

॥ श्रीः ॥

—॥ हरिदास-संस्कृत-ग्रन्थमाला ॥—

२०१

॥ श्रीः ॥

प्रस्तावतरङ्गिणी

(भव्यस-शास्त्र्याचार्यादिपरीक्षार्थिनां विद्यार्थिनामुपयोगाय
विनिर्मिता विविधविषयावगाहिनां ललितपदबन्धानां
प्रबन्धरत्नानां मञ्जूषा)

इयम्

अम्बालास्थे लवपुरीये श्रीदयानन्दकालेजे संस्कृतसाहित्याध्यापकेन वाक्यपदीयस्य
संस्कृता श्रीगान्धिवरितस्य प्रयोत्राऽनुवादकलोपसर्गार्थचन्द्रिकाशब्दाप-
शब्दविवेकव्याकरणचन्द्रोदयाद्यनेकेषां ग्रन्थानां निर्मात्रा श्रीराम-
कृष्णतनुजनुषा एम्. ए. एम्. ओ. एल्, इति विरुदभाजा

श्री चारुदेवेन शास्त्रिणा

प्रणीता

प्रकाशकः—

चौखम्बा संस्कृत सीरिज आफिस, बनारस

प्रथमं संस्करणम्]

मुन्शिराम मनोहरलाल

[सन् १९५०]

संस्कृत हिन्दा पुस्तक विक्रेता

॥ श्रीः ॥

हरिदास-संस्कृत-ग्रन्थमाला

२०१

॥ श्रीः ॥

प्रस्तावतरङ्गिणी

(भव्यस-शास्त्र्याचार्यादिपरीक्षार्थिनां विद्यार्थिनामुपयोगाय
विनिर्मिता विविधविषयावगाहिनां ललितपदबन्धानां
प्रबन्धरत्नानां मञ्जूषा)

इयम्

अम्बालास्थे लवपुरीये श्रीदयानन्दकालेजे संस्कृतसाहित्याध्यापकेन वाक्यपदीयस्य
संस्कृता श्रीगान्धिविचरितस्य प्रयोत्राऽनुवादकलोपसर्गार्थचन्द्रिकाशब्दाप-
शब्दविवेकव्याकरणचन्द्रोदयाद्यनेकेषां ग्रन्थानां निर्मात्रा श्रीराम-
कृष्णतनुजनुषा एम्. ए. एम्. ओ. एल्, इति विरुदभाजा

श्री चारुदेवेन शास्त्रिणा

प्रणीता

प्रकाशकः-

चौखम्बा संस्कृत सीरिज आफिस, बनारस

प्रथमं संस्करणम्]

मुन्शिराम मनीहरलाल

[सन् १९५०]

संस्कृत हिन्दी पुस्तक विक्रेता




जयकृष्णदास हरिदास गुप्तः
चौखम्बा संस्कृत सीरिज़ ऑफिस
बनारस

891.204
C 31 P
18585

3-0-0

JAYA KRISHNA DĀS HARI DĀS GUPTA
The Chowkhamba Sanskrit Series Office,
BANARAS
1950.

पुनर्मुद्रणादिकाः सर्वेऽधिकाराः प्रकाशकाधीनाः ।



मुद्रक—
विद्याविलास प्रेस
बनारस

निवेदना

सत्सु केषुचित्प्रबन्धकल्पलतिकेत्यादिषु निबन्धग्रन्थेषु कैमर्थिकी प्रवृ-
त्तिरस्मदीयेति स्याद् विविदिषा विदुषाम् । तान् विनीतवद् विज्ञापयामः
शिष्योपचिकीर्षैवान्न कर्मणि नः प्रयोजिकाऽभूदिति । एतेन नो ग्रन्थेनोप-
करिष्यते विनेयवृन्दं साधीयश्चाभिविनेष्यते निबन्धनकलायामिति नोऽ-
भिमानः । अयमात्मसम्भावनोत्थः स्यादध्यारोपोपादानो वा स्याद् विभ्र-
मनिबन्धनो वा स्यादित्यत्र सदसती विवेक्तारस्तत्त्वं प्रतिपत्तारः प्रवक्तार
एव मानं न वयम् । इदं तावन्नापलाप्यम्—अस्तीहाभिनवायां नः क्रिया-
यामभिनवः कश्चिदर्थोऽनुच्छिष्टश्च शब्दविन्यास इति । विषयोपसङ्ग-
होपि नूतनो रुच्योऽर्थवाञ्छेति शक्यमापाततोऽस्या गुणवत्ता श्रद्धानुम् । इदं
च श्रद्धापयामि गुणगुह्यान्विपश्चितो न ह्येतदवलोकने व्यापृतास्ते काल-
क्षेपस्य कृतेऽनुत्पश्यन्ते मान्यं वा समुत्साहस्य लप्स्यन्त इति । अतोति-
रिक्तं नेशे वक्तुम् । अध्ययनाध्यापनयोः प्रसक्ताः कार्यान्तरेषु लौकिक-
वैदिकेषु चाभियुक्ता मान्यास्ते विचक्षणा इमां मे कृतिमवश्यमुपद्रक्ष्यन्ति
गुणदोषतश्च विमृश्यन्तीति सम्प्रार्थये । इदं चाभ्यर्थये मत्तो विदूरे मुद्र-
णमभूदिति न शक्यमासीत्सीसकाक्षरयोजककृतानि खलितानि साकल्ये-
नोद्भाव्य शोधयितुम् । अवसिते मुद्रणे त्वन्वेषमन्वेषं सर्वाणिमानि
संगृह्य पुस्तकान्ते संनिवेशितानि शुद्धाशुद्धपत्रिकायाम् । सति सन्देहे
सैषा पत्रिकाऽवश्यमालोकनीयेति । यः खल्वत्र कचित्कचित्सीसकाक्षर-
दौर्बल्याद्रेफानुस्वारयोर्विलोपोभूयश्च सकारशकारयोः शकारषकारयोश्च
व्यत्यासः काचित्कः स सुसमाधानः सुधीभिरिति न पृथङ्निर्दिष्टः पत्रि-
कायामिति विज्ञाप्य विरमति

अम्बालये

वैशाखस्य शुक्लप्रथमायाम्

}

विदुषां विधेयम्

चारुदेवशस्त्री

ओं नमः परमात्मने । नमो भगवते पाणिनये । नमः शिष्टेभ्यः ।

उपोद्घातः

प्रस्तावलक्षणम्—

अथ किलक्षणोर्थः प्रस्तावो भवति । उच्यते—प्रायेण यत्किञ्चिद्विषयकोऽनुष्ठित-
तार्थसम्बन्धो गद्यबन्धः प्रस्ताव इति समाख्यया प्रथते । वस्तुतस्तु कश्चिद्विषयमालम्ब्य
स्वाभिप्रायस्य स्वविमर्शस्य च लेखेन निबन्धनं प्रस्ताव इति युज्यते वक्तुम् । परमप्रार्थ-
णास्य शब्दस्य व्यवहारो न नियम्यते लोकेन्यत्राप्युपचर्यते । यत्र स्वाभिप्रायादिर्ना-
स्ति, केवलं तन्त्रान्तरेभ्यः समाहृत्यैकवस्तुविषयोर्थः स्वशब्दैरुच्यते तत्रान्यत्र चेतिवृत्ता-
ख्याने सर्गसौन्दर्यवर्णने चेतनाचेतनार्थानामाकारादिवर्णने च दर्शनात् ।

प्रस्तावः खलु परिशीलनमन्तरेण न शक्यः सामञ्जस्येन प्रणेतुम् । अस्य प्रणयने
शिक्षमाणेन बह्ववधेयं भवति । यद्यच्च सविशेषमवधीयमानमिच्छन्ति तज्ज्ञास्तत्तादिह
सङ्ग्रहेणोपन्यस्यते—

विषयैक्यम्—प्रस्तावे खल्वेकं वर्ण्यं प्रतिपाद्यं वा स्यात् । तदेकैकं यथावद्
वितनुयात्समर्थनेनापोहनेनोभयेन वा । यन्नाम प्रकृतं तत्तावद्विभ्रान्तेन चेतसा
गृहीयात् । लेखान्तं च यावत्संनिधापयेन्मनसि । यदप्यप्रसक्तानुवादि प्रसक्तविसंवादि
वा सर्वं तत्परिहरेत् । एवं सत्यपि रुचिवैचित्र्यं दर्शननानात्वं च समाश्रित्य प्रस्तुयात् ।

क्रमः—प्रस्तावेर्यचिन्ताक्रमविशेषमनुरुध्येत । सिद्धान्तस्थापनया निश्चितार्थकी-
र्तनेन वा प्रस्तावं पर्यवसाययेत् । नात्र क्रमव्यत्यासेनाऽक्रमेण वाऽसमञ्जसं जल्पितं
स्यात् । सहैव विषयैक्येणात्र सुविचिन्तितः क्रमविशेषोऽप्यवश्यं भवेत् । तस्मात्क्रमं
तावच्चिन्तयेत् ।

संदेपः—प्रस्तावो नातिदीर्घः स्यात् । अप्रकृतार्थेन वाक्प्रपञ्चेन नास्य कलेवरं
विवर्धयेत् ।

शैली—प्रस्तावे स्फुटार्थता, मधुरता, श्लक्ष्णता, नैसर्गिकता च पदानां स्यात् ।
शब्दालङ्कृतिप्रियता चोद्वेगकरी रसिकानामिति तां नाद्रियेत । अनुप्रासाद्यपहतधियां
निबन्द्धाणां न केवलं रसापकर्षोऽर्थापकर्षोऽपि । बह्वी चानौचिती प्रयोगेषु । अनायास-
कृतो विरलोऽनुप्रासादिस्तु न वार्यते । यथा कालिदासे—प्रजाः प्रजानाथ पितेव ।

१ शक्तेः सञ्ज्ञन्ताच्छानधि रूपम् । शक्तेन भवितुमिच्छता ।

पासि । मायूरी मदयति मार्जना मनांसि इत्यादिः । इदं च सविशेषमवदधीत सुमति-
विनेयः—प्रस्तावेऽवान्तरवाक्यानि पृथगर्थानि स्युः, तेषां मिथोऽर्थसम्बन्धस्तु न
कचिदपि हीयेत । वाक्यनिमित्तिरपि स्वाभाविकी विशदार्था च स्यात् । यो हि विश-
दमसंमोहं च विचिन्तयेत्सोभिव्यक्तार्थमुपनिबन्धीयान्नेतरः । अत्र कश्चिद्विषयिदपश्चिम
ब्राह्म—यदि प्रतिपाद्यं मित्रिलेन गृहीयास्ततो न विचारवैकल्यं यायाः, यस्माद्विचाराः
सपदि पदरूपेण परिणमन्त इति ।

प्रातिस्विकताः—प्रस्तावो नाम निबन्धुणां प्रतिस्वं भावनिबन्धनं स्यान्नपरदर्श-
नोपन्यासमात्रम् । स निबन्धुरात्मानमेव यथातथं प्रतिबिम्बयेदितिष्यते । इदं चोक्तं
पुरस्तात्—कश्चिद्विषयमालम्ब्य स्वाभिप्रायस्य स्वविमर्शस्य च लेखेन निबन्धनं
प्रस्ताव इति । एवं यदीयं स्वता न स्यात्तदा प्रबन्धरुच्यता न स्यान्निरसतेव च प्रादु-
ष्यात् । तस्मात्स्वमभिप्रेतं परस्याभिमतमनभिमतं वा मुक्तसंशयमुपवर्णयेन्न तत्र
संकुचेत् । न वा पराभिप्रेतपौनरुक्त्येन कृतितामात्मनः कलयेत् । यन्निर्नूयात्तत्राहं
विश्वसिमीति व्यक्तिं गमयेत् । यदुक्तं साधेन—

बह्वपि स्वेच्छया कार्यं प्रकीर्णमभिवीथते ।

अनुजिक्तार्थसम्बन्धः प्रबन्धो दुरुदाहरः ॥ इति ।

यच्च भारविणा भीमभाषितं प्रशंसतो युधिष्ठिरस्य मुखे संक्रमितं वचः—

स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं कचित् ॥ इति ।

यच्चापीन्द्रोक्तमुपलोकयन्नर्जुन उवाच—

प्रसादरम्यमोजस्वि गरीयो लाघवान्वितम् ।

साकाङ्क्षमनुपस्कारं विश्वगति निराकुलम् ॥ इति ।

सर्वं तन्मनसि निधाय प्रस्तोतुमुपक्रमेत सुधीः । तथा हि क्रियमाणे सुश्लिष्टतरः
सुन्दरतरश्च भवति निबन्धः ।

प्रस्ताव-भेदाः ।

प्रस्तावास्तावत्पञ्चधा विभक्ताः—विचारात्मकाः, आख्यानात्मकाः, वर्णनात्मकाः,
कल्पनात्मकाः, गुणदोषविवेचनात्मकाश्चेति । इदं चात्र नित्यं हृदि करणीयमिदं
वर्गीकरणं तावदेवोपयोगं व्रजति यावत्प्रव्यक्तं प्रतिपद्येत तत्तद्विशेषाः प्रस्तावानां नात्य-
न्ताय मिथो भिन्ना इति । तत्तद्विशेषाणामङ्गानि कानिचिद् विशेषान्तरेष्वपि स्युर्नाम ।
तद्यथाऽऽख्यानपरे प्रस्तावेषु बहुवर्णनं स्यात् । येषु विचारात्मका न भवन्ति प्रस्ता-

वास्तेष्वपि भूयानल्लयीयान्वा विचारस्तु भवत्येव, यस्मात्प्रस्तावो नाम स्वाभिप्रायस्य स्वरुच्यादेश्च लेखेन निबन्धनमेव भवति यथा निरूपितचरम् ।

विचारात्मकः प्रस्तावः ।

यत्र न केवलं शाब्दं न वा प्रत्यक्षज्ञानमात्रमुपन्यस्यतेऽपि तु वस्तुचिन्तासमुत्थं मानसिकमेव भूयस्त्वेन निबध्यते स विचारात्मकः प्रस्तावः । अत्राचारसंहिताः सत्यम्, मैत्री, धैर्यम्, देशभक्तिरुद्योग इत्यादयोऽमूर्त्ता भावाः प्रतिपाद्या भवन्ति । समाजसम्बन्धिनो राजनीतिनिबद्धा गृहगता धनिकता, दारिद्र्यम्, धनोपयोगः सत्सङ्गतिविद्वन्मानः शासनपद्धतिरित्येवमादयो वा, तत्त्वचिन्तनपराः कर्माकर्मणोः स्वरूपम्, मनस एव बन्धमोक्षयोः कारणता, भोगेन कामानामनुपशम इत्यादयो वा ज्ञेयाः ।

तत्तत्प्रकारकेषु विचारात्मकेषु प्रस्तावेषु तत्तद्गुणादेर्गौरवं तत्तत्सुचरितस्योपादेयता वाङ्मनीया । गुणादेरभावेन जायमानोऽर्पायश्च व्यञ्जनीयः । तस्य तस्योक्तार्थस्य समर्थवायापोहनाय वाऽऽख्यानमुपाख्यानं कथा वाऽऽख्यायिका वा यथापेक्षमुदाहरणम् । यच्च समाजमधिकृत्योपन्यस्तं तत्र साम्प्रतिकी पुराणी वा समाजस्थितिर्भव्याऽभव्या वेति गुणवत्यगुणा वेति विमृश्यम् । तत्त्वचिन्तायां यद्विवक्षितं तस्य स्पष्टप्रतिपत्तये विस्तरेण निर्वक्तव्यम् । तर्कानुमाने प्रयोज्ये, निदर्शनैश्चोक्तार्थ उपोद्धलनीयः ।

आख्यानात्मकः प्रस्तावः ।

आख्यानात्मकेषु प्रस्तावेषु किमपि वृत्तं वृत्तानि वा भूयसा शस्यन्ते । अत्र भूयसेति पदं साभिप्रायम् । न ह्याख्यानात्मके प्रस्तावे वृत्ताख्यानमात्रेण सकामता प्रस्तोतुः स्यात् । अत्र विवेकपुरःसरं प्रवृत्तेन प्रस्तोत्रा वृत्तमुपवर्णयता कथमिदं संवृत्तं किमिदं श्रेयसेऽभूदश्रेयसे वा, किमिदं सुष्ठु संविहितभासीदपष्टु वा, किमिदं परिहार्यमभूदुतापरिहार्यमित्याद्यविकलं विचार्यम् । पुंसां चरितादिवर्णने तद्वता गुणदोषा निपुणं परीक्षया अनाकुलं चोपन्यसितव्याः । सदसती अविविच्यन्नतीतार्थमात्रमाचक्षणो न कश्चिदत्र कृतितामियात्स्वस्य प्रस्तावकतामेव च जह्यात् । आख्यानात्मकैः प्रस्तावैरितिहासतथ्यान्वैतिह्यानि कथानकानि वा विषयीकरणीयानि यथापानीयतसमरः, अशोकराज्यम्, महापुरुषचरितानि यथा—महात्मनः श्रीगान्धिनो भगवतः श्रीशङ्कराचार्यस्य, आत्मकथा यथा—जीर्णस्यातपत्रस्य, कथाश्च सालम्बनाः सत्या निरालम्बनाश्चासत्याः । इदञ्चातीयकेषु प्रस्तावेषु वृत्तक्रमो न हातव्यः ।

विशेषाणामल्पकानां विस्तरश्च नादत्तव्यः । इष्टानिष्टव्यतिकरा यत्प्रबोधयन्ति कथाश्च यद्यदुपदिशन्ति तत्तन्निर्देश्यम् ।

वर्णनात्मकः प्रस्तावः ।

वर्णनात्मकाः प्रस्तावाः कंचित्प्रदेशं देशं पदार्थान्तरं वाऽऽकारादितो वर्णयन्ति । यथाऽऽरुणोदयः, सूर्यास्तमयः, बाबूलः, वाराणसी, ग्रामोत्सवः पण्यवीथीत्यादयः ।

कल्पनात्मकः प्रस्तावः ।

यन्नामनुभूता अर्थाः केवलमुत्प्रेक्षावलेन निवध्यन्ते स प्रस्तावः कल्पनात्मको भवति । यथा नौव्यसनम्, यद्यहं शिक्षामन्त्री स्याम्, जीर्णस्यातपत्रस्यात्मकथा । एवंविधेषु प्रस्तावेषु निबन्दाऽऽत्मानं तस्य तस्यार्थस्य द्रष्टारं कल्पयति तेन तेनार्थेन तादात्म्यं वा श्रयति ।

विवेचनात्मकः प्रस्तावः ।

यत्र कवीनामन्येषां ग्रन्थकृतां वा कृतयो गुणदोषतः परिच्छिद्यन्ते स प्रस्तावो विवेचनात्मको भवति । अत्र कवीनां शैली निरूप्यते । किमसौ पृथक्पदप्रधाना भवत्युताहो समासबहुला । किमत्र व्यङ्ग्यार्थः प्रधानमुत वाच्यार्थः । किमिह शब्दा-
डम्बर उतार्थगौरवम् । किमत्रोदारः पदवाक्यन्यास आहोस्विच्छिष्टः । कोत्र रसोज्जी,
कश्च के वाऽऽज्ञानि । कीदृशत्र चरित्रचित्रणमभूदित्यादयोर्थाः सम्यङ् निरूपणीया भवन्ति ।

प्रस्तावप्रणयनसंभारः ।

यदा कश्चिच्छात्रः प्रस्तोतुं चिन्तयते तदा किं प्रस्तुयामिति नोपलभते । अत्र विषये मया किं लेख्यं कथं बोधकमित्यमिति प्रायशो नायं जानीते । नात्र किमपि चित्रम् । अल्पश्रुतो हि छात्रो मितानुभवश्च । इदं च बहुना श्रवणेन निध्यानेन च शक्यं प्रतिविधातुम् ।

ग्रन्थावलोकनम्—भूयसा ग्रन्थावलोकनेन पुरुषः पूर्णतां यातीति विपश्चितः । अयमभिसन्धिः—यः खलु बहु विविधं चाधीते स स्वे मनसि नाना वृत्तानि नाना विचारानाना तर्कानाना निदर्शनानि च यतस्ततः संगृह्णाति, अन्यद्वा वेदितव्यं समाहरति । यदीच्छसि चारु प्रस्तुयामिति तदा ग्रन्थावलोकनेऽभिरुचिमुद्भावय । विनोदार्थाः कथा एव पठिष्यसि चेन्न प्रस्तवनायाऽलं स्याः । तस्मादितिहासग्रन्थान् यात्राप्रबन्धांश्चरितनिबन्धान् विज्ञानसन्दर्भाश्चावहितं चिरं चाधीष्व । एतान्ना विज्ञाय बन्धुरांश्च भावानुद्भाव्याऽऽचिनु बुद्धिम् । यद्येवमाचरिष्यसि तदा वैकल्यं तेऽपैष्यति साकल्यं चोपनंस्यति, येनानिरुद्धं प्रसरिष्यसि प्रस्तावेचित्यवेहि ।

निध्यानम्—न च सर्वं वेद्यं पुस्तकस्थं पुस्तकैकलभ्यं वा भवति । अस्मान्-
भितो वर्तमानाया जज्ञतायाश्चेष्टाः सम्प्रश्यन्तस्तद्वचांसि च निशाम्यन्तोपि वयं बहु
गृहीमः । तेन लोचने नित्यमुन्मिषिते कुरु श्रवणे च विवृते, येन दृश्यश्रव्ये अविकलं
गृहीयाः । एवं स्वं ज्ञानराशिं सततं विवर्धय । यत्प्रत्यहं पश्यसि तत्समासतो वर्ण-
यितुं शील्य । ये त्वया प्रापेण सङ्गता लोका ये च प्रायशो विलोकिता वनोपवनादयः
प्रदेशाः, यानि सौधानि, ये वा रथ्याव्यतिकराः, गिरयो द्रोणयश्च, नृगशकुलीनां
स्वभावादयोर्थास्ते वर्णनविषयतां नेयाः । परकृतैस्तत्तद्वस्तुवर्णनैर्मा स्म तोषं गमः ।
तांस्तानर्थान्स्वयमालोक्य वर्णय । यदा स्वयमुद्गच्छस्यर्थास्तदा विज्ञास्यसि कियद-
हमीशे विभावनेन वस्तुस्वरूपमवगन्तुमिति, विस्मेध्यसे चात्मना ।

संभाषा—अतीतैर्वर्तमानैश्च मेधाविभिः कृता ग्रन्थाः । यदि वयं ततो ग्रन्थेभ्यो
बहूगदातुमलं स्मस्तदा येऽस्मत्समकाला विज्ञास्तेषां यदि शृणुमस्तर्हि तथैवोपादे-
यमुपात्तं भवतीति का संशीतिः । एवं तर्हि संकथां सद्भिः सम्पादय । ये ये तत्र-
भवतां विदिता विषया अत्यन्तं परिशीलिता वाऽर्थ्यास्तांस्तानधिकृत्य मामनुशिष्टेति
तानधीच्छ । यत्र च तवाभिरुचिस्तत्र विषोः सवयोभिः सतीर्थैश्चिन्तां चर्चा वा प्रव-
र्तय । एवमपि बह्विदितं विदितं भवति ।

प्रस्तावप्रणयनप्रकारः ।

विषयस्वरूपनिरूपणम्—प्रस्तोतुं प्रक्रममाणेन सर्वप्रथमं विवरीतव्यस्य
वर्णनीयस्य वा विषयस्य स्वरूपं निरूपणीयम्, मुक्तसंशयं ग्राह्यम्, येन विषयान्तरो-
पसंक्रमो मा स्म भूत् । केचिद्विषयास्तावत्तथा स्पष्टप्रतिपत्तयो भवन्ति यथा तत्र विप्र-
तिपत्तेः सन्देहस्य वाऽवकाश एव नास्ति । अपरे विमशपेक्षाश्चिन्त्यस्वरूपाः । तद्यथा
रेलयात्राया लोके तद्व्यवहारे वा प्रभाव इति प्रस्तोतव्यो विषयः । इह रेलयात्रेति
विषयो न, रेलसंविधानकमपि विषयो न, न चेन्नोपज्ञानं रेलयानेतिहासो वा विषयः ।
एवं सत्यपि केचिच्छात्राः प्रकृतं शब्दन्यासं सहसा प्रपठ्य प्रतिभायं सम्यगपरिच्छि-
द्यात्रानुक्रान्तानि विषयान्तराभ्यनुधावन्ति मुधा च समयौकुर्वन्ति । रेलयानेन यात्रां
परिशीलयन्तो लोकाः क्रमालौकिकीराचारपद्धतीः परिवर्तयन्तीत्येव विषयः । यथा
वा 'गुणाः पूजास्थानं गुणिषु न च लिङ्गं न च वय' इति विषये प्रस्तोतव्ये लिङ्गेन
स्त्रीपुंस्त्वादि विवक्षितं न तु त्रिपुण्ड्रादि शिखासूत्रादि वेत्यनवगत्य प्रक्रमोऽस्थान

१ कालं लपयन्ति । समयाच्च यापनायामिति डाच् ।

एव स्यात् । अतो विषयः स्पष्टतरं प्रतिपत्तव्यः । अन्यथा विषयान्तरानुधावनेन कालक्षेप एव स्यादनर्थकः ।

सामग्र्योसंग्रहः—यदा विषयो विस्पष्टमवबुद्धस्तदा तत्र किं निबन्धनीयमिति जायते चिन्ता । कदाचित्सरलमिति सद्यः स्फुरति, कदाचिद्विदितं कलया वा विदितं भवतीति न तत्र सहसा शक्यते निबन्धुम् । समुचितार्थै विषयवर्णनार्थं विषयविशेषिकराणि पुस्तकानि चर्चयितव्यानि । गुरुजनैश्च समं संमर्ष्टव्यं स्वयं वा विमर्ष्टव्यं न जातु सहस्रोपन्यसितुं प्रवर्तितव्यम् । प्रतिभातेपि प्रथमोपन्यसितव्ये यावत्सर्वः क्रमवानुपन्यसनीयोर्यो बुद्धौ न संनिधत्ते न तावत्प्रक्रमितव्यम् ।

यदा विषयं चिन्तयसि तदा केपि भावाः, कान्यपि वृत्तानि, कानिचित्स्थानि निदर्शनानि च ते बुद्धौ प्रतिभासन्ते । तानि यदि न गृह्येरंस्तदा यदाऽपेक्षेरंस्तदा नोपतिष्ठेरन् स्मृताविति महाननर्थः स्यात् । यथोत्पत्तन्तः पतन्तः प्रगृह्य पङ्कटस्थाः क्रियन्ते तथैवैमानि भावादीनि प्रतिभातप्रध्वंसीनि पत्रमारोप्य वशे करणीयानि, नो चेत्काल उभयोद्द्यमानानि नोपतिष्ठेरन् । अत्र कर्मणि त्वया क्रम औचित्यं वा तावन्नादरणीयम् । कालान्तरेऽयत्तस्ते भविष्यति प्रतिभातार्थानां साधुत्वविचारणायाः ।

निर्धारणम्—यदा च मन्यसे संगृहीता मया पर्याप्ता अर्था नातोऽतिरिक्ताः संग्राह्याः सन्तीति तदा तेषां मध्ये के प्रकृतार्थान्वयिनः, केऽप्रकृताः, के च पुनरुक्तभूताः, के च तत्र समर्थनायापोहनाय वाऽपेक्षिततमा इति समीक्ष्य ते त उपादातव्या अपास्याध्वेतरं ।

क्रमः—एवं विहिते विचारसरणिर्विचारणीया । निर्धारितानामर्थानामुपन्यासक्रमविशेषोऽन्तरतमः कश्चिदास्थेयः । उपनतानामर्थानां विमज्ज्य क्रमविशेषेण स्थानं गुरुप्रयोजनं भवति । यदि क्रमविशेषः सुविचिन्त्यादित एव नास्थीयेत तर्हि प्रस्तावोऽक्रमी विषयान्तरसंक्रमी गुरुलाघवव्यत्यासवान्पौनरुक्त्यदूषितश्च स्यात् ।

मुख्यवक्तव्यांशनिर्देशस्तद्विकासश्च ।

एवं विषयं सुनिरूप्य मनसि निधाय वक्तव्यं च प्रव्यक्तं प्रध्याय ये तत्र मुख्या विषयाङ्गभूताश्चिचतुराश्चतुष्पञ्चा वा अर्थास्तान्क्रमशो विन्यसेत् । ततस्तत्सम्बद्धान्वान्तरार्थान्प्रणयेत् । येन येन मुख्यार्थेन यो योवान्तरार्थोभिसम्बद्धस्तत्रैव तं निवेशयेन्न त्वौत्तरार्थेण । एवंलक्षणः संक्षिप्तः क्रमवदर्थविन्यासः प्रस्तावनिर्मितौ यथेष्टमुपकरि-

ष्यति ते । परं नैष प्रस्तावो भवति । इदं तावत्सुश्लिष्टं कङ्कालमात्रम् । सम्प्रतीदं मांसोपचयेन प्रच्छादनीयमुज्जीवनीयं च । तथा कृतेऽयं प्रस्तावो भवति ।

प्रस्तावाङ्गनिर्देशः ।

सर्वः प्रस्तावोऽवयवी पदार्थस्तस्यावयवनिर्देशः क्रमप्राप्तः साम्प्रतमुच्यते । प्रस्तावो नाम वाक्यसन्दर्भो भवति स्वरूपेण । तत्रेष्ट्यते समानतात्पर्याणां वाक्यानां परिच्छेदाः स्युरिति । परिच्छेदाभावे प्रस्तावोऽरुच्यो भवति दुष्पठश्च । प्रतिपरिच्छेदमिदं चतुष्टयमवधातव्यम्—(१) एकार्थता । परिच्छेद ऐकार्थ्यमुपवर्णयेत् नानार्थ्यम् । (२) वैविध्यम् । सर्वे परिच्छेदाः समानायामा नेष्यन्ते, न च समानरचनात्मकाः । वैरस्यं हि तथा प्रसज्येत । (३) विचारपौर्वापर्यम् । यदेकेन परिच्छेदेन प्रतिपादितं तत्सम्बद्धं ततोर्थादापद्यमानं परिच्छेदान्तरेण प्रतिपादयेत् । (४) विषयाङ्गनिर्देशकं वाक्यम् । प्रायः परिच्छेदस्यादिममन्तिमं च वाक्यं सर्वप्रधाने भवतः । बहुत्र परिच्छेदेषु प्रथमं वाक्यं वर्ण्य निर्दिशति, अन्त्यं च प्रतिपादितपूर्वं समस्य विन्यस्यति ।

प्रस्तावे त्रीणि मुख्यान्यङ्गानि भवन्ति—अवतरणिका, शरीरम्, उपसंहारश्च ।

अवतरणिका—अवतरणिका खलु लघ्वीष्यते, नातिविस्तृता । अनतिविस्तृते प्रस्तावेऽवतरणिका सविस्तरा स्यादिति कथङ्कारमुपपद्येत । गृहस्य द्वारप्रकोष्ठो बृहत्तरः स्याद् गृहादिति कोऽसंमूढो रोचयेत । अवतरणिका विषयावतारणी स्यात् । काममेकवाक्यात्मिका वा स्याद्वाक्यकदम्बात्मिका वा । यथेयं रुचिरार्था स्यात्तथा प्रयतेथाः । किं प्रतिपादयिषसि, को वाऽर्थः प्रतिपाद्यार्थकस्य वाक्यस्येति वाऽत्र देहि, तां विधां वा न्यस्य यां प्रस्तावेऽनुसर्तुमिच्छसि । विषयानुग्राहकं परकीयं वाक्यमाभाणकं बोद्धर, सामान्यार्थकेन वाक्येन वाऽऽरम्भस्वातिसंक्षिप्तेन कथानकेन वा ।

शरीरम्—इदं हि प्रस्तावस्वरूपमेव । इदं हि नाम गेहं यस्यावतरणिका मुखद्वारमुपसंहारश्च पक्षद्वारम् । प्रस्तावशरीरनिर्माणेऽनुपात आदरणीयः । सर्वेऽस्यांशायथाहं स्थानं विकासं च लभेरन्तितीष्यते । 'संसर्गजा दोषगुणा भवन्ती'त्यधिकृत्य निवध्नंस्त्वमाद्रियेथा दोषवर्णनं नातिविस्तृतं स्याद्गुणवर्णनं वातिसंक्षिप्तं स्याद्विपरीतं वेति । यस्त्वया मुख्यवक्तव्यांशनिर्देशः पत्रे न्यस्तः पाण्डुलिपिरूपस्तमेव किमप्यनुजम्बन्नुसर ।

सर्वत्र प्रस्तावेऽनपेक्षितोर्थः परिहर्तव्यः । न च स एवार्थः पुनः पुनर्वक्तव्यः । नात्र सर्वो ज्ञातार्थः समुपन्यसनीयः । न वा ये वा यावन्तो वा शब्दास्ते विदितास्तेषामस्थाने संनिवेशेन प्रकर्ष एषणीयः, परीक्षकहृदये वा स्वां व्युत्पत्तिमङ्कयितुमात्मा-

ऽऽयासनीयः । एवं हि क्रियमाणं न तवोपकरिष्यति, परीक्षकचित्तं च त्वयि विकरिष्य-
ति, येनाल्पाङ्गलब्धिस्ते व्यवस्थितेति प्रतीतिः । तस्माद्यत्रैकेन पदेन शक्योभिधित्सितो-
र्थो गमयितुं तत्र पदद्वयं भा प्रयुक्तः । सर्वविधेषु प्रस्तावेषु संसारासारताप्रतिपादकै-
र्वचोभिर्नावतारणीयो विषयः, क्वचित्त्वेवक्रियमाणमनल्पायोद्देशाय भवति विपश्चितां
यथा कर्ममहिम्नः प्रतिपादके निबन्धे ।

पदानां प्रयोगे वाक्यानां वा गुम्फने सविशेषमादृतः स्याः । येन येन पदेन
वाक्येन वा ते मनोगतोभिप्रायः स्फारं स्फुरति तत्तत्प्रयुङ्क्त्व तादृशं वा प्रथान । यथा ते
वाक्यानि विशदार्थानि स्युस्तथा यतस्व ।

इदं चावधेहि विषयानुरूपं ते रीतिः स्यादिति । गभीरार्थे विषये गौरवान्विता
ते भाषणभङ्गिः स्यात्, प्रहासप्रधाने च लाघवान्विता विडम्बनावहुला, न तु
विपर्ययेण ।

उपसंहारः—यथाऽवतरणिका शुश्रूषां जिज्ञासां वा जनयेत्कुतुकं वोत्पादयेत्,
तथैवोपसंहारस्तच्छ्रमयेदिति युज्यते । यथा रुचिकरी प्रभावुका चावतरणिकाऽपेक्ष्यते
तथोपसंहारोपि परितोषदः स्यादिति ध्येते । अत्रोपसंहार उक्तपूर्वाणां वाचोयुक्तीनां
संक्षेपो वा, सिद्धान्तोपन्यासो वा, शोभनतरः परकीयवाक्योद्धारो वा, स्वमेव वा
प्रत्यायकं वचः स्यात् ।

इदं च विशिव्यानुशिष्योसि—सरला सरसोर्जिता च ते भारती स्यात् । परं
तादृश्या गिरा भावनिबन्धनं न हि कस्यापि प्रकृत्या सिद्धम् । इदं हि शिक्षणीयं
शीलनीयं च भवति । एषा हि कला । कला च नान्तरेणाभिविनयं सुग्रहा भवति ।
यथा च पोषाभिध आङ्गलः कविराह—कोमलकान्तपदावलिरनिरुद्धा वाग्धोरणी वा न
कस्यचिद्देवात्सिध्यति, कलेति परिशीलनीया भवति । नृत्यं शिक्षितवन्त एव सलील-
तममनायस्ततमं वा कामन्तीति । परकीयां वर्णनरीतिमुपन्यासप्रकारं वा मानुकार्पाः,
यस्मात्ते लेखः स्वस्यात्मनो निखिलेन प्रतिच्छन्दकः स्यादित्येव युक्तरूपम् ।

भाषासौष्ठवम् ।

इदं चात्र प्राथमकल्पिकैर्मनसि करणीयमभ्युद्देश्यद्भिः । निबन्धा हि स्वभाव-
सङ्क्रमाय वाचकसत्तां कल्पयति । वाचको हि तदभिमुखं स्थित इति स परितोष्यः ।
सोभिसन्धिं स्वं विशदमनन्तरायं च ग्राह्यः । तेन यो व्यतिकीर्णार्थं लिखेन्नासौ
वाचकं तमर्थं वेदयेद् व्यामोहयेत्तु केवलमिति वैशयाय तेन यतनीयम् । अयमत्र
वैशयोपलम्भोपायः प्रशस्यते—यल्लिलेखिषसि तत्तावद्वाचा ब्रूहि, ततो लिख, ततश्च

तदुच्चैश्चर्चय । एवं चर्च्यमानं प्रतीति ते जनयिष्यति साध्विदमसाधु वेति । शब्द-
विन्यासो मधुरः श्रवणसुखः संजात इत्यर्थप्रत्यायनमपि साधु समजनीति जायते
प्रत्ययः । संस्कारहीनं वाक्यं पठ्यमानमपभाषितवत्स्वनिति । संयुक्ताक्षरबहुलं कर्क-
शाक्षरप्रचुरं च दुष्गठं भवति । विचारपौर्वाग्यान्यथाभावोऽस्थाने पदसंनिवेशो वाप्यु-
च्चैर्वाच्यमाने निबन्धे भटिति व्यक्तिमेति । अन्यद्वाप्यनौचित्यं सद्य उक्तवतां
यातीति बहुगुणं वाचनं लेख्य ।

प्रायः सर्वो लोकोन्यत्रोद्युक्तोपि रसिकोपि लेखात्तराजयते, लेखं परिजिहीर्षति,
कामं प्रभाषते, चित्राः कथाः कथयति, लेखेन तु स्वमर्थं निर्वक्तुं न रोचयते । अत
एवाभणन्ति वक्त्राः शतं वद मा लिख मा लिख मा लिखेति ।

वैदभ्यादिरीतिर्नाम निबन्धुः शीलमिव भवति । भाषा तु यथाभ्यासं परिवर्तते ।
इयं हि विन्यस्ताक्षरा यथा सौष्टवमेति न तथा केवलमुदीर्यमाणा । प्रवाचोपि लेखने
संकुचन्ति । कथञ्चित्प्रवृत्ताश्चाशब्दप्रायं नीरसं विरसं पुनरुक्तवदनन्वितं च प्रणयन्ति ।
लेखने सततमभियुक्तो जनश्च्युतसंस्कृतिकानि पदानि परिहरति, संस्कारवन्त्यपि
पदानि परीक्ष्य परीक्ष्योपन्यस्यति । इमानि साधूनि, इमानि साधुतराणि, इमानि च
साधुतमानीति सम्प्रधार्य कृतान्यपि निवर्तयति यावत्परिवृत्त्यसहानि तानि सम्प-
द्यन्ते । अयमेव शब्दपरिपाक इति शब्दविदो विदुः । तथा चाहुः—

यत्पदानि त्यजन्त्येव परिवृत्तिसहिष्णुताम् ।

तं शब्दन्यायनिष्णाताः शब्दपाकं प्रचक्षते ॥ इति ।

सत्स्वपि बहुष्वभिलषणीयेषु गुरोषु प्रसादो मधुरिमा च प्रापेण सर्वत्रैषणीयौ ।
प्रसादो नामाऽनन्तरायाऽर्थप्रतीतिरसन्दिग्धा च । यत्र प्रेक्षावतामवहितानां पाठकानां
संस्कृते स्वान्ते विशुद्धे दर्पणतल इव प्रतिफलन्ति निबन्धुर्विवक्षितानि तत्र प्रसन्ना
गिर इति व्यग्रदेशो विमर्शकानाम् । अयं च प्रसादः प्रतीतपदप्रयोगेण वृद्धव्यवहा-
रानुगमेन कोषगतार्थानुरोधेन च शक्यो रक्षितुम् । एकत्र शास्त्रे प्रतीतानां तदेक-
विषयाणामपरत्र प्रयोगेण, समुत्सन्नप्रयोगाणां वा व्यवहारेण च्छन्दोमात्रगोचराणां
वा लौकिके विषये परिग्रहेणोपहन्यते प्रसाद इत्यवसेयम् ।

मधुरिमा नाम सुखश्रवत्वं सन्दर्भस्य वाच्यमानस्य । अयं च गुणः कोमलकान्त-
पदप्रयोगाज्जायते । सन्ति नाम केचिद्विषयवन्तो नादानुप्रदाना गकारधकारादयो वर्णाः,
गुञ्जनरवमिव कुर्वन्तो ङकारादयो नानासिकाश्च । सन्ति च सानुनासिका निरनुनासि-
काश्च यवलाः । ये चेषःस्पृष्टप्रयत्नत्वात्तरला इति सहेतुमुच्चार्यन्ते । एतेषां यत्र बहुलः

प्रयोगस्तत्र माधुर्यमुद्धमति बन्ध इति विदग्धसंप्रत्ययः । वाक्ये पदक्रमजन्याऽपि भवति माधुरीति सम्प्रतिपत्तिः । येन नाम क्रमेणोयमुद्भाव्यते स न शक्यत इदन्तया निर्देशुम् । निबन्धने प्रवृत्तः सुमेधाः शैक्षः स्वयमेवाभ्यूहति कालेन माधुर्यसमर्पकं कमनीयं कमपि तं क्रमम् । परिशीलनमेवात्र हेतुः । नात्राभ्युपायान्तरमस्ति । इदं चेह प्रतिपत्तव्यं लोकभाषासु यः पदक्रमः प्रायिको नासौ माधुर्याय कल्पत इति स तथा परिवर्त्यो यथा वाच्यमानः पदबन्धो मधुरसादतेन्मनसः । इदं च परिशीलनायत्तमिति पुरस्तादुक्तमेव न विस्तरमपेक्षते ।

परिलब्धानि वाक्यानि विशदार्थानि भवन्ति सुपटानि च । तत्र तिङन्तपदानि वाक्ययर्मभूतानीति तानि सुविचिन्त्य देयानि, रुच्यानि मधुरश्रुतीनि चोपादेशानि । तत्रापि सति सम्भवे सौपसर्गिकाणि समादरणीयानि । सोपसर्गिका हि क्रिया रुचिरतरा भवन्ति नाम । रुचिवैचित्र्येभ्यभीष्टतिङ्प्रत्ययः सर्वेपि सन्त इति यायावरीयः ।

वाक्ये निपातानां यथास्थानं प्रयोगेणापि काव्यभिरुच्या समुल्लसति । 'जघान कंसं किल वासुदेव इत्यत्र किलशब्देन यथा सम्पद्यते वाक्यं न तथेति श्रूयत इत्यादिना वाक्यखण्डेन । 'भूतो नास भूत्वे' त्यत्र नामशब्देन यदाऽऽभिरूपकमापाद्यते वाक्यस्य न तन्मृत इति व्यादिरयेत्येवमुपन्यासेन । लाघवमपि निपातप्रयोगकृतं बह्वादरणीयं भवति । सति निपातप्रयोगे वाक्यमेकं भवत्यसति चानेकमिति लाघवं परिस्फुटमेव । अल्पाः शब्दखण्डा ग्रामी उच्चावचेष्वर्थेषु निपतन्तीति दहूपकुर्वन्ति सन्दर्भस्य । कचिदन्वयका अपि वाक्यभूषायां शिष्टैः समाद्रियन्ते तद्यथा—'क इदानीमुष्णोदकेन नवमालिकां सिञ्चती'ति ।

उपसर्गाणां प्रयोगे सविशेषमवधातव्यं निबन्धने प्रबुभूषणा । उपसर्गो विशेषकृदित्युक्तम् । न चैकेनोपसर्गेण सर्वत्र सम एव विशेष उपजन्यते । यदि प्रशब्दो ब्रवीतिना सह चरितो धात्वर्थप्रकर्षमाह तर्हि नायं नियमो वर्षतिनापि सहचरितः स तमेवार्थमभिदधीत । प्रोपसृष्टो हि वर्षतिवर्षणारम्भे वर्तते, तत्र प्रशब्द आदिकर्मणि । एवं प्रपूर्वः स्मरतिर्न प्रकृष्टेऽभ्यधिके वा स्मरणे वर्ततेऽपि तु स्मरणाभावे विस्मरणे । प्रशब्दोऽत्र विरोधे वर्तते । तथा च केवलस्तिष्ठतिर्गतिनिवृत्तौ वर्तते, प्रपूर्वस्तु प्रस्थाने गमनारम्भे प्रयुज्यते । तत्राप्युपसर्गो धात्वर्थं विपर्यासयति । अन्यत्राप्येषोर्थविपर्यासो लक्ष्यते—भिदिर्विदारणे पठितः, सम्भिदिस्तु नैयत्येन संयोजनं ब्रूते यथा सम्भेदो गङ्गायमुनयोः । दंश दशने इत्ययमपि धातुः ससुपसृष्टः सम्भिदिवत्संयोजने वर्तते यथा

१ प्राथमकल्पिकः । अचिरप्रवृत्तशब्दात्रः ।

सन्दर्शः, सन्दष्टा जिह्वेत्यादिः । अति हि वैचित्र्यं क्रियते धात्वर्थेषूपसर्गैः । प्रयोग-
शब्दे प्रशब्दो धात्वर्थगतं विशेषमाह व्यवहारं चार्थम् । सम्प्रयोग इत्यत्र सम् शब्दो
व्यवहारार्थमत्यन्तं तिरस्करोति सम्पर्कं चार्थमभिदधाति धातुसहकारेण । वहतिर्धारणे
प्रापणे वा वर्तते । परमाङ्पूर्वो वहतिर्जननेर्थे प्रयुज्यते ।

प्रायेण पृथक्पदत्वमेव बन्धस्याभिरोचनीयम् । समासवृत्तिस्त्वाश्चर्यमिवाश्रयणीया ।
सन्ति नामार्था ये समासैकगोचरास्ते समासेन विकाममभिधीयन्ताम् । यथा शृङ्गाट-
कमभिधातुं चतुष्पथशब्द एव शक्त इति स एव प्रयोगमवतरति, न तु चतुर्णां पथां
समाहारः, चत्वारः पन्थानः समाहृता इति वा । परं बहुत्र समासार्थो दुर्लभ्यो
भवति । लोके स्वरप्रचारविरहात्तत्कृतार्थावसायस्याभावाद्बहुव्रीहितत्पुरुषयोर्विवेक-
दौर्लभ्याज्जायत एव सन्देहः सुमेधसामपि । विशयवत्यो हि वृत्तयो भवन्तीत्युक्तम् ।
तेनासन्देहमर्थमिव्यक्तये व्यासेनार्थं ब्रूयान्न समासेनेति प्रतिपाद्यते विनेयः । आतश्च
स समासं परिहरेदित्यनुशिष्यते । न ह्यसौ क समासेनार्थोभिधेयः क नेति साधीयो
वेद । यत्र विपक्षितो ग्रन्थकृतोपि बहुधा विभ्रान्तास्तत्र सुकुमारमतयः कुमाराः
प्रमाणयुरिति किं चित्रम् । “सर्वं परिक्षेप्यतश्च मत्वा” (बुद्धचरिते ७ ।)
“तथापि तृष्णा रघुनन्दनस्य विनाशकाले विपरीतबुद्धिः ।” अत्रोभयत्राऽस्थाने
समासः । पूर्वत्र तपः परिक्षेप्यं मत्वेति व्यस्तं वचः शोभनं स्यात् । परिक्षेप्यमिति
विधेयम् । विधेयेन च समासो नेष्टः । उत्तरत्रापि स एव दोषः । विनाशकाले बुद्धि-
विपरीता भवतीति विवक्षितम् । न तु वैपरीत्यविशिष्टबुद्धिः कश्चित्पूर्वप्रकृत इहास्ति ।
अन्यदपि बहु शक्यमुदाहर्तुम् । ग्रन्थविस्तरमिमा तूदास्यते ।

इदं चात्र समासवृत्तिमधिकृत्य विशिष्टमवधारणीयम् । यद्यपि मत्वर्थे बहुव्रीहि-
रित्यनुशासनं तथापि यो यावन्धात्वर्थो मत्वर्थीयैस्तद्धितैराख्यायते नासौ तावान्वा बहु-
व्रीहिणेति वेदनीयम् । आतपवन्ति शिखराणि हिमवत इत्युक्तेर्योर्थः प्रतीयते नासौ
सातपानि शिखराणीत्युक्तेः । “भूमनिन्दाप्रशंसासु नित्ययोगः” इति वचनात्पूर्वत्रातप-
नित्ययोगोपीक्षितो भवति । अपरत्र कादाचित्कताऽऽतपस्य स्यान्नित्यता वेति नियतं
नास्ति । एवं सधनो वणिक् इत्युक्ते बहुधनो वाभिप्रेतः स्यादल्पधनो वेति व्यवसि-
तिर्न । धनवानित्युक्ते तु बहुधन एव गम्यते नैत्येन । क्वचिद्रूढिवशान्मत्वर्थीयान्तस्य
बहुव्रीहेध्वार्थान्तरं भवति । नाथवानिति परतन्त्रो भवति, सनाथ इति सुशोभितः ।

१ विस्तरस्त्वस्मत्कृतायामुपसर्गार्थचन्द्रिकायां द्रष्टव्यः ।

किं च यत्र केवलेन समासेन शक्यं निर्वोढुं तत्र तद्धितेन नार्थ इत्यपि बोद्धव्यम् ।
दुर्मदः, दीर्घसूत्रः, सर्वशक्तिः, सदाचार इत्यादिषु बहुव्रीहिणा निरुद्धेः कर्मधारया-
न्मत्वर्थोयेनार्थभिधानेन न कार्यम् । तेन दुर्मदी, दीर्घसूत्री, सर्वशक्तिमान्, सदा-
चारीत्यादि परिहार्यम् । अत एवोक्तं दोषज्ञैः—

“न कर्मधारयान्मत्वर्थो बहुव्रीहिक्षेप्तार्थप्रतिपत्तिकर” इति ।

अन्यच्च । यत्र तद्धितवृत्त्या शक्यो विवक्षितोर्थोपपत्तिं तत्र समासवृत्त्या नार्थः,
यत्र चासौ समासवृत्त्या सुवचस्तत्र तद्धितेन नार्थः । एकत्र वृत्तिद्वयाङ्गीकारे गौरवात् ।
“माघवत्तापधरस्य, ऐन्दवप्रसूखनुम्वितमणिहारविभ्रम” इत्यत्र मघवत्तापधरस्य,
इन्दुमयसूखनुम्वितमणिहारविभ्रम इत्येव हृदयङ्ग्यं स्यात् । प्रास्थानिकानि मङ्गलानीति
वोच्येत, प्रस्थानमङ्गलानीति वा, न तु प्रास्थानिकमङ्गलानीति तद्धितपूर्वेण समासेन ।
भारतवर्षेतिहासे इत्यस्य स्थाने भरतवर्षेतिहासे, भारतस्य वर्षस्येतिहास इति वोच्येत,
तथा हयपोढरसं भवतीति सहृदयाः ।

इदं चात्र हृदि करणीयं न शिष्टा व्यधिकरणं बहुव्रीहिं सहन्तेऽन्यत्र जन्माद्युत्त-
रपदात् । तेन कलापिनः प्रवृत्त्यन्ति काले जीमूतमालिनि, इत्यत्र जीमूतमाल इति
न शक्यं वक्तुम् ।

क्वचित् समासेनैवार्थभिधीयमानो व्यवहारमनुपतति । अतिक्रान्त आचारमित्य-
त्याचार इत्युच्यते । आधुनिकास्तु केचिदत्याचारशब्दादिनि कृत्वाऽत्याचारीति
व्यवहरन्ति व्यवहारं चातियन्ति ।

इदं चाप्यनिष्टमपहस्तयितव्यम् । स्वभाव एष च्छात्राणां यत्ते यत्र तत्र स्वश-
ब्देन षष्ठीसमासं कर्मधारयं वा कुर्वन्ति, स्वशब्दविरहे कश्चिदर्थविरहो भवतीति प्रति-
यन्ति । सोऽमीषां भ्रमः । मातरं नमति, पितरं स्मरति, गुरुं नमस्यति, गेहं याति,
अम्ब दयार्द्रदृष्ट्या परिपाहि माम्, भ्राता भ्रातरि स्निह्यतीत्यादिषु स्वशब्देन समस्ते-
नाऽसमस्तेन वा नार्थः । मात्रादयो हि सम्बन्धिशब्दाः । तेन या यस्य माता
स तां नमति, यो यस्य पिता स तं स्मरतीत्यादिरर्थः स्वशब्दमन्तरेणापि स्फुटं
गम्यते । अन्यत्रापि स्वशब्दमन्तराऽर्थप्रतिपत्तेरमीधायाः सम्भवात्स्वशब्दः शक्यो-
ऽप्रयोक्तुम् ।

क्वचित् स्वशब्दमन्तरेण न शक्यं निर्वोढुम् । स्वजनः, स्वभाव इत्यादिषु
स्वशब्दोर्थवान्, अर्थोपजनात् । स्वजनेन हि बन्धुरभिधीयते, स्वभावेन च स्वरूपम् ।

१ प्रयोजनम् ।

‘स्वधर्मे निधनं श्रेयः परधर्मो भयावहः ।’ अत्र चातुर्वर्ण्यं चातुराश्रम्यं वाऽधिकृत्य प्रतिनियतो धर्मः प्रतिवर्णं प्रत्याश्रमं च भिद्यत इति स्वशब्दोर्थवान्, परधर्म इति समभिव्याहाराच्च । स्वपक्षो रक्षणीयः । पक्षः स्वकीयो भवति परकीयोपि । स्वशब्दः प्रयुज्यमानः परकीयं व्यावर्तयतीति सार्थकः सः । ‘स्वक्षेत्रे संस्कृतायां तु सुतमुत्पादयेद् द्विज’ इत्यादिपि क्षेत्रस्य स्वकीयपरकीयत्वे सिद्धे परक्षेत्रव्यावृत्त्यर्थं स्वशब्दोपेक्ष्यते । कचिदर्थोद्भूत्यर्थं स्वशब्दो व्यस्तं प्रयुज्यते—‘स तस्य स्वो भावः प्रकृतिनियतत्वादकृतक’ इति । एवं निजशब्दविषयेपि बोद्धव्यम् । ‘तत्किं निजे परिजने कदनं करोषि’ इति ।

इदं चारं प्रयत्नतः परिहार्यम् । प्रायेण च्छात्राः साहित्यजुषः केचिच्छास्त्रिणोपि सुगृहीतोस्माभिरभिधानकोषः, स्वच्छन्दा वयं तासु तासु पर्यायोक्तिषु, पर्यासा वयं प्रयोगविकल्पैर्वैचित्र्यं किमपि जनयितुमिति प्रविकाशयिषन्तो वाक्येष्वसकृत्प्रयुज्यमानानि न सहन्तेऽभिधानान्येकार्थकानि, विकल्पयन्ति चोत्तरत्र तानोति ते न साधु-समाचारा भवन्ति । एवं क्रियमाणे शास्त्रे यः प्रक्रमभङ्गदोषो निरूपितः सप्रपञ्चं चोदाहृतः स प्रसजतीति प्रेक्षावतामनुपदं प्रत्यक्षं भविष्यति । ‘उदेति सविता ताम्रस्ताश्च एवास्तमेति चे’त्यत्र यथेकत्र वाक्यखण्डे रक्त इत्युच्येत, परत्र च ताम्र इति तदा स्यादेव प्रक्रमभङ्ग उद्गाय विदुषाम् । यथा वा ‘सुगन्धिना समीरेणारोग्यं नीरोगतया च सुखं समुत्पद्यते । होमवह्निर्गन्धकसमिद्धो ज्वलनो वा दुर्गन्धं पवमानं वहिष्करोति सुगन्धं नभस्वन्तं चान्तः प्रवेशयति’ इत्यस्मिन्सन्दर्भे भूयान्प्रक्रमभङ्गः । प्रक्रमभङ्गपरिहारेणैष सन्दर्भ एव विन्यासो भवति—‘सुगन्धिना समीरेणारोग्यम्, आरोग्येण च सुखं समुत्पद्यते । होमाभिर्गन्धकामिर्वा दुर्गन्धिं समोरं वहिष्करोति सुगन्धिं चान्तः प्रवेशयती’ति ।

अयमपि दशकुमारचरितसन्दर्भ आलोच्यताम्—न च शक्तः साध्यं साधनं वा विभज्य वर्तितुम् । अयथावृत्तश्च कर्मसु प्रतिहन्यमानः स्वैः परैश्च परिभूयते । न चावज्ञातस्याज्ञा प्रभवति प्रजानां योगक्षेमाराधनाय । अतिक्रान्तशासनाश्च प्रजा यत्किञ्चनवादिन्यो यथाकथंचिद्वर्तिन्यः सर्वाः स्थितीः संकिरेयुः । निर्मर्यादश्च लोको लोकादितोऽमुतश्च स्वामिनमात्मानं च अंशयते । अस्त्यत्र प्रक्रमभङ्ग इति वद्वज्जलि

१ निजशब्दो मुख्यया वृत्त्या सहजवचनः । तथा च बुद्धस्वामिकृते श्लोक-संग्रहे प्रयोगः ।

विद्वत्सु निवेदयामः । यथा वर्तितुमित्यत ऊर्ध्वमयथावृत्त इत्युक्तं तेन च प्रक्रमसाम्यं भवति, अयथाचरित इत्युक्ते तु स्यादेव प्रक्रमभङ्ग इति विज्ञाय कविना न तथा प्रा-
योजि, तथोत्तरत्र कुतो नाकारीति बुद्धिं नोपारोहति । प्रक्रमभङ्गं परिहृत्य परिशिष्टो
ग्रन्थ एवं परिवर्त्यः—‘न च परिभूतस्याज्ञा..... संकिरेयुः । संकीर्णस्थितयश्च प्रजा
लोकादितः अंशयन्ते’ इति ।

औपचारिकाः प्रयोगाः ।

इदं हि प्रतिपन्नप्रायं विमर्शकैः शाब्दिकैरन्यैश्च विदग्धैर्मुख्येण प्रयोगा न तथा
स्वदन्ते यथा गौणैश्च । एकस्यार्थस्यान्यत्र गुणक्रियाध्यासात्सादृश्यसमाश्रयेण प्रवर्तन्ते
तत्र तत्रौपचाराः कवीनाम् । ‘अभिर्माणवक’ इत्युक्तिर्यार्थवती रुचिकरी च न तथा
‘तेजस्वी माणवक’ इति । निमीलन्ति पङ्कजानि, उन्मीलन्ति कुमुदानि । अत्र चक्षु-
र्धर्मो निमेषोन्मेषौ पङ्कजेषु कुमुदेषु चाध्यस्य संकोचविकासौ तथोच्येते । तथा चोच्य-
मानौ रम्यतरौ प्रतीयेते । क्वचित् मुखोर्ध्वं ग्राम्यत्वं गौणं च मनोज्ञत्वमुद्भवतीत्यनुभूतिः
सचेतसाम् । तथा चोदाहरत्याचार्यदण्डी—

निष्ठयूतोद्गीर्णवान्तादि गौणवृत्तिव्यपश्रयम् ।

अतिसुन्दरमन्यत्र ग्राम्यकक्षां विगाहते ॥ इति ।

मुख्येण निष्ठयूतादिश्रुतय उचारिता उद्देगाय भवन्ति श्रोतृणाम् । यावता निष्ठे-
वनादिकाः क्रिया जुगुप्सावहा भवन्ति, इमाश्च ताः स्मारयन्ति पुरः सन्निधापयन्ती-
वेति भवन्त्युद्देजिकाः । अनिरुद्धप्रसरतादि सामान्यधर्ममादायान्यत्राविष्करणादावर्थं
प्रयुक्तास्तु सौभाग्यमधिकं वहन्ति । यथा—निष्ठयूतश्चरणोपभोगमुलभो लाक्षारसः
केनचित् । वागस्या अमृतमुद्गिरति जयने च स्नेहं वमतः । सत्यमियं वामा । चन्द्रः
सुधोद्गारीति किमत्र चित्रमित्यादि ।

औपचारिकाः प्रयोगाः सुभगंकरणा निबन्धस्य रस्यतरतामस्यागदयन्तीति
च्छात्रप्रबोधाय कान्तीहानुक्रमामो विवृत्या च सनाथयामः—

‘पुनरुक्तवस्तुविरसः सर्गक्रमो वेधस’ इति । पुनरुक्तं हि मुख्यया वृत्त्याऽसकृ-
दुक्तं व्यर्थं वचो भवति । लक्षणया पुनः पूर्वेण समानमनपेक्षितमर्थमात्रमाह । ‘व्यापारैः
पुनरुक्तभूतविषयैः’ इति च भर्तृहरौ । ‘रे रे पुनरुक्ताकार दुराचार निशाचरै’ति

बालरामायणे । 'भत्सरिणस्तु परगुरोषु वाचंयमा' इति । वाचंयमो मुनिर्भवति । मुनिश्च मितवाक्तूष्णीं भवति मननपरत्वात् । तेन वाचंयम इति तूष्णीमर्थ उपचर्यते । 'कविसार्थः समग्रोपि तमेनमनुगच्छति' इति । 'अप्रतिभस्य पदार्थसार्थः परोक्ष एवे'ति । सार्थशब्दो मुख्यया वृत्त्या वणिगादीनां सरतां समूहमाह । अत्र तु लक्षणया समूहमात्रम् । 'कुरु मामम्ब कृतार्थसाथवाहम्' इति । सार्थवाहो हि सह यातां वणिजां नेतारमाह मुख्यया वृत्त्या, तत्साधर्म्यादन्योपि कश्चिदयातामपि सत्तमस्तथोच्यते । 'मन्महे किमपि तुन्दिलं महः' । तुन्दिलमिति तुन्दिभमाह मुख्यया वृत्त्या । तुन्दं जठरं प्रवृद्धमस्यास्तीति व्युत्पत्तेः । अतिशयनेत्र मत्वर्थायः । अन्यदपि यद्विद्विदतिशयितप्रमाणं प्रवृद्धं वा भवति तदपि तुन्दिलं भवति गौण्या वृत्त्या । 'न स्वप्नानुभवस्य कश्चिदपरः स ब्रह्मचारी ममे'ति । स ब्रह्मचारी नाम समानशाखाध्यायी भवति, एतादृशयोर्द्वयोः साहचर्यमनुक्तमपि गम्यते, तेनान्योपि समानकर्मा सहचरस्तथोच्यते लक्षणया । 'अयं मे सखा दुःखस ब्रह्मचारीति कया गिरा तं स्तवीमि' । अत्रापि मददुःखे भागीति गम्यते । 'स्वरेण तस्याममृतस्रुतेव प्रजल्पितायामभिजातवाचि' । अत्राभिजातशब्दो लक्षणया सुकुमारार्थपर्यवसायी । 'नेत्रविप्रोषिताजनं मुखम्' । 'प्रीतिनिर्वासितत्रपाः' । अत्र विप्रवासननिर्वासने चेतनधर्मावज्जने त्रपायां चाध्यारोप्येते । असंनिहितेथे च विप्रोषितनिर्वासितशब्दावुपचर्येते । 'विस्मृतनिमेषेण चक्षुषा' । अत्र विस्मृतपदेन विगतार्थतोच्यते । यद्वि विस्मृतं भवति तन्मनसोऽपेतं भवति । तत्सादृश्यादन्यदपि यदपेतं भवति तदुच्यते विस्मृतमिति । अपि वाऽन्तःकरणधर्मं विस्मरणं चक्षुष्यध्यस्य तथोच्यते, तथा ह्युच्यमानमावर्जकं भवति । 'तं व्यतिकरं निशम्य हृष्यन्ति नो लोमानि' । अत्र मनोधर्मो हर्षो लोमस्वध्यस्यते । अथवा यत उदञ्चन्ति लोमानि ततो हृष्यन्तीवेति जायतेनुमा । त्वदृष्टेरतिथीभवन्तु पञ्चालाः' । अतिथिरभ्यागतो भवति । अतिथय इवातिथय इत्यौपमिकः प्रयोगः । अतिथिरुपगन्ता भवति । इमे पञ्चालास्त्वदृष्टेः पात्रीभवन्त्वित्यर्थः । 'प्रत्यूषेषु स्फुटितकमलामोदमैत्रीकषायः' । अत्र मैत्रीशब्दो लक्षणया संसर्गमाह । प्रसिद्धं हि मित्रयोः साहचर्यम् । 'प्रसन्नो ब्राह्मणशेषः' । प्रसन्नः प्रसादगुणवान् विशद इत्यर्थः । यथा प्रसन्नं मनोऽकलुषं भवति तथा स्पष्टाक्षरार्थः सन्दर्भः प्रसन्नो भवति, विमला आपश्च प्रसन्नाभवन्ति । 'भवति हरिणलक्ष्मा येन तेजोदरिद्रः' । अत्र दरिद्र इति क्षीणो हीनो वाऽभिधीयते । एवं मध्यो दरिद्रातीत्यत्र कृशमुदरमित्यर्थः । 'मुष्टिग्राह्यं तमः' । अत्र मुष्टिग्राह्यमिति गौण्या वृत्त्या सान्द्रार्थमाचष्टे । यद्वि शक्यते मुष्टिना ग्रहीतुं तत्संश्लिष्टावयवं

वनं भवति । 'पाणिप्रणयी कोदण्डदण्डः' । अत्र प्रणयिशब्देन लक्षणया सम्बद्ध उच्यते ।
 'आसन्नसखीमुखेन' । अत्रासन्नशब्दः आसन्नं विसम्भभाजं वाऽऽह । यो ह्यासन्नो भवति
 सोभ्यन्तरीक्रियते विसम्भालापेष्विति लोकप्रसिद्धेः । 'नेदिष्ठो धर्मार्थसंहितासु' । अत्र
 नेदिष्ठो निपुण इत्यत्रार्थे लाक्षणिकः । यथाम्यन्तरो निपुणार्थस्तथा नेदिष्ठ इत्यत्रार्थान्तर-
 संक्रमकमो न दुर्लभः । 'उन्निद्राणि कुसुदानि, प्रबुद्धानि पङ्कजानि' । अत्रोभयत्र
 चक्षुष्कियाध्यासाद्भाक्तः प्रयोगः काव्ये प्रीतिमावहति । 'महासेनेन दुःस्वप्नः स
 वञ्चितः' । अत्र वञ्चितो विसंवादितो विप्रलब्धो वा भवति मुख्यया वृत्त्या । लक्षणया
 तु विफलीकृत इत्यर्थः । 'अथ निर्मक्षिकं भद्रं मधु पातुं मनोरथः' । अत्र निर्मक्षिक-
 मित्यस्य निर्विघ्नमिति लक्ष्यार्थः । मक्षिकाणामभाव इति मुख्यार्थप्रतिपत्तेः । 'कांचिद्
 वेलाभुषास्य' । अत्रोपासा प्रतीक्षाऽभिप्रेता । यः किल प्रतीक्षते स चिरमेकत्रो-
 पास्त इति साधर्म्यात्प्रतीक्षणार्थलब्धिः । 'तद्वक्त्रं यदि मुद्रिता शशिकथा' ।
 अत्र मुद्रिता प्रतिवद्धेत्यनर्थान्तरम् । अस्तं गतेति यावत् । यद्धि मुद्रितं भवति न
 तदुद्घाटयितुं शक्यते यथा मुद्रितो लेखः । 'एवं व्याख्यायमानायां स्मृतौ श्रुतिव्या-
 कुण्ठेत्' । व्याकोपोऽत्र विरोध इति गृह्यते । कुपितो हि विरोधमाचरति यस्मा असौ
 प्रकुण्ठति । 'दारिद्र्यं हि पर्यायौ मरणस्य' । पर्याय इति पर्यायवचन इत्यस्य स्थाने
 संक्षिप्तं वचः । स च तुल्यार्थकोऽपरः शब्दो भवति मुख्यया वृत्त्या । इह लक्षणया
 तुल्यार्थे पर्यावसितः । 'वपुर्वि यौवनबन्धमङ्गनायाः' । अत्र फलशून्यवचनो बन्ध-
 शब्दः शून्यमात्रे भाक्तः । 'महाव्यागो मुक्तः' । न हि शापो मुच्यत उच्चार्यते हि
 सः । परं तदुच्चारणसमकालं जलाञ्जलिर्मुच्यते, तेन तत्साहचर्याच्छापोपि मुच्यत
 इति व्यवहियते । एवं सति 'वेदमधीत्य स्नायादि'ति स्मृतिरनुगृहीता भवति ।
 अत्रानुग्रहः समर्थना भवति । यो ह्यनुगृहीतो भवति स उपस्तब्धो भवति । 'कमपर-
 मवशं न विप्रकुर्युर्विभुमपि यदमी स्पृशन्ति भावाः' । अत्र स्पर्शेन स्पर्शपूर्वको विकार
 उच्यते । अत एव कर्तरि घञन्तः स्पर्शशब्दो रोगवचनः । 'मर्माणि स्पृशति' ।
 अत्र स्पर्शविशेषस्तोदनं व्यधनं वाभिप्रेयते । 'वाष्पदुर्दिनान्धकारितदृष्टिः' । अत्र
 दुर्दिनशब्देन लक्षणया वर्षमुच्यते । 'गन्धवदगन्धमादनमित्यागन्तुकः' । पाठः ।
 प्रक्षिप्त इत्यर्थः । असाम्प्रदायिक इति वा । यो हि सम्प्रदायादागतः स परम्परीणोऽना-
 गतः । आगन्तुकशब्दो नवं बाह्यं सद्य आगतं चार्थमाह । 'दारुणं तमुदन्तं निशम्य
 साक्षिणोपि मोहिताः किमुत ज्ञातयः' । अत्र साक्षिण इत्यनेन लक्षणया तदस्था उच्यन्ते ।
 यथा व्यवहारेऽर्थिप्रत्यर्थिनोः कतरो जयतीत्यत्रानादरः साक्षिणां तत्र तेषां तादस्थ्यात्,

एवमन्येपि तदस्थाः साक्षिण उच्यन्ते सादृश्यात् । 'ज्येष्ठे भ्रातरि ध्रियमाणे मृगेन्द्रा-
सनमारोहन्यवीयान्बलु खट्वारूढो भवेत्' । खट्वारोहणं विमार्गप्रस्थानस्योपलक्षणम् ।
सर्व एवाविनीतः खट्वारूढ इत्युच्यते । मुख्यया वृत्त्या तु योऽकाले तत्त्वं गच्छति
ब्रह्मचर्यं च भ्रंशयति स खट्वारूढ इत्यभिधीयते । 'ऋणैः किल समाघ्रातः पुरुषो
जायते त्रिभिः' । समाघ्राणं (समन्ताद्घ्राणं) लक्षणयाऽऽक्रमणमासादनं वाह । 'निय-
मविधित्वपक्षस्तु वज्रहस्तेनापि नावहस्तयितुं पार्यते । अपहस्तयते हस्तेन निरस्य-
तीत्यनर्थान्तरम् । अत्र निरसनमात्र उपचर्यतेऽतितरां च शोभते । 'क्रिया हि द्रव्यं
विनयति नाद्रव्यम्' । 'द्रव्यमयं माणवक' इति च । "द्रव्यं भव्ये" इति द्रव्यशब्दो
भव्येऽर्थे निपातितः । अयं चास्य गौणोर्थ इति तत्त्वम् । द्रव्यं हि गुणक्रियाधारो
भवतीति काणादाः । तत्साम्याद् यदि कश्चिद् गुण्यः कर्मठश्च भवति स उच्यते द्रव्य-
मिति । 'माणिक्यावलिकान्तिदन्तुरतरैर्भूषासहस्रोत्कर्णैः' । अत्र दन्तुरशब्देनोत्कर्ण-
उद्भूतो वाऽर्थ उच्यते लक्षणया । उन्नतदन्त इति त्वभिधया । 'कियज्जलमनुभवतीयं
कलशी' । अत्रानुभवतिः संभवतिना समानार्थकः । यद्धि येनेन्द्रियेणानुभूयतेसा तस्य
विषयो भवति जलमपि कलशीकर्तृकाया धारणक्रियाया विषय इति कलशी जल-
मनुभवतीत्युच्यते साधर्म्यात् । अस्य ग्रन्थस्य सुप्रणीतया कयापि टीकया साचिद्व्यं
करणीयम् । साचिद्व्यशब्दः साहच्यं साहाय्यं वाऽऽचष्टे गौण्या वृत्त्या । सचिवो हि राज्ञा
सचते संगच्छते सम्मन्त्रणार्थमिति तथोच्यते । 'ईश इत्ययमनन्यचुम्बितश्चन्द्रचूड
तदपि त्वयि ध्वनिः' । चुवि वक्त्रसंयोगे इति पठितो धातुरत्र संयोगमात्रे लाक्षणिकः ।
'इदमुज्जृम्भते विम्बं भानोः' । अत्रोज्जृम्भत उद्गच्छतीत्यनर्थान्तरम् । जृम्भणो हि
हि श्वासोद्गतिर्भवति गात्राणां चोर्ध्वमुखो विनामः । तेनोद्गमनसामान्यमादाय
प्रयोगः ।

इवतुल्यादय उपमावाचकाः प्रसिद्धाः । अन्येपि गौणवृत्तिव्यपाश्रयेणौगम्य-
माहुः । ते कतिपयेऽत्रानुक्रम्यन्ते प्रबन्धचारिणः प्रकर्षाय । 'चक्षुर्मैत्रकमम्बुजं
विजयते वक्त्रस्य मित्रं शशी' । 'कुवलयच्छायामुषा चक्षुषा' । 'सम्प्रत्येणोक्षणानां
तिमिरभरसखी वर्तते वेषलीला' । 'केनान्येन विलङ्घ्यते विधिगतिः पाषाणरेखा-
सखी' । 'यवसूचिसूत्रसुहृदः सुधांशोः कराः' । 'सत्रहचारी नवमेघरुच्याः' ।
'गङ्गावर्तसनाभिर्नाभिः' । 'भूसूत्रस्य सनाभि मन्मथधनुः' । 'कटाक्षविचेपाः शिशु-
शफरफालप्रतिभुवः' ।

जमदग्निप्रतिच्छन्दः सरूपो यः किरीटिनः ।

सस्मितो रघुनाथस्य शिवराजो विराजते ॥ इति ।

न हि सहजेन प्रातिभेनालंकृताः पूर्ववासनानुगृहीता एव सुकृतिनः सिध्यन्ति
प्रसन्नगम्भीरेषु वाचां गुम्फेषु, किन्त्वपरेपि वाक्परिशीलनप्रसिताः कामपि सिद्धिमधि-
गच्छन्तीत्यभिप्रायकं श्रीदण्डिनो वचः समुद्धृत्य प्रकृतमुपसंहरामः—

“न विद्यते यद्यपि पूर्ववासना गुणानुबन्धि प्रतिभानमद्भुतम्-
श्रुतेन यत्नेन च वागुपासिता ध्रुवं करोत्येव कमप्यनुग्रहम् ॥” इति ॥

विषयानुक्रमणी

प्रथमस्तरङ्गः

विचारात्मकाः प्रस्तावाः

विषयः	पृष्ठसंख्या
१. सत्सङ्गतिः कथय किं न करोति पुंसाम्	१
२. विद्वान्सर्वत्र पूज्यते	५
३. परोपकाराय सतां विभूतयः	१०
४. दारिद्र्यदोषो गुणराशिनाशी	१३
५. सन्तोष एव पुरुषस्य परं निधानम्	१७
६. कृशे कस्यास्ति सौहृदम्	२०
७. सर्वकषा भगवती भवितव्यतैव	२३
८. संसर्गजा दोषगुणा भवन्ति	२७
९. मन एव मनुष्याणां कारणं बन्धमोक्षयोः	३०
१०. नालम्बते दैष्टिकतां न निषीदति पौरुषे । शब्दार्थौ सत्कविरिव द्वयं विद्वानपेक्षते ॥	३३
११. शीलं परं भूषणम्	३६
१२. नास्ति सत्यात्परो धर्मः	४०
१३. धर्मो रक्षति रक्षितः	४३
१४. किं कर्म किमकर्मेति कवयोप्यत्र मोहिताः	४७
१५. कर्मण्येवाधिकारस्ते मा फलेषु कदाचन	५१
१६. न जातु कामः कामानामुपभोगेन शाम्यति०	५३
१७. न तितिक्षासममस्ति साधनम्	५६
१८. आलस्यं हि मनुष्याणां शरीरस्थो महारिपुः	६१
१९. उद्योगिनं पुरुषसिंहमुपैति लक्ष्मीः	६३
२०. धैर्यम्	६६
२१. अङ्गीकृतं सुकृतिनः परिपालयन्ति	६९

विषयः	पृष्ठसंख्या
२२. जनपदवासस्य नगरवासस्य च तारतम्यम्	७३
२३. सङ्घे शक्तिः कलौ युगे	७६
२४. मातृभूमिवात्सल्यम्	७९
२५. वाराहनेव नृपनीतिरनेकरूपा	८३
२६. जठरपिठरी दुष्पूरेण करोति विडम्बनम्	८६
२७. सुखं हि दुःखान्यनुभूय शोभते	...
घनान्धकारेष्विव दीपदर्शनम्	८९
२८. चक्रवत्परिवर्तन्ते दुःखानि च सुखानि च	९१
२९. मैत्री	९४
३०. समाचारपत्रम्	९८

द्वितीयस्तरङ्गः

संक्षिप्तशब्दार्थका विचारात्मकाः प्रस्तावाः

१. धनं दानाय भुक्तये	...	१०४
२. सर्वे गुणाः काञ्चनमाश्रयन्ति	...	१०५
३. स्वधर्मे निधनं श्रेयः परधर्मो भयावहः	...	१०६
४. सहसा विदधीत न क्रियामविवेकः परमापदां पदम्	...	१०७
५. मानो हि महतां धनम्	...	१०८
६. गुणाः पूजास्थानं गुणिषु न च लिङ्गं न च वयः	...	१०९
७. सुदुर्लभाः सर्वमनोरमा गिरः	...	११०

तृतीयस्तरङ्गः

आख्यानान्तरकाः प्रस्तावाः

१. श्रीशङ्कराचार्यचरितम्	...	१११
२. महात्मनः श्रीगान्धिनश्चरितम्	...	१२०
३. पानीपतसमरः	...	१२६
४. छत्रस्यात्मकथा	...	१३०
५. अश्वस्यात्मकथा	...	१३२
६. रूप्यकस्यात्मकथा	...	१३४

विषयः		पृष्ठसंख्या
७. यद्यहं शिक्षामन्त्री भवेयम्	...	१३६
८. दायं चेदत्किंतं हरेथाः कथं तमुपयुञ्जीथाः	...	१४०

चतुर्थस्तरङ्गः

वर्णनात्मकाः प्रस्तावाः

१. ग्रामोत्सवः	...	१४३
२. तीर्थ वाराणसी	...	१४६
३. पर्वतयात्रा	...	१४९
४. हेमन्ते वर्षवद्भासरः	...	१५४
५. ग्रीष्मे वातवती रजोवात्यावती चास्तमनवेला	...	१५६
६. दारुणा हि महाहवा भवन्ति	...	१५९
७. भिक्षुकः	...	१६४

पञ्चमस्तरङ्गः

शास्त्रीयाः प्रस्तावाः

१. किं शब्दो नित्य उतानित्यः	...	१६८
२. विवर्तवादः	...	१७२
३. अस्ति शरीरेन्द्रियमनोबुद्धिव्यतिरिक्त आत्मा	...	१७७
४. रसनिरूपणम्	...	१८३
५. विवक्षातः कारकाणि भवन्ति	...	१८८
६. करोतिना सर्वधात्वर्थानुवादः क्रियते	...	१९६
७. एकत्ववादेन व्यवहारोपपत्तिः	...	२०१
८. का नाम हिन्दुता, कथं चेयमुपकरोति लोकस्य	...	२०५
९. पदार्थविकाशः	...	१२१
सुभाषितनीवी (पद्यरत्नानि)	...	२२६
सुभाषितेषु गद्यपद्यखण्डानि	...	२४०
अभ्यासार्था निबन्धविषयाः	...	२४३
संशोधनम्	...	२४५

॥ श्रीः ॥

प्रस्तावतरङ्गिणी

(१) सत्सङ्गतिः कथय किं न करोति पुंसाम् ।

प्रथमतः एव सङ्गिः सङ्गः प्रकर्षति नोऽवस्थितिम् । तद्यथा—प्रशस्यगुण-
निकेतनं कश्चित्सुजनोऽद्य वा श्वो वा गृहान्स्मदीयान्संभावयिष्यतीति
निशम्य सर्वे वयमुत्कृतिकाप्रायास्तामेव दिशमवलोकयामो यतः स आर-
न्ता । एतदर्थं वागारं संमृज्यते, वाससी विपरिधीयेते, सर्वं च पौरिणाह-
मनाकुलं यथास्वं निवेशमाशीयो लभते । किमपि साध्वसं हृदि नो वर्तते,
कियानपि सम्भ्रमश्च । उपश्लिष्टे महाभागे तस्मिन्कया विधया वर्तितव्य-
मिति सोत्सुक्यमात्मानं पृच्छामः । सुजनविशेष इति गृहागतेन तेन संभा-
षापि समुन्नयति नः । तेन समं संलपन्तो वयं चिरानुभूतानि गुह्यतमान्यपि
वृत्तानि विशदयामां च विवृण्मो वाङ्माधुरीमार्जवं च साद्यस्कमुपेयः ।
हन्त यद्यागन्तुना साधुना क्षणिकः संसर्ग एवजातीयकं फलं प्रसूते तदा
सद्गिराप्तवाग्भिः सूक्ष्मदृग्भिर्महात्मभिः स चिराय परिशीलितः किं किं न
प्रसूयते । तदुक्तं कविना—

कल्पद्रुमः कल्पितमेव सूते सा कामधुक् कामितमेव दोग्धि ।

चिन्तामणिश्चिन्तितमेव दत्ते सतां तु सङ्गः सकलं प्रसूते ॥ इति ।

अनुकरणधर्मा मनुष्यः । स यादृशैः संवसति तादृश एव भवति तैस्तै-
रन्यदीयैर्गुणदोषैरुपरक्तः । अतः सद्गिरेषणीयः संसर्गोऽसद्गिश्च परिहरणीयः
श्रेयस्कामेनेति गुरवः । संसर्गशीलो मानवः । नहि स चिराय विविक्तमा-
सेवते । अवश्यं तेन परेण संसृष्टव्यम् । यदि सुजनैः संसृज्यते तर्हि क्रमे-
णात्मानं परिष्करोति । सुजनो हि विमलधीर्भवति, साधु चिन्तयत्यर्थान्वि-

१ परिवर्त्याच्छायेते । २ गृह्यमुपकरणजातम् । ३ आशुतरम् । ४ उ-
गते । ५ भावप्रधानो निर्देशः । ६ सद्योभवं तात्कालिकम् । ७ दिवादिरकर्मकः ।

शदं च, अग्रमितरोऽपि तथागुणो भवति कालपरिवासेन । असौ दुर्विधोऽपि विधुरोऽपि विविधं व्यथितोऽपि सत्यं न जहाति, नानृतं ब्रवीति, सान्त्वं च ब्रूते, अग्रमध्यपरोऽतथाभूतस्तत्त्वज्ञे सत्पुरुषे वसंस्तद्गुणमाददानः शनैः शनैरभ्युदेति सत्ये च प्रतितिष्ठति । एवं च सता सङ्गत्य पुरुषस्य मान उन्नमति, पुण्ये रुचिरुदेति, पापाच्चोद्विजते मनः । कामक्रोधादयो मदमात्सर्यादयश्च दिशो विदिशश्च भजन्ते । तेनास्य चेतः प्रसीदति, कृत्येषु च विहितेषु विस्रब्धं प्रवर्तते । प्रख्यायते च लोके नाभ्याख्यायते, उद्गीयतेऽसौ नावगीयते, प्रतीयते न त्वभिशाङ्कयत इत्यहो प्रभावः सत्सङ्गतेः ।

परं सत्सङ्गतिः कथमपि पुण्येन भवति । यदा च भवति तदा महते कल्याणाय कल्पते । यथा निर्धूतकल्मषाणां सौजन्यनिधीनां पुण्यपरिपाकोपचितधर्माभिरतीनां सन्निधिरुपकरोति लोकस्य न तथेतरत् किञ्चित् । तत्तत्पूर्वकर्माशयकषायितचेताः पुरुषस्तत्र तत्रानात्मनीने कर्मणि प्रत्यभिनिविष्टः पित्रादिभिरनुशिष्यमाणोऽपि गुरुचरणैः प्रबोध्यमानोऽपि सख्यादिभिः सम्बोध्यमानोऽपि न गतिं भिनत्ति न परिवर्तयति प्रवृत्तिं न विजहाति व्यसनेषु प्रसक्तिम् । यदा पुनरस्य केनापि महात्मना संसर्गो जायते, यदा चायं तत्सङ्गतिं शीलयते तद्वापितानि चाकर्णयते तदाञ्जसांऽऽत्मनि प्रबुध्यते भूयो वा जायते । न हि यस्य कस्यचिद्वचश्चेतसः प्रभवति संश्रृण्वानस्य । नहि पित्रादिवाक्येऽप्युत्पत्त्यप्रतिपन्नस्य हितमेतदित्याश्वासो भवति, सत्यमद इति वा मतिरुदेति यावन्नागृह्यमाणकारणोऽलोलुप आप्तवाक् कश्चन व्याहरति । विरला एव तादृशा लोकोत्तराः सुचरितालोकितलोकाः, विरलतर एव च तैः सङ्गमः पुण्योदयमात्रप्रत्ययः ।

अत्राऽर्थे दन्तकथा प्रचरति लोके—भगवान्वाल्मीकिः किल पूर्वं वयसि कृष्णकर्माऽभून्न शुक्तकर्मा । स हि लुण्टाकवृत्तिमुपजिजीव, तयैव चाश्रितान्पुपोष । परिपन्थं मवस्थाय संचरतो जनान् बलात्स्वं मुमोष । मोषं प्रति-

१ दूष्यते, अभिशास्यते । २ निन्यते । ३ विश्वस्यते । ४ प्राक्तनकर्मवासनावसितान्तःकरणः । ५ विकल्पयति, परिवर्तयति । ६ शील उपधारणे चुरादिः । उपधारणमभ्यासः । ७ शीघ्रम् । ८ अकर्मकाच्छृणोतेः शानच् । ९ प्रत्ययो हेतुः । १० परिपन्थं च तिष्ठति (४।४।३६) इति सूत्रकाप्रयोगापरिपथशब्दपर्यायः परिपन्थशब्दो लभ्यते ।

बध्नतां चासूजहार । एकदा केचिदृषयः स्वैरं लोके विहरन्तस्तं प्रदेशमापु-
र्यत्रासौ मध्येपथं पर्यवस्थितः । आत्मानमेवाभिवर्तमानांस्तान् विलोक्य
वाल्मीकिः समुद्रतमुच्चकैश्च स्माह—तिष्ठत तिष्ठत रे क्षुल्लकाः, नादत्त्वाऽ-
र्थसन्दोहमितोऽपक्रमितव्यं नो चेदेषोहं यमसादनं गमयामि वः, नेयं मिथ्या
विभीषिका ममेति । एतन्निशम्य लोकस्याकारणमुद्बो दुर्हदोऽपि हितमभी-
प्सवस्ते भगवन्तोऽध्या इमा वाचः समृचुः—ओः साहसिक ! किमेतत्ते
कृत्यं स्वस्यैव कारणादुत कुटुम्बस्याहोस्विदुभयोः । यद्युभयोस्तर्हि कथय ते
कुटुम्बं तवास्मिन्नुद्धारिते भागि भवति न वेति । यत्त्वमहरहः किल्बिषं
संचिनोषि तेन च कुटुम्बं विभर्षि तत्र कियन्तमंशं तद्वर्तुमभ्युपैतीत्यस्ति
युवयोः काचित्संविदिति निश्चित्य ब्रूहि । नास्त्यावयोः कश्चिदेवंभूतः समयः
कृतपूर्व इति वाल्मीकिः प्रत्युवाच । तमृषयो भूय इत्युदाजहः—सद्यो याहि,
तत्पृष्ट्वा च प्रत्यायाहि । नेतः प्रयास्याम इति । ततो मयि गते मा स्म यूयं
पलायिष्वमिति युष्मान्वृहत्यस्मिन्पादपस्कन्धे निबध्य यामीत्युक्त्वा ऋषींश्च
प्राध्वंकृत्य स गृहं प्रस्थितः । तत्र गतश्च स पुत्रकलत्रादीन्प्रच्छ—किं नु
खलु मदर्जितेऽर्थजाते यथा वः सर्वेषां भागस्तथा तदर्थं कृते पापसमुदये-
ष्यस्युत नेति । नेति तेऽभिव्यक्तं वभाषिरे, इत्थं च स्वमुत्तरं विचचक्षिरे-
वयं यथा तथा त्वदाहृतमर्थौघमुपजीवाम इति सत्यम्, पापसमाचार-
विपाके तु न वयं भागिनः, न तत्रास्माकं दायाघं प्रातिभाव्यं वा, कर्तव्यं
लिप्यते पापकेनेति स्थितेरिति । तदर्षानुपगम्य स यथाप्राप्तं प्रतिवचनं
श्रावयाम्बभूव । कारुणिकास्ते भगवन्तस्तमेव मधुरं श्लक्ष्णं चोपदिदिशु-
र्धर्मम्—सौम्य, इदानीमवैषि त्वया यथा तथाऽर्जिते परिमुषिते वा परद्रव्ये
पुत्रादीनां भागोऽभिमतो न तु पापविपाके । स तु त्वामेवोपस्थास्यति
कर्तारम् । त्वमेव च नाना यार्म्या यातना अनुभविष्यसि । किं युक्त इद-
मवस्थस्य ते पापभरो वोढुम् । विरमातो दुश्चरितप्रसङ्गात् । भद्रं ते विधे-
याद्विधातेति । एतन्निशमनसमनन्तरमेव वाल्मीकिः सुप्तोऽस्थित इव धौत
इव स्नपित इव विमलचेतास्तानृषीन्सहसा बन्धनान्निर्मुक्तोच, भक्तिग्रहः

१ लुद्राः । २ सदनमेव सादनम् । प्रज्ञादित्वाद्गू । ३ दुर्हदिति “सुहृद्-
दुर्हदौ मित्रामित्रयोरिति साधु । ४ पौरुषेयी व्यवस्था । ५ प्राध्वं बन्धने इति
गतिः । ६ यमाच्चेति वक्तव्याण्यः ।

प्रणिपपात, विनीतवचानुनिनाय । मर्षयत परमर्षयोऽनवबोधकृतं भगवतां
व्यतिक्रमं मामकम् । अबोधोपहृतस्य बालस्येव ममायमपचारः क्षम्यतामि-
त्युक्त्वा परमर्षिभिराशीर्भिरभिवर्धितो विसर्जितश्च स्वं गेहं प्रतीयाय,
सन्ततं सञ्चरितनिरतः परमार्थचिन्ताभिरक्तश्च कालेन मुनित्वमन्विताय ।

यत्र कापि प्रतिभातसकलपदार्थेन परे ब्रह्मणि प्रवुद्धेन पुण्येन जनेन
कस्यचित्सुकृतिनः संगतिर्भवति तत्र तदीययाऽनुशिष्ट्या प्राप्तिं हार्यन्निव
किमपि संवर्तते । या नाम सिद्धिः शास्त्रश्रवणेन प्रणिधानेन तपसाऽना-
शकेन च दुरापा तां सहसैव विन्दते तच्छिष्यतां गतस्तं त्रातारमुपस्थितो
जनः । श्रीविवेकानन्दस्य महाभागस्य वृत्तान्तः कस्य न संस्तुतः सात्त्विक-
स्यैतद्देशजस्य । अयं हि विविधासु विद्यास्वभिविनीतः परं च प्रावीण्य-
मुपगतः स्वदेशजेषु परदेशजेषु च दर्शनेषु, परां च निष्ठां गत इतिहास-
पुराणादिषु, यत्र कापि महत्यधिकारेऽध्येष्योऽभूत्, यां कामयुच्छिष्टां
पदवीमधिरोढुं प्राभूत् । परं सुगृहीतनामधेयस्य तत्रभवतः श्रीरामकृष्णयतेः
। पावनेन संसर्गेणोपस्कृतं आत्मानमन्विच्छ निहितं गुहायामित्यनुशिष्टो
लौकिके वस्तुन्यवस्तुत्वं प्रतिपाद्य निर्वेदं चोत्पाद्य परे ब्रह्मणि रतिं कारित-
स्तारितश्च भवार्णवम् ।

न केवलं जीवत एव पुंस्त्वस्य सुजनेन सङ्गः श्रेयसे भवति, तेन पाति-
तदेहस्यापि भूयसे कल्याणायैति रामायणे शम्भूकवृत्तान्ततोऽवस्यामः ।
शम्भूको नाम वृषलो दण्डकायां तपस्तप्यते, तस्य च तपसि नाधिकारः,
तेन च मर्यादातिक्रमेण काले द्विजशिशुरुपरतः । राजापचारमन्तरेण न
प्रजास्वकालमृत्युश्चरतीति विभावयच्छ्रीरामोऽशरीरिण्या वाचा प्रबोधित-
वृत्तं कृत्यं चैवमादिष्टः—

शम्भूको नाम वृषलः पृथिव्यां तप्यते तपः ।

शीर्षच्छेद्यः स ते राम तं हत्वा जीवय द्विजम् ॥

ततः श्रीरामोऽयोध्यातो योजनानां शतानि क्रान्त्वा दण्डकां प्राप्तः शूद्र-
मुनेः शिरश्छिनत्ति । स च तेन कर्मणा दिव्यपुरुषतां याति क्षणाच्च तस्य

१ इन्द्रजालम् । 'मायाकारस्तु प्रातिहारिक' इत्यमरः । २ परिचितः ।
३ सत्कारपूर्वकं व्यापारयितुं योग्यः । ४ संस्कृतः ।

पुरत आविर्भूय सहस्राम ममोपकृतं महाराजेनेत्यभिप्रायवद् इदमाह—
 दत्ताभये त्वयि यमादपि दण्डधारे सञ्जीवितः शिशुरसौ मम चेयमृद्धिः ।
 शम्भूक एव शिरसा चरणौ नतस्ते सत्सङ्गजानि निधनान्यपि तारयन्ति ॥ इति ।

(२) विद्वान्सर्वत्र पूज्यते ।

इह जगति सनिमित्ता संभावना चेतनाचेतनेषु नानिमित्ता । यत्र हि
 भूयस्त्वमर्थभ्यार्थार्थिनस्तत्र भूयान्समादरोऽल्पीयानन्यत्र । तत्रापि केचिद्
 व्यवस्थितमेव कर्म स्मरन्ति शास्त्रकाराः । तथा ह्यह भगवान्मनुः—

वित्तं वन्धुर्वयः कर्म विद्या भवति पञ्चमी ।

एतानि मान्यस्थानानि गरीयो यद् यदुत्तरम् ॥

एतदुक्तं भवति—वित्तादिना पञ्चकेन लोके मानास्पदं भवति मानवः,
 परं नात्र प्रत्येकं सममालापयते । यो हि वित्तवांस्तस्य यावान्समानस्ततो-
 धिको वन्धुमतः, ततोऽपि प्रकृष्टवयसः स्थविरादेः, ततश्चापि श्रौतस्मार्तकर्म-
 प्रसितस्य, ततश्चापि भूयोविद्यस्येति क्रमोऽनुरुध्यते । विद्वान्सर्वान्धनिका-
 दीनतिरिक्त्याभ्यर्च्यत इत्यत्र पर्यवस्यति स्मृतिः । इममेवार्थमनुवदति
 गौतमः—श्रुतं तु सर्वेभ्यो गरीयस्तन्मूलत्वाद् धर्मस्येति । अयमेव च
 प्रकृतो विषयः ।

प्रथमं तावद् वित्तवतां मानवत्ता परीक्ष्यते । वित्तं हि मानास्पदं भव-
 तीत्यत्र सम्पदचनः श्रीशब्दः शोभास्यभिधत्त इत्येव लिङ्गम् । श्रीविधुरं
 चाश्लीलं ग्राम्यमुच्यते । इदमवश्याभ्युपेयं लोके महाशाला महोपकरणा
 महाधना महीयन्ते, कविभिरुपश्लोक्यन्ते, राजभिरधिक्रियन्ते, जनैश्चा-
 र्थिभिरुच्चैरभिष्टूयन्ते । सर्वो लोकोऽमूर् गुरुनिव प्रत्युत्तिष्ठति, देवानिव
 भक्तिप्रहो नमस्यति, जनकादीनिव सबहुमानमालपति, सादरं कीर्तयति,
 सतश्चासतश्च तद्गुणान्प्रख्यापयति । वित्तसव्यपेक्षो हि लोको वित्तवन्तं
 समाद्रियत इति किमत्र चित्रम् । परं नास्य सार्वत्रिकी संमानना भवति ।
 ज्ञातयो वा प्रतिवेशिनो वा सहोषिता वैकत्र ग्रामे पत्तने वा समानव्यव-
 साया वाऽर्थवन्तमर्थकृदिति महयन्ति, नेतरे भिन्नाभिजना विदेशाधि-

१ पूजामधिगच्छति । लियः संमाननशालीनीकरणयोरित्यात्मनेपदम् । २ कपि-
 लादित्वाल्लत्वम् । ३ महीङ् कण्ड्वादिः । अकर्मकः । पूजां लभन्त इत्यर्थः ।

वासिनो निरपेक्षा वा । इयं चार्थवतः संमानना हृदयाभ्यनुज्ञाता न भवति । अर्थिता ह्यत्र प्रयोजिका । नचात्यन्ताय परिशुद्धा भवति । निन्दानु वेधोऽत्रबहुधा भवति । एवं हि विश्वसिति लोकः—

नाच्छित्त्वा परमर्माणि नाकृत्वा कर्म दारुणम् ।

नाहत्वा मत्स्यघातीव प्राप्नोति महतीं श्रियम् ॥

यश्च बहुबन्धुः स वित्तवतो भूयांसमादरं लभते । बहुबन्धुत्वं हि महद् बलम् । इदं हि भूयसोऽर्थान्साधयति भीतये च भवतीतरेषाम् । भीतिसमुत्थ एव बहुमानो लोकस्य बन्धुमति भवति । बहुवित्तोऽपि विप्रस्यत्यस्मात् किमुताऽवित्तः । एवं धनिकमपेक्ष्य भूयो मानितोऽपि बहुबन्धुर्न सर्वैः स्वदेशजैः परदेशजैश्च समं संमान्यते । विरलोऽस्य समानोऽन्यत्र स्वग्रामात्पुटभेदनाद्वा ।

वयःप्रकर्षोऽपि मानस्थानमिति प्रवयाः पूर्वोक्तं द्वयमपेक्ष्याभ्यधिकं मान्यते भूयसा च लोकेन । एष हि परम्परीणं आचारो निरुद्धिं गतो यद् धनिको वा स्यादधनिको वा, बन्धुमान्वा स्यादबन्धुर्वा वयोवृद्धः प्रायेण पूज्यते । “ऊर्ध्वं प्राणा ह्युत्क्रामन्ति यूनः स्थविर आयाती”ति स्थविरोभ्युत्थेयो यूनाम् । अन्येषामपि तस्मिन्नुपश्लिष्यति संभ्रमोऽव्याहतः प्रसरति । अनुभूतलोकवृत्तान्तो दृष्टप्रियाप्रियोऽयमुपदेक्ष्यति नो मार्गमित्युपास्यते तरुणैः । परमस्यापि परिच्छिन्ना पूजा नाऽपरिच्छिन्ना । समानः संमानो भवति न विशिष्टः, सोऽपि स्वानां मध्ये यादृशो यावांश्च भवति न तादृशस्तावांश्च परेषाम्, स्वे ग्रामे यथा न तथा ग्रामान्तरे ।

क्रियावाञ्छातस्मार्तादिषु कर्मस्वेकौयनगतो यथा मान्यते लोके न तथा धनिकादयः । षट्कर्मा ब्राह्मण इति यो विहितानि षट् कर्माणि श्रद्धयोपपन्नोऽव्याजमाचरति तस्य व्यतिरिक्ताऽर्पचितिर्भवति । एवं राजन्यस्य वैश्यस्य वृषलस्यापि । क्षत्रियैर्धार्यते चापो नार्तशब्दो भवेदिति यः क्षत्रिय आर्तत्राणाय सततमुदायुधो भवति, शत्रूनपोहति, धर्मक्रियाविघ्नान्वयपोहति, तस्कराद्युपद्रवं विद्रावयति; स कस्य मानास्पदं न स्यात् । शुक्लेन कर्मणाऽभिपूज्यते कृष्णेन चाभिभूयते । शूरवृत्तेन स्तूयते, कार्प-

१ नगरात् । २ वृद्धः । ३ परम्पराप्राप्तः । परोवरपरम्परपुत्रपौत्रमनुभवति (५।२।१०) इति खः । ४ ज्ञातीनाम् । ५ एकाग्रचित्तः । ६ पूजा ।

प्येन च कुत्स्यत इति कर्मनिबन्धनौ मानापमानौ । तस्मात्कर्मणः प्राधान्यं गौण्यं तु विज्ञादीनां व्यवस्थितं भवति ।

धनिकादींश्चतुरः सम्पेक्ष्य विदुषो बहुतरा संमानना भवति सर्वत्र च सर्वकालं च । अत्र विद्वच्छब्देन भूयोविद्यो विवक्ष्यत इति पूर्वमवोचाम । यो हि किञ्चिज्ज्ञस्तस्यमानविशेषो वा न । बहवो हि किञ्चिज्ज्ञाः । सर्व एव लोको यत्किमपि वेद । तत्र सामान्यज्ञानमल्पज्ञानं वा समादर-विशेषे नैव भूयोजकतामिर्यति । विशेषज्ञो बहुश्रुत एव धनिकादीनति-रिक्त्याभ्यर्हते । पूज्यते च तस्यैषाऽभ्यर्हणा । बहु चेह वेदितव्यमस्ति । ब्रह्मधिविदिषया भगवन्तं सनत्कुमारमुपसन्नो देवर्षिर्नारदः स्वेन विदित-पूर्वा विद्याः परिगणयास्वभूव ऋग्वेदं भगवो ध्येमि यजुर्वेदं सामवेद-माथर्वणं चतुर्थमित्यादिना विस्तीर्णेन सन्दर्भेण । याज्ञवल्क्योऽपि चतुर्दश स्थानानि विद्यानां स्मरति । तद्यथा—

पुराणन्यायसीमांसा धर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ इति ।

एतदतिरिक्ताः कला अपि सन्ति चतुःषष्टिः । एतावतो विषयस्य ग्रहणोद्यमेनैव सर्वमायुरुपयुक्तं स्यान्न चैषोऽविकलो गृह्येत । आस्तां ताव-त्सर्वस्यास्य ग्राह्यस्य निरवशेषो ग्रहः, ग्राह्यैकदेशस्यापि यस्य कस्यचिन्म-र्मज्ञानं न समाप्यते, न चैकत्रापि कौशाज्ञानमवाप्यते । ततश्च मूर्धाभि-पिक्तं ब्रह्मज्ञानमप्यधिगम्यं यदुद्दिश्य प्रोवाच भगवान्वासुदेवो गीतासु—
“न हि ज्ञानेन सदृशं पवित्रमिह विद्यत” इति । अनेकविधमिदं शास्त्र-ज्ञानं कलाज्ञानं ब्रह्मज्ञानं वा न ऋते गुरुपसदनात्त चान्तरेण पुण्यपरि-पाकं सुसम्पादं भवतीत्यस्यातिरिक्तो महिमा । भूयान् हि क्लेशोऽनुभूयते तत्तद्विद्योपादाने । आह च—

देवीं वाचमुपासते हि बहवः सारं तु सारस्वतं

जानीते नितरामसौ गुरुकुलक्षिप्रो मुरारिः कविः ।

विद्यातो विज्ञादयः सर्वे जघन्याः । विद्या ह्यलङ्कारो मानुष्यकस्य । विरूपस्यापि मानोज्ञकमापादयति । किं न स्मर्यते यदष्टावक्र इत्यन्वर्थ-नामा महर्षिः प्राग्रहरो विदां बभूव सर्वस्याभ्यर्चितश्च । सुगृहीता विद्या

१ ऋ गतिप्रापणयोजुहोत्यादिः । २ परावधिकज्ञानम् । ३ मुख्यम् ।

विविधमुपस्कुरुते ग्रहीतुः । सा ह्यस्य चेतः समादधाति, बुद्धिं प्रसादयति, लाघवमपनयति, गौरवं चोपनयति । असाधना असहाया अपि विद्वांसो यथा निर्वृण्वन्ति न तथेतरे बह्वर्था बहुसहाया अपि । आगसिनो हि लोकोत्तरेण धैर्येण ब्रह्मवर्चसेन च व्यापदोऽपि सहर्षं सहन्ते, नात्मानमवमन्यन्ते न चापि निर्विद्यन्ते । एष सर्वातिशायी परभागो विद्यायाः । सैषा विद्यावतः सर्वमहतीमर्हामाहारयेदिति किं चित्रम् ।

विद्यावतः समादरो न केवलं स्वदेशे परदेशेऽपि । तत्राभिजनो वा बान्धवो वा वयो वा न समीक्ष्यते । विशिष्टेऽस्य समादरेऽयं चापरो हेतुरुत्प्रेक्ष्यते—सर्वो भूमिष्ठो जनो विद्यायां सविशेषमादृतो भूयोविद्यायै शश्वत्प्रहृत्यते विद्यापारदृश्वनां महात्मनां स्वदेशजानां परदेशजानां च ज्ञानराशिं च स्वस्य स्वैरमुपभोग्यं मनुत इति । विद्वानपि स्वां विद्यां लोकस्य सर्वस्योपकृतये शिवेतरक्षतये परनिर्वृतये च जानीते, न च तत्र स्वत्वमभिमन्यत इति सर्वेभ्यो निर्विशेषं संविभजते । विद्या खलु धर्म-तत्त्वबोधिनी । अयं च तां वितरतीति कुतो न यथेष्टं मान्येत । इयं च संमानना सर्वकालसाधारणी । यथा पुरा तथाऽद्यापि तामाचर्यभाषां पश्यामः । विज्ञाने परां कोटिमधिरूढा यहूदीजातीयाः केचन जातिमात्सर्यप्रयुक्तेन हिटलरेण परिमुपितसर्वस्वा निर्वासिताः परममेरिकावास्तव्यैरधीष्टाः ! साम्प्रतं चैतेऽमेरिकायाः कृते नक्तन्दिवमनारतं समुत्तिष्ठन्ते बहु च सत्क्रियन्ते । एवमन्ये शार्मण्या विज्ञानरूपितात्मानो रूसाधिकृतै रूसमानायितास्तत्र कर्मान्तेषु विनीतवद् व्यापारितास्तद्देशशेखरायन्ते । इदं चानुदिनं पश्यामो भरतवर्षस्थाः सुगृहीतनामधेयाः श्रीराधाकृष्णप्रभृतयो विद्यापारगा हरिवर्षादिषु बहुमान्यन्ते, हरिवर्षादिस्था वर्तृण्डरसलवर्नार्ड-शौ प्रभृतयश्चेह यथेष्टमव्याजं च संभाव्यन्ते ।

न केवलं शरीरेण स्थिता एव विद्वांसोऽभिपूज्यन्ते संस्थिता अपि ।

१ प्रतियत्न आत्मनेपदम्, तत्रैव च सुट् । २ कृचः प्रतियत्न इति षष्ठी । ३ सुखमनुभवन्ति । ४ गुणात्तरेण तरलोपश्चेति षष्ठीसमासः । सर्वासां महत्तरा-मिति विग्रहः । ५ अम्बाम्बगोभूमिसत्र्येति सकारस्य मूर्धन्यः । ६ सत्कृत्य व्या-पारिताः । ७ उद्युञ्जते । ८ आवेशनेषु = शिल्पिशालासु । ९ मृताः ।

अथ बहुतिथः कालो वाल्मीक्यादीनां स्वर्गातानाम्, परमद्यापि ते यशः शरीरेण स्थिताः, अद्यापि सर्वहुमानं सशिरोनामं तन्नामवेयानि कीर्तयन्ति लोकास्तत्तद्देशजाः । इतश्चतुर्षु वर्षशतेषु जातमाङ्गलीयं कविवेधसंशेकसपीअरमद्यापि भक्तिप्रद्वेन चेतसा स्मरन्ति तत्तद्देशवास्तव्याः । यत्सत्यं वैदुष्यस्य शास्त्रपारदृशतायाः प्रभावः परिच्छेदमत्यन्तमत्येति । नायं दिक्कालाद्यवच्छेदं सहते । यावता जन्मान्तरनिर्माणेऽप्यङ्गतां याति विद्योपात्ता । उक्तं च—

तं विद्याकर्मणी अन्वारभेते पूर्वप्रज्ञा चेति ।

प्रकृतिप्रखलितशासनं महार्थं महासेनं भुवः परिवृढमप्यतिरिच्यते विद्वानादरेण किम्पुनः परिमितैश्वर्यानीश्वरान् । तस्य तु समादरः स्वदेशे सविशेषोऽन्यत्र च समानः । सोऽपि स्यान्न वा स्यात् । अनधिष्ठानात्तस्य दण्डभीतिरभावाच्च । अत्रार्थे पुरातनमितिहासमुदाहरन्ति—

विश्वजित्सम्राडलक्ष्मेन्द्रो यदेमां भरतभुवं प्राप तदा कदाचिदस्य बुद्धिरभूद् दाण्डायन नाम तक्षशिलोपकण्ठे तस्थिवांसं मुनिं पश्येयमिति । ततः स तस्मै सन्देशं हारयाभास-राजाधिराजोऽलक्ष्मेन्द्रस्त्वत्सन्निधिं स्पृहयतीति, तत्संभाव्यतां मदास्थानीति । स चेमां सन्देशं प्रत्याख्यात् । ततः सम्राट् स्वयं तदन्तिकमुपागतप्रार्थयत् च किं तवोपकुर्यामिति । स महाभागः स्माह—त्वया स्वशरीरेणातपो मे वारित इत्येकतस्तिष्ठ, नाहमितोऽन्यत्कामय इति ।

भगवता मनुना प्रणीत एतद्देशसमुदाचारोऽपि विदुष एव भूयान्समादरो भवति महीक्षितोऽपीत्यनुगृह्णाति । मार्गे समौपन्नयोः स्नातकनरेशयोः केन कस्य पन्था देय इति निर्दिशन्मनुः स्मरति—

स्नातकस्य च राज्ञश्च पन्था देयो वरस्य च ।

तेषां तु समवेतानां मान्द्यौ स्नातकपार्थिवौ ।

राजस्नातकयोश्चैव स्नातको नृपमानभाक् ॥ इति ॥

अतोऽवितथमाह नयकोविदः कोऽपि विद्वान्सर्वत्र पूज्यत इति ॥

१ अतिः कर्मप्रवचनीयः, तद्योगे द्वितीया । २ ईप्सिततमत्वविवक्षायां कर्मणो द्वितीया । ३ आस्थानी = सभा । ४ संगतयोः ।

(३) परोपकाराय सतां विभूतयः ।

इह लोके बहवोऽर्थकामयोः प्रसक्ता अल्पे च धर्मेभिरक्ताः । अर्थो हि धर्मस्य च कामस्य च मूलमित्यभिमन्यमाना लौकिका अर्थमेव तावन्मृगयन्ते । “वयं स्याम पतयो रयीणाम्” (ऋ० १०।१२१।१०) “आ नो भजस्व राधसि” (ऋ० ४।३२।२१) इति बहुधा अपि प्रार्थयन्ते । द्वयास्तत्र विभूतिमन्तः सन्तोऽसन्तश्च । ये तत्रभवन्तः सन्तः शुचीनां श्रीमतां गेहेष्वभिजायन्ते ते गर्भेश्वराः । परे पुनः सद्भिरभ्युपायैरजिह्वेन च वृत्तेनैश्वर्यं यत्ता उच्चावचानि सुखोपकरणानि संकलयन्ति । उभयेपीमे केवलादिनो न भवन्ति । केवलाद्यो भवति केवलादी (ऋ० १०।११७।६) इत्याम्नाय-मनुरन्धाना “भुञ्जते ते त्वघं पापा ये पचन्त्यात्मकारणादि”ति स्मृति “जठरं को न विभर्ति केवलम्”, “काकोपि चञ्चवा कुरुते नित्यं स्वोदरपूरणं मि”ति नीतिविदामनुशिष्टि च समाद्रियमाणाः स्वमर्थं संविभज्य पात्रे प्रतिपत्तिपूर्वकमुपभुञ्जते मा नः पाप्मा स्पृक्षदिति ।

स्वभाव एवैष प्रकृष्टपुण्यानां सज्जनानां यदमी स्वमर्थं जातं स्वं विभवं स्वां विद्यां सर्वं च स्वं गुणव्रातं परार्थमुपयुज्यमानमात्मश्रेयसे हितमुत्पश्यन्ति, न च तं तमर्थं वितरन्तस्मृत्यन्ति । इमे हि सन्ततं परार्थं स्यन्दमानाः स्रवन्तीः पंचेलिमेन फलभरेण पत्ररथकुलं परिपुष्यतश्छायाया च संश्रितानां परितापं शमयतः पादपान्स्वस्य चर्यायामाचार्यीकुर्वन्ति । एते खलु धनं दानाय विद्या ज्ञानाय शक्तिश्चाशक्तपरित्राणायेति प्रतिपन्नाः परं चौदार्यमापन्नाः सर्वात्मना पराभ्युपैपतौ प्रवर्तन्ते । किंसीश्वरा वयं यदि परस्य कष्टश्रितस्य समुद्धारं नेश्वरा इत्युदारमतयः स्वगतमालपन्ति । “आपन्नार्तिप्रशमनफलाः सम्पदो ह्युत्तमानामि”ति कविभणितिं प्रमाणयन्तस्ते परेषां दारिद्र्यदलने व्यलीकोपशमने शोकशङ्कूत्खनने च काममकिञ्चनतामुपेयुः, संशये वाऽऽत्मानं पातयेयुर्न पुनः कार्पण्यं निर्वेदं वा गच्छन्ति । उक्तं च—

१ वैकल्पिकी सर्वनामसंज्ञा । पक्षे द्वये । २ प्रतिपत्तिर्दानम् । ३ पक्वेन । ४ पत्ररथः पक्षी । ५ हेतौ तृतीया । ६ अनुग्रहे । ७ किं क्षेपे इति समासः । ८ व्यलीकं दुःखम् ।

उपकर्तुं प्रियं कर्तुं कर्तुं स्नेहमकृत्रिमम् ।

सज्जनानां स्वभावोऽयं केनेन्दुः शिशिरीकृतः ॥ इति ।

अर्थिषु गलितविभवाश्चैते क्षीणा अय्यक्षीणा मनोज्ञतराः प्रतिभान्ति
सहृदयान्दर्शकान् । तदुक्तं हरिणा—

मणिः शायोल्लीढः समरविजयी हेतिनिहितो

मदक्षीणो नागः शरदि सरिदाश्यानपुलिना ।

कलाशेषश्चन्द्रः सुरतमृदिता बालवनिता

तन्निष्ठा शोभन्ते गलितविभवाश्चार्थिषु नृपाः ॥ इति ।

कविकुलपतिः कालिदासोप्याह—

पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥ इति ।

कस्य न विदितं सर्वस्वदक्षिणं विश्वजितं यज्ञमाजह्ने रघुरिति । तेन
चास्य ववृधे महिमा न चिक्षिये । अत्रार्थे वृत्तान्तरमपि शक्यमुदाहर्तुम् ।

अनुश्रूयते—वङ्गेषु मेदिनीपुरमण्डलाभिजन आहतलक्षण ईश्वरचन्द्रो
नाम विप्रो विद्यासागरोपाह्व इतो नातिविप्रकृष्टे काले कलिकातायां संस्कृत-
काले जाध्यक्षो बभूव । गुरुकुलकिल्लोऽक्लिष्टकर्मा शास्त्रपारावारकृताव-
गाहः स महाभागः प्रजानां प्रजेशस्य च सममभ्यर्चितोऽभूत् पदं चोच्चकैर-
व्यष्टात् । श्रुतशीलाभ्यामुपपन्नः स वदान्यतया व्यश्रूयत । परःशतानि
निर्धनकुलानि धनपोषमपुण्योच्छ्रितशस्त्राणां च दुर्विधानां भोजना-
च्छादने संव्यदधात् । दयार्द्रचेताः सोऽर्वरुद्धवदप्रकाश्यात्मानमनाख्याय
च स्वं कुलमास्पदं वा दयनीयस्य सर्वस्य जनस्यादयत ।

एकदा प्रातर्विहाराय गृहान्निर्गतोसौ कमध्यसंस्तुतचरं जनं सततरुदि-
तोच्छ्रननेत्रं 'हा हतोस्मि मन्दभाग्यः, न हि कश्चिदत्र श्रेष्ठी वा धनिको वा
महाजनो वाऽसकृदभ्यर्थितोपि सामभ्युपपद्यतेऽद्यापी'ति विलपन्तमद्राक्षीद-
प्राक्षीच्च—कल्याण ! किं तवोद्वेगस्य कारणम्, केनार्थेन त्वमर्थीति । स
जनः स्थूले अनुल्बणे वाससी वसानं विनीतवद् ब्रुवाणं पण्डितप्रकाण्डं
तं महाभागं मद्विध एव दुर्विधोयं कश्चित्कौतूहलमात्रेण मद्गतमनुयुङ्क्ते,
नायं मामुद्धर्तुं सहत इति समर्थ्य भोः पन्थानमनुयाहि, किं तवानेनार्थे-

१ प्रतियोगे द्वितीया । २ दातृतया । ३ प्रसिद्धोऽभवत् । ४-५ धनेनापुष्यत् ।
६ प्रच्छन्नवत् । ७ भद्र ।

नेति प्रतिब्रवीति । ईश्वरचन्द्रो भूयोपि तमभ्यर्थयते ब्रूहि—किमर्थयसे, कथय-
 कुतः कृच्छ्रात्पर्याप्तिमिच्छसीति । ततः । पण्डितपुङ्गवस्य पूर्ववत्साहाय्ये-
 ऽसामर्थ्यं मन्वानः स प्रत्याह—किमिति मुधा खेदयसि माम् ? याहि दिशं
 यियासिताम् । अथ ते मुद्राः सन्ति राजत्यो मदर्थं यदेवं मामनुबन्धा-
 सीति । परुषाक्षरा इमा गिरो निशम्यापि क्रुधं नागात्स महामनाः, यथा-
 पुरं सुमनाश्च श्लक्ष्णमवादीत्तमार्त्तम्—भद्र ! का ते क्षतिर्यदि मामाचक्षे
 स्वकं वृत्तम् । शक्यामि चेत्साचिव्यं ते करिष्यामीति । इत्थं प्रश्रितेनाभि-
 जातेन च वचसा प्रयुक्तोसौ स्वलिताक्षरं स्वमुदन्तमित्थमुदाहरन्—
 “कन्यकायाः परिणयस्य कारणादाधमर्ण्यं गतोस्मि । इदं समैकं शरण-
 माधीकृतं वर्तते । याचिता मयाऽसकृदेकैकशोऽत्रत्याः श्रेष्ठिनो विपणि-
 नश्च द्विसहस्रीं रूप्यकाणामृणोर्णम् । परं नैकोपि मत्साहायकमभ्युपागात् ।
 अद्याधेः पूर्णोऽवधिः । श्वोभूते मदीयं निकेतनं समुद्भूय विक्रेष्यतेऽहं च
 सान्वयोऽतः सनिकौरं निष्कासयिष्ये इति चिन्ता मामाचामति । अप्र-
 तिविधेये विधातरि किं वा शक्यं कर्तुमन्यत्र परिदेवनाया इत्यवसानं मे
 कथायाः । इदमाकर्ण्य करुणया द्रुतचेताः स महात्मा किमप्यनुक्त्वा ततः
 प्रायात् । अन्येद्युर्नाददशकमितायां प्रातस्तन्यां वेलायामधिकरणमासाद्य द्वे
 सहस्रे रूप्यकाणि तस्य जनस्य कृतेऽधिकरणाधिकारिणि न्यास्थत्सङ्कटाच्च
 तममूमुचत् । यदा च सोऽधमर्णोऽद्य गेहं मे परहस्तगतं भविष्यति विडम्बना
 च महती वत्स्यतीति म्लानाननोधिकरणमुपैति तदाधिकरणिकलेखकस्तम-
 भिवदति—उदितमयेन ते, प्रियं ते श्रावयामि । विगणितं सर्वं तव ऋणं
 केनाप्यकारणबान्धवेन । इदानीं स्वस्थो भवेति । इदं निशाम्यन् सोऽतर्कि-
 तोपनते तत्रार्थे सहसा प्रत्ययं नायात्, आश्वासितश्च तेन नियुक्तेन
 हर्षसंघीचीनस्याश्चर्यस्य परां कोटिमयात् । अचिन्तयन्नावश्यं स एव समा-
 नुग्राहकः स्याद्यो मया द्विःप्रत्याख्यातः साधिक्षेपं चान्ते प्रत्युक्तः । कथंकारं
 तं पुण्यदर्शनमुपेयाम् । नाहं जाने कां रक्ष्यामावसति सः, कां वा कृत्या-
 मनुतिष्ठति, क्व वाऽधिक्रियत इति । अस्तु । गृहाद्वहिरवस्थितो राजमार्गे-

१ परित्राणम् । २ भूयो भूयः पृच्छसि । ३ बन्धके स्थितम् । ४ ऋणा-
 पकरणार्थमृणम् । ५ सावमानम् । ६ अयः शुभावहो विधिः, सौभाग्यम् ।
 ७ हर्षसहचरितस्य ।

एतान् यानां दिशमभिप्रस्थितोऽसौ तामेव सम्प्रेक्षमाणस्तिष्ठामि, ताव-
तिथ्यां होरायां विहारनित्यः स चेदागमिष्यति क्षिप्रं तस्य पादारविन्दयोः
प्रणिपतिष्यामि क्षमां च वरयिष्यामि । अपरेद्युः प्रगे विहरणशीलः स
महात्मा नियतेऽनेहसि ततो निरगतः, सद्यश्च तत्पादयुगमगृह्णात्स उपकृतो
जनः । मर्षय कृतागसमवोधोपहतं दुर्गतमिमं जनमित्यसकृदलापीच्चिरं च
प्राशंसीचारुचर्यं तं देवदेश्यम् ।

असन्तो विभूतिमन्तस्तु निरुक्तमाचारं न मानयन्ति । विभवो हि
भूयसा खलीकरोति सुजनमपि । विरला एव हि विभूतिमन्तोऽनुत्सेकिनो
विनीताः साधुसमाचारा भवन्ति । प्रायशः प्रभवन्तो धनवन्तः कष्टायन्ते
न चात्मनाऽपत्रपन्ते । “कोथान्प्राप्य न गर्वित” इति वचनं च चरितार्थ-
यन्ति चरितेन । तेन तेषामर्थाः परेषां परिपीडनायैव जायन्ते नोपकाराय ।
परार्थमात्रे स्वार्थप्रणाशप्रसङ्गेऽपि ते घटेरन्, स्वार्थाविरोधेन वा परार्थ-
सुखच्छेदमिति तावद् दूरापेतम् । परार्थे प्रत्यूहं न कुर्वारन्नित्येव बहु-
गुणं कृत्यमेषाम् ॥

(४) दारिद्र्यदोषो गुणराशिनाशी ।

दारिद्र्यं नाम निर्धनत्वं निःस्वत्वमर्थकृच्छ्रमित्यनर्थान्तरम् । दरिद्रो
हि दरिद्राति दुःखेन निर्वहतीति तथोच्यते, दुर्गतो दुर्विध इति पर्याय-
द्वयेन चाभिधीयते । दारिद्र्यं हि सातिशयं भवति । एकस्य कृते यदारि-
द्र्यमपरस्य तदेव धनिकत्वम् । यदैश्वर्यं भारतवर्षे कृषीवलस्य स्वप्नगम्य-
मपि न भवति तदमेरिकाकोटीश्वरस्य दारिद्र्यमेव ।

इदं हि लोके दृश्यते सुभगोऽपि शूरोऽपि प्रवागपि शास्त्रविदपि कैला-
चुञ्चुरपि चारुचर्यापि वित्तविहीनोऽवज्ञायते । परिभवोपहारिणोऽनर्था
इत्याहुः । दारिद्र्योपहतास्ते ते तस्य गुणा रजोवकीर्णानि मणिमौक्तिका-
नीव शिशिरमथितानि पङ्कजानीव वा न शोभन्ते न चाद्रियन्ते । तथा
चोक्तम्—“दारिद्र्यं नाम तिरस्करणी गुणानामि”ति । अर्थनिबन्धनी

१ तावतीनां पूरण्याम् । इयुक् प्रत्ययः । २ पात्रं कर्तुमुत्सहन्ते । ३ चेष्टेरन् ।
४ उद्युञ्जीरन् । ५ कलया प्रसिद्धः ।

लोकयात्रेति यावानर्थेऽर्थवति च समादरो लोकस्य न तावानन्यत्रेति व्यवस्थितिः ।

दारिद्र्यं खलु गृहमेधिनो महते दुःखाय कल्पते । भर्तव्यास्तेन पुत्रकलत्रादयः । ते यदि दिनस्य द्विःपर्याप्तं भोक्तुं न लभन्ते, संलीन-कुक्षयः स्तिमितदृष्टयः खलद्रतयः परिस्तानाकृतयः संघस्तशिरोधयश्चै-तस्य नयनयोरयनं यान्ति, कथङ्कारं स क्षणमपि दिवा निर्वेष्टुमर्हति सुखं नक्तं वा संवेष्टुम् । यदा चायं पश्यतीमेऽनावृतकलेवराः शीतार्ता दन्तवीणां वादयन्ति तदा विदीर्यतेऽस्य हृदयम् । यदा चेक्षते पुत्रको मे क्रीडनकेषु तृष्यति न चाप्नोति, अधीतये पुस्तकान्यपेक्षते न च लभते, विद्यागृहीतये शुक्तमस्य देयं न च दातुमीष्टे । तदा हा हेत्युच्चैराक्रोशति चिरं चानुशोचति । एवं विषमस्थस्यास्य कुतः समाधिः, कुतस्तरां शान्तिः कुतस्तमां च भगवद्भक्तिरिति सात्त्विकवृत्तेर्विपरिलोपो दुष्परिहरः ।

दारिद्र्यं मनोरथानामतटप्रपात इति च सुवचम् । यदुक्तं कविना—
“उत्थायोत्थाय लीयन्ते दरिद्राणां मनोरथाः” स भूतार्थः । “पुलकामो हि मर्त्य” इति दरिद्रस्यापि समुत्पद्यन्ते मनसि कामा यथेतरेषाम्, परमुत्पन्न-मात्रा एव प्रलीयन्ते । प्रातिवेश्यस्य मे चक्रयानं वारप्रर्वहणं वाऽश्वोरसं वा करेणुरत्नं वाऽस्ति तन्ममापि स्यादिति जायतेऽस्यापि संकल्पः, न च फलति । उपेयोपायविरहात् । एवं नानारसानि भोज्यभक्ष्यपेयचूष्यलेह्या-न्यास्वादमानं सधनमालोक्याधनस्यापि जायते तर्पः । नहि विरागोऽस्यार्थेषु वैरस्यं वा रसनीयेषु, येनार्था नारम्भे^{१०} स्वदेरन् । उत्सवेषु धनिकाः शुभ्राणि वसनानि^{११} वसतेऽयं तु कन्थाकञ्चुको गेहादपि न निष्कसति^{१२} सापत्रपः । विदुषां समाजः समवैतीति तत्र गन्तुमुन्मना अपि बहुश्रुतोप्यय-दुर्वेष इति नोत्सहते समवैतुम् ।

दारिद्र्यं नाम पराभूतेः परं पदम् । अयं हि पर्यायो मरणस्य । तदुक्तम्—
जीवन्तोपि मृताः पञ्च श्रूयन्ते किल भारते ।

१ विलग्नोदराः । २ पतितग्रीवाः । ३ उभोक्तुम् । ४ स्वप्नुम् । ५ अतटो भृगुः । ६ इति श्रुतिः । ७ पुष्परथः = उत्सवादौ मङ्गल्यो रथः । ८ कर्णा-रथः = पालकीति भाषायाम् । ९ उत्तमोऽश्वः । अग्राध्यायामुरस इति टच् समा-सान्तः । १० रोचेरन् । स्वादिरत्रार्थेऽकर्मकः । ११ परिदधते । १२ निष्कामति ।

दरिद्रो व्याधितो मूर्खः प्रवासी नित्यसेवकः ॥

मृतो दरिद्रः पुरुषो मृतं मैथुनमप्रजम् ।

मृतमश्रोत्रियं श्राद्धं मृतो यज्ञस्वदक्षिणः ॥ इति ।

दरिद्रो ह्युपकर्तुकामोपि बान्धवानुपेतः शङ्कनीयो भवति तेषां याचितु-
मेवायं नः प्राप्त इति । अग्रतः स्थितमप्येनं दौर्गत्यतमसावृतं न पश्यन्ति
जनाश्च स्वजनाश्च, परिहरन्ति चाजाधूलिमिव संत्रस्ता मार्जनीरेणुमिव
दीपस्त्वद्योत्थच्छायामिव चाशौचभीलुकाः ।

अन्यत्रापि लोके बहुविधं विडम्ब्यते दरिद्रः । अनागा अप्यागस्वीत्य-
नेना अप्येनस्वीत्यज्ञायते । उक्तं हि—

शङ्कनीया हि लोकेस्मिन्निष्प्रतापा दरिद्रता । इति ।

परस्मिन्नपराद्धेऽप्ययमेवापराद्ध इति मिथ्याऽभिशास्यते । सन्तोष्यस्य
गुणा न राजन्ते । तद्यथा—प्राज्ञोपि मूढ इति, प्रवागपि मूक इति, प्रतिभा-
न्वितोपि निष्प्रतिभा इति, क्रियास्वमन्दोपि मन्द इत्यवहेत्यते । अहोपि
गुरोरधिकारस्याऽविश्वास्य इति नाधिक्रियते ।

बह्वपायं दारिद्र्यमितीहैवाधस्तादुक्तम् । एष च बहिष्ठोऽर्पायो दारि-
द्र्यकृतो यद् हीणत्वं नाम । उक्तं च—

दारिद्र्याद्ध्रियमेति हीपरिगतो बुद्ध्या परित्यज्यते । इति ।

यद्ध्रिया परिगतस्य बुद्धिपरित्यागः स महाननर्थः । दरिद्रो हि यथा
परेभ्योऽपत्रपते तथा स्वेभ्यः, स्वेभ्यस्त्वपत्रपतेतरामिति सुवचम् । तेष्यस्य
दर्शनं परिहरन्त्ययमपि च तेषाम् । इति विवशं विविक्तासनो भवति,
ततश्च बुद्धिरस्य भ्रश्यति विवेकश्च नश्यति ।

इदं चापरमनिष्टं दारिद्र्यकृतम्—अकिञ्चित्करौ कोपप्रसादौ दरिद्रस्य
भवतः । अनीशोऽयं दुर्विधो भवति निग्रहस्येत्यनवग्रहमपकरोत्येनं जनः ।
नहि कस्यचित्तस्माद्दूरो भवति । विक्तवोयं वाढं कुपितः किं करिष्यति ।
उत्पतितोपि हि चणकः शक्तः किं भ्राष्ट्रकं भङ्क्तुम् । “पिठरं कथदतिमात्रं
निजपाश्वनिव दहतितराम् ।” इति स्वे क्रोधवह्नौ स्वयमेव शलभायिष्यत
इत्येव परस्तस्मिन्निश्चिन्तयते । एवं यदि कचित्प्रसीदति दरिद्रः, नहि तावता

तस्यादरो भवति, अनुग्रहेऽप्रभुरसाविति । तदिदमवशत्वमस्य दैन्यं चेत्थ-
मुद्गावयति मृच्छकटिकाकारः—

पक्षविकलश्च पक्षी शुष्कश्च तरुः सरश्च जलहीनम् ।

सर्पश्चोद्धतदंष्ट्रस्तुल्यं लोके दरिद्रश्च ॥ इति ।

दारिद्र्यं पष्ठं पातकं भवतीत्याहुः । सत्यं शतधा विनिपतति दारिद्र्यो-
पहतो जनः । “बुभुक्षितः किं न करोति पापं क्षीणा नरा निष्करुणा भवन्ती”
ति यदुक्तं तदविलुप्तार्थम् । प्रायेण स्वस्य दौर्गत्यं शिशुजनस्य करुणाकन्दं
कलत्रस्य च कलहमसहमानोऽधनो जनः पदमपथे समर्पयति क्रूरं च स-
माचरति । भर्तव्यं मया कुटुम्बकम्, पाल्याश्च कृपणाः शिशुकाः, प्राणाश्च
स्वे रक्षणीयाः कथंचिदिति चिन्तयित्वा साधुरसाधुर्वायमभ्युपाय इति चा-
चिन्तयित्वा प्रवर्तते कर्मसु । कुम्भीलकतां वा पौरिपन्थिकतां वा घातुकतां
वा प्रतारकतां वाऽऽस्थाय वृत्तिं वर्तयति भर्तव्यांश्च विभर्ति ।

द्विविधा दरिद्राः—एके जात्या दरिद्राः, परे समृद्धपूर्वाः सम्प्रति
प्रद्राणकाः । अत्र येऽदृष्टवैभवास्ते न तथा दुःखायन्ते यथा दृष्टनष्टवैभ-
वाः । अमी हि चिरं निर्भरं च कैमलया परिष्वक्ता न शक्ताः सहसा तत्प-
रिष्वङ्गसौख्यसन्दोहं विस्मर्तुमिति दशाविपर्यासमनुचिन्तयन्तश्चैविकान्ते
नित्यं चात्मानमपध्वंसन्ते । अयमेवार्थः कविनाऽपरथाऽनूदितः—

हृतनयनो हि विषादी न विषादी भवति जात्यन्धः । इति ।

इदं चेह नानुपेक्ष्यम्—कचिन्महासत्त्वाः केचिद् दारिद्र्यभराक्रान्ता
अपि व्यसन्नशतशरव्यतां गता अपि कथं कथमपि लोकयात्रां निर्वर्तयन्ति
न च धैर्यं हारयन्ति, न वा शीलं भ्रंशयन्ति, किन्तुर्हि मलीमसां पद्धतिम-
नादायैवाविरतोद्योगमहिम्ना दारिद्र्यं दरिद्रयन्तः क्रमेणोन्नमन्तः परमं
समुच्छ्रायमाश्रयन्तेऽथ महीयन्ते । कस्य नाम न विदितो गार्फील्डमहाभागो
ऽमेरिकाराष्ट्रपतिः । अयं महाभागः कृषीवलकुले जातोऽत्यन्तं दुर्गतयोः
पित्रोः सुतोऽभूत् । निसर्गसिद्धाभ्यां प्रज्ञामेधाभ्यामनारतेनोद्यमेनानिर्वदेन

१ अविपरीतार्थं सत्यमिति यावत् । २ सन्धिच्छेदकश्चौरः कुम्भीलकः ।

३ परिपन्थं तिष्ठति, लुण्ठकः । ४ दुर्गताः । द्राकुत्सायां गतौ कः । ५ लक्ष्म्या ।

६ आलिङ्गिताः । ७ धिक्कुर्वन्ति । अपध्वस्तस्तु धिक्कृत इत्यमरः ।

८ व्यसनं = दुःखम् । शरव्यं = लक्ष्यम् । ९ उन्नतिम् ।

च व्यपोह्य विन्नाविस्तरं महतामपि माननीयं स्पृहणीयं च सभापतिपदं लेभे
 सुचरितैश्च लोकैस्त्रैणैराभ्युदयिकैश्च जगति विशुश्रुवे । इदं चाकृतकरं^४
 भविष्यति च्छात्राणां यदुतैष विद्याशाले लब्धप्रवेशस्तत्र विद्योपादानेऽव-
 हितचेताः शुक्लादिनिर्मोक्षार्थं वृत्त्यर्थं च परिचारकतामङ्गीकृत्यागारसमार्ग-
 मकार्षाद् धण्टावादनं च । न च दारिद्र्यमशोचीद् दैन्यं वाऽयासीत् ।
 यत्रैव विद्यालये पठनं प्रारब्ध तत्रैवाभ्युत्थतामलब्धेति दारुणमपि दारिद्र्यं
 नास्य भगतिं विहन्नुमहिष्ठेति दिग्विषयं काचित्कस्य प्रकृतार्थस्य व्यभिचारस्य॥

(५) सन्तोष एव पुरुषस्य परं निधानम् ।

सन्तोषो नाम^१ संनिहितसाधनादधिकस्यानुपादित्सा । अयं सुखदश्चे-
 तोवृत्तिविशेषो नियमानामन्यतमः । शौचसन्तोषतपःस्वाध्यायेश्वरप्रणिधा-
 नानीति पञ्च नियमाः प्रकीर्तिताः । सुखार्थी लोको विषयेषु सुखमभिमन्य-
 मानस्तांस्तानभिमतानर्थाननुधावति । नहि तस्य तस्यार्थस्य सम्प्राप्तिराया-
 समन्तरेण सुशका भवति । न केवलं शारीरः परिखेदः परिणमति, मान-
 सोपि । तं तमर्थं गवेषयतः पुंसः सर्वमायुः क्षीयते, इतश्चेतश्च धावतः
 परा परिश्रवता जायते, चिन्ता च महती सन्तापयते^२, रणरणक चाति-
 वे^३लं संवर्तते^४ ।

कश्चिदाह—सन्तोषो नाम चेतसः स्वास्थ्यमसन्तोषश्च विकार इति ।
 अपर आह—यदि यन्मेभिरुचितं तन्मे नास्ति तदा यन्मेस्ति तदेव मयाऽ-
 भिरोचनीयमित्यापद्यते । एवमेव सुखितः स्यां विपर्यये त्ववस्थितं
 मे दुःखमिति ।

प्रकृते सन्तोषः पुरुषस्य परं निधानमित्युक्तम् । तत्कस्मात् ? यस्मा-
 न्निधानान्तराणि क्षयीणि, सन्तोषरूपमेव निधानमक्षय्यं तस्मात्परमिति
 व्यपदिश्यते । 'क्षयान्ता निचयाः सर्वे' इति च पूर्वं सूरयः । तत्त्वविदाम-
 पश्चिमः सुकरातोप्याह—सन्तोषः सहजमैश्वर्यम्, सु^५खाहरणमहार्हवस्तुवि-
 नियोक्ता कृत्रिमा निःस्वतेति ।

१ विसरः=समूहः । २ लोकाप्यायनकरैः । ३ विश्रुतः = प्रख्यातो बभूव ।
 ४ कौतुककरम् । ५ उदाहरणम् । ६ संनिहितानि साधनान्यस्येति बहुव्रीहिः ।
 अर्थोऽन्यपदार्थः । ७ अन्विष्यतः । ८ चञ्चलता । ९ सन्तन्यते । १० दुःखं =
 वेदना । ११ मृशम् । १२ उत्पद्यते । १३ सुखस्याहरणम् । करणौ ल्युट् ।

प्रस्तावतरङ्गिणी ।

इदमिह विज्ञेयं नहि विषयैषिणस्तत्तदर्थसंग्रहान्नमस्य कामिते तस्मि-
स्तस्मिन्नर्थे दुरापे विज्ञातेऽस्माद्राज्ञा इति ब्रूवाणस्य संतोषो नाम कश्चि-
दस्ति । तैस्तैरनासादितैरर्थैः पर्याकुलचेतसस्तस्य न कश्चित्पर्यवस्थानमस्ति,
कुतो निर्वृतिविशेषः सन्तोषशब्दाख्येयः । यस्तु महाभागः समर्थो-
प्यर्थोयार्जने—

यावता ध्रियते जठरं तावत्स्वत्वं हि देहिनः ।

अधिकं तु समागृह्णन्स नरः स्तेन उच्यते ॥

इति पुराणोक्तं प्रमाणयन्

अर्थानामर्जने दुःखभर्जितानां च रक्षणे ।

आये दुःखं व्यये दुःखं धिगर्थाः कष्टसंश्रयाः ॥

इति च तन्त्रकारवचनं श्रद्दधानोऽर्थसंग्रहं च क्लेशबहुलमापातरम-
णीयं परिणतिविरसं च मन्वानो यावदपेक्षमेव चाददानो विरतिस्वभावः
स सन्तोषभाङ् नेतरः ।

नहि निश्चेष्टतापरपर्यायः सन्तोषो नाम । सन्तोषो हि परितोषश्चेतस
इत्युक्तं पुरस्तात् । स च निश्चेष्टेन दुरापः । 'शरीरयात्रापि च ते न प्रसि-
ध्येदकर्मण' इति भगवदुक्तेरत्यन्तापेक्षितस्य कैशिपुनोपि वैधुर्यादपरिहार्यं
तस्यामनस्यम् । न चाहिंसासत्ये अजुषमाणस्य भवति सन्तोषः, तस्य
दम्भार्थमपि सेवनसंभवात् । 'यमान्पतत्यकुर्वाणो नियमान्केवलान्भज-
न्नि'ति मनूक्तेः ।

इह लोके नहि कश्चिद्विषण्वधिषणोपि पुरन्दरपराक्रमोपि सर्वमर्थं
जगति वर्तमानं प्रतिपत्तमीष्टे । यत्रार्थेऽनीशोपि समीहते तत्रात्मानं दुःखे-
नैव योजयते न सुखेन । तत्राशक्यार्थे व्याप्रियमाणस्यास्याधीयते मनो
व्याधीयते च शरीरम् । इदं च परिस्फुटमुपलभमानः कश्चिदन्तस्तुष्टो
गायति जात्यन्धः किशोरः—

अशक्यमिष्टं मयका यदाप्तुं तन्मा स्म हार्षान्मनसः प्रसादम् ।

कामं दरिद्रो जनुषान्ध एव बालस्तु गायन्प्रमत्ता नृपोस्मि ॥

१ कर्मेनिष्ठायां रूपम् । २ अन्नाच्छादनयोः । ३ विरहात् । ४ आमनस्यं =
पीडा । ५ असेवमानस्य । ६ बृहस्पतिप्रज्ञोपि । ७ पीडयते । ८ रुज्यते,
रुग्णं भवति । ९ सिम्बरकवेर्वचनं संस्कृतेनानुदितम् ।

सन्तोष एव पुरुषस्य परं निधानम् ।

१६

सन्तुष्ट एव सुखी नेतरः । 'सन्तोषमूलं हि सुखं दुःखमूलं विपर्यय' इति मनोः स्मरणात् । योऽसन्तुष्टोऽनाद्युत्तुष्टो वा स्यात्स्यादेव स परवान् । महती खल्वस्यार्थव्यपश्रयणेति तं तं सहायं समाश्रयते, तत्तदायत्तश्चास्य सुखानुभवो भवति । यः किल परायत्तस्तस्य कुतः सुखमिति सम्मर्शिनः शास्त्रे पठितिनः । 'परायत्तः प्रीतेः कथमिव रसं वेत्त पुरुष' इति च कवि-वचनम् । यश्चानेकत्रार्थेषु संगृहीतेषु सुखं मृगयते तस्य नैकत्रापि सुखमिति महाननर्थः । यस्मात्केषुचन सङ्गृहीतेष्वप्यर्थेषु तस्य सन्त्यसंगृहीतान्य-र्थान्तराणीति कण्टकानुवेधोऽस्य भवति । यावदनपेक्षिता अनात्मनीना-श्चार्था इति बुद्ध्या नार्थविद्धाः, यावच्च तनुनाऽऽयासेन संगृहीता एतावन्त एव मे पर्याप्स्यन्तीति बुद्धिर्नोदितः ।

इदमत्र तत्त्वम्—सन्तोषो नाम वाञ्छाविच्छेदनं न । तत्र तु परमार्थे प्रबुद्धाः कर्मयोगिनः एवाधिकृताः । अल्पोपकरणतायां महोपकरणताया-मिवाभिरतिनिर्विशेषः सुखनिर्वेशो वा सन्तोष उच्यते । यदि मे प्रातिवेश्यः काञ्चनी शय्यामधिशेते कौशेयोपधानं श्रयते, पत्रोर्णं वस्ते, महानिकेते केतयते, रुच्यं पयोदधियुतं च भोज्यं भुङ्क्ते तदाहं खट्वायां बाहुमुपधाय किं नालं निद्रातुम् । किं वा गाढेन वाससा संव्याय गात्रं कुटीरमावसन्प-ञ्चमेहानि पठे वा शाकं पचन्न पारयामि शरीरं यापयितुमित्येवं स्वायत्तः कश्चित्सुधीर्निरतिशयं सुखं समश्नुतेऽक्षयं च । न चाधिकाधिकं सुखोपक-रणमिच्छन्कश्चित्परमार्थतः सुखी भवति । अत्र कश्चिद्विपश्चिद्युक्ततम-माह—यत्र विधिः किरीटं न वितरति तत्र सन्तोषस्तद्वितरतीति ।

सन्तोषश्चिन्तामणिरिति मनीषिणः । सन्तुष्टो जनः सर्वा व्यापदः सम्पद्रूपेण परिणमयति सर्वानलाभांश्च लाभरूपेणेत्यद्भुतमिव करोति । नहि दशापरिवर्तोऽस्य खेदाय भवति । दारिद्र्यं वाऽऽमयो वाऽऽशा-भङ्गो वाऽपायो वा नास्य मनः प्रसादमाविलयितुं सहते । अयं ह्यात्मना तुष्टो न परस्याभ्युदयायेष्यति, न च परत्र गुणोत्कर्षाय वाऽभ्यसूयति । यो हि यद्वेधा मदर्थं वृणुते तद्वरीयो न पुनर्यदहं वृणु इति प्रतिपन्नः, यदेव

१ याच्ना । २ न त्यक्ताः । ३ कुमति चेति नित्यं णत्वम् । ४ कौशेयम् ।
५ कित निवासे चुरादिः । ६ आच्छाद्य ।

विधात्रा विधीयते तदेव शुभायेति वाऽऽस्थितः स न क्षुभ्यति घोरास्वपि व्यापत्सु ।

सहज एव गुणः सन्तोषो नाम । कस्य चिद्विप्रादेर्भूयान्भवति सन्तोषो वैश्यादेस्त्वल्पीयान् । तथापि शक्योयमेधयितुं वैश्यादिनापि । य इच्छेत्सन्तोषो मे भूयान्स्यादिति स आत्मानमनुयुञ्जीत य इमेऽर्था मम सन्ति त इमे किं यावन्तो मयाऽपेक्ष्यन्ते तावन्त एव, ततो न्यूना अतिरिक्ता वेति । बहुशः स उपलस्यते निपुणं परीक्षमाणः सम्प्राप्ता मया क्षेमप्रकल्पका अर्थाः, नातोऽतिरिक्ता अपेक्ष्यन्त इति ।

यदा च विद्वोऽपरिहार्या व्यापद इति तदा नार्थस्ताभिर्विषण्णा निर्विण्णा वा भवेमेति । अस्माभिः पुनरीश्वरानुग्रहोऽभ्युपगन्तव्यस्ताः कष्टतरा नोपनता इति । डच्-देशवास्तव्यस्य कस्यचित्पोतस्य गुणवृद्धका-न्निपतितस्य जङ्घाभङ्गोऽजनि तदा दुःखे विषादे वाऽनुभवितव्ये स पर्यतु-ष्यदात्मानं च धन्यमवदद् ग्रीवा मे न क्षतेति । अयं हि सर्वावस्थागतस्य पुरुषस्य चेतसः प्रसादः परितोषः, यस्य षोडशीमपि कलां न स्पृशतीन्द्रियार्थसन्निकर्षजन्यं सुखान्तरम् । तस्मात्साधूक्तं सन्तोष एवेति ॥

(६) कृशो कस्यास्ति सौहृदम् ।

यः कृशस्तेन समं लोको मैत्र्यं नेच्छत्यन्याय्यं च तत्राचरतीति प्रतिपाद्यो विषयः । कृशो हि बहुविधो भवति । कश्चिच्छरीरेण कृशः परो बन्धुर्तया कृशोपरोऽर्थेन कृशः, इतरः प्रज्ञया कृशः, कश्चनापरश्च मनसा कृशः कातरः । उक्तं च—

यः कृशार्थः कृशगवः कृशभृत्यः कृशातिथिः ।

स वै राजन्कृशो नाम न शरीरकृशः कृशः ॥

अत्र शरीरेण कृशस्य सापह्नवोद्गीकारः । शरीरकार्श्यं कार्श्यान्तरेण समकक्षं नेत्येव विवक्षितम् । अपरविधमपि कार्श्यं भवतु नाम, नेह परिगणनमिष्यते । कृशो कस्येत्युक्तिर्यथा व्यक्तिविषयिणी सत्या तथा समष्टि-विषयिण्यप्यदृष्टव्यभिचारा ।

१ शरीरेणेत्यादिषु सर्वत्र प्रकृत्यादिभ्य उपसंहयानमिति तृतीया । तथा च प्रयोगः—“यदा तु स्यात्परिक्षीणो बाहनेन वलेन च । तदासीत प्रयत्नेन शनकैः सान्त्वयन्नरीन् ॥” (मनु० ७।१७२।) २ बन्धूनां समूहो बन्धुता । तथा ।

कृशे कस्यास्ति सौहृदम् ।

लोको हि प्रायशः स्वार्थमनुसन्धाय मित्राणि करोति, यतः स्वार्थसिद्धिमुत्प्रेक्षते तत्रैव साम्मुख्यं धत्ते, वैमुख्यमितरत्र । निष्कारणः प्रेमादुरागः । तेन ह्यर्थादापद्यते साधनसम्पन्नैरुपकरणैर्मैवहुबान्धवैः प्राज्ञैर्मैत्री, स्नेहरसानुस्यूतः संसर्गो वा । कृशस्य तु सर्वत्र परिहारः । नहि तेन कश्चित्संसृज्यते, अप्रयोजकस्तेन संसर्गः । न वा तस्य साहायकमाचरति, अप्रभुरसौ प्रतिसाहायकायेति । य आत्मना समर्थस्तस्य परेपि सामर्थ्यमधिकमुपजनयन्ति, योऽसमर्थस्तं विहिसन्तीत्यचेतनेष्वपि दृश्यते । एतदेवोदाहरति कविः—

वनानि बहूतो बह्वेः सखा भवति मारुतः ।

स एव दीपनाशाय कृशे कस्यास्ति सौहृदम् ॥

अनुदिनमनुरध्यमधिपथमनुविपणि वा व्यक्तिकरानीदृशानालोचयामो यैः कविभणितमिदमुपोद्वलितम्भवति । तद्यथा—यदि कश्चिद् धनिको वणिक् क्रेतारं प्रतारयति, स चेत्क्रेताऽधनो ग्रामीणो वाऽसहायः कृशाङ्गो नागरो वा भवति, तदा विपणिस्था अन्ये वणिज आगन्तवः पौराश्च तमेवापणिकं समर्थयन्ते, तस्य न्याय्याचारातां च प्रख्यापयन्ते, बहुविधं च तं क्रेतारं तर्जयन्ते—भो देवानां प्रिय ! किं न वेत्थ श्रियामीशिता, लोकस्य दुर्गतस्य समुद्धर्ता, विद्रज्जनस्य संभावयिता वदान्यतया च वन्दनीयतां गतो महाजनोऽयं त्वया मिथ्याभिशास्यते । अहो ते धार्ष्ट्यम्, अहो विवेकवैयुर्यम्, अहो राभस्यम् । धिक चापलम् । अपध्वंस प्राणांश्चेदिच्छसि सुरक्षितान् । यदि कस्यचिद् धनिकस्य सुनुरपरेण दरिद्रसूनुना पांसुषु संकीडमानः कलहायते, दरिद्रसूनुमाक्रोशीति, तमवताडयति, वाससी वा तस्य दारयति तर्हि दरिद्र एवोपलभ्यते धनिकेन स एव निन्द्यते प्रतिवेशिजनेन । नहि कश्चन तस्य धनाढ्यस्य कदाचारं गर्हते ।

एवमचौरा अपि निःस्वाश्चौरा इत्यभियुज्यन्ते, रक्षिभिः प्रगृह्यन्ते, बहुविधमवहेल्यन्ते, धनिकास्तु चौर्यमाचरितवन्तोपि नाभिशाङ्कयन्ते, साधव इम इति च सुष्ठु समाद्रियन्ते ।

१ वृत्तान्तान् । २ वेगः, क्षिप्रकारिता । ३ ध्वंसतेर्गतिरप्यर्थः । आत्मनेपदं त्वनुदातेत्वलक्षणमनित्यमिति न कृतम् । शिष्टव्यवहारोप्यत्रानुकूलः । ४ क्रीडोनुसंपरिभ्यश्चेति तद्ध् । ५ अपवदति, शपति ।

यश्च दुर्बल एकको वा तं बलिनो बहुबन्धवो वा कुशं काशं वाऽलम्ब्य कदर्थयन्ति, तां विगृह्णन्ति, प्रकामं चाभिभवन्ति, न चेतरे तस्य सहाया भवन्ति । महद् इदं पापकं यद् दौर्बल्यं नाम । दुर्बलो हि विडम्ब्यते सबलेन । ऊनं हि बाधतेऽधिकः । इदं चानुदिनमध्यक्ष्यते रेलयानेषु । सत्यप्येवकाशे दुर्बलाः प्रवेष्टुं न लभन्ते, सति च जनसम्बाधे प्रबलैः प्रगुच्यन्ते, बहुविधं चाक्षिप्यन्ते । प्रसिद्धश्चैतल्लक्षणो बहुलो व्यवहारो दुर्बलेष्विति नेह वितन्यते । सबलास्तु सादरं पार्श्वं करोति लोको बहु च मानयति । मित्राणि च करोति ।

यः खलु प्रज्ञया कृशो हिताहिते प्रविवेक्तुमनर्हस्तं वञ्चयन्ते जनाः प्रज्ञया बलवन्तः, तस्य बालिश्यमुपजीवन्ति, तमुत्पथेन नयन्ति, तमुत्सादयन्ति । यत्सत्यं सुमेधोभिः सर्वत्रोपभुज्यन्ते दुर्मेधसः ।

यश्च मनसा कृशो मानसिकेन सत्त्वेन हीनः कातरः स वपुष्मानपि दुर्बलः । शारीरं बलं न तस्य किमप्युपकरोति । बालोपि सत्त्वेनोपस्कृतो निःसत्त्वं भीलुकं युवानं विप्रकरोति, विविधं चोपद्रवति । धैर्यं हि दूरेणातिक्रामति शारीरं बलम् । इदं हि सत्तमं सामर्थ्यं मनुष्याणाम् । धीरस्य लोकः सहायो भवति नाधीरस्य । अधीरस्तु बहुतृणं भवत्यवज्ञायते च ।

यथा दुर्बला व्यक्तयो व्यवह्रियन्ते तथा समष्टयोपि । इदं नु कस्य न विदितं यदुत हरिवर्षद्वीपे^१वासिभिराङ्गलैरितरैश्च सम्भूय तत्र तत्र दक्षिणाप्रीकायां, दक्षिणामेरिकायाम्, ईथोपियायाम्, इण्डोनीशियायाम्, इतरत्र चोपनिवेशेषु सामुद्रेषु च तत्तद्वास्तव्या मौल्यः प्रजाश्रिराय सुष्ठु कदर्थिताः समुज्जासिताश्च । याश्चाल्पाः परिशिष्टास्तासां संव्यवहाराद् बहिष्कारः, पाठालयेषु सगिधशालेषु च प्रवेशप्रतिषेधः, दारक्रियायां चानर्हता, संस्कारोपस्थानेषु च परिहार्यता व्यवस्थापिता । येन परास्ता इव शिष्टविशिष्टसमाजेन, परिहृताः प्राप्तसंस्कारजननिवहेन, विडम्बिता अवधीरिताश्चागन्तुकेन गौराङ्गसङ्गेन ताः सन्तमसे निलीना नाङ्गिनि न चाङ्गेषु मनागपि विकासं लभन्ते, पशुवृत्तिं च नातिवर्तन्ते, शनैः शनैश्चास्तम-

१ बहुचू-प्रत्ययः । तृणप्राय इत्यर्थः । २ शयवासवासिष्वकालादिति सप्तम्या अलुक् । ३ गाढे तमसि । 185-85

सर्वकषा भगवती भवितव्यतैव ।

२३

यन्ते। इत्थं साधु निदर्शितं भवति लोकोयं दुर्बलं न सहतेऽपि तु प्रसहते ।
अतः सुश्रुतं कुरु कस्यास्ति सौदृढमिति ॥

(७) सर्वकषा भगवती भवितव्यतैव ।

यदा वयं रामस्य प्रव्रजनं बलेर्नियमनं हरेर्महाहिशयनं हरस्य च
वृषारोहणं भिक्षाटनं च परिभावयामस्तदा विधिर्वलवानिति सहसोच्चरन्ति
वाचो मुखान्नः । प्राणिमात्रस्यानुग्रहनिग्रहयोः प्रभुखैलोक्यनाथस्तावच्छ्री-
रामः, नायं यो वा को वा प्राकृतः पुरुषः, तत्रापि विरिञ्चिसुतो भगवान्व-
सिष्ठोऽस्य पुरोधाः, तेन च सुविचिन्त्य निर्दिष्टोऽभिषेकस्य पुण्यो मुहूर्तः,
तत्र चारब्धाः ससंरम्भं^१ सोत्साहं च संभाराः । परं कृतेष्वाभिषेचनिकेषु
तेषु तेषु संभारेषु क्रियोद्यतेषु वसिष्ठप्रभृतिष्वृत्विक्षु, समवेतासु प्रकृतिषु,
नन्दन्तीषु च प्रजासु मन्थराप्रचोदितया कैकेय्या महाराजो भरताभिषेचनं
प्रार्थितो रामस्य च प्रव्रजनमिति सज्जितः सर्वो विधिर्विसंवादितः । तत-
श्चाकृताभिषेक एव रामः सहसीतः सलक्ष्मणो वनं प्रपेदे, तद्विरहविधुरो-
ऽधृतिपरीतः कंसमलमुपगतः श्रीदशरथश्च व्यापेदे सीता च जह्वे दशानने-
नेति महती खल्वनर्थपरम्परोपनताऽभूत् । इयं च दैवकृता, नान्यकृतेति
कः सुधीः सन्दिहीत । तथा हि—

असंकल्पितमेवेह यदकस्मात्प्रवर्तते ।

निवर्त्यारब्धमारम्भैर्ननु दैवस्य कर्म तत् ॥ इति ।

तथा भक्तवत्सलो भुक्तिभुक्तिप्रदः सुकृतामुद्गावयिता, दुष्कृतां च
न्यग्भावयिता, श्रियः पतिर्भगवांश्चक्रपाणिरपि मध्येक्षीरार्णवं शेषमधिशेत
इति दैवमाहात्म्यं विमृशन्तो विस्मयेन परवन्तो भवामः । एवं च सर्वमहा-
न्भगवान् पिनाकपाणिर्यस्मिन्नीश्वर इति शब्दो यथार्थाक्षरोऽनन्यविषयश्च,
योगिमाद्यष्टसिद्धियुक्तो युक्ततमो यतीनामुत्तमश्चेति गीयते, यस्य सर्वम-
ङ्गलारम्भेषु गेयो विघ्नराजः सुतः, यस्य च सर्वधनी राजराजः स्निग्धः
सखा, सोपि दीन इव वृषभवाहनो विवसनोऽनिकेतनः पितृ^२ सन्नैककेतनो
भिक्षाशनश्चेति विधिरेव बलिनां बलिष्ठ इति निश्चिन्मः ।

१ अभिभवति । २ चिन्तयामः । ३ सवेगम् । ४ अभिषेचनप्रयोजनेषु ।

५ अमात्रेषु । ६ शोकनिमग्नः । ७ मूर्छाम् । ८ पुण्यकृताम् । ९ सर्वा-
देशचेति वक्तव्यादिनिर्मित्वर्थीयः । १० पितृसन्न = श्मशानम् ।

यदा चेह पश्यामः सन्तः सीदन्त्यसन्तश्च नन्दन्ति, कृपणा ईश्वरतां भजन्ते वदान्याश्च दीनताम्, मन्दाः समृध्यन्ति प्राज्ञाश्च व्यूध्यन्तीति तदा नियतिः प्रभवतीति दृढं प्रतीमः । यत्सत्यं ललाटेरेखाप्रमार्जनेऽनीश्वराः सामर्थ्यवन्तोऽप्यार्गन्तवोर्थाः । यदुक्तम्—

लक्ष्मीकौस्तुभपारिजातसहजः सूनुः सुधाम्भोनिधे—

देवेन प्रणयप्रसादविधिना मूर्ध्ना धृतः शम्भुना ।

अद्याव्युञ्जति नैव दैवविहितं क्षैण्यं क्षपावल्लभः

केनान्येन विलङ्घ्यते विधिगतिः पाषाणरेखा सखी ॥ इति ।

नियतो भोगः प्राणिनाम् । तदिदं नैयत्यं दैव निबन्धनं नान्यनिबन्धनम् । समुद्राम्भसि वा मज्जतु, सुमेरुशिखरं वा गच्छतु, क्षितितलं वोत्खनतु, गिरिधातून्वा धमतु, मन्त्रं वा राध्नोतु, परं तावदेव च प्राप्नुयान्नरो यावदस्य भाग्यनियतम् । न ह्यभियोगमनुसरन्ति धनानि दृष्टानि । येन व्यतिरिक्तेभ्योगे व्यतिरिक्तानि लभ्येरन् । यावानस्याभियोक्तुर्भोगस्तावत्यर्थसम्प्राप्तिः । तदुक्तं कविना—

कूपे पश्य पयोनिधावपि घटो गृह्णाति तुल्यं जलम् । इति ।

किं च यत्र यत्ननिरपेक्षा सुलभा सम्प्राप्तिरिष्टार्थस्य भवति तत्रापि कस्यचित्परावृत्तभागधेयस्य सा न दृश्यते । तथा चोक्तम्—

सर्वाशापरिपूरके जलधरे वर्षत्यपि प्रत्यहं

सूक्ष्मा एव पतन्ति चातकमुखे द्वित्राः पयोबिन्दवः ॥ इति ।

यस्य खलूपस्थिता विपद् दुःखं वा भोक्तव्यमस्ति नहि ततो निर्मोक्षः सुदूरं गतस्यापि । उक्तं च हरिणा—

खल्वाटो दिवसेश्वरस्य किरणैः सन्तापितो मस्तके

इच्छन्देशमनातपं विधिवशात्तालम्य मूलं गतः ।

तत्राप्यस्य महाफलेन पतता भग्नं सशब्दं शिरः

प्रायो गच्छति यत्र भाग्यरहितस्तत्रैव यान्त्यापदः ॥ इति ।

इह लोके सर्वं कार्यं कारणपूर्वकम् । नेह किञ्चिद् यादृच्छिकमस्ति । यत्र कापि कारणं वा हेतुर्वाऽप्रतर्क्यो दुरुन्नेयो वा भवति तत्र यदृच्छेति व्यवहारो लौकिकानाम् । तदिदमसामर्थ्यं प्रतिपत्तृणाम् । वस्तुतस्तु तत्तत्क-

मसिद्धौ दैवमन्तरायो भवति । दैवेन पौरुषमन्तर्यते । यथोक्तं भाष्यकारेण—समानमीहमानानां केचिदर्थैर्युज्यन्ते ऽपरे नेति । कश्चिद्वैगुण्यं वैकल्यं वा परिहृत्य प्रसाधयितुमीहते कर्माणि न च सिद्धिमेति । परीक्षां प्रविष्टानां सुष्ठुत्तरितप्रश्नानां सतीर्थानां कस्यचिदेकस्योत्तरपत्राणि नश्यन्ति परीक्षकमहाभागस्य हस्ताभ्याशं च नैव गच्छन्ति । स चैतस्य हेतोरनुत्तीर्णः परीक्षामित्युद्धृत्यते । कामं कस्यापि नियोगिनः प्रमादोऽत्र पत्रविनाशो हेतुस्तथापि तस्यैव च्छात्रस्य सोऽभून्नेतरस्येत्यत्र दिष्टमन्तरा कोपपत्तिः ।

किं च सर्वाभिभावि प्रभुत्वं दिष्टस्य । प्रतिकूलं हि दिष्टं बुद्धिं विपर्यासयति महतो महीयसोपि पुंसः सहेलं विनिपातं समुत्सादं च साधयति । उक्तं च—“यं देवा इच्छन्ति विनश्येदयमिति नहि तं दण्डमादाय त्रन्ति बुद्धिं तस्य हरन्ति वै” । कस्य नाम न विदितः शर्मण्यदेशनायको महाप्रभावो हिटलरः । अयं ह्यभ्रविनिर्गत आदित्य इव प्रतापवान्प्रप्रतापमसहिष्णुरमितोत्साहः साहसैकतनुरहार्यनिश्चयो भूमकेतुर्वान्तको वा निर्ऋतिर्वा भूतानामुपसर्गाय विनाशाय च समुत्थितोऽभूत् । शिखरिणोऽप्यस्मात् समत्रस्यन्, सरितः सागराश्चाक्षुभ्यन्, भूभागाश्च व्यह्वलन्, अनेन दारुणसमाचारेण प्रारब्धे महति सम्पराये वातरंहसेव विषयाद् विषयं गाहमानैः शौम्बरीप्रवीणैरपरैर्नैर्ऋतैरिवस्य सैनिकैः प्रमथितानि परानीकानि, मृद्धेदं भिन्नानि दुर्गाणि, अग्निवर्षेणाभिवृष्टानि विद्युत्प्रपतनोज्जासितानीव परराष्ट्राणि स्वायत्तीकृतानि विविधं च कदर्थितानि । अवशिष्टानीतराणि प्रतियोद्धुमक्षमाणि सर्वभ्रंशभयाद् वृत्तिं वैतसीं संश्रितानि । एवं च प्रत्यभादव्याहतगतिजिष्णुरेष हिटलरः कृत्स्नामिमां महीं ससागरां सशिलोच्चयां जेष्यत्येकातपत्राङ्कां च शासिष्यतीति । परं नैषा भवितव्यताऽभूत् । दैवमस्य सहायं नाभूत् । व्याकुलदस्य धीः । अवसन्नमन्यमनुक्षणं त्रस्यन्तं मरणमेव वा प्रतिपालयन्तमाङ्गलदेशमनाक्रम्य युद्धाय सन्नद्धः स्फीतो महान् रुसदेशस्तेन प्रार्थितः । चिराय च तत्र लोमहर्षणं महज्जन्यमजनि कदनं चोभयोः सेनयोः । तत्र जिताहवस्य हिटलरस्य शूरतमाः संशप्तकौ योद्धारो विक्रान्तवद् युध्यमाना अपि नाजिमजयन्, तत्रैव चो-

१ दैवम् । २ विनाशदेवता । ३ उपद्रवाय । ४ हलतेर्भौवादिकाल्लङ्घि रूपम् । ५ देशात् । ६ माया । ७ राक्षसैः । ८ अभियातः । ९ संशप्तकास्तु

त्क्रान्तजीविता अभवन् । तदनु जितकाशिभिः समिद्धोत्साहै रूससैनिकैः
शर्मण्यदेशस्तरसाऽऽक्रान्तो विजितश्च । हिटलरश्चाभिषेङ्गमसहमानः स्वय-
मेवात्मानमहिंसीत् । एतादृक्षमेव वृत्तमधिकृत्य कविना भाषेनोक्तम्—
हतविधिलसितानां ही विचित्रो विपाकः । इति ।

अति हि विधेरायत्तः पुरुषः । यत्सत्यं देविता विधिर्भुवनफलके
प्राणिशारैः क्रीडति, कांश्चिदवाचः पातयति, कांश्चिदुत्तानान् । आश्चर्यमे-
ष्यन्तमनर्थमनुविदधतीन्द्रियाणीति । तद्यथा । तमेवार्थं वाग्व्याहरति यो
व्याहतः सन्भाविनमनर्थमितोऽभित्वरयति । तथाहि । भरतमुनिकृते
लक्ष्मीस्वयंवराख्ये नाटके भिनीयमाने तेषु तेषु रसेषु तन्मयी लक्ष्मी-
भूमिकायां वर्तमानोर्वशी वारुणीभूमिकायां वर्तमानया मेनकया पृष्टा—
सखि ! समागता एते त्रैलोक्यपुरुषाः सकेशवा लोकपालाः । कतमस्मिन्ते
भावाभिनिवेश इति । ततस्तथा पुरुषोत्तम इति भणितव्ये पुरुषवसीति
निर्गता वाणी । तेनाभिक्रुद्धो गुरुस्तामभिशशाप—यस्मात्त्वया नानुविहितो
ममादेशस्तस्मान्न ते दिव्यं स्थानं भविष्यतीति । ततः साऽधस्ताद्-
गता मर्त्यलोकम् ।

इदं लक्षणं भवितव्यतानुविधायित्वमिन्द्रियाणां रामायणेऽपि राक्षसं
निदर्शयितुम् । सीतार्थं कनकमृगमनुधाविष्यन् रामो वत्स लक्ष्मण ! अवे-
क्षस्व सीतामित्युक्त्वा प्रायात् । प्रयाते तस्मिन् मारीचेन हा सीते हा लक्ष्म-
णेति रामस्वरानुकारी शब्दः संविहितः । तं निशम्य सीता लक्ष्मणं प्रचोद-
यन्ती निराह—वने विषमपतितं भ्रातरं त्रायस्वेति । यदा च लक्ष्मणः—

न्यासभूतासि वैदेहि न्यस्ता मयि महात्मना ।

रामेण त्वं वरारोहे ! न त्वां त्यक्तुमिहोत्सहे ॥

इत्यवोचत्तदा तदभिप्रायमन्यथा गृह्णीती क्रोधताम्रा जानकी परुषा-
क्षरमिदमगादीत्—

अनार्यं करुणारम्भं नृशंसं कुलपांसन ।

अहं तव प्रियं मन्ये रामस्य व्यसनं महत् ॥

सुदुष्टस्त्वं वने राममेकमेको नु धर्तसे

मम हेतोः प्रतिच्छन्नः प्रयुक्तो भरतेन वा ॥ इति ।

समयात्संग्रामादनिर्वर्तिनः । १ जिताहवैः । २ पराभवम् । ३ संकटे पतितम् ।

संसर्गजा दोषगुणा भवन्ति ।

२७

एतदाकर्ण्यसहमानः सौमित्रिर्धिकृत्वां विनश्यन्तीं यन्मामेवं विश-
ङ्कसे इत्युदीर्य निरगात्कुटीरात् । निर्गते च तस्मिन्नेकाकिनीमसहायां सीतां
बलाजहार पौलस्त्यः । यदि सीताऽप्रतिरूपमनार्यमिदं वचो नावद्यत्तदा
नेमां घोरां विपदमाप्स्यन् । सौमित्रेः शुचिशीलतां रामे च भक्तिमत्तां
विजानत्यपि जानकी यत्तस्य चारित्रमशङ्कत मर्मस्पृशो वाचश्चावोचत
तद्विधेः प्रभावस्य नाम ।

दैवे पराचि बुद्धिर्विपर्यस्यति विवेकश्च अश्रयति पुंसामित्युक्तप्रायमपि
भूयो वैशाखाय कविभणितिभिर्निर्दर्श्यते—

पौलस्त्यः कथमन्यदारहरणे दोषं न विज्ञातवान्
रामेणापि कथं न हेमहरिणस्यासंभवो लक्षितः ॥

अक्षौश्चापि युधिष्ठिरेण सहसा प्राप्तोद्यनर्थः कथं
प्रत्यासन्नविपत्तिमूढमनसां प्रायो मतिः क्षीयते ॥

बहौ विशुद्धामपि जानकीं तां जहौ वनान्ते किल रामचन्द्रः ॥
सा किं न शुद्धा स च किं न वेत्ता बलीयसी केवलमीश्वरेच्छा ॥ इति ।

अप्रतिविवेको विधाता ! अस्मिन्वामे सर्वं स्वमर्थजातमपार्थकं भवति
गुणधामश्चाकारणतां यातीति कविवचसोदाहृत्योपसंहरामो विषयम्—

अकारणं सत्यमकारणं तपो जगत्त्रयव्यापि यशोप्यकारणम् ।

अकारणं रूपमकारणं गुणाः पुराणमेकं नृपु कर्म कारणम् ॥

उवलन्ति वारीणि तपन्ति रात्रयो रवेर्न कुर्वन्त्यवलोकमंशवः ।

वहन्ति नः कर्मविपाकचोदिताः फलद्रुमा अप्यवकेशिनां व्रतम् ॥ इति

(८) संसर्गजा दोषगुणा भवन्ति ।

संसर्गशीलो मानवः । अवश्यमेव संस्पृश्यं तेन सता वाऽसता वा ।
इयं च संसर्गशीलता न केवलमविद्योपहतेषु जीवेषु परे ब्रह्मण्यप्यभिलप्यते
शास्त्रकारैरारोपसमाश्रयेण । तदुक्तम्—तदैक्षत, एकोहं बहु स्यां प्रजाये-
येति । सर्वो जनो विदुरो वाऽविदुरो वा समाहितोऽसमाहितो वा
नात्यन्ताय वै जन्यमभिरोचयते । येषि प्रव्रजिताः प्रायेण विविक्तासना
अरण्यौकसस्तेपीतरैर्मानुषैरुपश्लेषं कामयन्ते मुहूर्त्तकं वा घटिकां वा ।

१ प्रभवतो भावः प्राभवत्यम् = प्रभुता । २ पराङ्मुखे । ३ वन्ध्यानाम् ।
४ विद्वान् । ५ रहः = एकान्तम् ।

मानुष्यकमतिवृत्ता देवत्वमात्रा आश्चर्यभूताः केचनाविर्भूतब्रह्मप्रकाशा
एवात्यन्तं विविच्यन्ते^१ स्वात्मन्येव च रमन्ते । परे तु सम्पादितसुकृ-
तसन्दोहा अवदातचर्याः सुमेधसोपि नात्यन्तिकं संसर्गविच्छेदं सहन्ते,
बलाच्चैकान्तेव रुद्धा न चिरेणोन्माद्यन्तीति विनिगमनो संसर्गशीलतायाम् ।
एवमवश्यम्भाविन्यपरिहार्ये संसर्गे तन्निमित्तो गुणदोषसंक्रमो भवति ।
सद्भिः संसर्गे गुणाः सन्निष्ठाः संक्रामन्ति, असद्भिश्च दोषा असद्भताः ।
सदसत्संसर्गाज्जायन्ते गुणाश्च दोषाश्चेत्यभ्युपगमः ।

इदमिह सम्प्रधार्य कैमर्थिको दोषशब्दस्य दोषगुणा इति द्वन्द्वे पूर्व-
निपात इति । अभ्यर्हितत्वाद्गुणशब्द एव पूर्वनिपातमर्हति । मन्ये
गुणतो बलीयस्त्वमिह विवक्षितं दोषाणाम् । ससृज्यमानयोः प्रत्येकमितर-
रस्मिन्गुणा अपि संक्रामन्ति दोषा अपि । परं दोषा यथा भूयस्त्वेन रभ-
सेन च संक्रामन्ति न तथा गुणाः । दोषास्तु संक्रामका रोगा इवापरिहार्य-
सङ्क्रमाः, गुणास्तु संक्रामेयुर्मा वा संक्रमिषुः । प्रवृत्तिरेषा भूतानां यदि-
मानि परकीयान्दोषानञ्जसां गृह्णन्ति गुणास्तु महता प्रयत्नेन दीर्घेण च
कालेन । आङ्गलैश्चिरं कृतसंवासा अण्येतद्देशजास्तद्गुणलवमपि नाग्र-
हीषुः पर्यग्रहीषुश्च तदोषपूगान् । तद्यथा—आङ्गला वेलान्तिक्रमं कृत्येषु न
सहन्तेऽहोरात्रं विभज्याहारादिषु कालमनतिपत्योपतिष्ठन्ते, जन्मभूमौ
जनन्यामिव दृढा भक्त्यस्तज्जान्येवोपयुञ्जते पण्यानि प्रोषिता अपि, यैः
कैरपि संगताश्च स्वं नेपथ्यं स्वमभ्यवहारं स्वां वाचं न परिहरन्ते । इह-
स्थास्तु तद्गुणग्राममुपेक्ष्य तेषां मद्यामिषसेवनमनभिषेकजन्यं विरला-
भिषेकजन्यं वाऽऽशौचं ब्रह्मचर्याभावं भोजनादौ देशकालविचाराभावं
स्त्रैर्ण^२ च शालीन्याभावं च पश्यन्तः स्वयमपि तदीयं कुपूयचरणं^३ श्रिताः ।

समं हि चेतनाचेतनेषु संसर्गप्रभावमध्यक्षयामः । अनुदिनं पश्यामो-
ऽङ्गारागारे श्राम्यतो जनस्य वासांसि कच्चराणि भवन्ति गन्धागारे पुनः
सर्वाङ्गं स्थितस्य शुचीनि सुरभीणि चेति । शौण्डिकीहस्ते पयोपि वारुणी-
त्यभिधीयते लोकेन । तत्र शौण्डिक्याः प्रायिकं वारुणीसाहचर्यमेव
तद्द्रव्युत्पादे कारणम् । अलोहितोपि मणिरुपाश्रयवशाल्लोहितः प्रतीयते ।

१ पृथग्भवन्ति । २ एकत्र पक्षपातिनी युक्तिः । ३ शीघ्रम् । ४ अनतिपत्य =
अनतीत्य । ५ अप्रियादिष्विति पुंवद्भावप्रतिषेधः । ६ स्त्रीसंघाते । ७ कदाचारम् ।

संसर्गजा दोषगुणा भवन्ति ।

२९

लौहितिक इति चोच्यते । काञ्चनसंसर्गे काचोपि मारकतीं द्युतिं धत्ते, पद्मपत्रस्थितं तोयमपि मुक्ताफलश्रियम् ।

दृश्यते हि लोके यादृशैः सहाध्यायैः संवसति च्छात्रस्तादृश एव स भवति । यदि क्रीडारतैरुद्धतैरुद्धतैर्व्यसनिभिः संगच्छते तर्हि क्रमेण तच्छीलस्तदाचारश्च सम्पद्यते । अस्यैव हेतोः प्रयत्नेन परिरक्षन्ति पितरः पुत्राननिहजनसम्पर्कान्, इच्छन्ति च तेषामिष्टसंप्रयोगम् । संचर्या दुर्जना इति परम्परीणो लोकवादः । महतामपि सङ्गदोषा भवन्ति किमुताल्प-
कानाम् । उक्तं च कविना—

असतां सङ्गदोषेण साधवो यान्ति विक्रियाम् ।

दुर्योधनप्रसङ्गेन भीष्मो गोहरणे गतः ॥ इति ।

सुजनानामपि हृदयं पिशुनपरिष्वङ्गलिप्तमिह भवति ।

पवनः परागवाही रथ्यासु वहन्नरजस्वलो भवति ॥ इति च ।

संसर्गो विशेषकृदित्यव्यभिचारिणी प्रेक्षावतामुक्तिः । मृगशावैः सममे-
षिता, शकुन्तकैः सहोषिता, वृक्षकेषु सोदर्येष्विव स्निग्धा, वल्लीषु सखी-
ष्विव प्रणयिनी कण्वदुहिता शकुन्तला मूर्तिमती सत्क्रिया वा, विग्रहवती
मुग्धता वा, शरीरिणी ऋजुता वाऽस्तीति युक्तरूपं नाम ।

अन्यथापि संसर्गप्रभावं लक्षयामः । इष्टो वृद्धैः संसर्गः कुमाराणां
यूनां च भीष्मेण पाण्डवानामिव ।

अभिवादनशीलस्य नित्यं वृद्धोपसेविनः ।

चत्वारि तस्य वर्धन्ते आयुर्विद्या यशो बलम् ॥

इति स्मरणात् । परमत्यन्ताय परिशीलितः सोनिश्चय महते प्रभ-
वति । यो बालो वा युवा वा बालैः सवयोभिर्युवभिर्वाऽसङ्गत्य सततं
वृद्धेन जनकेन पितृव्येणान्येन वा सञ्चरते, तेनैव प्रायः संभाषते स
वैकृतं किमप्यपूर्वं लभते । हीयतेऽस्य सहजं चापलं क्षीयते समुत्साहः
शीर्यते च साहसम् । अजरत्रपि स जरत्कल्पो भवति । स इवायमपि चिरं
बहु च चिन्तयत्यल्पं च करोति, अभयेऽपि भयं पश्यत्यस्थाने च शङ्कते,
स्वार्थे च प्रायेण प्रवर्तते न परार्थे । एवं बाला बालिकाभिर्भूयः सम्प्रुक्ताः
स्त्रैर्णां यान्ति । एतेपि ता इव कर्कशस्वभावाः सुलभकोपा वक्रोक्तिनि-

१ परिहर्तव्याः । २ सत्कर्म । ३ स्त्रीस्वभावम् ।

प्रस्तावतरङ्गिणी ।

पुणाः शालीनाः कातराश्च भवन्ति । परिकर्मरुचयो वेपरसिकाश्च जायन्ते ।
पातकिभिः संसर्गमपि पातकेष्वन्तःकुर्वन्ति शास्त्रकाराः । यदाहुः—

ब्रह्महत्या सुरापानं स्तेयं गुर्वङ्गनागमः ।

महान्ति पातकान्याहुः संसर्गश्चापि तैः सह ॥ इति ।

परमिदमवश्याभ्युपेयं न हि सर्वत्र संसर्गहेतुको गुणदोषसङ्गो
भवति । व्यभिचारो ह्यस्य संक्रमस्य लक्ष्यते । खलति नाम प्रकृतमिदं
कवेर्वचनं परिपूतस्वभावेषु पुण्यचरितेषु केषुचिन्महानुभावेषु । ते हि
तथा यतात्मानो भवन्ति यथा सत्यपि विकारहेतौ न विक्रियन्ते । अत्रार्थे
श्लोको भवति—

सत्सङ्गाद्भवति साधुता खलानां साधूनां न हि खलसङ्गमात्खलत्वम् ।
आमोदं कुसुमभवं मृदेव धत्ते मृद्वन्धं न हि कुपुमानि धारयन्ति ॥ इति ।
न त्यजन्ति रुतं मञ्जु पिका वायससंगमात् । इति च ॥

(९) मन एव मनुष्याणां कारणं बन्धमोक्षयोः ।

बन्धः संसरणं पुराकृतकर्मण उपभोगाय योन्युपसंक्रमः शरीरेन्द्रि-
योपाधिमत्तेति यावत् । मोक्षो नामापुनर्भवः । एतयोर्द्वयोरपि मनः
प्रधानं कारणमिति प्रतिपाद्या विषयः । कथं जस्तिमिरवद्विरुद्धस्वभा-
वयोरेकत्राधिकरणं दुर्लभयोर्वन्धमोक्षयोरेकं मनः प्रसवहेतुरिति पर्यनु-
योगं संभाव्योत्तरं पठत्युत्तरार्धेन—बन्धाय विषयासङ्गि मोक्षे निर्विषयं
स्मृतम् । इति ।

नन्वविद्यया बध्यते जन्तुर्विद्यया तु प्रमुच्यत इति हि वेदान्तसिद्धान्तः ।
तत्कथं तमुपेक्ष्य तमतिपर्य वा गन्तुरयमर्थः संगीर्यते इति चेदुच्यते—
नात्र प्रस्तुतेन वाक्येन तस्य कृतान्तस्यापलापोभिप्रेयते । न ह्यविद्याया
बन्धहेतुत्वमपहन्यते विद्याया वा मोक्षैककारणत्वम् । इदमभ्युपेत्यापि
क्रमो बन्धमोक्षयोः किलक्षणं मनोऽत्रोपकरणीभावं यातीत्येव विव-
क्षितम् । कथङ्कारं मनो बध्नातीत्यनुदर्शितं श्लोकद्वयेन गीतासु—

ध्यायतो विषयान्पुंसः सङ्गस्तेषूपजायते ।

संगात्संजायते कामः कामात्क्रोधोभिजायते ॥

क्रोधाद्भवति संमोहः संमोहात्स्मृतिविभ्रमः ।

स्मृतिभ्रंशाद् बुद्धिनाशो बुद्धिनाशात्प्रणश्यति ॥ इति ।

विसिन्वन्तीम इन्द्रियाणि, विसीयन्ते वेन्द्रियाण्येभिरिति विषया इन्द्रियार्थास्तत्तदिन्द्रियग्राह्याः, ग्राहकाणि चेन्द्रियाणि । मनो हि संकल्प-
विकल्पात्मकमिन्द्रियाणां प्रवर्तने संयमने वा प्रग्रहरूपम् । एतत्साहित्य-
सव्यपेक्षैवेन्द्रियाणां प्रवृत्तिः । यदायं पुरुषोऽन्यत्रमना भवति, नैष शृणोति,
न पश्यति, न जिघ्रति न स्मृशति । इत्थं प्राधान्यभाङ्मनो यदा विषयां-
श्चिन्तयति तदाऽयं पुरुषस्तेषु विषयेषु प्रसजति, तत्रासक्तिमाध्वायते,
नित्यं मनसि संनिवेशेष्टेषाम् । आसक्तिमतोऽस्य तेषु कामो जायतेऽयं मे
स्यादयं मे स्यादिति । कामानां चानन्त्याद् वातेनाम्भसि नौरिव विक्षि-
प्यतेऽस्य मनो नैकत्र च क्षणमपि स्थितिं लभते । यदाऽस्य कश्चित्कामः
प्रतिहन्यते, नहि सर्वे कामाः कस्यापि जन्मिनः समृध्यन्तीति नियमात्,
तदाऽयं क्रुध्यति । क्रोधो नामामर्षः, तेषु तेषु कामविघातकेषु काष्ठागतोप-
द्वेषः । तेनास्यसंमोहो व्याकुलीभावो वैचित्यं जायते । संमोहो हि निमी-
लनं संस्काराणाम् । तेन स्मृतिसम्प्रमोपोऽस्य भवति, प्रमुषितस्मृतेर्बुद्धिर्वि-
प्लवते । विषयानुष्वजनितासंस्कारप्रबोधनात्मिका स्मृतिः, तस्यामेवजा-
तीयकायां लक्ष्यां बुद्धिरस्य भ्रश्यति । नायं स्मरति किं मयाकृतं कस्मा-
त्कृतं किम्फलकं कृतमिति कार्यकारणे अजानानो न सदसती विविङ्क्ते न
च कार्याकार्ये अध्यवस्यति । एवमस्याविवेकिनोऽनर्थोपनिपातो विनिपातो
वा शतमुख उपतिष्ठते, जायस्वै म्रियस्वेत्येवायं संसरति ।

अथ कीदृङ्मनो मोक्षाय कल्पत इति निरूप्यते—उक्तं ह्येतत्प्रागिहैव-
मोक्षे निर्विषयं स्मृतमिति । सत्यं मनसि निर्विषये विषयासङ्गं त्यक्तवति
क्रमेण राध्नोति मनुष्यो मोक्षम् । निर्विषयता चेह तादृशीष्यते यादृशी
कान्तासंमिश्रदेहस्य भगवतो भवस्य, यश्चाविषयमनसां यतीनां पुरस्ता-
दिति कीर्तितः कालिदासेन । यदाऽयं विषयान्नानुध्यायति, सन्तोपि तेऽसन्त
इव भवन्त्यात्मरतेस्तस्य महाभागस्य । एवमसत्सु तेषु कुत आसङ्गः, कुत-
स्तरां कामः कुतस्तमां वा तद्विघातजन्या क्रोधाद्यनिष्ठपरम्परा ।

१ साहित्यं साहचर्यम् । २ 'उदीचामातः स्थाने एकपूर्वायाः' इतीकारादेश-
विकल्पः । ३ निश्चिनोति । ४ समुच्चयेऽन्यतरस्याम्' इति लोट् । ५ समुच्चये
सामान्यवचनस्येति सामान्य विधात्वनुप्रयोगः ।

प्रस्तावतरङ्गिणी ।

यावत्स्थितप्रज्ञता न सम्पाद्यते तावन्न विमुच्यते । स्थितप्रज्ञस्य का
भाषेति पृष्ठो भगव नर्जुनं सम्बोधयन्निराह—

प्रजहाति यदा कामान्सर्वान्पार्थमनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ इति ।

इच्छाविघातो दुःखम् । तेन बुद्धिरस्योपहतप्रसादा भवति । परं यस्य
बाह्योर्थः कश्चित्काम्यो नास्ति, कुतस्तस्य दुःखम्, कुतो वा चित्तविक्षेपस्त-
त्कृतः । निष्कामेण मनसा कृतसाचिव्यै रागद्वेषवियुक्तैरिन्द्रियैर्विषयांश्च-
रन्नपि न दुष्यति । कामप्रभवौ हि रागद्वेषौ कामोदयमनूदयेते, कामा-
स्तमयमनु चास्तमयेते । असकृच्च भगवान् प्रबोधयति जिज्ञासून्—

इन्द्रियस्येन्द्रियस्यार्थे रागद्वेषौ व्यवस्थितौ ।

तयोर्न वशमागच्छेत्तौ ह्यस्य परिपन्थिनौ ॥ इति ।

यत्सत्यमेतौ मनसो मलः । विगतमले च मनसि प्रसादं गते पर्यव-
तिष्ठतेऽस्य बुद्धिः । पर्यवस्थितबुद्धिश्च स शान्तिमान्नोति शाश्वतीं नेतरः ।
उक्तं हि—

आपूर्यमाणमचलप्रतिष्ठं समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे स शान्तिमान्नोति न कामकामी ॥ इति ।

बद्धमूला दृढं निखाताः पुंसां हृदि कामास्ते न सहसा शक्या उद्धर्तयि-
तुम्^१ । यस्य धन्यस्येमे कालेनापयान्ति तस्य भीरव्यपयाति । अभयं वै
मोक्षः । यस्याध्य^२ किमपि नास्ति स किं बिभीयात्, कुतो वा बिभीयात् ।
नासौ क्वचिद्रज्यते न च कमपि द्विष्टे । नास्य कश्चित्संमतो न वाऽसंमत
इत्येवमभयं प्रपद्यते ।

यस्य महात्मनोऽभ्यासवैराग्याभ्यां विषयेभ्यो व्यपवृत्तं चेतो न किञ्चि-
त्कामयते तस्य नूतनं भोग्यं नास्तीति प्रारब्धक्षयमेव प्रतीक्षते । प्रारब्धे
च क्षीणेऽत्यन्ताय विमुच्यते । उक्तं च—‘तस्य तावदेव चिरं यावन्न
विमोत्स्ये अथ सम्पत्स्ये’ इति । तस्मात्साधूक्तं मन एव मनुष्याणा-
मित्यादीति ।

(१०) नालम्बते दैष्टिकतां न निषीदति पौरुषे ।

शब्दार्थो सत्कविरिव द्वयं विद्वानपेक्षते ॥

दिष्टं दैवमित्यनर्थान्तरम् । पूर्वजन्मकृतं कर्म तदैवमिति कथ्यत इति सुधियः । पौरुषं नाम पुरुषस्य कर्म प्रयोजनवाञ्छरीरायासः, न तु काय-परिस्पन्दमात्रं व्यर्थं वा चेष्टितम् । इह लोकयात्रागतेन मनुजेन योगक्षेमः साध्यः । स तु दैवेन केवलेन न प्रसिध्यति न च केवलेन पुरुषकारेणेति प्रकृतो विषयः । यथा सुकविः कान्तकोमलपदावलिं प्रसादं सौष्टवं माधुर्यं चाद्रियते तथैवार्थगौरवं भावगाम्भीर्यं वेति । नैकतरेण कृती भवति ।

इह द्वये मनुष्या दैष्टिकाः पौरुषवादिनश्च । तत्र दैष्टिकास्तावदाहुः—
‘दैवायत्तमिदं सर्वम्’ । ‘भाग्यं फलति सर्वत्र न च विद्या न पौरुषम्’ ।
‘निर्यातः केन लङ्घ्यते’ इति कृतं पौरुषेण वराकेण । नियता जात्यायुर्भोगा इति शास्त्रकाराः । कां योनिमापद्यते जीव इत्यत्र दिष्टमेव प्रमाणम् । कोऽस्य जीवनकाल इत्यपि दैवालम्बम् । कीदृशः क्रियाश्चास्य सुखदुःखयो-र्भोग इत्यपि भाग्यायत्तम् । एतत्त्रितयं यत्नशतेनापि मनागपि प्रकट्टुमप-कट्टुं वा न शक्यम् ।

कुलविशेषे संभवे या पुरुषस्य परवत्ता तत्र न बहु वक्तव्यमस्ति । केचिच्छ्रीमतां शुचीनां गेहेषु जायन्ते केचिदारिद्र्योपहतानां मलीमसानां च । केचिज्जनुषान्धा विकलाङ्गा विकरालाकारा अनेलम्का जडा वा भवन्ति, परे चक्षुष्मन्तो वपुष्मन्तो हृद्वाकाराः सुमेधसो भवन्ति ।

आयुरप्येकान्तेन दैवाधीनम् । इदं हि “अरक्षितं तिष्ठति दैवरक्षितं सुरक्षितं दैवहतं विनश्यति” इति प्राकृतस्यापि पुरुषस्यानुभूतेविषयः । कदाचित्कश्चित्खलनमात्रेण मृतिमेति, परो भृगोरप्यवपतितः प्राणान्न जहाति । कश्चित्समुदितानामामयानामेकागारतामिव गतश्चिरं जीवति । परः कल्पोपि, कल्पोपि, बलान्वितोपि रेलादियानेनाक्रान्तः कुमार एव वा युवैव वा सन्सपदि पराहतां याति । पितरौ च दुःखेनादभ्रेण योजयति । कश्चिदाग्नेयगुलिकावर्षेणाभिवृष्टोपि, शोणिततपिचञ्चन्द्रहासमण्डल-मध्यपतितोपि, श्वापदेनाद्रातोपि, व्यालेन दष्टोपि न मुञ्चति जीवितम् ।

१ दिष्टप्रमाणाः । २ वक्तुं श्रोतुं चाक्षमाः । ३ निरामयः । ४ समर्थः ।

इतरस्तु स्वस्तिमानेव गृहस्थित एव सुखं सुप्तः पटलादिपातेनैव सहसो-
त्क्रान्तजीवितो भवति ।

एवं सुखदुःखादिभुक्तावयस्य निर्विशेषं पारवश्यम् । समानमीहमा-
नानां केचिदर्थैर्युज्यन्तेऽपरे नेति भाव्यकृदुक्तिनार्थं व्यभिचरति । तत्र
नियतो भोग इत्येवोपपत्तिः । अन्यथा समानायां बुद्धिपूर्वकृतायां चेष्टा-
यामेकत्रेष्टसम्प्राप्तिरपरत्र नेति कथं घटते । लोके खल्वपि पश्यामो येपि
मेधया श्रुतेन विनयेन प्रश्रयेण च समानास्तेषामपि सुखदुःखे भिद्येते,
तेषामपि समृद्धिव्यूद्धी न साम्यं भजेते, तेषामपि समुच्छ्रायावपातौ विशि-
ष्येते इति । एको हि विविधाधिग्याधिचिन्तासमाकुलः क्षणमपि न निर्वृ-
णोति, परस्तु नित्यं प्रकृतिस्थशरीरः शान्तस्वान्तः सुखे रमते । एको हि सत-
तमुद्युञ्जानोपि दरिद्राति, यं कमपि व्यवसायमालम्बते स एवास्य विपद्यते ।
भवितव्यतानुविधायीन्द्रियाणीति सुखापघातके दुःखापादके कर्मण्येवा-
स्य क्रमते बुद्धिः, यतो व्यापदस्तत्रैवास्य प्रकामति पाणिपादम्, तां दिश-
मेवास्य सखायः सतीर्थ्याश्च कल्याणाभिनिवेशिनोऽपरे च निनीषन्त्य-
जानन्त एव । अन्यस्तु सर्वत्र समृद्धाभिगोगो यत्कर्म रमते तदेवास्य
फलति, निष्कर्मा वा यतस्तत उपनतेन दायेन पुत्रपौत्रादिपरिष्वङ्गसुख-
मश्नुवानः क्लेशलेशं न विजानाति । एकः खलु व्युत्पत्तिमानपि शास्त्राणां
परपारदृश्वाऽपि, लोकवृत्तान्तस्य निकाममभिज्ञोपि, नयकोविदोपि लोका-
ल्लोकैशाद्वा स्तोकमेवादरं लभते, विरलामेव भुक्तिं विन्दतेऽनुचकैश्च
पदमाटीकते । परस्तु तत्तद्गुणपरिकर्मितो महाभागः प्रजानां प्रजापालस्य
च सममभ्यर्चितो भवति, उच्चैस्तमं पदमारोहति, प्रकृतिपुरुषतां याति,
लोकनायकतामेति । किं बहुना, इष्टानिष्टप्राप्तिपरिहारयोः परस्यानुग्रहनि-
ग्रहयोश्च प्रभुः प्रकामं सुखमश्नुते । विस्मयनोयमिदं तारतम्यं भाग्यनिष्प-
न्नान्यनिघ्नमिति प्राभवत्यं भाग्यस्याकिञ्चित्करत्वं च पौरुषस्य व्यवस्थितं
भवतीति । उक्तञ्च—

नात्मनः कामकारो हि पुरुषोयमनीश्वरः ।

इतश्चेतरतश्चैनं कृतान्तः परिकर्षति ॥ इति ।

तदेतत्पौरुषवादिनो न सहन्ते, इत्थं च प्रत्यवतिष्ठन्ते—कमेव सर्वार्थ-

१ पटलं छद्दिः । २ सुखमनुभवति । ३ प्रधानपुरुषताम् । ४ विरुन्धन्ति ।

साधकं पुंसाम् । कर्मजा हि सिद्धयो देवानामसुराणामपि । पौरुषमेव सर्वत्र फलति । अकर्मणस्तु मनुजस्य शरीरयात्रापि न प्रसिध्यति स्फूर्तिरित्यारुढिर्वा दूरेऽपास्ता । भाग्यैकसमाश्रया अपहस्तितपौरुषा विनाथवजीवन्तो दृश्यन्ते पामराः । न हि कश्चिद्विशुद्धोऽपि जन्तुः स्वं भोज्यमासादयति यावन्न चेष्टते । कृमिकीटादयो मृगशकुनिप्रभृतयश्चाभियुज्यैवार्जयन्ति वृत्तिं नानभियुज्य । भद्रमलिनकरदाः करटिनोऽपि स्तनयितुर्नवावधीरिणः सर्वसत्त्वाभिभाविनः केसरिणोऽपि नानुद्यम्य पारयन्त्यात्मानं यापयितुम् । किमुतान्ये । न हि कश्चिद् गुरुनशुश्रूषित्वा, यमान्नियमांश्चासेवित्वा विवालावमयुपादत्ते, सरस्वत्यनुग्रहस्तु दवीयान् । दैवमात्रसमाश्रयं जनं निन्दन्ति दैवं प्रबाध्योत्तिष्ठमानं चाभिनन्दन्ति मुनयः—

विक्लवो वीर्यहीनो यः स दैवमनुवर्तते ।

वीराः सम्भावितात्मानो न दैवं पर्युपासते ॥

दैवं पुरुषकारेण यः समर्थः प्रवाधितुम् ।

न दैवेन विषमार्थः पुरुषः सोऽवसीदति ॥ इति ।

इदमत्र तत्त्वम् । अस्ति दैवम्, अस्ति चेह कर्मापेक्षितं चार्थवच्च । सत्यं दैवं पश्यदन्नं भवति संसारमापन्नस्य जीवस्य । दैवं नाम पूर्वजन्मकृतं कर्मवेति पूर्वमवोचाम । तस्य तस्य कर्मणः फलभोगेनैव शक्यः क्षयः सम्पादयितुं नान्यथा । यानि फलं प्रसोतुमारब्धानि कर्माणि तानि प्रारब्धमित्युच्यते । इह जन्मनि योगक्षेमसिपाधयिषया यशःसंचिचीषया वितसंचिकीषया वा प्रवृत्तैरस्माभिरन्तराऽन्तरा पूर्वजन्मचरितानां विपाकोऽप्युपभोक्तव्य एव । न हि तस्य कृते लोकान्तरं कालान्तरं वा विशिष्टं पृथङ् नियतमस्ति । इह देवास्माकं भाग्यपारतन्त्र्यं नातोतिरिक्तम् । इदं चावश्यमभ्युपेयं पूर्वकर्मानुरोधेनैव कुलविशेषे जनिर्जनिमताम् । परमभिजातस्यानभिजातस्य वा स्वायत्तः पुरुषकारः । तथा च कर्णस्य प्रत्युक्तिः—

सूतो वा सूतपुत्रो वा यो वा को वा भवाम्यहम् ।

दैवायत्तं कुले जन्म ममायत्तं तु पौरुषम् ॥ इति ।

सुविचिन्त्य कृतानि साधनसंभारयुतान्यपि कर्माणि यद् विप्लवन्ते

१ वृद्धिः । २ संन्यस्तपुरुषकाराः । ३ उद्योगं कृत्वा । ४ गर्जन्मेघः ।

५—६ शरीरयात्रां साधयितुम् । ७ पापेयम् ।

तद्विधेरेव विलसितम् । यदुक्तम्—

दैवे निरुन्धति निबन्धनतां वहन्ति ।

हन्त प्रयासपरुषाणि न पौरुषाणि ॥ इति ।

यदपि कचिदयत्नादिवोपनमति, गतमप्यतिक्रान्तिं प्रत्यागच्छति, यत्नाद् व्यतिरिक्तं च लभ्यते सोऽपि दैवपरिणामः । यच्चावमते दुर्विधे मूर्खप्रायेऽन्ववाये जनित्वाऽप्यनारतेन स्वेनोद्योगेनानैश्वर्यमपास्य दौर्गत्यं निहत्य जाड्यं च निरस्य लोकस्य संमता भवन्ति तत्कर्मणो माहात्म्यम् । अर्थकृशा अपि विवशा अप्यनाथा अपि प्रज्ञां पौरुषं चालम्ब्य महतो महतराणि पदान्प्रधितिष्ठन्ति राज्ञामपि च समादृता भवन्ति । तथा हि महिदासैरेयः शूद्रायां जातो जड इति मलिन इत्येकजातिरिति विप्रैः श्रोत्रियैर्न्यक्कृतो यज्ञशरणाद् बहिष्कृतश्चिरं तपस्तप्त्वा भगवदनुग्रहभाजनं भूत्वा शब्दब्रह्माणि प्रबुद्धो ब्राह्मणं प्रोवाच, यच्च तदुपज्ञमित्यैतरेयमिति प्रथते ।

यूरोपखण्डेऽपि सन्ति काश्चिदुदाहृतयः पौरुषेणान्तरितस्य दिग्गस्य । कस्य नाम सागरस्यानक्षरस्य वा पौरस्य जानपदस्य वा पौर्वतस्यारण्यकस्य वा हालिकस्य भूमिहरस्य वा न विदिते हिट्लरो मुसोलिनीश्चेति नामधेये । तत्र हिट्लरो महाभागः सामान्येन्ववाये संसृतरतुञ्जवायसुतः सन्नपि स्वमनीषासहायेन सन्ततेन पुरुषकारेण लोके यमुच्छ्रायमशिश्नयद् यदुच्छैस्तमं पदमधरुक्षन् तत्र को नामानभिज्ञः स्यात् । तस्यैव हृदयङ्गमः सखा मुसोलिनोरपि दुर्गतस्य पादकृतः सुतोऽपि पौरुषमालम्ब्य दैवं पृष्ठतः कृत्वा इटलीराष्ट्रस्य नेतृत्वमापद् वन्दनीयतां च सर्वस्य राष्ट्रियस्यागात् । अतो दैवपुरुषकारोभयाश्रयिणो विवेकिनो नैकतराश्रयिणः, तथा हि साधीयो लोकयात्राप्रसिद्धिः ॥

(११) शीलं परं भूषणम् ।

अत्र केचिदर्थान् अलङ्कारान् केचिदलङ्कार्याः केचिदुभयविधा इति कविसम्प्रदाये लोके च निरुद्धाः । तत्र सूनुता वाक्, चन्द्रोज्ज्वलोहारः,

१ शूद्रः १ २ पर्वतीयस्य । ३ तुञ्जवायः = सौचिकः ।

पौण्डरीकं दाम, दीप्तिमन्नेपथ्यं, शिशिरश्चन्दनचर्चः स्नानं चेत्यादयः सुजन-
नतेत्यादयश्चालङ्काराः । अत्रार्थे श्लोको भवति—

ऐश्वर्यस्य विभूषणं सुजनता शौर्यस्य वाक्संयमो
ज्ञानस्योपशमः श्रुतस्य विनयो वित्तस्य पात्रे व्ययः ।
अक्रोधस्तपसः क्षमा प्रभवितुर्धर्मस्य निर्व्याजता
सर्वेषां सर्वकारणमिदं शीलं परं भूषणम् ॥

पयःकमलादीनां त्वन्योन्यं भूषणभूष्यभावः कविभिरुपेक्षितः । उक्तं च—
पयसा कमलं कमलेन पयः पयसा कमलेन विभाति सरः ।

शशिना च निशा निशया च शशी शशिना निशा च विभाति नभः ॥ इति ।

शीलं तु भूषणान्तराणि सुदूरमधरीकरोति । इदं सततं भूषणं क्षयीणि
भूषणान्तराणि । परिशुद्धा व्युत्पत्तिः कदाचिदुद्भासते कदाचिन्मन्दायते ।
परिष्कृता बुद्धिरपि कदाचित्कमते कदाचित्प्रतिहन्यते कृत्येषु । किञ्चेदं
शीलं भूषणतां व्यभिचर्य न कदाचिद्भ्रष्टतां याति । न चात्रैव पर्यवस्य-
त्यस्य प्रकर्षः । भूषणान्तराणां सर्वेषां कारणमपीदं भवति । तदेवं महि-
मोपेतं किमिदं शीलं नाम । शुचौ तु चरिते शीलमित्यभिधानकृतः ।
'शीलं स्वभावे सद्वृत्ते' इति च । वयं तु मन्मदे शुचि चरितं सौजन्यादि-
लक्षणं प्रज्ञानं भवति शीलस्य न तु तत्स्वरूपम् । शीलं तु पुरुषस्य किम-
प्यनीदृशमन्तःस्थितं निधानं वाऽक्षयं शक्तिस्त्रोतो वा नैव । एवानागन्तु-
साधन उत्कर्षो वा यद्वष्टम्भेन स समुद्र इव गाम्भीर्यं भवति हिमवानिव
च स्थैर्यं, यन्महिम्ना च तथाऽभिरूपो दीप्रश्च भवति यथा सर्वस्याभिग-
म्योऽनाधृष्यश्च जायते । इदं हि परिच्छेदातीतं पुराकृतपुरोपादानं किम-
प्यन्तःसत्त्वमस्ति यन्न शक्यते पिण्डीभूतं साक्षान्निर्दशयितुम् । यदुपा-
श्रयः पुरुषः पथा याति नोपथा, यन्निबन्धनी सूर्योदयास्तमनवत्सम्पत्तौ
विपत्तौ च महतामेकरूपता, यां राममधिकृत्योपश्लोकयत्यादिः कविर्म-
गवान्वाल्मीकिः—

न वनं गन्तुकामस्य त्यजतश्च वसुन्धराम् ।

सर्वलोकातिगस्येव लक्ष्यते चित्तविक्रिया ॥ इति ।

सति शीले कविनालङ्कार्यत्वेनोपन्यस्ता ऐश्वर्यादयः स्वयमेवानुपङ्गा-

१ यदालम्बेन । २ नाऽप्येन । ३ तत्र तस्येवेति तत्रार्थे वतिः ।

दायान्ति, न तु तत्कृते यत्नः कार्यो भवति । यमर्थमन्ये बुद्धिगुणेन शास्त्रवैशारद्येनाप्रतिहतेन वचसां प्रवाहेण यत्नाधिक्येन च घटयन्ति तं शीलवानासेचनकेन^१ रूपेण संवननेन^२ वा परेषां प्रसाधयति । शीलं हि सन्निधिमन्त्रेणोपकरोति तद्वन्तम् । पराभिभावी लोकोत्तरः कश्चिदस्य परभागो येनायं सर्वमपाकरिष्णुजिष्णुश्च भवति, चेतनाचेतनाश्चार्था अस्मिन्नानुलोम्येन वर्तन्ते । अथात्र कविमणितिर्भवति—

वह्निस्तस्य जलायते जलनिधिः कुल्यायते तत्क्षणा-
न्मेरुः स्वल्पशिलायते मृगपतिः सद्यः कुरङ्गायते ।

व्यालो माल्यगुणायते विपरसः पीयूषवर्षायते
यस्याङ्गेखिललोकवल्लभतरं शीलं समुन्मीलति ॥ इति ।

यदा च पुरुषः सकामो भवति कर्मसु तदा तद्वेतुस्तस्यान्तरेव मृग्यो न बहिः । शीलमेव स हेतुः ।

सत्यनिष्ठता हि परा सीमा मानुष्यकस्य । सत्यनिष्ठतया च परेषु वृत्तिर्न्यायः । एतज्जन्या शक्तिर्नित्यान्वयिनी प्रतिरोधासहा च भवति यथा तापः प्रकाशो वा भौतिकः । शक्यं खलूपला अन्तरिक्ष उत्क्षेप्तुम् । इदं च सत्यं यदुत्तिष्ठाः सर्वेमी अवश्यमवपतिष्यन्ति । तथेदं खल्वपि सत्यं यत्र क्वापि स्तेये दण्डो न प्रणीतः परातिसन्धानेऽनृतोद्ये वा दमो वा बन्धो वा नादिष्टोऽभूत्तत्र कालान्तरे न्याय्यं शासनं भवितेति । सत्यस्य नामैतादृशोधिकारः प्रभावश्च यदात्मानं प्रतीतिविषयं कारयति लोकेन । इदं त्वैदम्पर्यं यच्छूल मुनीतिकृता व्यवस्थितिर्भवति या व्यक्तिरूपे मुकुरे प्रतिफलिताऽभिव्यक्तं विलोक्यते ।

शीलवन्तो महात्मानो जनतयाः कार्याकार्यप्रविवेके लब्धवर्णमवि-
भ्रममन्तःकरणं भवन्ति । शीलं नाम कियती शक्तिरित्यत्र शीलवतः परिष्ठिति प्रतिरोधोऽतदनुरोधो वा लिङ्गम् । अनवदातचर्याः स्वचर्या तथा समर्थयन्ते यथा परे तां संमन्येरन् यथा वाऽसौ व्यक्तिकरेषु पुरुषा-

१ तदासेचनकं तृप्तेर्नास्त्यन्तो यस्य दर्शनात् । २ वशक्रियया । ३ उत्कर्षः ।

४ शक्यमिति विलिङ्गवचनस्यापि सामान्योपक्रमात् । ५ दण्डः । ६ प्रतीति-

विश्वासः । ७ इदम्परम् = एतदभिप्रायकम्, स्वार्थे ष्यञ् ।

न्तरेषु च प्रतिफलेत् । कृपणाः कृतस्य कर्मणो लब्धिं रिष्टिं वा चिन्तयन्ति । ते हि हृद्याः कमनीया वा न भवन्ति हार्द परकीयं चाकाङ्क्षन्ति । शीलालङ्काराः सर्वत्र स्वदोषानुदाह्रियमाणानिच्छन्ति । पूर्वं पुनः स्वस्य सत्यभाषितामार्हन्तीं च व्यतिकरैः प्रसिपाधयिषन्ति । यो हि शीलविभूषितः ककुद् नृणां भवति स पश्यत्युपसर्जनं व्यतिकरः स्वयमेव सामनुवर्तिष्यते, न मया सोनुवृत्य इति । यो हि मूर्तिमत्सौजन्यं भवति स विषमपातितोपि क्षेमेण निर्याति, यथा तथा जायमानेषु जनिष्यमाणेषु व्यतिकरेषु विघ्नव्यूहानपोह्य जयमन्वेति ।

यदि कश्चित्स्वविषये परकीयाद् दर्शनात्संश्रयति वेपते च, दारिद्र्यादुद्विजते दुश्चरितात्प्रतिवेशिनो वा बिभेति स भीरुः सद्य एवासतोपि प्रतिभयानथानुद्भावयिष्यति ।

आर्जवं हि शाश्वतो जयः, स चाक्षोभ्यो हृद्युपशम इति तूष्णीमभिनन्द्यते । अयं चोपशमो नियतो नित्यमनुभूयमानो वा हर्षः ।

शीलवानेव कालोचितं जानाति व्यवहर्तुम् । स एव कल्याणिं प्रतिषेधाक्षराणि नैतदेवं विपरीतमेतद्, इदमसत्यवद्यं नाहमेवमाचरितुमुत्सहे रूप्येस्त्वं मा वा रूपः समस्थोहं स्यां विषमस्थो वेत्येवमाकाराण्युद्गरीतुमीष्टे, इतरस्तु सत्यमेवैतत्, तथाऽस्तु, बाढमनवद्यं ते दर्शनम्, एवमाचरिष्यामीत्येवमात्मकानि प्रकृतार्थानि वाक्यानि कृपणवद् ब्रूते स्वस्यानिष्टप्रकल्पकानि । शीलवास्तु परेषामभिमतानि मतानि परम्परीणानि दर्शनानि चरणानि वा फलानीति वाऽनर्थकानीति वा नाभ्युपगच्छति न चानुतिष्ठति । एतेन विचाराचारापारतन्त्र्येण स्थितेऽनानुगुण्येनादाक्षि-
न चासौ लोकस्य चिन्त्यो भवति । लोको हि तं दैवतवदह्येद् विद्विष्याद्वात्यर्थमित्येको विकल्पो विकल्पान्तरं नास्ति ।

इदं चावश्यमभ्युपेयं न खलु कश्चिच्छीलसम्पत्तिं निखिलेनोपवर्णसहते न वा पारयते शीलाङ्गभूतान् समुदिताननुक्रमितुं गुणान् । यत्सत्यमेतदर्थः प्रयत्नोप्युपहास्यो भवति । इदं हि कृष्णाङ्गारेण चपलार्था आलेखनं नाम । इदमननुकार्यं चानुपमेयं च । “गगनं गगनाकारं

१ योग्यताम् । २ श्रेष्ठः । ३ भीषणम् । ४ प्राप्तकालानि । ५ कात्स्येन ।
६ विदुः ।

सागरः सागरोपम” इतिवच्छीलं शीलेनैव सदृशम् । अयं हि विधातु
रुत्तमः समुत्पादः प्रशस्यतमश्च । तस्मादुपपद्यतेऽनर्थक एनेन संवर्ष
इति, अनर्थिका वास्यानुकृतिरिति । परो हि लाभो मनुष्यस्य यच्छीलोप-
पन्नेन पुण्येन जनेन समापत्तिः । उक्तं हि—

किं मधुना किं विधुना किं सुधया किं वसुधयाऽखिलया ।
यदि हृदग्रहारिचरितः पुरुषः पुनरेति नयनयोरयनम् ॥ इति ।

(१२) नाम्नि सत्यात्परो धर्मः ।

किं नाम सत्यमिति जिज्ञासाग्रामाह—प्रथमं वाङ्मनसे सत्यम् ।
यदा यथाश्रुतं यथाष्टं यथानुमितं यथाचिन्तितं वा वक्षितं तदा सत्यं
ब्रवीतीत्यभिलाषो भवति । यदा चान्यत्पश्यत्यन्यच्चाख्याति यदा वा मनो
वाचा विसंवदति तदाऽनृतमभिवदतीति भवति व्याहारः ।

सत्यं हि यमानामन्यतमम् । यमाश्च पञ्च भवन्ति योगनिर्दिष्टाः—
अहिंसासत्यास्तेयब्रह्मचर्यापोग्रहा इति । सर्वकालं सेव्या यमा इति
सस्मारादिविधानकृन्मनुः—यमान् सेवेत सततं न नित्यं नियमान् बुध
इति । सत्यमेव जयते नानृतं, सत्येन पन्था विततो देवयान इति वाज-
सनेयिनां श्रुतिः सत्यस्य जैत्रतां देवत्वावाप्तिसाधनतां चाभिध्याहरति ।
भूषणं वै सत्यमिति च काठके समाभ्यायते । सत्यवचस ऋषयो न हि
लोकस्य तथानात्मनो न नामास्ति यथाऽनार्यमनृतमिति दृढमध्यवस्यन्ति ।
एव हि ते भगवन्तो निराहुः—समूलो वा एष परिशुष्यति योऽनृतमभि-
वदतीति । अथैतन्मूलं वाचो यदनृतम् । तद्यथा वृक्ष आविर्मूलः शुष्यति
स उद्धर्तते, एवमनृतं वदन्नाविर्मूलमात्मानं करोति स शुष्यति स उद्धर्तत
इति च । महाभारतेऽपि—

अश्वमेधसहस्रं च सत्यं च तुलया धृतम् ।

अश्वमेधसहस्राद्धि सत्यमेवात्यरिच्यते ॥

इति सत्याश्वमेधसहस्रादपि भूयः फलत्वमुक्तम् । अन्यत्रापि यो वै
स धर्मः सत्यं वै तत् । तस्मात्सत्यं वदन्तमाहुर्धर्मं वदतीति, धर्मं वा वदन्तं
सत्यं वदतीति इति सत्यस्य धर्मस्य चाभेदमुदाहरति शातपथी श्रुतिः ।

१ समागमः । २ जित्वरतान् ।

सत्येन परिशुद्धेन निरुद्धेन भवितव्यम्, सत्यं न तद् यच्छलमभ्युपैतीत्युक्तेः । परत्र स्वबोधसङ्क्रान्तये हि वागुच्चार्यते । सा चेद्वच्चिका भ्रान्ता प्रतिपत्तिविधुरा वा भवति न तत्सत्यं भवेत्, सत्याभासं हि तत्स्यात् । यथा द्रोणेन सत्यधनायुष्मन् कथय किमश्वत्थामा हत इति पृष्ठो युधिष्ठिरस्तत्सनामानं करिवरं मनसि कृत्वोत्तरयति—वाढमश्वत्थामा हत इति । तेन स्वस्य बोधस्य परत्र श्रोतरि द्रोणे न संक्रमो भवति, तस्यान्यथा प्रतिपत्तेः । अनेनानृतभाषितेन युधिष्ठिरस्य परं लाघवं समजनि । इतः पूर्वं यस्तस्य रथः पञ्चाङ्गुलमूर्ध्वा भुवस्तलादयात्स सम्प्रति भूतलं संस्पृशन्नेवागादितीतरनिर्विशेष एवाभूत् ।

असत्यं वक्तुर्जनस्य तु ज्यायसी ज्यानिर्जायतेऽतोऽपीति निदर्शयते—आसीत् कचिद् ग्रामे कश्चित्कुमारोऽसत्यवचाः । एकदा किल स काननं पर्यटन्पर्वतकं कमयारुद्राकन्दीत्—अभिधावताभिधावत भोः ! व्याघ्रो मामाव्रातुमिच्छतीति । तन्निशमनसमनन्तरं धानुष्काः शाक्तीकाः कौन्तिका याष्ट्रीकाश्च जानपदाः श्वापदशातनाय तस्य यून्श्च परित्राणाय तत्रैव तूर्णतरं प्रयाता उपेताश्च । कासौ क्रूरकर्मा श्वापद इति च तमप्राक्षुः । प्रहसन्स प्रत्यगादीत्—नेह कश्चिदस्ति, मया तु क्रीडितं युष्माभिरिति । इति गिरं निशम्य दूयमानमानसा मा स्मैवं पुनश्चापलं करोरिति च तरुणं तर्जयमानास्ते यथार्थं गृहान्प्रतियाताः । अन्यदाऽरण्यानीं विचरतः सत्यमेव तस्यान्तिकमुपागाद् गिरिगह्वरान्निष्क्रान्तः केसरिकिशोरकः । एवं सति स पूर्ववदाचकन्द—अभिधावताऽभिधावत भोः ! व्याघ्रो मामाव्रातुमिच्छतीति । परमद्योपहसत्येष हताशः कितव इति मन्वाना ग्रामीणा ग्रामाभ्यन्तर एव तस्थुः, नैकोऽपि तमभ्यवपत्तुं निर्ययौ । एवमात्मना द्वितीयोऽकृतसाहाय्यः स तपस्वी क्षणेनैव कवलीकृतः कण्ठीरवेण मडमडयितश्च ।

सत्येनोपचीयते पुरुषस्य महिमेत्यत्रौपनिषदं वृत्तमाचक्षते । सत्यकामो जाबालः किल हारिद्रुमतं गौतममेत्योवाच—ब्रह्मचर्यं भगवति वत्स्यामि, उपेयां भगवन्तमिति । किंगोत्रोसीति तेन पर्यनुयुक्तः सत्यकामः

१ ताच्छील्ये तून् । अत एवासत्यमित्यत्र द्वितीया । २ हानिः । ३ स्मोत्तरे लङ् चेति लङ्, तत्र मध्यमपुरुषैकवचनम् । ४ यथास्वम् । ५ एककः । ६ वराकः, शोच्यः ।

प्रत्याह—आवेदितोहं मात्रा—“यौवने बह्वहं चरन्ती त्वामलभे साहं न जाने किं गोत्रोसी”ति । एतदाकर्ण्य हर्षप्रकर्षपूरितचेता महर्षिरभ्युवाद—
नैतदब्राह्मणो निर्वक्तुमर्हति । समिधमाहर सौम्य ! उप त्वा नेष्ट्ये न सत्यादगा इति ।

अयं व्यतिकरो दृढमिदं व्यवसाययति मानोज्ञतिं दिशदपि सर्वसं-
व्यवहारनिबन्धनमपि श्रेयःसाधकतममपि सत्यं न येन केन यदा तदा
पार्यते वक्तुम् । कुशला आश्चर्या अस्य जगति वक्तारः । प्रायशोनृताभि-
रुचयो मानवाः । यत्रानृतोद्ये रतिर्वा न भवति यथा कवीनाम्, अर्थल-
ब्धिर्वा न भवति यथा नैगमानाम्, तत्राप्यपार्थके तस्मिन् किं नु प्रयोजक-
मिति दुर्ज्ञानम् । इदं तावदभ्युपेयं सत्या वाङ् न तथा प्रीणाति प्राकृता-
ञ्जनान्यथाऽसत्यसमृक्ता । को नाम सन्दिग्धे यद्यसत्याऽऽत्मनि संभावना
च दूराधिरोहिण्याशंसा चाऽनुपपत्तिमानर्थानां गुरुलाघवावसायश्च
कामानुगं स्वस्यायतेरुत्प्रेक्षणं च वितथानीति फलानीति च चेतसः समु-
त्सार्येरंस्तर्हि नितान्ततान्तं दृढमाकुञ्चितं च तच्चेतश्चेतनावतां स्यात्,
न च कस्यापि मनर्गापि मुदे स्यात् । इदं च शास्त्रकारैरप्युपेयते—

न नर्मयुक्तमनृतं हिनस्ति न स्त्रीषु राजन्न विवाहकाले ।

प्राणात्यये सर्वधनापहारे पञ्चानृतान्याहुरपातकानि ॥ इति भारते ।

अयं तु परमार्थः—सत्येभिनिवेशः परा सीमा सौजन्यस्येति । इदं
चावश्यं प्रतिपत्तव्यं सत्यमपरिशीलयद्विरनृतिकैरपि—इह लोके सत्य-
निष्ठता प्रगुणा व्यवहृतिश्च बहुमानाय भवति मानुष्यकर्ष्यं, सत्यानृत-
योर्मिथुनीभावस्तु हेमिन् रजते वा कुप्यसंमिश्रणसंनिभ इति । कामं
तत्सम्मिश्रणं तयो रूपे रूपाभ्युचयं कुर्यात्पेशलतरं च कणनं जनयेत्,
तदर्घं तु लघयत्येव । एवं व्यामिश्रेण वचसाऽभ्यधिकं रोचमानोपि मधुर-
तरश्चापतन्नपि सद्यः प्रच्यवते, मानेन च हीयते मानुषः । जिह्वाचरणं
नामाहेः सर्पणमिव भवति । सर्पो ह्युरसोदरेण वा पतितो गच्छति । एव-
मनृती ह्रीणोऽवमतोथावाङ्मुखो याति ।

१ निश्चाययति । २ विरलाः । ३ वणिजाम् । ४ मनुष्यसमूहस्य :

५ लघूकरोत्येव ।

न ह्यनृतमिव ह्येषणं लोके पापान्तरमस्ति । अनृतिको हि पापतमो लोके । सोनृतं वदयन्नन्तर्यामिणमात्मानं प्रथममवधीरयति ततो मनुष्येभ्यः संत्रस्यति । एवं जघन्यो जनिमतां भवति ।

अनृतिकश्च सर्वस्तेयकृद्भवतीति स्मरति भगवान् मनुः—

वाच्यर्था नियताः सर्वे वाङ्मूला वाग्विनिःश्रुताः ।

तांस्तु यः स्तेनयेद्वाचं स सर्वस्तेयकृन्नरः ॥ इति ।

इदमिह विचार्य प्राणात्यये वा सर्वधनापहारे वा परोपघातप्रसङ्गे वाऽनृतोद्यमभ्यनुज्ञायते न वेति । यथेदं भारतेऽभ्यनुज्ञातं तथा दर्शितं प्राक् । योगसूत्रभाष्यकारा अपि भारतानुसारिणः । यदाहुः—सर्वभूतोपकारार्थं प्रवृत्ताऽवश्चिकाऽध्रान्ता वाक् सत्यं न भूतोपघाताय प्रवृत्ता । यदि भूतोपघातपरैव स्यान्न सत्यं भवेत्पापमेव भवेत् । तेन पुण्याभ्यासेन पुण्यप्रतिरूपकेण कष्टं तमः प्राप्नुयादिति । मुनिवृन्दारको महात्मा श्रीगान्धी त्वत्र विप्रतिपद्यते । एवं हि स महाभागो निराह—यदि सत्यानुवृत्तिः प्रवालशय्याशयनमिव स्यात्, यदि सत्ये स्थितिरसहित्वा क्लेशमपातयित्वा वाऽऽत्मानं संशये साध्येताव्यवहितश्च सुखनिर्वेशः स्यात्तदाऽस्य जगतो रामणीयकं न स्यात् । अस्माभिः सत्ये संलग्नैर्भाव्यं द्यौरपि पतेच्छेत् । नायं गरीयानर्थः सत्यं चेदनुवर्तमाना वयं सहैव भारतवर्षेण सर्वा जगतीं हारयेमेति । आत्मा हि परमोर्थः, सं गोपायितव्यः, कामं सर्वमन्यद्भीयेतेति ॥ इदमेव साधीयो दर्शनम् । एवमेव च सत्यस्य सर्वमहत्त्वमुपपन्नं भवति ।

(१३) धर्मो रक्षति रक्षितः ।

चरितो धर्मो धार्मिकं रक्षतीति प्राञ्चोर्वाञ्चश्च समं प्रतिपन्नाः पण्डिताः । तथा हि वनं प्रव्रजन्तं रामं वत्सला कौसल्या स्माह—

यं पालयसि धर्मं त्वं प्रीत्या च नियमेन च ।

स वै राघवशार्दूल धर्मस्त्वामभिरक्षतु ॥ इति ।

इह तावद् विवेच्यं कोऽसौ धर्मो नामार्थो यो रक्षितः संस्तद्वन्तं तदुपपन्नं जनं रक्षतीति । 'यतोऽभ्युदयनिःश्रेयससिद्धिः स धर्मः' इति कारणादाः । अत्र कुतोभ्युदयादेः प्रसिद्धिर्भवतीति शब्देन नोक्तमिति धर्मजिज्ञासा न

शमं याति । व्याख्यानतस्तु यागदानाद्यनुष्ठानजनितो धर्मोभ्युदयहेतुर-
 प्राङ्मयानुष्ठानजनितश्च निःश्रेयसहेतुरिति विशेषप्रतिपत्तिर्भवति । आप-
 स्तम्बस्तु 'नेमं लौकिकमर्थं पुरस्कृत्य धर्माश्चरेत् । निष्फला ह्यभ्युदये भवन्ति ।
 तद्यथाऽऽत्रे फलार्थं निर्मितं छाया गन्ध इत्यनूत्पद्येते एवं धर्मं चर्यमाणमर्था
 अनूत्पद्यन्ते । नो चेदनूत्पद्यन्ते न धर्महानिर्भवति' इत्याह । एतेन धर्मस्या-
 भ्युदयप्रयोजनतां प्रतिषेधति । चोदनालक्षणार्थो धर्म इति जैमिनीयाः । वेद-
 बोधितकर्तव्यताको यागादिधर्म इति हि तदर्थः । श्रुत्युक्ता विवेयार्था धर्मः
 स्मृत्युक्ताश्च तदुपजीविनः । ततश्च धर्मो द्विविधः श्रौतः स्मार्तश्च । जैमिनीये
 धर्मलक्षणे वृत्तं नान्तःपततीत्यव्याप्तिः । किंवृत्तोधिक्रियते, वृत्तध्रंशे शील-
 ध्रंशे वा तस्य तत्तत्कर्म समृद्धयति न वेति नावधारितम् । यस्मान्मानुष्यको-
 पपादके वृत्तशीले नैव क्रोडीकरोति । 'आचारहीनं न पुनन्ति वेदा' इत्यन्यत्र
 स्मरणाज्जैमिनीयानां चाभिमतत्वाद्यमत्राभिसन्धिस्तेषां प्रतिभाति—
 धर्मशब्दो हि मुख्यया वृत्त्या पारलौकिके यागादौ वर्तते, लोकाभ्युदयिके
 सदाचारे तूपचर्यते इति । इष्टापूर्ते धर्म इत्यनवयवं सदुपज्ञं धर्मलक्षणम् ।
 नेदं ग्रन्थारूढमिति, साद्यस्कमागन्तुकमिति वा न सहसा परास्यं भवति ।
 अत्रेष्टसंग्रहेण जैमिनीयं लक्षणं निखिलेन परिगृहीतं भवति । नैकदेशो-
 प्यस्य हीयते । पूर्त्तग्रहणेन चात्र तल्लक्षणं यथेष्टमाव्याप्यते । तेन च वृत्त-
 शीले अव्यास्कयेते' इति सर्वमवदातं भवति । पूर्त्तेन नामेष्टं सनाध्यते इति
 स्पृहणीयतरं तज्जायते ।

शुचौ तु चरिते शीलमिति यदा शीलशब्दार्थस्तदा वृत्तशब्देन नार्थः ।
 यदा पुनः शीलशब्देन स्वभावोभिधीयते तदा वृत्तशब्दः समभिव्याहृतो-
 र्थवान्भवति । यो हि विधिवत्पावकं जुहोति देवांश्च यजते लोकाभिप्रेत-
 सिद्धये चोद्युङ्क्ते, पथा याति न चापथा स धर्मं चरतीति धार्मिक इति
 समाख्यया प्रथते । आचारः परमो धर्म इत्याचारस्य धर्मं प्राधान्यं
 स्मरति मनुः ।

अस्ति नाम काचिदाचारपद्धतिर्विधिनिषेधोभयात्मिका स्मृतिकारैः
 प्रणीता सद्भिश्चानुष्ठानेनानुगृहीता । संति चेह केचित्पुण्यपरिपाकनिर्वृ-
 तपात्मानो महात्मानो ये स्मृतिनैरपेक्षयेण प्रवृत्ता अप्रचोदिता एव तद्वच-

नैर्निसर्गत एव तांस्तानाचारान्परिपालयन्ति । ते भगवन्तः प्रमाणभूता
आचारेनुवृत्त्याः ।

यो ह्याचारलक्षणे धर्मे व्यवस्थितः स शुचिर्भवत्यर्थे, शुचिः काये शुचिश्च
वाङ्मनसयोः । स सर्वत्राप्रवाङ्मसैत्रः करुणो न भिद्रो हश्च भवति । स परदा-
रान्मातृवत्स्वभूवच्च पश्यति परस्वेषु च न गृध्यति । स्वार्थं समीहमानोऽपि
परार्थं न प्रणिहन्ति, प्रत्युत परार्थं घटमानः स्वार्थमपि हिनस्ति । इदं ल-
क्षणेन धर्मेण न केवलं रूप्यते जनो वलोपजनश्चाप्यस्य भूयाञ्जायते ।
निर्भीकता यस्य साधारणी प्रसूयते । मृत्योरपि नोद्वेगः समुत्पद्यते । 'प्रायेणा-
कृतकृत्यत्वान्मृत्योरुद्विजते जन' इति हि भारतेभ्युक्तम् । एवं वलान्वितं तं
धार्मिकं को धर्षयेत् को वा धृष्टगुणादग्निं सिनुम् ।

धारणाद् धर्म इत्याहुः । इदं च कालत्रयेष्वप्यवाधं वचः । धर्मो हि
चरितो धार्मिकं धारयति रक्षति । धार्मिकाणां हि लोकयात्रा नैकान्ततः
सुखमयी भवति । प्रायशः पुरातनेष्वितिहासेषु धर्मप्रवचनेषु चोदाहृत-
स्तास्ताः कर्कशाः परीक्षा या धार्मिकानन्तराऽन्तरोपानमन्, याश्चान्ते ते
महाभागाः समुदतरन् । शिविर्नाम महाराजः किल कारुणिक आतिथेयः
शरण्यश्च बभूव । प्राणव्ययेनापि शरणागतं ररक्ष । एकदा देवैश्चिन्तित-
मयं धर्मं परीक्षयतामिति । ततोऽग्निः कपोतरूपमास्थाय तं राजानं प्रत्युत्प-
पात, इन्द्रश्च श्येनो भूत्वा तं कपोतमनुससार । प्रथमं कपोतो राजानमुप-
पेदे, श्येनेनानुसृतो हं त्रातारं त्वामुपस्थितोऽस्मीति च निजगाद । राजा
चैतच्छ्रवणसमनन्तरं तस्मा अभयं ददौ । पश्चादुपनतः श्येनो नृपतिमभ्यु-
वाद—इदं मे भोज्यं मेर्षय । धार्मिकस्त्वं नाहंसि मद्भोज्यमामर्ष्टुमिति ।
राज्ञा प्रत्यूचे—अयं कपोतो मां शरणमागतो मयाङ्गीकृतः, अभयं चास्मै
प्रतिश्रुतमिति नायमिदानीं शक्यते विहातुम् । अन्यदामिपि तत्संसितं परि-
ग्रहीतुमर्हसीति । परं श्येनो नेदं वचः प्रतिपेदेऽभिदधे च नाहं शकुन्तान्त-
रस्य पश्वन्तरस्य वा मांसं परिग्रहीष्यामि, यदि कपोतं परीप्ससि तर्हि
स्वशरीरात्तत्तुल्यं पललमुत्खाय मे देहीति । अन्यथा ममाऽपरितोषः, तव
चाधर्मेण संसर्गः प्रसक्तः । तथास्तु समैव देहान्मां समुत्खन्य तुलायां
धरामि, कपोतेन तुल्यभारं च ददामीति धर्माभिरामः शिविः प्रमनाः

१ आच्छेत्तुम् । २ अङ्गीचकार । ३ परित्रातुमिच्छसि ।

प्रत्युवाच । महद्वाञ्छ्यमाविर्बभूव—यथा यथा च भूपतिर्मासशकलान्यु-
त्कृत्योत्कृत्य तुलायां दध्रे तथा तथा स कपोतो भारेण सर्वं तदतिशये ।
अन्ते कङ्कालशेषः शिविर्गत्यन्तरमपश्यन्नात्मना तुलामारुरोह । तदा दिवौ-
कसः साधु साध्विति प्रवदन्तो जयतु जयतु सतामप्रणीः शिविरिति च
घोषयन्तः पुष्पवर्षं ववृषुः शङ्खांश्च दध्मुः । कपोतश्येनावपि कृतके स्वे रूपे
विहायेन्द्राग्नी^१ इति प्रादुरभूतां शिविं च दिव्ययानमारोप्य नाकमनैष्टाम् ।

एवं सत्यं रक्षन्हरिश्चन्द्रो राजर्षिः प्रथमं राज्याद् भ्रष्टस्ततो दक्षिणां या-
चित आत्मानं सहधर्मचारिणीं च राज्ञीं चाण्डालाय विक्रीतवान् । पुत्रशो-
केन च महता परिप्लुतेऽप्यात्मानं जुगोप, न क्षणमप्यवससाद्, न मुहूर्तम-
पि व्यामुमोह, न चात्महत्यां चिचिन्त ।

ये हि धार्मिका इति प्रथिता विपद्भिर्दुस्तराभिराक्रान्ता धैर्यं जहति,
विमुच्यन्ति वा, विलपन्ति वाऽऽत्महत्यां चिन्तयन्ति वा ते धर्मकञ्चुकाः,
न धार्मिकाः ।

कदाचिदबुधप्रायेऽकारणद्विषि लोकेस्मिन्धर्मनिष्ठस्य लोकोपकरणी-
कृतकायस्यापि सुजनस्य प्राणापहारो दृश्यते दुर्जनकृतः । तत्र धर्मो धार्मि-
कं न गोपायतीति प्रतिभासते । परमिदमत्र रहस्यं वाच्यम् । न हि
शरीररक्षैव रक्षाशब्दवाच्योर्थः । इदं हि दर्शनमर्वागृहशाम् । अपरमेव
पश्यन्ति लोका न परम् । ध्रुवस्यात्मनोर्थेऽध्रुवाः प्राणा यान्ति चेत्कामं
यान्तु । आत्मस्वरूपं तु विशुद्धं रक्षितं तिष्ठति । नार्जितो धर्मः केनापि
शक्य आच्छेत्तुमुच्छेत्तुं वा ।

इदं चात्र वक्तव्यम्—यथा रक्षितो धर्मो रक्षति रक्षितारं तथा हतोपि
धर्मो हन्त्येव हन्तारम् । दृश्यते हि लोके पापसमाचाराः कञ्चित्कालमभ्यु-
दयन्ते पुत्रिणः पौत्रिणश्च जायन्ते पदं चोच्छ्रितं लभन्ते परमन्तेवसीद-
न्ति व्यूध्यन्ति नितान्तं चोत्सीदन्ति । पापभरस्यासहानि महान्त्यपि
कुलानि कृत्याहतानीव ध्वंसन्तेऽभ्रविलायं च विलीयन्ते । उक्तं च भगवता
मनुना—

१ अग्निश्चेन्द्रश्च । अजायदन्तमितीन्द्रशब्दस्य पूर्वजिगतः । २ चिती
संज्ञाने इतीदृक्करणाद् विकल्पितगणिकः । ३ मारी नाम देवता ।

नाधर्मश्चरितो लोके सद्यः फलति गौरिव ।
शनैरावर्तमानस्तु कर्तुर्मूलानि कृन्तति ॥
यदि चात्मनि पुत्रेषु न चेत्पुत्रेषु नःपु ।
न त्वेव तु कृतो धर्मः कर्तुर्भवति निष्फलः ॥ इति ।

(१४) किं कर्म किमकर्मेति कवयोप्यत्र मोहिताः ।

गीतासूपनिषत्सु 'चातुर्वर्ण्यं मया सृष्टं गुणकर्मविभागशः' इत्युपोद्धृत्य कर्मगहनतां प्रतिपिपादयिषन्नाह भगवान्—किं कर्म किमकर्मेत्यादि । इह श्लोकार्थे श्रयमाणेनाकर्मशब्देनाकर्मविकर्मणी गृह्येते, कर्मशब्देन च शास्त्रीयं लौकिकं चोभयविधं कर्मेति ग्रन्थस्य पूर्वापरपर्यालोचनातः प्रतीयते । आह च—

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥ इति ।

न हि कर्मविकर्मणोर्व्याख्यानं शक्यक्रियं लौकिकेन परीक्षकेण वापि । पुण्यपरिपाकमहिम्ना लब्धसत्त्वोत्कर्षाः क्रान्तदर्शनाः साक्षात्कृत-धर्माणो महर्षय एव तत्र प्रभवो नेतरे । ते हि भगवन्तो व्यवहितविप्रकृष्टमपि करामलकवदध्यक्ष्यन्तः प्राणिनामदृष्टानि तत्तत्कर्मजन्यानि सम्प्रश्यन्तो वर्णाश्रमादिभेदेन देशकालादिभेदेन च व्यवस्थापयन्ति धर्माधर्मौ । तथा हि । क्षत्रियस्य कृते यत्कर्मेति व्यवस्थितं विप्रस्य तदेवाकर्म । शत्रु-निवर्हणं हि राजन्यस्य सहजं कर्मेति निर्दिष्टं ब्राह्मणस्य तु विजान्तः कुतः शत्रुः कुतस्तरां वा तन्निवर्हणम् । एवं विपर्यये यत्कुर्वाणो विप्रः साध्वा-चारो भवति तदेवानुतिष्ठन् क्षत्रियः कुपूयचरणो भवति । तद्यथाऽसकृद-पराध्यतोऽकारणं वैरायमाणान्ध्रातृव्यान्क्षममाणो विप्र एव शोभते न क्षत्रियः । तेन पूर्वस्य लोके संभावना भवत्युत्तरस्य तु विडम्बना ।

न चैतदेव ।

संमानाद् ब्राह्मणो नित्यमुद्विजेत विषादिव ।

अमृतस्येव चाकाङ्क्षेदवमानस्य सर्वदा ॥

१ गीतेत्युपनिषद्विशेषणम् । प्रायो लोके विशेष्यं न प्रयुज्यते, विशेषणमहिम्नैव विशेष्यलाभात् । यथा सागराम्बरेत्यत्र । २ शत्रून् । व्यन्सपत्नैः ।

इति मनोरनुशासनमनुद्धृत्य सर्वकालं वर्तेत विप्रः सेधयेच्चात्मानं
संशतव्रतः । मानो हि महतां धनमिति च नाद्रियेत । लोके समादरो मे
भ्रंशाय भविष्यति नोच्छ्रयाय, स्वरूपप्रच्युतये भविष्यति न स्वरूपेऽव-
स्थितये, लोकेभिरतये भविष्यति न विरतये । किं बहुना । गरलमिव मे
जीवं हरिष्यत्येष इति दूरतः परिहरणीयो मया संमानः । अवमानश्चापव-
र्गाय कल्पयतीत्यमृतमिवाकाङ्क्षणीय इति व्यवस्येत् । इतरस्य क्षत्रियादेः
कृते धर्मान्तरमुपदिश्यते । न हि तेन परकृतः स्वस्य न्यकारः सहनीयः,
अधिक्षेपो वा वाक्कृतो मर्षणीयः, किन्तहि संमान एव सततमेवणीयः ।

पादाहतं यदुत्थाय मूर्धानमधिरोहति ।

स्वस्थादेवापमानेपि देहिनस्तद्वरं रजः ॥

ज्ञातं च नीतिविदां प्रबोधनां हृदि निधाय प्रसभं प्रतिकर्तव्योपमानः ।
आश्रमभेदादपि व्यवस्था भिद्यते कर्मणाम् । आकृष्टः कुशलं वदे-
दिति प्रव्रजित एवानुशिष्यते धर्म नेतर आश्रमी । प्रव्रज्यायामपि न यः
कश्चिदधिक्रियतेपि तु ब्राह्मण एव । तत्रापि न ब्राह्मणमात्रम्, किन्तहि
परिपक्वकषायः शमदमादिसम्पत्तिषट्कसम्पन्नः किं प्रजया करिष्यामो
येषां नोऽयमात्माऽयं लोक इत्येवमभिलाष आत्मैक्ये प्रबुद्धः कश्चित् ।
इतरस्तु प्रव्रजन्धर्मं नार्जयेदित्येव न, पाप्मनाऽपि महता श्रूयते, मर्या-
दामत्येतीति च नियम्येत । अनुश्रूयते हि शम्भूको नाम वृषलस्तपस्तप्यमानः
पुरुषोत्तमेन रामेण प्राणैर्वियोजितः, लोकश्च मर्यादयाऽभ्युदयेन च
संयोजित इति ।

वर्जयेन्मधुमांसे इति ब्रह्मचारी शास्त्रेणानुशिष्यते । अत एव किलास-
गृहीतस्य श्वेतकेतोरश्विनोर्मधुमांसे ते भेषजमिति श्रुतवतो ब्रह्मचर्यमानी
कथं मध्वश्नीयामिति प्रतिवचनं संगच्छते । गृहस्थस्य कृते वृथामांसमेव
निषिध्यते । देवतातिथिसपर्यापूर्वकं भुज्यमानं तु न दोषाय भवति ।
तुर्याश्रमस्थेन तु भिक्षुमाणेन यदेव लभ्येत तदेव भुज्येतेत्यभ्यनुज्ञायते ।
तथा हि भिक्षुः सर्वज्ञीनो भवति । परिव्राजकस्य ये धर्मा यतिर्यादृच्छकः
स्याद् यत्र सायं गृहो मुनिरित्येवं सूत्रकारैरुपदिष्टा न तेऽन्येषाम् ।

१ सिद्धं कुर्यात् । सिध्यतेरपारलौकिक इत्यात्वाभादः । २ सर्वान्नि
भक्षयतीति । अनुपदसर्वाच्चेति खः ।

शास्त्रीयेष्वपि कर्मसु न व्यवस्थितिः सुकरा । सुरापानं हि निषेधन्ति शास्त्रकारा महापातकेषु चान्तःपातयन्ति । तत्रापीदं प्रथमायां कोट्यां निवेशयन्ति । सुरापो हि पातकिनामुत्तमः । एवं सत्यपि सौत्रामण्यां सुरापानं न केवलमभ्यनुज्ञायते विधीयते चापि । अपाने हि प्रत्यवेयाद्यजमानः । नेदृशं पापकमनायुष्यं कर्मान्तरं लोके समास्ति यादृशं परदाराभिमर्शनम् इत्युच्चैर्दिण्डिमस्तन्त्रकाराणाम् । परं भगवन्तस्त एव न काञ्चन परिहरेत्, तद्व्रतमित्युपदिशन्ति ।

कालभेदेन देशभेदेनापि व्यवस्थापयन्ति धर्माधर्मौ । युगान्तरेष्वभ्यनुज्ञातो विहितश्चाश्वालम्भादिः पञ्चको विधिः कलौ प्रतिषिध्यते । तथा हि स्मरन्ति पाराशराः—

अश्वालम्भो गवालम्भः संन्यासः पलपैतृकम् ।

देवरात्र सुतोत्पत्तिः कलौ पञ्च विवर्जयेत् ॥ इति ।

उत्तरापथे मातुलसुतामुद्वहन्पापीयाञ्जायते जनः, दक्षिणापथे तु मातुलसुतापरिणयोभिनन्दते । तदेतद् वैचित्र्यं विदुषोपि व्यामोहयति कमुताविदुषः ।

शास्त्रत एव सर्वेयं व्यवस्था विधीनां निषेधानां च । इयं हि तर्कस्यागोचरः । न च तर्कस्तत्त्वावबोधैकरसः, अप्रतिष्ठो हि सः ।

यत्नेनानुमितोऽर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ॥

इति वचनात् । तस्मात्तर्कमात्रकृतसारथ्यो जनः कृत्स्नां पुण्यपापव्यवस्थामाकुलीकुर्यात् । बहवो ह्येकस्यार्थस्येष्टानिष्टत्वे साधका बाधकाश्च हेतवो दृष्टाः । कार्यनिष्पादे सति तदनूबन्धं विमृश्यापि न शक्यते व्यवस्थापयितुमिदं पुण्यमिदं पापं वेति । यत्कम स्वस्य वा परेषां वा सुखाय स्यात्तत्पुण्यमितरदपुण्यमिति यदि कल्प्येत तर्हि रामस्य पितुर्वचनमनुपालयतो वने वासः, तत्र च पौलस्त्यकृतं जानकीहरणं दुःखौघजनकमभूदिति पितृवचनानुरोधः किल पापकोटिमभिनिविशेत् । एवमैदवाको हरिश्चन्द्रो राजर्षिः प्रतिश्रवो रक्षणीय इति विश्वामित्राय मनसा प्रतिश्रुतं राज्यं सम्प्रदाय राज्यभ्रष्टः पुत्रेण प्रियेण विप्रयुतश्चाण्डालाय यदात्मानं संपरिग्रहं

१ दुष्येत् । प्रत्यवपूर्वादिणो लिङि रूपम् । २ तत्परिणामम् । ३ सपत्नीकम् ।

प्रस्तावतरङ्गिणी ।

५०

व्यक्रीणीत तेन च यच्छब्दैरनाख्येयं दुःखजातमाश्रुत तन्मनसिकृत्य न
 पार्यतेभिलपितुं तत्तस्य कर्माभूद्विकर्म वेति! अत एव पुण्यपापव्यवस्थाया-
 मनोशाँल्लोकानालोक्य भगवता पाराशर्येण सर्वप्रबोधनायोद्धोषितम्—

इदं पापमिदं पुण्यमित्येतस्मिन्पदद्वये ।

आचण्डालं मनुष्याणां समं शास्त्रप्रयोजनम् ॥ इति ।

भगवता कृष्णेन चायमर्थः 'तस्माच्छास्त्रं प्रमाणं ते कार्याकार्यव्यव-
 स्थितावि'ति गीतास्वनूदितः । वाक्यपदीयकारोपि स्ववृत्तौ स्माह—केचि-
 दाचार्या मन्यन्ते—न प्रकृत्या किञ्चित्कर्म दुष्टमदुष्टं वा । शास्त्रानुष्ठानात्तु
 केवलाद्धर्माभिर्व्यक्तिः । शास्त्रातिक्रमाच्च प्रत्यवाययोग इति ।

इदं चात्राधिकं वाच्यम्—त्वरितमनारतं च परिक्रामति संसारचक्रे
 नूतनूना अननुभूतपूर्वाः समवस्था पुरुषस्यापतन्ति व्यामोहाय च भवन्ति ।
 तैस्तैर्दुःश्रन्थप्रन्थिभिराकुलीक्रियन्ते शास्त्रपारदृश्वानोपि, किमुतानाघ्रात-
 शास्त्रार्थाः ।

इत्थं कर्मविकर्मणो निरूपिते । इदानीमकर्मव्याख्यानां प्राप्तावसर-
 मिति तत्प्रस्तूयते । अकर्मशब्दे नञभावे न कुत्सायां तस्या विकर्मशब्देनो-
 क्त्वात् । कर्मशब्देन प्रवृत्तिरुक्ताऽकर्मशब्देन च निवृत्तिरुच्यते । सा
 चोपरामलक्षणाभिप्रेता साङ्ख्यस्य, कर्मयोगिणस्तु 'न हि देहभृता शक्यं
 त्यक्तुं कर्माण्यशेषतः' इति कर्मफलसंन्यासलक्षणा । यो हि कर्तव्यमित्येव
 कर्मणि प्रवृत्तः फलेष्वनासक्तः स आपाततो व्यग्रं व्याप्रियमाणोपि वस्तु-
 तो नैव किञ्चित्करोति । न हि तस्य कर्मफलं हेतुः । फलेनाप्रयुक्ताऽकाम-
 तोऽस्य सर्वा प्रवृत्तिरिति निवृत्तिरेव सा भवति । यस्मात्प्रयोजकताविर-
 हितमिदं ममेतिभावविधुरं कृशीभूतं कर्म निर्दग्धवोजमिव प्ररोहेऽसमर्थं
 परिणामेऽकर्मतां याति । यस्तु खनु तत्तत्कामसकुलमानस उपरतस्मन्यो-
 ऽनीह इत्याभासते स कृत्स्नकर्मकृदिति स्थितिः । न ह्यनुयोगोऽप्रवृत्तिरेव
 वा कायिक्यकर्मति भ्रमितव्यम् । यो हि काशामौनमाकारमौनं वाऽऽस्थितः
 स न वक्ति, नियन्त्रिताऽस्य जिह्वेति मा भूत्ते मिथ्याप्रत्ययः । स तथैव
 प्रवृत्तिमान् यथान्य उच्चरितवाक् । यावच्च कामस्तन्मूलं संकल्पो वा
 नोच्छिद्यते तावत्कुतः सर्वारम्भपरित्यागः । न ह्यग्निहोत्रादीनां केषांचित्क-
 र्मणां त्यागेन नैष्कर्म्यम्, तत्तत्फलत्यागेनैव तत्सिद्धेः । अतः कर्माकर्मणो-

रेष भेदो विदग्धैर्निर्ग्राह्यो न त्वविदग्धैः । उक्तं हि भगवता—
 कर्मण्यकर्म यः पश्येदकर्मणि च कर्म यः ।
 स बुद्धिमान्मनुष्येषु स युक्तः कृत्स्नकर्मकृत् ॥ इति ।

(१५) कर्मण्येवाधिकारस्ते मा फलेषु कदाचन ।

इच्छात एव मनुजवर्गस्य प्रवृत्तिः । इष्टमभीप्सन्ननिष्टं वा विजिहासन्नरः
 कर्मसूच्यावचेषु प्रवर्तते । अलब्धं लिप्समानो लब्धं वा पर्यवेक्षमाणः
 सर्वात्मना यतते । एष निसर्गो जीवलोकस्य । 'प्रयोजनमनुद्दिश्य न मन्दोपि
 प्रवर्तते' इत्याभणन्ति लौकिकाः । स्वार्था परार्था वा सर्वापि प्रवृत्तिः
 कामायत्ता । सामान्यास्तु स्वार्थमेवाभिप्रयन्तः प्रवर्तन्ते । ते परार्थं नैवानु-
 सन्दधते । कल्याणप्रकृतयः केचन परार्थं वदन्ते । तेषां तथा घटमाना-
 नामपि स्वार्थमन्तराऽनारम्भः । येऽप्यदभ्रमर्थं सत्कर्मसु प्रकुर्वते, पान्थ-
 विश्रमायावसथान्कारयन्ति, पाठालयान्वा प्रवर्तयन्ति, वापीकूपतटाका-
 दीनि खानयन्ति, आरामांश्च कारयन्ति; तेपि स्वार्थप्रयुक्ता एव प्रवर्तन्ते ।
 अयं च तेषां हृदि कामः शेते—लोका अस्मान्धनिका इति प्रथयन्तु, दान-
 शौण्डाः परोपकरणीकृतकाया अभी इति नः कीर्तयन्तु, करुणावरुणालया
 इम इति च नो वर्णयन्त्विति । येपि सुकृतिनः कृतिनो भगवन्तं भजन्ते
 तेपि प्रायशोर्थमेवानुसूध्यन्ते । स्वो मे स्यात्, पुत्रवानहं स्याम्, कलत्रं मे
 स्यात्, ज्ञातयो मे स्युः, दुःखं मेऽपेयात्, सुखं चोपेयात् । नाको मे स्यान्न-
 रको मे मा भूदित्येवं विविधं कामयमानाः परमेशमाराधयन्ति ।

सर्वा समीहा काममूलैवेति सीमांसका अपि लौकिकवत्प्रतिपन्नाः ।
 नित्यनैमित्तिककाम्यनिषिद्धानि चतुर्धा कर्माणि ब्रूवन्तोपि ते स्वर्गकामो
 यजेतेत्यादि प्रमाणयन्तः फलमेव प्रयोजकमाहुः । फलमनभिसन्धाय न
 प्रवर्तते लोकः कर्मस्विति सुष्ठुर्भवन्तीतिहासपुराणान्यपि सुकृतामुच्चै-
 र्गतिमुदाहरन्ति प्ररोचयन्ति च कर्म वैदिकं लौकिकं च । एवं सांशि-
 ष्टिके फलाभिलाषे फलोद्देश्यकासु च चोदनासु सतीषु कर्मफलहेतवो मत्या
 इति स्थितम् ।

१ चेष्टन्ते । २ विनियुज्यते । उपयोगेर्थं तद्ध । ३ धनम् । ४ इति शतरि
 रूपम् । ५ स्वाभाविके । ६ विधिवाक्येषु ।

एवं स्थिते सकामं सर्वं कर्म बन्धाय कल्पस्यतीति च निर्विवादम् । फलं हि भोगाय भोगायतनं शरीरमपेक्षते । तदवाप्तौ यथापुरमाचर्यमाणेषु कर्मान्तरेषु पुनः पुनः शरीरान्तरापत्तिः । एवं शरीरेन्द्रियानिर्मोक्षप्रसङ्गः । तेन परस्य पुरुषार्थस्यात्यन्ताय प्रहाणम् । अस्य महतो निष्ठस्य कः परिहार इति चेच्छृणु । ‘कर्मण्येवाधिकारस्ते मा फलेषु कदाचन । मा कर्मफलहेतुर्भूर्मा ते सङ्गोऽस्त्वकर्मणी’त्युपदिष्टोऽसौ कारुणिकेन सर्वलोकसुहृद्भूतेन भगवता वासुदेवेन गीतासु ।

विधीयन्ते कर्मफलानि न तु कर्माणि स्वतः फलानि प्रसुवते । विधा-
तर्यायतन्ते तानीति तस्मिन्भगवति समर्प्याणीमानि । तथा हि सूत्रकाराः
समामनन्ति—अग्निहोत्रं जुह्वता यजमानेन ‘इदमग्नये, इदं न ममे’ति
प्रत्याहुति स्वत्वमपलाप्यम्, अग्निस्वामिकत्वं च हव्यस्य प्रख्याप्यम् । फला-
नभिसन्धिपूर्वकं क्रियमाणानि कर्माणि समृद्धानि न सुखयन्ति, व्यृद्धानि
च न दुःखयन्ति । इच्छाव्याघातो हि दुःखम् । इच्छावाप्तिश्च सुखमिति
तदुच्छेदे सुखदुःखयोरपहतिरर्थादापन्ना । मया कृतान्यपीमानि कर्माणि
लोकसंप्रहार्थानि न मदर्थानीति तद्विपत्तौ किमित्यनुसंज्वरेयम् । यथा
साङ्ख्यः ‘प्रकृतेः क्रियमाणानि गुणैः कर्माणि सर्वशः’ इति ज्ञानवानकर्तार-
मात्मानं मत्वा नेन्द्रियैः कृतेन कर्मणा संस्पृश्यते मात्रयापि, तथाऽऽप्तका-
मोऽकामः कर्मयोगी खल्वपि न लिप्यते स्वेन सुकृतेन दुष्कृतेन वापि । न
हि कर्मयोगिणः किमपि भोग्यमस्तीति सोऽपवृज्यते^१ ।

प्रवृत्तिनिवृत्तिमार्गौ शास्त्रेषु सप्रपञ्चमुपवर्णितौ, महर्षिभिरधिका-
रिभेदेन च व्यवस्थापितौ । निष्कामकर्मयोगस्तु न कचित्प्रपञ्चितो विलो-
क्यते । मन्त्रवर्णेष्वपि प्रवृत्तिरेव प्रधानं फलकामना चोद्धृता । ‘तेन त्यक्तेन
भुञ्जीथा’ इत्यत्र यजुषि ‘न कर्म लिप्यते नर’ इत्यत्र च फलसंन्यासाक्षेप
इति विपश्चितः । एतदभ्युपगम्यापि नैतदपलाप्यं भवत्ययमर्थः सर्वप्रथमं
भगवता वासुदेवेन विवृतो गीतासु ज्ञानप्लवश्च संसारार्णवसन्तरणाय
लोकस्य निर्मित इति ।

(१६) न जातु कामः कामानामुपभोगेन शाम्यति ।
हविषा कृष्णवर्त्मैव भूय एवाभिवर्धते ॥

इह कामो नामाभिलाषो गर्ह्यः, कामाश्च काम्या इन्द्रियार्था विषयाः ।
पुलुकामो हि मर्त्य इत्यृषयः समामनन्ति । प्रत्यक्षं चैतदनुभूयते लोके ।
तत्तत्कामावाप्त्या सुखं मे भविष्यतीति सुखार्थी तांस्तान् कामाननुधा-
वति । तेषु तेषु विषयेषूपस्थितेषु साग्रेडं श्रुतेषु दृष्टेषु वेम एवरूपा ग्राह्या
इति संकल्पस्तेषु जायते तदनु यो गर्ह्यस्तेषूपजायते स कामः । इदं
नाम महद् वैचित्र्यं यदन्यत्सर्वं जीर्यति, मन्दायते, क्षीयते च, विष-
योपभोगतर्पण एव तु न कदाचिद् विरमति, न हसति, न क्षीयतेऽपि
तु वर्धते एव । यथानभ्युपाय एषोग्नेः शमनस्य यो हव्यप्रक्षेपः । एवं
तं तमर्थमुपभुज्य वैवृष्ण्यं मे भविष्यति विरतिश्चेति मनोराज्यविजृम्भणं
केवलम् । तस्मादनुपायः सुखस्य भोगाभ्यासः ।

रम्याणि वीक्षितान्यसकृदिति किं भूयो रमणीयतादर्शनलोलं न
भवति मानसम् । आ जन्मनः सूर्यचन्द्रतारकाणां दीप्तिरकान्तिद्युतीर्दृ-
शिवान्देही किं ग्लायति ताः पुनर्द्रष्टुम् । किं वाऽनेनानवद्यद्दृश्यरूपा
अतिशिरीषसौकुमार्याः स्मितपूर्वभाषिण्यो विभ्रमैकवसतयो युवतयो न
दृष्टपूर्वा यद्यापि परपुरुषदर्शनं परिहृत्य यान्तीं कुलाङ्गनामनक्षिलक्षी-
कृत्य नातियाति । किं वा विरसीकृतकलकोकिलकण्ठस्य रागपरीवा-
हेणावर्जितसकलसामाजिकस्य गायकानां धुरि कीर्तनीयस्य श्रीविष्णु-
दिगम्बरस्य वोङ्कारनाथादीनां तच्छिष्याणामन्यतमस्य वा हृदयसं-
नानि गानानि न पुराऽऽकर्णितानि यदस्याद्यापि मधुरशब्दनिशमने न
हीयते कलयापि लालसा । किं वाऽनेन वाल्ये यौवने वा नानाव्यञ्ज-
नोपसिक्तानि घृताढ्यानि नान्नानि भुक्तानि महाधनानि यदिदानीमपि
तत्र तत्र नवनवेष्वभ्यवहारेष्वस्यासुतर्पोऽभिलाषः समुन्मिषति । किं
च न खल्वनेन मृदूनि भास्वराणि महार्हाणि दुकूलानि निवसितानि,

१ दीप्तिकान्तिद्युतीनामदूरविप्रकर्षात्पर्यायता । वस्तुतो भिन्नार्था इमे शब्दाः ।
तथा च भारते प्रयोगः—दीप्तिकान्तिद्युतिगुणैः सूर्येन्दुज्वलनोपमः । (आ० १८।३)
२ वस आच्छादने—कः ।

कौशेयप्रच्छदानि सोपबर्हाणि शयनीयानि वाऽधिशयितानि यदद्य भूयोपि सान्द्रस्पर्शं कर्तुरे कान्तिमती वाससी कामयते वसितुम्, कोमलास्तरणायां शय्यायां वा संवेष्टुम् । किं वाऽनेनामोदनिर्भरा मालती-मालाः सुरभिगन्धयः पुण्डरीकस्रजो वा न शिरोवतंसतां नीताः कदाचिद् यदद्यापि वर्धतेस्य सौरभे लौल्यम् । अत्र योगभाव्यकृत एवं मर्मोद्धाटयन्ति—‘न चेन्द्रियाणां भोगाभ्यासेन वैतृष्यं कर्तुं शक्यम् । कस्मात् ? यतो भोगाभ्यासमनु विवर्धन्ते रागाः कौशलानि चेन्द्रियाणामिति । अयमत्र सारः—पुनरुक्तभूतविषया इन्द्रियाणां व्यापाराः । चर्वितचर्वणमाचरन्तोपि वयं न कदाचिद् विरज्यामः । तत्तदर्थभोगमभ्यस्यन्तीन्द्रियाणि तेषु तेव्वर्थेव्वधिकाधिकं रज्यन्ते रक्तानि च प्रसजन्तीति किमत्र चित्रम् । वयःपरिणामे धातुसंक्षयेऽप्यपरिणतानि तानीति विषयग्रहणासमर्थान्यपि पूर्ववल्लोलुपानि विषयप्रसङ्गं न मुञ्चन्ति वासनास्थैर्यात् । एवं दुस्त्यजः कामो दुरुपशमश्चेति स्थितम् । असाधुदर्शो किलासौ योऽस्थोपभोगेन शमं पश्यति ।

अनन्ताः खलु कामाः । न हि ते शक्या इत्यतया परिच्छेत्तुम् । तथापि पुत्रधनख्यातिगोचरास्त्रयः कामाः प्रसिद्धा लोके । त एते शास्त्रे पुत्रैषणा, वित्तैषणा, लोकैषणेति समाख्याता यथासंख्यम् । पुत्रो मे जायेतेति को नाम न कामयते । लोकस्य निग्रहानुग्रहयोः प्रभवो भुवः परिवृढा अभ्यनपत्यतां शोचन्ति । एवं हि सन्तप्यतेनपत्यो दुष्यन्तः—
‘नूनं प्रसूतिविकलेन मया प्रसिक्तं धौताश्रुशेषमुदकं पितरः पिबन्ति ।’ इति ।

दुर्गतस्यान्धस्यानेलमूकस्याप्ययमभिलाषः पुत्रो मे जायेतेति । यस्य खलु पुत्रो जातः सोभिलभ्यति द्विपुत्री स्यामिति । एककस्य सुतस्य मातर-पितरौ स्नेहान्धौ भवत इति द्वितीयः काम्यते । द्वितीयस्मिञ्जाते तृतीय इष्यते बलोपचयाय, ततश्चतुर्थस्ततः पञ्चम इत्यविरामः कामस्य ।

द्वितीयो धनकामः । अयमपि दुरुच्छेदः । अर्था अनर्थकरा इति जानन्नपि जनस्तान्कामयते । एताँल्लब्धवतोपि नालंबुद्धिरस्य तेषु भवति । नैष तेषां तृप्यति सुराया इव दुर्मदः । नक्तन्दिवं तानेवानुध्यायति, ताने-

१ इकारः समासान्तः । २ मातरपितराबुदीचाम् । ३ सुहितार्थैः षष्ठी-समासनिषेधास्त्रिज्ञातयोगे षष्ठीऽऽचार्यस्येत्यनुमीयते ।

वानुधावति, तदर्थमेव प्रयस्यति नान्यच्छृणोति नान्यद्विजानाति, नान्यदनु-
तिष्ठति । यः खलु निःस्वः स इच्छति स्वो मे स्यात्, यः स्ववान्भवति स
इच्छति प्रभूततराः स्वा मे स्युरिति । यः खल्वधिकारमध्यास्ते स इच्छति
गुरुतरमध्यासीयेति । तदुक्तं कविना—

“निःस्वो वष्टि शतं शती दशशतीं लक्षं सहस्राधिपो

लक्षेशः क्षितिपालतां क्षितिपतिश्चक्रेशवत्सम्पदम् ।

चक्रेशः पुनरिन्द्रतां सुरपतिर्ब्रह्मत्वमाकाङ्क्षति

ब्रह्मा विष्णुपदं हरिर्हरपदं लोभावधि को गतः ॥ इति ।

तृतीयश्च ख्यातिकामः । अयं हि सर्वेषां दुरुच्छेदतमः । इममेवार्थमनु-
वदति पोपनासा हरिवर्षीयः कविर्यदाह—यशस्कास्या नामात्यन्तं दुरपनया
दुर्बलता मानुष्यकस्येति । अत एव ‘यशःशरीरे भव मे दयालु’रिति
प्रार्थयते मायासृगेन्द्रं दिलीपः । इह सर्व इच्छति यशस्वी स्यामिति, कीर्त-
यन्तु मन्नामवेयं लोका इति । यस्य जननस्थाने ग्रामे पत्तने वा कीर्तिः
प्रथिता स इच्छति जानपदे कृत्स्ने राष्ट्रे वा सा प्रथितामिति ।

एवं सर्वे कामाः स्थूलाः सूक्ष्माश्च न निवर्तन्ते सन्ततेनोपभोगेन
किन्तर्हि विवर्धन्त इत्युदाहृत्येयं ययातिवृत्तान्तो निदर्शनम् ।

नाहुषो ययातिः किल विधिवत्प्रजाः पालयामास बहुभिश्च यज्ञैरीजे
चिरं च दुश्चरं तपस्तेपे । एवंचरितव्रतस्य तस्य कामरूपः पुरुषार्थो मे
हीन इति बुद्धिरपजज्ञे । ततो यदुप्रभृतीन् सुतानुपेत्य स तान् जरां मे प्रति-
गृहीत यौवनं च स्वं मे दत्तेति ययाचे । कामांश्चरिष्यामि पुत्रकाः ! साहा-
यकं ये कुरुध्वमिति । यदोः कनीयान्पुरुस्तदङ्गीचकार । ततः प्रत्यापन्नयौ-
वनो ययातिर्यावद्वर्षसहस्रं पत्नीभ्यां विजहार चैत्ररथे विश्वाच्याऽपि
चिरं रेमे परं नासौ ततर्प कामानाम् । ततस्तत्त्वे प्रबुद्धः कामेभ्यश्च परि-
ग्लानः स यौवनं पुरवे प्रतिदाय जरां प्रत्याददे गाथां चेमां जगौ—

‘न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥’ इति ।

एवं स्थिते—वाञ्छाविच्छेदनं प्राहुः स्वास्थ्यं शान्ता महर्षयः ।

वाञ्छा निवर्तते नाथैः पिपासेवाग्निसेवनैः ॥ इति ।

१ इति चतुर्थ्यन्तं न पञ्चम्यन्तम् । पर्यादयो ग्लानायर्थे चतुर्थ्येति लिङ्गात् ।

इदं च वाञ्छाविच्छेदनमतीव दुष्करम् । तथा हि भणितं भर्तृहरिणा-

“अजानन् दाहात्म्यं पततु शलभस्तीव्रदहने
स मीनोप्यज्ञानाद्गडिशयुतमशनातु पिशितम् ।
विजानन्तोप्येते वयमिह विपज्जालजटिला-

न्न मुञ्चामः कामानहह गहनो मोहमहिमा ॥” इति ।

सेयं कामोच्छित्तिः कामानां दोषवत्त्वं तुच्छत्वं चानध्यवसाय न शक्या सम्पादयितुम् । चतस्रो ह्यवस्थाः कामानाम्—प्रसुप्ता तन्वी विच्छिन्नोदारा चेति । सर्वावस्थस्य कामस्योन्मूलनं संयतेन्द्रियैरपि दुष्करं किमु-तायतेन्द्रियैः । जननान्तरेषु भुक्तास्ते तेऽर्था इति तद्वासना अन्तःकरणे प्रसुप्ता इव वर्तमानास्तस्मिन्स्तस्मिन्नर्थे संनिकृष्टे सति पुनः प्रतिबुध्यन्ते, अयमेवार्थो मयाऽऽस्वादितपूर्वः सुखदोभूदिति स्मरति चेतः, क्षिप्रमवशं च तमनुधावति न च शक्यते नियन्तुम् । यदा पुनर्बाह्या विषयास्तुच्छा न सन्तीति वाऽध्यवसीयन्ते तदा विषयाभावाद् विलीयते कामः, समाधीयते धीः, प्रतितिष्ठति प्रज्ञेति सर्वमनिष्टं प्रहीयते । नान्योतोस्ति पन्थाः । अतोतिरिक्तं रिक्तं वच इति शम् ।

(१७) न तितिक्षासममस्ति साधनम् ।

तितिक्षा क्षान्तिः क्षमेत्यनर्थान्तरम् । परेणापकृतस्य सहनं तितिक्षेति रूढिः । इयं हि शमादिषट्कान्तःपातिनी । तथा च वेदान्ताः—तस्मादेवंविच्छान्तो दान्त उपरतस्तितिक्षुः समाहितो भूत्वा (श्रद्धावित्तो भूत्वा)ऽऽत्मन्येवात्मानं पश्यतीति ।

एष हि निसर्गो भूतजातस्य यदपकारासहनम् । यथात्र विषये मृगशकुनीनां सरीसृपादीनां समाचारस्तथा मनुष्याणाम् । अमी ह्यपकारसहनं स्वस्य दौर्बल्यं वा जाड्यं वा न्यग्भावं वाऽवक्षेपणं वाऽऽकलयन्ति । तेन सति सम्भवेऽगुमप्यपकारं न मर्षयन्ति, वैरायमाणे च जने शतगुणं वैरायन्ते । यः खल्वेकमर्थं परस्य कस्यचिन्निहन्ति तस्य शतमर्थाननपहत्य न शाम्यति परः । कदाचित्सन्तानवाहीनि मरणान्तानि वैराणि दृश्यन्ते कदाचित्कुलानुसंक्रमीणि । एष लोकसमाचारः । शास्त्राणि तु सहिष्णु-

१ सन्तानेन सातत्येन दहन्तीत्येवंशीलानि ।

तामुपदिशन्ति तत्रैव च श्रेयः पश्यन्ति मानुष्यकस्य । भिद्यन्ते हि दर्शनानि परोक्षदर्शनामपरोक्षदर्शानां च । लोकास्तु ह्रस्वं पश्यन्ति न दीर्घम् , अपरं पश्यन्ति न परम् । सान्दृष्टिकमेवानुसृज्यन्ते न तूदकम् । शमं हि सर्वे शास्त्रैकचक्षुष्का लोकैकचक्षुष्काश्च, कारितां अकारिताश्च कामयन्ते तदर्थं च प्रवर्तन्ते । द्वेधा च प्रवृत्तिर्द्वयानाम् । पूर्वोऽकारणद्विषोपक्रियां स्वार्थहत्यां विमाननां वा निष्कृतिकल्पा अपि तूष्णीं सहन्ते, न च तस्यानिष्टमनुध्यायन्ति नोत व्यवस्यन्ति कदर्थनं समुत्सादनं वा । एव हि ते मन्यन्ते—नास्माभिरस्मिन्नपकर्तरि दण्डः प्रणेयः, विपक्ष्यन्तेस्य कर्माणि कालेन, वितरीष्यति विधिरेव फलमित्यत्रोदासितव्यं नः । शक्यं चेत्प्रणयोस्मिन्कार्यः, सौहार्देनात्र वर्तितव्यम् , परोक्षमसौ सुहृज्जनगोष्ठ्यामभिष्टोतव्यः, इत्थं च वैरवुद्धिं सन्त्याज्यः । इदं च ते पश्यन्ति—वैरनिर्यातनं नाम श्वापदीयो न्यायः । वैरं निर्यातयन्नरो वैरिणा साम्यमेव भजते, क्षाम्यंस्तु ततः कियताप्युत्कृष्यते । यस्मात्क्षमा खलु राजार्हं कृत्यम् । राजा हि राजते क्षमया प्रजास्वपराद्वासु । इतरोपि क्षमावान् राजानतीत्युपचीयतेऽस्य महिमा, यदतीतं नाम तद्गतमसंनिवृत्त्यै । सुमेधसो हि वर्तमानेष्वर्थेषु प्रकाशं प्रसजन्तोऽनागतांश्च चिन्तयन्तोऽतीतान्व्यतिकरान्परामर्शं भावयितुं वा कालं न लभन्ते । न च कस्यचिदपकारार्थेवापचिकीर्षा । यदि कश्चिन्नोऽपकरोति स तेनात्मनोर्थे लाभं वा विनोदं वा मानं वा लिप्सतेऽन्यद्वाऽभीष्टं मृगयते, तस्माद्यथात्माऽस्याऽस्मत्प्रियतरस्तर्हि किमस्मा अभ्यसूयितव्यं नः । इदं विसदृशमस्माकमिति । इदं च भूय उत्प्रेक्षन्ते—यो नाम प्रतिक्रियां चिन्तयति न तस्यापकारप्रयुक्तानि क्षतानि संरोहन्ति, पूयक्लिन्नानि च तिष्ठन्ति, निरन्तरं च दुन्वति । तेन प्रतिचिकीर्षा दुःस्वायैव स्वस्य सम्पद्यत इति स्थितम् ।

एवं विगलितायां वैरभावनायामनर्थिकायामनर्थकारिकायां च वैरनिर्यातनायां स्थितायां तितिक्षायां परमे तपसि वर्तमाना महाभागा लोकै-

- १ सद्यः फलम् । २ शिक्षिताः । कारितशिक्षिते इति विशेष्यनिष्पन्नवर्गेऽमरः ।
३ राजेवाचरति । क्लिप् । ४ चिन्तयितुम् । भुवोऽवकल्कने चुरादिः ।

विप्रकृता अपि, बलवदाकृष्टा अपि, प्रहारशतजर्जरिता अपि प्राणात्ययं प्रापिता अपि ताननुग्राहकानिवाशीभिर्गुर्वाभिर्वर्धयन्ति न च मनसापि शपन्ति । तदवस्थास्तच्चरिता इमे कविनान्योक्तिसमाश्रयेणेत्यमभिष्टूयन्ते—

“पाटीर तव पटीयान्कः परिपाटोमिमामुरीकर्तुम् ।

यत्पिपशतामपि नृणां पिष्टोपि तनोपि परिमलैः पुष्टिम् ॥”

परे त्वन्यथा प्रतिपन्नाः । यो हि परकृतनिर्कृतिं तूष्णीं सहतेऽनाकुलश्च तिष्ठति, परेण प्रयुक्त्या स्वार्थहिंसयाऽपि नतरां क्षुभ्यति, सूचितोपि मिथ्याभिज्ञस्तोपि क्रूरवच्चाचरितोपि तथाऽनर्थकारिणं वैरिणं प्रत्यपकर्तुं न चिन्तयते न चोत्तिष्ठते स नराधमः ।

एवं हि लोकः प्रत्ययितः—क्षमा हि दुर्बलानामवलानां वा गतिः, बलवतस्तु नार्थो नया । यावच्चापकर्तृन्नापकुर्मः, द्वेष्टृन् विद्विषमः, आक्रोष्टृन् न भूय आक्रोशामस्तावत्कुत उपशमः, अनिरुद्धो वा प्रसरः सर्वस्य लौकिकस्य संव्यवहारस्य । इदं च मन्वते लौकिका यावच्च द्विषतो न निर्जयामो निवर्हयामो वा तावत्कुतोऽकुतोभयत्वं क्षेमो वा प्रजानां विधानतन्त्राणाम् । तेन यद्भवतु तद्भवतु, सौख्यं वाऽस्तु दौःख्यं वा स्वार्थप्रहाणिर्वा भवतु सिद्धिर्वेति नायमर्थो गणनीयः । शात्रवं तु न विषह्यं न्यग्भावस्तु न मर्षणीयः । एवं व्यवस्थितबुद्धयस्ते प्रथमापराद्धस्यापराधलवमपि न क्षमन्ते किम्पुनः क्रियासमभिहारेणापराध्यतः । यदि कश्चित्कस्मिंश्चित्सकृत् प्रहरति तर्हि सोऽप्यस्मिन्नसकृत्प्रहर्तुमन्वेपतेऽवसरम् । लब्धावसरश्च तथा क्षिणोत्यस्य कायं यथाऽयं हेतिततिहतिनितान्ततान्तो भवति । एवं विक्षतोऽयमपि संरुढव्रणः स्वस्तिमान् भूत्वा सामर्थ्यं च समासाद्य वैरिनिर्यातनं चिन्तयते । इत्थमनन्तगोऽयं वैरानुशयः सर्वत्र लोकेऽशमं जनयति शिवं चोपमदयति । इदं हि प्रस्मरति लोको न हि कलिना कलिः शमयितुं शक्यो वह्निना वा वह्निः । न हि वैरशोधनेन चेतःस्वास्थ्यं व्यवहारसमाधिर्वा सुसम्पादः । मनोरथमात्रमेतदविज्ञानाम्, कल्पनैषा मन्दानां पशुवृत्तिमनतिवृत्तानाम् ।

१ प्राणसंशयम् । २ निकारम् = तिरस्कारम् । ३ कृतरदस्योद्भेदः । पूच पेशुन्ये इति मुख्यार्थोत्र गृह्यते । ४ पौनःपुन्येन । ५ एव गतौ भौवादिकः ।

दुःसाधं साधयति क्षमा यत्तीव्रमपि भ्रूयति दुर्जनमपि च सुजन-
यति । भूयसा च दृष्टचरोयमर्थो लोके निरनुकोशा उपपीडयितार आयः-
शूलिका वा विशसितारः साधुभिस्तिक्षुभिर्मर्षिता हियाऽतुलयाभिभूता
अनुशयेनोत्तमेन सन्तप्ताः प्रहाय क्रूरं समाचारं गर्हितं च व्यवहारं
परमानुशस्यं भजन्ते, साधीयश्च वर्तन्ते । परमेष्ठा परिणतिः कालापेक्षा,
लोकश्चासहः कालपर्ययस्य सद्यःफलप्रसूतिमाकाङ्क्षति, वैरनिर्यातनं च
परमां सान्त्वनां मन्यते दौर्जन्यचिकित्सां च ।

यदुक्तमिह चान्यत्र च क्षमा दुर्बलस्य साधनमित्यवलस्यात्मत्राणो-
पाय इति स स्थविष्ठो भ्रमः । क्षमी च दुर्बलश्चेति विप्रतिषिद्धम् । न
ह्यनुदारसत्त्वो वैरविगणनेऽसमर्थः कश्चिदीश्वरः क्षन्तुम् । यश्च दुर्बलो
दुर्व्यवहृतोऽपकृतो वा प्रतिकर्तुं न चेष्टते, स बहिः शान्तोप्यन्तःक्षुभितः
क्रोधाग्निना दन्द्यते । इत्थं च चिन्तयते त्वरितं मयोपायः कश्चिदास्थेयो
येन बलमापाद्य ऋजु वा जिह्वं वा प्रकाशं वाऽप्रकाशं वा स्वस्यापकर्तुः
प्रत्यपकुर्याम्, यथेष्टं तं क्षिणुयाम्, परिहर्ष्यां वेति । इदं तर्हि व्यवति-
ष्ठते क्षमा बलवतां भूषणं सर्वार्थसाधकं चेति ।

बलवताऽपि जनेन सुदुश्चरा क्षमेति सा मंस्थाः । सैषा बहुत्र लोके
चरितचरी चर्यते च साम्प्रतमिति निदर्शनैर्द्वित्रैरुदाहरामः ।

अत्र पुरातनं पौराणिका इतिहासमाचक्षते—सरस्वत्यास्तटे महर्षयः
सत्रमासत । कदाचित्तेषां वितर्कोऽजायत त्रिषु देवेषु ब्रह्मविष्णुमहेशेषु
कतमः सर्वमहानिति । तज्ज्ञप्स्यै ते ब्रह्मणः सुतं भृगुं प्रेषयन् । स प्रथमं
ब्रह्मसभासगच्छत् । तत्रोपेतः स पितुर्नमनं नाकुरुत न च स्तवनम् । तेना-
त्मभूर्भृशं चुकोप । ततः स कैलासमगमत्पार्वतीजानि परीक्षितुम् । सोपि
भ्राता मे मामुपस्थित इति प्रीतस्तं परिरब्धुमारभत । भृगुस्तूत्पथगामी
कपाली श्मशाननिकेतनोऽयं देव इति पर्यहरत्तेन संसर्गमपासरच्च । तेन
मन्युं गतो देवः शूलपाणिः शूलमुद्यम्य तं हन्तुमुपाधावत । अथ स वैकुण्ठं
जगाम । तत्र लक्ष्म्या उत्सङ्गे शयानं भगवन्तं पदा वक्षस्यताडयत् ।
विष्णुस्तु स्वतल्पादवरुह्य तं मुनिं शिरसा ननाम स्वागतं च व्याजहार ।

१ मृदूकरोति । २ तीक्ष्णोपायेन प्रवृत्ताः । ३ वातुकाः । ४ हन्तेरत्पूर्व-
स्येति णत्वम् ।

ब्रह्मन्नविदित एव तवागमोऽभूत्, मर्षय व्यतिक्रमं मे, प्रसीद, क्षणमासनं मेऽध्यास्व । अतीव सुकुमारौ ते चरणौ वज्रकर्कशेनास्मद्वक्षसा संघट्टनेनोपपीडिताविति शङ्के इत्युदीर्य विप्रचरणौ पाणिभ्यां ममर्द । एतेन कर्मणा देवानां सत्तम इति च मानितोभूत् ।

धर्मपुत्रो युधिष्ठिरः प्रथमवया एव सहिष्णुर्वभूव । एकदा किल गुरो-
रधीयानः स मध्येग्रन्थं मा क्रुधो विप्रकृतोपीति पपाठ । भूयो भूयश्च
तान्येवाक्षराण्युवाद । श्रोभूतेपि स गुरोरग्रे तदेव समाहितचेतसाऽभ्यु-
वाच । इत्थं सान्नेह्यं तमेवार्थमुदाहरन्तं तं कौन्तेयं निशाम्य गुरुर्मनाक् क्रोधं
जगाम भर्त्सयमानश्च तं निजगाद—मूढ ! किमिति तमेवार्थमुन्मत्तवत्पा-
पठ्यसेऽग्रे कुतो नाधीषे सोत्कण्ठमिति तस्मै चपेटां ददौ । युधिष्ठिरस्त्वेवं
सन्तर्जितस्ताडितश्चापि क्लयापि नाक्रुधदवोचच्च—गुरो ! क्रोधं मा कार्षी-
रिति भवतानुशिष्टोऽहं जिज्ञासे गृहीता मया हृदयेन भवदीयाऽनुशिष्टिरुत
नेति । इदानीं जाने सुष्ठु गृहीता सेति सज्जोऽहं परस्तात्पठितुमिति ।

अपरोप्युदन्तो युधिष्ठिरस्य क्षमाशीलतां परिचाययति । विजिहीर्षया
द्वैतवनं प्राप्तेषु दुर्योधनादिषु सखीकेषु चित्रसेनप्रयुक्तैर्गन्धर्वैर्गृहीतेषु परमा-
नृशंस्यं तितिक्षां चोपादर्शयद्युधिष्ठिरः । प्राचोदयच्च भ्रातृन् संकटे पतिता
इमे विस्मृत्य पूर्वं वैरानुशयं परित्रायन्तां गन्धर्वहस्ताच्च निर्मुच्यन्तामिति ।
तत्प्रयुक्तास्ते गन्धर्वेभ्यो महतीमार्जिं ददुः, निजिग्युश्च तान् निर्मुमुचुश्च
दुर्योधनादीन् ।

अनुश्रूयते महाराष्ट्रे तुकारामाभिधः कविवरो बभूव । स हि तिति-
क्षापरम इति पप्रथे । एकदा कलहिनी तस्य गेहिनी तस्मिन्निक्षुदण्डेन प्रज-
हार । स चेक्षुदण्डो द्विधा बभूव । तुकारामश्च खण्डमेकं गेहिन्यै प्रददौ
खण्डान्तरं च स्वयं चूषितुमारेभे । तेन चासौ पत्येक्रुधमिति, स च मे
नाक्रुधदिति परं त्रैपे ।

जगतो नमसितो महात्मेति प्रथितस्त्रिदिवादिवावतीर्णोऽमरः श्रीगान्धी
मूर्तिसञ्चरा प्रत्यक्षदर्शना तितिक्षाऽभूदिति किमु वाच्यम् । दक्षिणाप्रीकायां
कृतवसतिः स महाभागः केनापि प्रस्थानजातीयेन स्वानुगेन तदभिप्रेतम-
न्यथा गृहीत्वा तच्चरितं चाभिशाङ्क्यःऽसहायः पथा यान्नुच्चैस्ताडितो

१ युद्धम् । २ पूजितः । ३ नमस्यतेतिष्ठा । ४ पठान् इति भाषायाम् । ५ यातेः शता ।

रक्ताक्तकायश्च तत्रैव विवशः परित्यक्तः । इदमवस्थं निःसहं विपर्यस्तं तं निशाम्य केचित्पथियायिनोऽविदूरमातुरालयं तमनाययन्, व्रणविरोपणं चाकारयन् । अन्येद्युरुदन्तमिममुपलभ्य केचिन्महात्मनोनुगास्तदभ्याशमागत्यावादिपुः—इतः प्रभृति जागरूकेणात्रभवता भवितव्यमिति । तदाकर्ण्य महात्मार्थगुर्वीरिमा गिर उदगारीत्—कथं नैतत्स्यात् । तेष्यस्य मे कलेवरस्य कयापि कलयाऽधीशते नाम । किं च यः स्वदेशजेभ्यस्ताडनां लभते स महाभागः । मदीयायां देशोपक्रियायां वैकल्यं किमप्याकलयन्ति तेऽत एव मां दण्डयितुमीहन्ते । इह किमन्याय्यम् । कस्मात्तान्द्रूपयेयमिति ।

(१८) आलस्यं हि मनुष्याणां शरीरस्थो महारिपुः ।

आलस्यं नामानुत्साहः प्रवृत्तौ वा मान्थर्यम् । कायस्य चित्तस्य च गुरुत्वादप्रवृत्तिर्वा । तमोगुणातिरेके कायचित्तयोगौरवं भवत्यपरिलघुताऽपरिस्पन्दश्च गात्राणाम् । तदिदमालस्यं शास्त्रकृतोन्तःस्थं महान्तं द्विपन्तं निर्दिशन्ति । यथा शरीरस्थ आसयोऽलक्षित एव शरीरं कृश्यति च जृणोति च मीनाति च तथेदमालस्यमपीति कस्य विदुषोऽगोचरोर्यः । अलसो ह्यात्माऽऽत्मन एव रिपुरित्यान्तर इत्युच्यते । आन्तरत्वादेव चायं दुर्धर्षो दुरत्सादश्च भवति ।

आलस्यमप्रवृत्तिरित्युक्तम् । अलसो ह्यञ्जसा वेद न जातु निरीहस्य काचित्क्रियासमृद्धिरस्तीति । तथापि नोत्सहतेऽन्तःस्थमिदं शात्रवं शातयितुम् । अयं हि मनोरथोपरचितप्रासादवापीतटकेलिकानने नित्यमाक्रीडते^१ । नित्यं च भग्नमनोरथो दुःखायते । एष चोत्सवन्नायमान इवाचरति । अचेष्टमान एव तं तमर्थं प्रसिध्यन्तं पश्यति सुप्तोत्थित इव तमेवासन्तमुपलभ्यानुशोचति । इदं प्रगे^२ करिष्यामीदं प्राहे, इदमपराहे, इदं सायमिदं नक्तमित्येवं कल्पयति लपति च न च करोति । न सकृदपि प्रक्रमते । प्रक्रमतां मा वा प्रकंस्ते, कालस्वतिक्रामत्येव । तेनातिक्रान्तकालो भ्रष्टावसरोऽसौ सन्ततं सीदति न प्रसीदति ।

१ क्रीडोनुसंपरिभ्यश्चेति चकारिणाद् समुच्चीयते । तेन तत्पूर्वादपि क्रीडतेस्तद् ।

२ प्रातः । ३ प्रपूर्वात्क्रमेर्लुङ् । प्रोपाभ्यां समर्थाभ्यामिति तद् ।

न्ताय श्रीरस्तीति पूर्वैभ्यः शुश्रुमेति । तत्र बहुविघ्नानि श्रेयांसीति प्रारब्धेषु कर्मसु विघ्नाः समुद्भवन्ति नाम । यदि विघ्नैः प्रतिहतो मनोहतो भूत्वाऽपरिसमाप्त एव कर्मणि विरमति तर्हि स न सिद्धिमाप्नुयात्सामान्यामपि, विशिष्टा तु दूरापेता । तेन कार्यतात्पर्यमुद्योगाविरामः सान्तरायेऽपि कर्मस्वनिर्वेदः सिद्धेर्मूलम् । अत्रार्थे पुरातनमितिहासमाचक्षते—
आसीत्पुरा बङ्गेषु बोपदेवो नाम विप्रः । स मन्दमेधः पर्यध्ययनं इत्यसकृच्छ्रुतमपि न विजानाति, कथंचिज्ज्ञातमपि न कालान्तरे स्मरतीति गुरुणा कुत्सितः सतीर्थ्यैश्च विडम्बितोभूद्वनं च निरयासीत् । पथि कस्यचित्कूपस्य वेदिकायां गर्तकान्दृष्ट्वा स जानपदान्पृच्छति कस्मादेते संवृत्ता इति । त आहुर्लोक्य अस्मात्कूपान्नित्यमुदञ्चनैरुदकमुदञ्चयन्ति, तत्संवर्षणञ्च इमे गर्तका इति । इदं निशम्य स सहसा प्रतिबुद्ध एवं स्वगतमाह—
यदि घटसङ्घर्षेणासकृत्कृतेनोपलभ्यां वेदिकायां गर्तका आत्मानं लभन्ते तदाऽभ्यासनैरन्तर्येण विद्यासंस्कारा मे चेतसि किमिति नो जायेरन् ? एवं कृतमतिः स गुरुमुपससादाऽध्ययने चाभियुयुजे । तथाऽभियुक्तो गुरुशुश्रूषारतश्चासौ यां वैदुषीमाप सा कस्य न विदितेति नेह वितन्यते ।

मन्दोप्यविरतोद्योगः सदा विजयभाग्भवेदित्याभाणकस्य चरितार्थतां निदर्शयितुं कल्पितमुपाख्यानं नीतिविदो वदन्ति । तद्यथा—

एकदा मिथः स्नेहेन वर्तमानौ कमठशशकावहमहमिकयाऽधावताम्, समयं चाकुरुतां यतर आवयोः प्रथमतरं निर्दिष्टं प्रदेशमासादयेत्स विजयभाग्भवेदिति । शशकश्चारशीघ्रः कमठश्च नकुल (?) इव मन्दगतिः । प्रारब्धे धावने शशकः कयाऽपि कालकलया महान्तमध्वानमकसीत् । स पृष्ठतो दृशमपातयदपश्यच्च दूरेऽवहीनः कमठ इति । एवं सति सोचिन्तयच्छक्यं मया कञ्चित्कालं विश्रमितुम् । यदा मे सुहृन्मामासादयिष्यति तदा भूयोपि द्रुततरं धाविष्यामि हेलयैव च तमतिक्रमिष्यामीति । इदं चिन्तयित्वा स न्यपद्यत गाढं च न्यद्रात् । कमठस्तु मन्दमन्दं क्राम्यन्न-

१ तत्परता । २ परिग्लानोऽध्ययनाय । ३ घटैः । ४ सविदम् । व्यवस्थामिति यावत् ।

विरतोद्योगो गन्तव्यं स्थानं पूर्वतरमध्यगच्छत् । कालान्तरे सुप्तोत्थितः
 शशकोऽतिरंहसाऽवावीन्मन्यरेण कमतेन निर्जितोस्मीति चाहैषीत्^१ ।
 एवं य इच्छति स्वेन मान्दर्येणान्येन वा सहजेन दोषेण समानव्यवसा-
 यैर्वयस्यैरवहीनो मा स्म भूवमिति स निरन्तरमुद्युञ्जीत । निरन्तरमुद्युञ्जान
 एव वैगुण्ये वैकल्ये वा सत्यपि सिद्धिं हस्ते करिष्यतीति निश्चप्रचम्^२ ।
 यश्चेच्छेद्रसोयान्वसिष्ठो वा स्यां प्रथितयशा वा लोकस्याभिपूजितो
 वा भूयासं स साहसमाचरेत् । यदा सुखसामान्यमश्नुवानोपि सुखवि-
 शेषं कामयते, संभावितो भवन्नपि भूयसीं संभावनामिच्छति तदा सिद्धिं
 संभविनीमुत्प्रेक्षमाण उपस्थितं सुखं सुखोपकरणं च कामं याताम्, न
 मे तत्खेदाय, यदि परं भूयः सुखमुच्चैस्तरं पदं वा लभेयेति मन्यमानो
 यत्किमप्यपूर्वं दुष्करं महत्तरं च प्रक्रमते तत् साहसम्भवति । नायं नियमः
 साहसं फलवदेव भवतीति । विनिपातो विनाशोपि दृश्यते तत्कृतः । परं
 यदा साहसं फलं प्रसूते तदा विस्मापकं तद्वदति यशस्करं च । साहसे श्रीः
 प्रतिवसतीत्युक्तम् ।

न साहसमनाहृह नरो भद्राणि पश्यति ।

साहसं पुनराहृह यदि जीवति पश्यति ॥

इति च नीतिविदां डिण्डिमः ।

यदा कश्चिद् वैयस्थस्तटस्थो वर्षासु मध्येगङ्गाप्लाव्यमानं कमपि
 कुमारं प्रेक्षते तदा तदसहमानस्तत्परीक्षया सहसा वेगवाहिनीं वाहिनी-
 मवगाहते, न स्वं सामर्थ्यं चिन्तयति न नदीवेगं गणयति न बावर्ता-
 यपेक्षते कुमारमेवाभिलक्ष्य शरवदप्रतिहतो याति, तमालम्बते, तं परित्रा-
 यते । एतेनायमनपायिनीं ख्यातिमुपैति लोकस्य प्रियः प्रशस्यश्च भवति ।

यदा च शत्रुसैन्यव्यूहस्य पृष्ठतः पार्श्विण्प्राहाः स्यामेति विमानविशे-
 पेभ्यश्छत्रैरवतरन्ति त्यक्तजीविता योद्धारस्तदा परा कोटिः साहसस्य
 प्रदर्शिता भवति । आकस्मिकेन चास्कन्देन प्रतिपत्तिमूढानि यदि ते
 परसैन्यानि शातयन्ति तदा श्रियं महतीमवाप्नुवन्ति महीयांसं विभवं
 चाधिगच्छन्ति ।

१ हियो लुह । २ निश्चितं च प्रचितं च । मयूरव्यंसकादिः । ३ अतिशयेन
 वसुमान् । ४ तरुणः । ५ परित्रातुमिच्छया ।

नैगमोपि साहसेन यत्साधयति तत्प्रातिहार्यमिव भवति । यदाऽयं पश्यति सूक्ष्मेक्षिकया प्राप्नो मेऽवसरः, स च न चिरं तिष्ठेदिति तदा सर्वा नीवी वाणिज्ये पणते । सफलं चेत्तद् वाणिज्यं भवति स तावतीं सम्पत्तिमाप्नोति यावतीं सामान्येनोद्योगेनानारतेनापि वर्षसहस्रादपि परेण नाप्नुयात् ।

राजानो हि सविशेषमुद्युक्ता भवन्ति मा स्मापकमिषुर्बहुच्छलाः श्रिय इति । उक्तं हि—

प्रायेण हि नरेन्द्रश्रीः सोत्साहैरेव भुज्यते । इति ।

अयमत्रोक्तार्थस्य संक्षेपः—उद्योगायतो योगक्षेमः पुंसाम् । उद्योगाविरामेण परिग्लानिहानिविघ्नविधातः परभागाधिगमश्च पुरुषस्य भवन्ति । तथापि न तावता श्रीमान्स्थितिमान्वा भवति यावन्न साहसमाश्रयतीति । तस्मात्सुष्ठूक्तमुद्योगिनमित्यादीति ।

(२०) धैर्यम् ।

धैर्यं नाम स्थिरबुद्धिताऽहार्यनिश्चयताऽनुद्वेगो वा चेतसो भवति । इदं चानेकधाऽभिव्यज्यते । अननुगुणेषु दशान्तरेषुच्चावचेष्वास्मभेषु प्रवृत्ति-स्थैर्येणेदं तावदभिव्यक्तिमेति । इदमत्र प्रायेणालोकयामो विघ्नविसरमुत्प्रेक्षमाणा एव बहवः कार्यं नारभन्ते । प्रारभ्य वा विघ्नैः प्रतिहता विरमन्ति कार्यमनवसाध्य । केचिद् विरला एव विघ्नैर्जैर्जनीयमाना अपि प्रारब्धं न परित्यजन्ति परिसमाप्तेरा, ते धीराः । पुरा किल देवाः क्षीरार्णवं मन्थितुं प्रवृत्ता महार्हाणि रत्नानि लब्ध्वापि परितोषं न गताः, न च तत उद्गतेन हालाहलेनोद्वेजितास्ततो मन्थनाद् विरता यावन्नेप्सिततमां सुधां प्राप्ताः । तदिदं धैर्यस्य माहात्म्यम् । यदा वाऽभ्यमित्रं निर्गता योधा आकालिकेन वर्षेणातर्कितोपनतेन करकापातेनान्नाद्यसामग्न्यवैकल्येन च कदर्थिता अपि, शरणमलभमाना अपि, शात्रवैरनुसृता अपि, न वयं

१ मूलवणिग्धनम् । २ सुवन्तप्रतिरूपकमव्ययम् । एतद्योगे पञ्चमी शिष्टप्रयोगात् । ३ विसरः = समूहः । ४ अवपूर्वात्स्यतेर्ण्यन्तात्त्वो ह्यप् । ततो नब् । ५ पुनः पुनर्हन्यमानाः । गतौ तु जङ्घन्यमाना इति रूपम् । ६ अभिना कर्मप्रवचनीयेन योगे द्वितीया ।

पदमेकमपि निवत्स्यामो यावन्न द्विषतो निर्जयाम इति व्यवसितबुद्धयो
भवन्ति तदा परा हि काष्ठा धृतेर्भवति विजृम्भिता । यदा वाऽल्पसंख्याः
सैन्याः बहुसंख्यैः रात्रिसैन्यैः समासादिता भवन्ति, दुर्गस्था वाऽऽवेष्ट्यन्ते-
ऽन्नाद्येन च विना क्रियन्ते सद्देवं^१ चाहूयन्ते संन्यस्यत स्वानि शस्त्राणि,
सद्यश्चात्मानं समर्पयतेति तदा वरं प्राणत्यागो न तु परहस्तगमनमिति
व्यवसाय निर्वेदं चानास्थाय यद् युध्यन्ते परं च पराक्रमन्ते^२ तदपि
धैर्यस्य विलसितम् । यदा च गर्भेश्वरः कश्चिन्माणवकः पूर्वकर्मविपाक-
जनितेन विपज्जालेनाभिसूयते, मातापितृविरहो वाऽस्य जायते, धनं
वाऽस्यापह्नियते, धातरो वाऽस्य भ्रियन्ते तदापि यदयं पापकं नानुचिन्त-
यति, अधर्मे वा पदं नार्पयति सोपि धैर्यप्रभावो भवति ।

इदमपि धैर्यं भवति । यदा कश्चिन्महाजनः 'क्रोत्स्यन्ति मेऽग्रजा यदि
वस्तुस्थितिं यथातथमुदाहरिष्यामि, निन्दिष्यन्ति मां नयकोविदा यदि
स्वाभिप्रायमत्रावसरे प्रकाशमाख्यास्यामि, महती मेऽर्थहानिर्भविष्यति यदि
राजमन्त्रिभ्यः स्वमायं निवेदयिष्यामि, निधनं मे नियतं यदि सत्यं वदि-
ष्यामी'ति विद्वन्नपि क्रोधं वा निन्दां वाऽर्थहानिं वा निधनमपि वाऽगण-
यित्वा न्याय्यात्पथः पदमपि न विचलति तदा प्रकर्षपर्यन्तो धैर्यस्यावि-
र्भावं याति । अत्र प्रह्लादविस्तमुकरातप्रभृतयो महात्मानो निदर्शनानि ।

इदं चापरं धैर्यम् । यस्य खलु लीलावतीनां कटान्निविश्र्वाश्चित्तं न
लुनन्ति सोपि परं धैर्यमाविर्भावयति । प्रायो यतचित्तानां मुनीनामपि
समाधिभेदप्रभवो भवन्ति मेनकादयः सुरयुवतयः । विद्यमानेषु कामो-
द्दीपनेषु ये स्वस्थाः शान्ता मनागध्यविकृतास्तिष्ठन्ति ते धीराः । उक्तं च—
विकारहेतौ सति विक्रियन्ते येषां न चेतांसि त एव धीराः । इति ।

इह लोकः प्रायेणार्थेषु लुभ्यति । ये खल्वधिकारेषु गुरुषु नियुक्तास्ते
प्रलोभ्यन्ते कार्याधिभिर्महतीभिरुपदाभिः । न च क्षमन्ते लोभं नियन्तुम् ।
यदा कश्चिन्निर्माणभागाध्यक्षो वास्तुविद्याविशारदः कृतसंविद्धिः^३ कौश्चि-
द्रजतमुद्राणां दशसाहस्रं चोपप्रदानेनानुलोमं मयि वतस्वेति प्रार्थयते तदा

१ द्वेडा=सिंहनादः । २ उत्सहन्ते । उपपराभ्यामित्यात्मनेपदम् । ३ वागाः ।
४ उत्कोचैः । ५ संवित् = समयः । ६ सहस्रमेव साहस्रम् । दश साहस्राणि
समाहतानीति दशसाहस्री । तथा ।

यद्येष तत्पराकरोति तर्हि परां सीमानं धैर्यस्य व्यनक्ति ।

कदाचित्प्राकृता दुर्गता अपि व्यतिरिक्तं धैर्यं विजृम्भयन्ति । यदा पणं वा कार्षापणं वा भिक्षमाणायै जरत्यै केनापि प्रमादात्स्वर्णमुद्रा दीयते, सा च प्रमाद एवायमिति जानती तां पराददाति तदाप्युच्चैर्धैर्यं प्रदर्शयति ।

मानार्हस्य माननिरपेक्षतया स्वकार्यतात्पर्यमपि धैर्यमुत्कृष्टं भवति । इह भारते वर्षे परदास्यान्निर्मुक्ते महानभूदुत्सवो देहल्याम् । योऽस्य देशस्य निर्मोचयिता, येन नीतोऽनुशिष्टश्चात्रत्यो जनश्चिरस्य स्वातन्त्र्यसुखमन्वभूत् स मनस्वी महाभागः श्रीगान्धी तदानीं विप्रकृष्टतरे नोआखालीति प्रथिते बङ्गेषु प्रदेशे जाल्मैर्लेच्छहतकैरुपपीडिताः कृपणा आर्यप्रजाः पर्यत्रायत सान्त्ववचोनिष्यन्देन च प्रोदसाहयत । अमात्यपरिपदा सानुरोधं सबहुमानमाकारितः, सर्वे वयमुत्सुका अत्रभवतां दर्शनेनात्मानमनुग्रहीतुमिच्छामः, तत्सत्वरं संनिदधतामुत्सवे भवन्त इति बलवत्प्रचोदितश्च । धैर्यधनः स महात्माऽऽत्मनः संभावनां पृष्ठतः कृत्यं नोआखालीकार्यमनुपेक्ष्य गुरुतरं चेति नेदं शक्यमन्तरा विहन्तुमित्युत्तरं प्रादात् । तेन सुखेन वा दुःखेन वा लोभेन वा मानेन वाऽविकम्प्यमस्य धैर्यं महात्मन इति प्रसिद्धोप्यर्थः प्रसिद्धः ।

धैर्यं नाम पुरुषस्य कोप्यन्तःसारो भवति यदवष्टम्भेनोपनस्यन्तीरापदः पश्यन्नयं न साध्वससन्नो भवति, न च प्रतिपेत्तिमूढो भवति, न पथश्च्यवते, नात्मानमवसादयति । यदा चापद्रतो भवति, जहात्येनं श्रीः सुहृद्वर्गश्च, दूष्यतेऽस्य यशो व्यपदेशश्च तदापि तत्सहायस्तदालम्ब एष न ग्लायति, न शोचति, न चानुत्पद्यते । धैर्यं खलु किमपि महत्त्वमर्पयति मनुष्यान् । धीरा महान्त इति मान्यन्तेऽधीराश्च लघव इत्यवमन्यन्ते । अयं धीरोऽयमधीर इति भेदस्तु विषमस्थयोरेव विष्फुरति न समस्थयोः । उक्तं हि—

१ मधुरम् । २ स्वाङ्गे तत्प्रत्यये कृभ्वोरिति क्त्वा, तस्य तृतीया प्रभृतीन्यन्यतरस्यामिति समासे ल्यप् । ३ कुलम् । ४ अर्तेर्गत्यर्थकत्वारिणचि कर्तुः कर्मत्वम् । अत्र विषयेऽस्मत्कृतिरनुवादकला द्रष्टव्या । ५ स्फुरतिस्फुलत्योर्निनिविभ्य इति वैकल्पिकं षत्वम् ।

उपस्थिते विप्लव एव पुंसां समस्तभावः परिमीयतेऽतः ।

अवाति वायौ न हि तूलराशेर्गिरेश्च कश्चित्प्रतिभाति भेदः ॥ इति ।

लघोर्विकारस्तनुनापि हेतुना चलन्ति दर्भाः शिथिलेपि मारुते । इति च ।

धीरा हि पर्वतवदविकम्पया भवन्ति घोरायामप्यापदि यानधिकृत्य प्रवर्तन्ते दृष्टान्तोपन्यासाः कवीनाम्—‘प्रवातेपि निष्कम्पा गिरयः, द्रुम-
सानुमतां किमन्तरं यदि वायौ द्वितयेपि ते चलाः, न पादपोन्मूलन-
शक्तिरंहः शिलोच्चये मूर्च्छति मारुतस्ये’त्येवमादयः । एतानेव च महा-
भागानित्थं निरूपयन्ति कवीश्वराः—

सम्पत्सु महतां चित्तं भवेदुत्पलकोमलम् ।

विपत्सु च महाशैलशिलासंघातकर्कशम् ॥ इति ।

यस्माद्विपदुत्तरणतरणिर्धैर्यमिति महानेष गुणः पुंसां तस्माद्विधुरेपि
काले नैतत्त्याज्यमित्युपदिशन्ति मुनयः—

व्यसनं प्राप्य यो मोहात्केवलं परिदेवयेत् ।

क्रन्दनं कर्षयत्येव तस्यान्तं नाधिगच्छति ॥

केवलं व्यसनस्योक्तं भेषजं नयकोविदैः ।

तस्योच्छेदसमारम्भो विपादपरिवर्जनम् ॥ इति ॥

(२१) अङ्गीकृतं सुकृतिनः परिपालयन्ति ।

इह सर्वः संव्यवहारः प्रतिज्ञानिवन्धनः । अल्पका अपि प्रायेण
प्रतिज्ञां निर्वाहयन्तो दृश्यन्ते महान्तोपि । यः कश्चित्किञ्चिदङ्गीकरोति
स तत्पालने प्रवणो भवति । अहं त्वाऽमुकस्मिन्प्रदेशे श्वो द्रष्टास्मि,
गृहान्गतोहं पत्रं ते लेखिष्यामि, त्वया भोजनेन निमन्त्रितस्ते गेहमद्य
मध्याह्ने प्राप्स्यामि, श्वस्त्वया समं प्रातर्विहारायायातास्मि, सुरां न पा-
स्यामि, मांसं नाशिष्यामि, जीवं न हिंसिष्यामि, परं नाभिषप्स्यामीत्ये-
वमात्मिकाः प्रतिज्ञाः प्राकृता अपि जनाः कुर्वन्ति तरन्ति च प्रायात् ।
विपर्यये तु सर्वा स्थितिर्विसंस्थुला स्यात्सर्वं च तन्त्रमाकुलं स्यात् । एव-
मल्पानामपि प्रतिज्ञानामपरिपालनेनानल्पा प्रतिज्ञातुर्निन्दा भवति परं
च लाघवम् ।

१ प्रायो भूमि । ततः पञ्चमी शिष्टानुमोदिता ।

परं न हि सर्वाः प्रतिज्ञाः सुखनिर्वाहा भवन्ति । विषमा भीष्माश्च सन्ति काश्चन दुस्तराः । तास्तु सुकृतिन एव शक्तास्तरीतुमिति सुकृति-पदस्य प्रकृतेर्थवत्ता । सुकृतं सञ्चितवन्तः सन्ति सन्तः कियन्तश्चित् , यानधिकृत्योक्तं मलिनममुभङ्गेऽप्यमुकरमिति । ते हि धैर्यधना अहार्य-निश्चयाः सुविचिन्त्य वाचमुदीरयन्त्युदीरितां च रक्षन्ति प्राणपणेनापि । तदुक्तं पण्डितराजेन जगन्नाथेन—

विदुषां वदनाद्वाचः सहसा यान्ति नो बहिः ।

याताश्चेन्न पराञ्चन्ति द्विरदानां रदा इव ॥ इति ।

विरला एव सत्यसङ्गरा भवन्ति लोके । यत्किञ्चित् सुकरं स्वहितं च प्रतिश्रुत्य तद्रक्षन्तो जना दृश्यन्ते बहवः, न तु तान्प्रति सत्यप्रतिज्ञाः, सत्यसन्धाः, सत्यसङ्गरा इम इति प्रथतेभिलापः । ते सामान्यास्तु न किञ्चिद् दुष्करं संगिरन्ते, संगीर्य वा दुःखलेशमुत्प्रेक्षमाणा वैषम्यमाप्ता विनैः प्रतिहन्यमाना दैवान्तरितपौरुषा वा प्रतिज्ञां विजहति, सर्वथा-ऽप्रभवन्तो वा कृतामपि तामपलपन्ति । महात्मानस्तु लोकातिगेन धैर्येण दुःखौघं सहन्ते, प्रतिज्ञातार्थस्यानुष्ठाने तनूपातमपि नाद्रियन्ते ।

तातं दशरथं द्रष्टुमुपयात्युपस्थिताभिषेको रामः । दशरथश्च शोक-परिप्लुतो न किमपि भाषते । तत्र संनिहिता कैकेय्याह—राम ! महाराजस्ते रुषित इति न, किमप्यस्य व्यसनमित्यपि न । अयं तु धर्मसंकटे वर्तते । पुरा दैवासुरे संग्रामे सशल्य एष मया युक्तमुपचर्य रक्षित इत्यनेन मे वरौ दत्तौ । अद्यैष मया याचितौ तौ, विशांपतिरपि च सन प्राकृतवदनुत्पद्यते । न चोत्सहते त्वद्भयान्मनोगतं वक्तुम् । यदि प्रति-जानीषे राज्ञो विवक्षितं त्वयि न विपत्स्यते^१ ततस्तदभिधास्यामीति । अम्बा मे जानत्यपि मदीयां पितृभक्तिं सत्यसन्धतां च नाश्वसिति मयीति प्रव्यथितः स प्रत्याह—

अहं हि वचनाद्वाज्ञः पतेयमपि पावके ।

भक्षयेयं विषं तीव्रं पतेयमपि चार्णवे ॥

तद्रूहि वचनं देवि राज्ञो यदभिकाङ्क्षितम् ।

करिष्ये प्रतिजाने च रामो द्विर्नाभिभाषते ॥ इति ।

१ दुःखम् । २ विनश्यति ।

एतन्निशम्याहितप्रत्यया कैकेयी प्रत्यवोचत्—तत्र वरद्वये मया भर-
तस्याभिषेचनं तव च चतुर्दश वर्षाणि वने वासो याचिते इति ।
रामश्चेदं सहर्षमभ्युपागात् मात्रा कौसल्यया “उपाध्यायान्दशाचार्य
आचार्याणां शतं पिता । सहस्रं तु पितृन्माता गौरवेणातिरिच्यते ॥”
इति शास्त्रं स्मारयन्त्या प्रत्यादिश्यतां पितुर्वचः, सा गा वनम्, इहा-
योध्यायां तिष्ठ वसुमतीं च शाधीति दृढमनुशिष्टोऽपि, भ्रात्रा लक्ष्मणेनापि
बहुविधं प्रोत्साहितोऽप्रवृत्त्यत्वं च प्रत्यायितः साञ्जलिवन्धं च प्रार्थितोपि
चीरजटाजिनीं भूत्वा यथाऽऽश्रुतं वनं प्रवव्राज बहूश्च क्लेशाननुबभूव
प्रतिज्ञानं तु न तत्याज । यदा च भरतो रामं प्रत्यानेतुं चित्रकूटं प्राप्य
तमनुनाथति तदा धैर्यधनः सुकृतैकनिलयो रामो यदभणीत्तदद्यापि
मूर्च्छतीव श्रवणयोर्भूतानाम् । इदं हि तेन संशब्दितम्—

लक्ष्मीश्चन्द्रादपेयाद्वा हिमवान्वा हिमं त्यजेत् ।

अतीयात्सागरो वेलं न प्रतिज्ञामहं पितुः ॥ इति ।

अन्यदापि रामो यद् यस्मै प्रतिश्रुणोति तदवश्यमाचरति, न जातु
प्रतिश्रवं वितर्कं करोति । वनमावसन्तं तं वनौकस ऋषयो रक्षोभिरुपद्रु-
तास्त्राणं याचन्ते । स च तत्प्रतिजानीते विस्रम्भयति च तान् सद्य इमानि
सुदयितास्मि रामं च स्थापयितास्मीति । एतदुपलभ्य सीता निवरेषु
नैर्ऋतेषु न युक्ता हिंसा प्रयोक्तुम्, त्वमिदानीं तौपस्ये स्थितः, क तपः
क च शस्त्रपरिग्रहः, देशधर्मस्तु पूज्यतामिति स्नेहाद्बहुमानाच्च स्मारयति
भर्तारम् । अत्रापि प्रस्तावे यामर्थगुर्वी वाचमुवाच रामः साऽद्याप्यनुना-
दयतीव दिगन्तराणि । इयं सा व्यवसायात्मिका वाक्—

अयहं जीवितं जज्ञां त्वां वा सीते सलक्ष्मणाम् ।

न तु प्रतिज्ञां संश्रुत्य ब्राह्मणेभ्यो विशेषतः ॥

तदवश्यं मया कार्यमृषीणां परिपालनम् ॥ इति ।

शान्तनवस्य देवव्रतस्यापि प्रतिज्ञायाः पूर्तिः कस्य न विदिता । अयं
हि सत्यवत्या दाशकन्यायाः पितुरुपयमे सापत्न्याच्छङ्कमानं दाशं परि-

१ चीरं च जटाश्वाजिनं चेति चीरजटाजिनम् । ततो मत्वर्थीय इनिः । २ आङ्-
पूर्वः श्रुणोतिः प्रतिज्ञाने वर्तते । ३ नाशयितास्मि । ४ राक्षसेषु । ५ तप एव तार-
स्यम्, तस्मिन् । ६ केचिदविशेषेण विभाषामिच्छन्तीति मतमाश्रित्य कर्तरि षष्ठी ।

तोषयितुं प्रत्यजानीत—

शृण्वतां भूमिपालानां पितुरर्थाय भारत ।

इदं मे व्रतमादत्स्व सत्यं सत्यवतां वर ॥

योस्यां जनिष्यते पुत्रः स नो राजा भविष्यति ।

राजसंसदि यदिदं प्रतिज्ञातं त्वया तत्र नाहं संशये, इदं तवैव सद-
शमित्युदीर्य दाश आह—यत्तवापत्यं भविता तत्र मे संशयो महानिति ।
ततो दाशस्य भूयः परितोषाय प्रतिज्ञान्तरं घोरतरं करोति देवव्रतः—

दाशराज निबोधेदं वचनं मे नृपोत्तम ।

शृण्वतां भूमिपालानां यद्व्रवीमि पितुः कृते ॥

अद्य प्रभृति मे दाश ! ब्रह्मचर्यं भविष्यति ।

अपुत्रस्यापि मे लोका भविष्यन्त्यक्षया दिवि ॥ इति ।

इदं वचो निशम्यान्तरिक्षवर्तिनो देवा गन्धर्वाप्सरस ऋषयश्च तं
देवव्रतं कुसुमैरभ्यवर्षन् भीष्मोऽयमिति चाब्रुवन् । तत एवास्य 'भीष्म'
इति समाख्या पप्रथे ।

वत्सराजस्योदयनस्य प्रधानामात्यस्य यौगन्धरायणस्यापि प्रतिज्ञाभारः
कस्य कथाचुञ्चोरविदितः । तत्रभवत उदयनस्याखेटप्रसक्तस्य कान्तापरि-
ष्वङ्गाभिष्वक्तस्य वीणाभिरतस्यारुणिनाऽरातिना राज्यमामृष्टम् । तत्प्र-
त्यापत्तये कृतप्रतिज्ञेनानेन या व्यसनसन्ततिर्विसोढा सा न शक्या
प्राकृतेन केनचिद् विषहितुम् ।

वीरेण लोकोत्तरधैर्येण प्रतापेनापि महान्प्रतिज्ञाभारो निर्व्यूढः ।
नाहं पर्यङ्कमधिशयिष्ये यावन्न पितू राष्ट्रं शात्रवमवजित्य भूयः प्रति-
पद्ये, नाहं शत्रुहस्तादनाच्छिन्नायां चित्तौडभुवि पदमर्पयिष्यामीति यद-
नेनोद्विक्तसत्त्वेन प्रतिज्ञातं तन्निर्वहणे नानेन व्यलीकं किमपि गणितम् ।
आपदबहुलानि निर्जनसम्पातानि वनानि भ्रान्तानि, विषमाणि प्रस्था-
नानि चास्थितानि, गिरिगह्वराणि प्रतिभयानि चाध्यापितानि, नक्रसमा-
कुलानि गिरिर्णदीजलानि तीर्णानि । किं बहुना ? बुभुक्षितेनानेन
क्षपितानि कथंचिद् दिवसानि, अतिकेतेन यायावरेणैव तरुमूलानि

१ कथाविशारदस्य । २ आच्छिन्नम् । ३ कष्टपरम्परा । ४ दुःखम् ।

५ मार्गाः । ६ वाप्रकरणे गिरिनद्यादीनामुपसंख्यानमिति पक्षे गत्वम् ।

सेवितानि, पलाशिपलाशपाकेनालवणेन भोजनेन कथं कथमपि धारितानि गात्राणि । प्रतिज्ञातं तु न हारितम् । एतद्विधानेव पुरस्कृत्य कश्चित्कविराह—

अङ्गनवेदीकुल्या जलधिः स्थली च पातालम् ।

वल्मीकश्च सुमेरुः कृतप्रतिज्ञस्य वीरस्य ॥

अपरश्चैवसाह—

उदयति यदि भानुः पश्चिमे दिग्विभागे

प्रचलति यदि मेरुः शीततां याति वह्निः ।

विकसति यदि पद्मं पर्वतानां शिखाग्रे

न भवति पुनरन्यद्वापितं सज्जनानाम् ॥ इति ॥

(२२) जनपदवासस्य नगरवासस्य च तारतम्यम् ।

इह लोकेऽर्थवन्त्यपि वस्तून्वन्योन्यमतिशेरतेऽर्थवत्तया । न हि समे-
ऽर्थाः समप्रयोजनाः समोपकारा वा । न वा सर्वत्र सर्वे गुणा दृश्यन्ते ।
व्यतिरेको हि लक्ष्यते ।

कल्याणी तावद् ग्रामे वसतिः । ग्रामो हीश्वरकृतो नगरं च मानव-
कृतमित्यभियुक्ताः । ग्रामेषु यथा सुदर्शं सर्गसौन्दर्यं न तथा नगरेषु ।
पूर्वत्र हि सृष्टुरियं सृष्टिरव्यवहिताऽभिमुखेऽभ्याशे वा वर्तते द्रष्टुः ।
उत्तरत्र त्वन्तरिता गगनोल्लेखिशिखराभिर्हर्म्यमालाभिस्तिरस्कृता चावे-
शन-धूम्याभिन्यकृता च प्रतिरथ्यं प्रतिसंसरणं च चञ्चूर्यमाणाभिरुचै-
र्विज्ञापनार्थाभिः सतूर्याभिः शकटीभिरत्यन्तायेवान्तर्धायितेऽद्गणोः श्रव-
णयोश्च । चेतनाचेतनोभयसृष्टेर्निभालनस्य तत्प्रतिश्रुदाकर्णनस्य तन्निर्ग-
निरीक्षणस्य तद्रामणीयकोपभोगस्य च ग्रामेष्वेवावसरो न नगरेषु ।
पशुसङ्घैः संचरमाणाः शकुनिनिकुरम्बाणि चाभितो निरीक्षमाणा ग्रामी-
णास्तत्स्वभावं परिचिन्वन्ति तत्तद्रुतानि च विजानन्ति । मेघनादानु-
लासिनो लास्यं पश्यन्ति, केकाश्च शृण्वन्ति, कोकिलरवांश्च मनोहृत्य

१ पलाशी = वृक्षः । पलाशं = पत्रम् । २ आवेशनं = शिल्पिशाला ।
३ धूमसंवातैः । ४ घण्टापथः संसरणम् । ५ प्रतिश्रुत् = प्रतिशब्दः । ६ मयूरस्य ।

निशाम्यन्ति । उपान्तवर्तिष्वरण्येषु च पादबन्धनं^१ चारयन्तः श्वापदै-
रपि संसृज्यमानास्तच्छीलान्यपि हेलया विजानन्ति । मन्दमास्तान्दो-
लितपल्लवाः प्रतानिनीर्नानासस्याढा विस्तारवतीः क्षेत्रभक्तीः शादलान्
गोचरान्वनस्पतीन्वानस्पत्यांश्च विविधानि नवानि शष्पाणि चालोकमा-
लोकं तैस्तैरर्थैर्वन्धुभावं सखिभावं वोपगतः प्रह्लादते मुग्धो जानपदो
जनः । प्रशान्तायां प्रत्यूषवेलायां चक्रवालमाक्रमणस्य^२ स्वेनासिन्ना हरि-
तान्यप्यवश्यायप्रसिक्तानि शष्पाण्युपरञ्जयतोऽर्हणस्याभिनवोदितस्य वा
कुमुदिनीनायकस्याभितो दर्शने मन्दसुरभिसमीरस्य वाञ्छलिभिः पाने
ग्रामीणा एवेशते न नागराः । नगरेषु तु सर्वं कृतकम्, नाकृतकं किञ्चि-
दस्ति । कृतकः स्नेहः, कृतक आदरः, कृतकं दाक्षिण्यम्, कृतक
आकर्षणं, कृतकं सुखोपकरणम्, कृतका गृहाः, कृतका आरामाः,
कृतिकाः खेलाः । यत्सत्यं कृतकं मानुष्यकमिति ।

ग्रामेष्वल्पा एव जनाः संवसन्ति, सान्तराश्च गृहा भवन्त्यनुच्छि-
ताश्च, वितताश्च क्षेत्रभूमय इत्यमृतगर्भा बालार्कमयूखा अन्तरगारमप्र-
तिहताः प्रविशन्ति समुद्रासयन्ति चान्तरम् । कृषिव्यवसाया ग्रामीणाः
प्रायेणेति भूम्ना प्रकाशेषु क्षेत्रेषु व्याप्रियन्ते, येषि खल्वन्तर्निकेते कृत्येषु
प्रवर्तन्ते तत्तायस्कारादयः कौरवस्तेपि प्रवातं यथेष्टमासेवन्ते, आरोग्यं च
परमं लभन्ते । ग्रामीणा हि महावर्ष्माणः^३ परिपुष्टाङ्गा दृढसन्धयो दीप्ति-
मद्वपुषो महाप्राणा भवन्ति प्रायेण, नागरास्तु पृश्नर्यः पेलवाङ्गाः कृशकाया
विवर्णवदनाः सामयाश्च भवन्ति बहुशः । एषां च विशेषः शरीर एव
न, चेतस्यपि लक्ष्यते । अहार्यनिश्चयतया प्रलोभनपराङ्मुखतया निर्भी-
कतया स्फुटवादितया प्रकृतिस्थितया चैते जानपदाः सुदूरमतिक्रामन्ति
नागरिकान् । परम्परीणमाचारमनुपालयन्तो विदेशजं वस्तुजातमनभ्यु-
पयन्तः परकीयं नेपथ्यं चाननुकुर्वन्तोऽविकृते स्वे रूपेवतिष्ठन्ते । नाग-
रास्तु प्रायेणाल्पसत्त्वा इत्यधीरा अव्यवस्थितचेतसश्च, बहुपेक्षा इति
भीताश्चादुकाराश्च, दक्षिणा इति मनसा विसंवदद्वाचो व्यसर्काश्च ।

१ गोमहिष्यादि । २ क्षितिजम् । ३ आङ्ग उद्गमने इत्यात्मनेपदम् ।
४ बालार्कस्य । ५ वेषः । ६ शिल्पिनः । ७ प्रांशवः = महाकायाः । ८ अल्प-
तनवः । ९ धूर्ताः ।

एते हि सततं संस्कारपरायणा यतस्ततश्चाहार्यगुणमपेक्षमाणाः स्वतामेव हारयन्ति । सुखस्योचिताः सलीलं सविभ्रमं च निर्वहन्तोऽनर्हाश्च भवन्ति द्वन्द्वसहिष्णुतायाः ।

परं नैतदस्ति नगरवासे गुणा एव न सन्तीति । कथं वा शक्यं भरत-शपथो विस्मर्तुम्—.....पणमासान्प्राप्तमावसेद्यस्यार्योनुमते गत इति । सत्यं सार्षपं शाकं पिच्छिलं दधि गुडं च सरसं यथेष्टमश्नाति ग्राम्यः, ग्राम्य इति च व्यपदिश्यत इत्यभ्यवितथम् ।

प्रायशो नाभिचिनीता विद्यासु कलासु वाऽमी ग्रामीणा विरलमेव निर्वेशं लभन्ते कृच्छ्रेण च वर्तन्ते । नागरास्तु विविधविद्याभारभासुरा भूयसे निर्वेशाय कल्पन्ते सुखं च निर्वहन्ते । पूर्वं लोकव्यवहारस्यानभिज्ञा इति बहुधा विप्रलभ्यन्ते, उत्तरे तु व्यवहारे परं कुशला नेतरैर्वि-डम्ब्यन्ते । साधूक्तं केनापि विदां वरेण वदावदेन—यदीच्छसि लोको मां जानीयान्न चाहं किमपि जानीयां तर्हि ग्राममावसेति । अथेच्छसि बुध्येय वस्तु सतत्त्वं लोकश्च मां मा स्म बुद्धेति तर्हि नगरमुपवसेति ।

परिष्कारोपि नाम नात्यन्ताय परिहरणीयः । एषणीयः स भवति वाचि वेषे च । यो हि वल्गुवाक् सुवेषश्च स कस्य मनो नावर्जयति कस्य वान्तरङ्गं नोत्तरङ्गयति परितोषेण । निसर्गसुन्दरमप्यनलङ्कृतं वपु-रप्रसिद्धौ वा शिरोरुहा न तथा हृदयहारिणो भवन्ति यथोपस्कृताः परं ग्राम्येष्वप्य परिष्कारः सुदुर्लभः । यदि नाम स्यात्तर्हि ग्राम्यतामेव वज्रह्युः ।

अबोधोपहता ग्रामीणा निसर्गत एवान्धतमसे निलीना वस्त्वाभासां-स्तुच्छान्वस्तुतया परिगृह्णन्ति, प्रवादानपि निर्निबन्धनान्प्रतियन्ति, पितृ-पैतामहान् मूढान् विश्वासान्प्यपरीक्ष्यैव परिश्लिष्यन्ति, पङ्कव इव पर्पणं परेण प्रेक्षावता च नेया भवन्ति । तदिदं कस्य नामाऽभिमतं स्याद् ग्राम्य-वृत्तं सुमेधसः ।

अयमत्र निष्कर्षः—न हि स्वायम्भुवेस्मिन्सर्गे किमपि दोषलेशैरस्पृष्टं गुणैकनिकेतनं समस्ति । ग्रामेषु यदीष्टा विद्यावितरणसंविधा विधीयेत,

१ अभ्यस्ताः । सुखसम्बद्धाः । उच समवाये इति धातुः । २ भृति भोगं वा ।

३ ये कङ्कतिकया प्रसाधिता न भवन्ति । ४ येन पीठेन पङ्कवश्चरन्ति स पर्पः ।

शिल्पेषु च केषुचन गृह्येष्वभिविनीयेत लोकस्तरि न किमपि हीयेत सर्वं च समाधीयेत । यदि वा ग्रामे ग्रामे वा विद्याशालानि पुस्तकगाराणि च प्रवर्त्येरस्तदा ग्रामवासदोषा भूयसाऽपकृष्येरन् । या चास्य चिन्ताविनिर्मुक्तस्य प्रगुणप्रकृतेर्जुष्टेरपुरोभागिनो ग्रामीणस्य दैनन्दिनी चर्या सा कस्य स्पृहां न जनयति । जायन्ते हि कवयो न च क्रियन्त इत्याभणन्ति । ग्रामेषु विविक्ताः प्रदेशा एकान्तस्मरणीयाः स्थलीविशेषाः सरितामुपह्वराणि च धियं जिन्वन्ति जायन्ते चोत्तमोत्तमाः कविवुद्धयः । ग्रामा हि कवयितृणां जनिभुवो न नगराणीति सुस्थित उत्कर्षप्रकर्षो ग्रामाणामिति शम् ॥

(२३) सङ्घे शक्तिः कलौ युगे ।

संहतिः कार्यसाधिका कलौ तु विशेषत इति प्रकृतो विषयः । यद् व्यस्तैः पृथक्त्वशः प्रवृत्तैरसाध्यं भवति तत्समस्तैः सम्भूय समुत्थितैः सुसाधम्भवतीति किमत्र चित्रम् । पृथगवस्थिताः क्षुद्रा दुर्वला अप्यर्थाः साहचर्यमापन्ना बलान्विता भवन्ति दुष्कराणि च कुर्वन्ति । इदं च साधारणं चेतनाचेतनानां भूतानाम् । बाष्पच्छेद्यानि मन्दमारुतान्दोल्यानि तनूनि परिलघूनि च यानि भवन्ति तृणानि तान्येव तृणान्तरैः संसृज्यमानानि वर्त्यमानानि च तथा दृढानि भवन्ति यथा मत्तवारणानामपि सन्दानार्थं प्रभवन्ति । एकत्वसंख्याङ्कोपरेण तादृशेन समं विन्यस्तः संमिलित एकादशत्वमापद्यते, तन्निर्देशको भवति । यद्येवं जडेषु समेतेष्वभूतपूर्वं कार्यसामर्थ्यमुत्पद्यते, चेतनेषु प्रतिबोधवत्सु मनुजेषु तदतिरिक्तमुत्पद्येतेति सूषपन्नम् । सङ्घे शक्तिरिति यदुक्तं तत्कालत्रयाबाधितमव्यभिचारि तथ्यम् । न कलायेव तत्सदसञ्च युगान्तरेष्विति शङ्कितव्यम् । कलिमाधिकृत्योपन्यासे त्वयमभिप्रायो लक्ष्यते वक्तुः— युगान्तरेषु कृतादिषु प्रायेण सुकृतिनो लोका बभूवुरिति तेऽसंहता अपि सुकृतबलेन तपोबलेन च तांस्तान्कामान्सम्पादयितुमलम्बभूवुरिति सङ्घं न बह्वपेक्षामासुः । कलौ तु हसितं धर्माचरणमवसितं च तपश्चरणमिति

१ सरलस्वभावस्य । २ रहःप्रदेशाः । रहोन्तिकमुपह्वरे इत्यमरः । ३ प्रीणयन्ति । जिवि प्रीणने इति धातुः । ४ बन्धनाय ।

सङ्घ एव शरणम् । आतश्च सुगतोऽप्यनुशशास लोकं सङ्घं शरणं गच्छेति । इदं चात्र हेत्वन्तरमभ्युहितव्यम्—अद्यत्वे प्रजातन्त्रं राज्यमिति शासितारः प्रजाकामानुगा भवन्ति न स्वैरवृत्तयः । प्रजाश्च संघटिता एव सत्यः शासितृनुमानयितुमर्हं न विघटिता विसंवादिन्यश्चेतीष्टसम्पत्तये सङ्घटन्ते ।

सङ्घे शक्तिरिति सम्यक् प्रतिपन्नो लोको यत्र तत्र श्रेणिकृतो दृश्यते । कचिदासेधजीविनां व्राता दृश्यन्ते, कचिद्वणिजां पूगाः कचिद्रेलनियोगिनां सङ्घाः कचिच्छिल्पिश्रेणयः कचित्पत्रवाहानां समवायाः । आसतां तावद् व्यवसायिनो नियोगिनो वा, येऽध्यायका ये चाध्यापकास्तेपि समवायिनो भवन्ति । इमे व्रातादयः सम्भूय परामृशन्ति, कृत्यं च व्यवस्यन्ति । ये तत्र स्वतन्त्रवृत्तयस्ते सर्वस्य समवायस्याभिवृद्धये राज्याधिकृतान्प्रेरयन्ति तत्तदस्मदर्थं संविधीयतां तत्तदानष्टं च प्रतिविधीयतामिति । एवं समवायेन प्रेरितास्ते राजमन्त्रिणो न पारयन्ति तदुक्तमवज्ञातुम् । यदाऽऽवेशनादिषु व्यापृताः कर्मकरा अल्पं नो वेतनं बह्व्यश्च व्यापृतिहोरा अल्पीयांसोऽवकाशादिवसा इत्येकमत्यसास्थिता आवेदयन्ति राजमन्त्रिणः प्रार्थयन्ते च सर्वं तत्समाधीयतां मासेन, नो चेत्कार्यं विरमयिष्यते सर्वैरस्माभिरिति तदा न केवलमावेशनेऽप्यधिपतयो राज्येधिकृता अपि महतीं चिन्तामापद्यन्ते बलवच्च व्यथन्ते । यावच्च तान्कर्मकरानिष्टार्थोपपादनेन न सान्त्वयन्ति न तावत्स्वयमपि शाम्यन्ति । एवमन्येष्वप्यूह्यम् । गतः स सम्प्रति कालो यत्र तद्दायस्कारादयः कारवो धावकादयो नापितादयो वा शूद्रा इति द्विजैः सावहेलमाचर्यन्त । एतेपि समवायान्समवेता इति न शक्यन्तेऽवहेलितुम् । यावन्तं च निर्वेशं स्वस्य कर्मणः काङ्क्षन्ति तावन्तमेव प्रतीच्छन्ति नोनम् ।

अन्यत्रापि समवायशक्तिरिष्टकरी दृश्यते । सन्तीह राष्ट्रे यत्र तत्र विदुषां समाजा धर्मप्रचारार्थाश्च समितयः । यदा कदाच्छासनाधिकृतैः किमपि नूतनं विधानं विधीयते यच्छास्त्रदृष्टं न भवति यद्वा शास्त्रं विरुणद्धि पितृपैतामहीं मर्यादां च भनक्ति हितं च हन्ति तदाऽऽहिमवत

१ बुद्धः । २ आसेधः = शरीरायासः । ३ अध्वेतारः (छात्राः) धर्मसूत्रेषु दृष्टचरोऽयं प्रयोगः । ४ स्वामीश्वराधिपतीति पक्षे सप्तमी ।

आ च कन्याकुमार्या विद्वत्समाजास्तास्ताश्चान्याः सभाः स्वरैक्येण राज्याधिकृतान्प्रबोधयन्ति बलवच्च प्रचोदयन्तीदं विधानं सद्योऽपोद्यतामिति । अपोदितं च तद्वति सङ्घशक्तिश्चोपदर्शिता भवति ।

पाकिस्तानस्थापना चानुत्तमं निदर्शनं सङ्घशक्तेः । एतस्य स्थापनायामिह देशे वास्तव्यैर्मुहम्मदानुगैर्न स्वार्थप्रहाणिर्विसोढा, न स्वजनविप्रयोगोनुभूतो न दमो दत्तो न कारावरोधः सम्प्राप्तो न च निर्वासनदुःखमाप्तं न वोपोषणकृच्छ्रमुपभुक्तम् । सङ्घभावगमनेनैवानायासेनापूर्यत मनोरथोमीषाम् । इह भारते वर्षे मुस्लिम् लीग् इत्याख्या संसत् सर्वेभ्यो मौहम्मदेभ्यः प्रतिनिधिभूता संस्थापिताऽभूत् । तस्या न्ययम्यताध्यक्षः कश्चित्सौराष्ट्रो मुहम्मद् अली-जिन्ना इत्यभिख्यः । तेन लीग्-सदस्यैरङ्गीकार्यं प्रस्तावोऽयं समुद्घोषितः—एतद्देशमधिक्यसन्तो मौहम्मदा हिन्दुभिः सजातयो न भवन्ति, किन्तुर्ह्याचारविचाराकल्पादिभेदाद्विन्नाः स्वतन्त्रजातयः सन्तीति राष्ट्रेऽन्तः पृथगेकदेशं सबहुमानं वसतये सुखोपकरणकलुषये धर्माभिवृद्धये परनिर्वृतये च त्वरितमपेक्षन्ते, न चात्र व्याप्तेषां विरोधं वा सहिष्यन्त इति । नेह देशे कचित्पञ्चालेषु वा कलिङ्गेषु वा, मगधेषु वा बङ्गेषु वा दक्षिणापथे वा कश्चन मौहम्मदोभूयः पृथगावासं देशविभक्तिलभ्यं नाकामयत, मुस्लिम् लीग्-समवाये च न समवैत्, जिन्नेतिनामानं वा न नेतारमभ्युपैत् । एवं संहतास्ते पाकिस्तानलब्धयेऽनारतमारावमकार्षुः, यत्र तत्र विघ्नत्रजान्वयदधुः, कुशं वा काशं वाऽऽलम्ब्य हिन्दुभिर्व्यग्रहीपुरस्वास्थ्यं च सार्वत्रिकं व्यतनिषुः । नान्तरेण पाकिस्तानं सन्तोद्यामोऽवश्यं च तदास्याम इति संगिरमाणा ऐकस्वर्यबलेनैव सिद्धसमीहिता अभूवन्नित्यचिरातीत एष वृत्तान्तः कस्य नावगतः ।

यत्र च सङ्घाभावस्तत्र महती विनष्टिर्भवति लोकानामिति प्रसङ्गादिदानीमुदाहरामः । ये नाम संगच्छध्वं संवदध्वं सं वो मनांसि जानतामित्यार्षामनुशिष्टिमुचरन्ते^१ तेवमन्यन्ते परैश्चावस्कद्यन्ते । किं न वो

१ अपपूर्वाद्वदेः कर्मणि लोट् । २ उपवासदुःखम् । ३ इति पञ्चमी, प्रतिनिधिप्रतिदाने च यस्मादिति लिङ्गात् । ४ उत्कृष्टसुखाय = परमानन्दाय । ५ विलम्बम् । ६ अतिलङ्घन्ते ।

विदितं सोदर्ययोः पृथ्वीराजजयचन्द्रयोर्भेदादेव मुहम्मदगोरीति नामा-
ऽऽकृमिता प्रागल्भ्यतेमं देशमभियातुं पृथ्वीराजं च संगरे विजेतुम् । किं
च नावगतं तत्तदवान्तरदेशाधिपतिषु राजपुत्रादिषु मिथो विगृह्णानेष्वेवा-
ङ्गला वाणिजा वणिज्ययोपेतास्तस्य तस्य व्यसनोपेतस्य भूपस्याभ्युपपत्ति-
व्यपदेशेन सम्परायेषु व्याप्रियमाणा जिताहवास्तं तं भूपतिं व्यपारोप-
यन्त, कालेन चास्य समग्रस्य राष्ट्रस्येश्वरा भूत्वा परमामोदमविन्दन्तेति ।
तेनान्वयव्यतिरेकाभ्यां सङ्गे शक्तिरिति प्रसाधितं भवति ॥

(२४) मातृभूमिवात्सल्यम् ।

मातृभूमिवात्सल्यं नाम स्वदेशे निष्कारण-प्रेमा, देशभक्तिरिति
यावत् । पुण्येयं भावना सत्तमा भावनानाम् । एतया प्रयुक्तो मानवो न
केवलं स्वार्थाविरोधेन देशहितार्थं समीहते स्वार्थपरित्यागेनापि । एतल्ल-
क्षणं च वात्सल्यं तत्तद्देशजेषु तं तं देशं प्रति सांसिद्धिकं विद्यते । सर्वो
जन आढ्यो वाऽनाढ्यो वाऽभिजातो वाऽनभिजातो वा शालीनो वा
यायावरो वा भूपो वा रङ्गो वा स्वं देशं प्रशस्यमानमनुनिशम्यप्रसीदति नि-
न्द्यमानं चाकर्ण्य सीदति । आप्रीकाधन्वनि जातसंवृद्धो नीगरोरपि स्वदेशं
प्रति स्नेहार्द्रचेता भवति । 'प्रीन्लेण्ड्' इत्यत्र लब्धजनिर्जनो न जातु प्रतिपद्यते
मदीयात्तुषारसदनाद् देशान्तरेऽनतिशीतोष्णे सुखतराणि गेहानि संभव-
न्तीति । इयं हि देशभक्तिभावना यदा दृढभूमिका भवति तदा किमपि
सामर्थ्यमादधाति । प्राणात्यये सर्वधनापहारे वनितावमर्शेऽन्यत्र वा
संकटे भावनेयं कातरमपि धृष्णजं करोति दुर्बलमपि बलिनं करोति,
कारयति च विक्रान्तानि चरिताश्चर्याणि । विद्यानां परपारदृश्वानः सर्वत्र-
मैत्राः कारुणिकाः शान्ता दान्ता अपि विद्वांसः परैरास्कन्नस्य देशस्य परि-
त्राणाय विहायाध्ययनाध्यापने सैन्यवृत्तिमातिष्ठन्ति, देशे विदेशे च मानं
महान्तमासादयन्ति ।

देशभक्तिर्नाम नैकरूपा । सन्त्यस्याः कियत्यश्चिदाकृतयः सत्योऽस-
त्यश्च । निर्वासितस्य यत्स्वदेशं प्रति गमनौत्सुक्यं सा तावद्भक्तिर्यामधि-

१ वणिजो भावः कर्म च वणिज्या (काशिकानुसारी प्रयोगः) । २ गृही ।

३ प्रागल्भम् = साहसिकम् । नजिङ् प्रत्ययः ।

कृत्य निबद्धानि कविभिः काव्यानि । प्रव्राजितो जनो न प्रभवति स्वं देशं
 प्रस्मर्तुम् । विदेशे सर्वं सुखमुपभुञ्जानोपि यथेष्टाहारविहारोपि समृद्ध-
 तरोपि नित्यमुत्कण्ठते जन्मभूमेः । नित्यं स्वदेशविषयाणि स्वप्नसन्दर्श-
 नानि पश्यति । चिरविप्रयुक्तैः सखिभिर्वन्धुभिश्च मनसा संप्रयुज्यते,
 चिरं च संभाषते । अन्योपि कश्चिद्वृत्तिहेतोदशान्तरे कृतवसतिर्नातीव
 तत्र रमते । उक्तं च—

अस्ति यद्यपि सर्वत्र नीरं नीरजराजितम् ।

रमते न मरालस्य मानसं मानसं विना ॥ इति ।

या च परैराक्रंस्यमानस्य स्वदेशस्य रिरक्षिषा साऽपि देशभक्तिर्भवति ।
 इयं च यथा प्रयोजयति जनकायं स्वार्थप्रहाणाय समुत्थानाय विक्रान्त-
 चरिताय च न तथेतरत्किञ्चित् । एतत्प्रयोजिता एव सहस्रशो लक्षशश्च
 लोका अविगण्येष्टजनविप्रयोगम्, अनादृत्य पोष्यवर्गसम्पोषम्, उपेक्ष्य
 सुखोपकरणानि चिरपरिचितानि, तृणीकृत्य जीवितं सोत्साहातिरेकं स्वस्य
 करणं देशोपकरणतां नयन्ति, सैनिकतायां चात्मानमभिविनाय्य सैन्या-
 ङ्गभावं भजन्ति, रणशिरसि च वर्तमानास्तुमुले च सम्पराये प्रवृत्तेऽगणि-
 ततनूपातं तथा संग्रामयन्ते यथाऽचिरेणैव द्विषतः परागुदन्ते स्वदेशं च
 परित्रायन्ते । येपि नाम कृशाङ्गा विकलाङ्गा बालाः स्त्रियो वृद्धा वा योद्धुं
 न क्षमन्ते तेपि प्रत्यर्थिपराजयं कामयन्ते नक्तन्दिवं च तदर्थं देवताः
 प्रार्थयन्ते । येपि श्रेष्ठिनामुत्तमा विश आवेशनादीनामीश्वरा योद्धुं चानी-
 श्वरास्तेष्वपरप्रेरिता एव कृताकृते हेमरूप्ये देशनायकेष्वर्पयन्ति संयुगो-
 पयोगिसाधनसामगयं च सज्जयन्ति । एषा भक्तिभावना खलु समुपस्थिते
 भये संनिकर्षवर्तिनि चाभिघातिनि सर्वान्त्रातान्सर्वान्पूगान्सर्वाश्च गणा-
 न्सर्वाश्च श्रेणीस्तथा संहन्ति तथैकतासूत्रे प्रवयति यथा नान्यदिह प्रभवति
 कर्तुम् । इह भारतेवर्षे वर्षान्तरेषु तदेकदेशाधिवासिनां व्यवेतानामपि
 मिथो विगृह्यतामपि क्षत्रियाणां साधारणस्य कृताभियानस्यामित्रस्य विरो-
 धनाय बहुशः समवायः किलाभूत् । महामूदेन सममायोधने भठिण्डेश्वरस्या

१ विस्मर्तुम् । २ संगच्छते । ३ आढ्यपूर्वात्क्रमेः कर्मणि लृट् शानच् । ४ जन-
 समूहम् । ५ संग्राम युद्धे चुरादिरात्मनेपदी । ६ प्रत्यर्थी = शत्रुः । ७ शात्रौ ।
 ८ पृथग्भूतानामपि ।

नन्दपालस्य साहायकाय कान्यकुब्जाद्यवान्तरदेशानां राजपुत्रप्रधानानां समरव्यसनिन्यः पडनीकिन्यः समवायन् । अत्रावसर आर्यललना दूरेषु दवीयःसु च प्रदेशेषु वर्तमानाः स्वाः शरीरभूषा विक्रीय तल्लब्धं धनराशि समरे विनियोगाय ग्राह्यवन् । दुर्विधाश्चापि सीमन्तिन्यो रात्रिन्दिवं तर्कुटिं वा कर्तनचक्रं वाऽचालयन्, कर्मकराश्चातिरिक्तेनोत्साहेनानारतं प्रायसम्, वयमपि सैनिकेभ्यः किञ्चित् प्रहेतुं पारयेमेति । एवं किल यवनदेशेऽवान्तरभूषाः शस्त्रदन्त्येन संयत्ता अपि पारसीकैर्घषिता एकीभूय तान्समासदन् । फ्रांसदेशजा अपि मिथो द्वैधं गता जोन् आफ् आर्क् इत्यनेन प्रयुक्ता आङ्गलविरोधायैक्यमापन् । तथा चाङ्गला धर्मसंकटे पतिता धर्मविषये प्रसरति मतविसंवादे स्पेनराजस्य सामुद्रं महद्वलं विशोद्धुमेकवमगमन्नित्यादिरदन्तः कस्य किञ्चिज्ज्ञस्यापि न विदितः ।

अनेकानि खलूपाख्यानानि शूराणां देशस्वातन्त्र्याय प्रियानसूत्य-क्तवतां देशवत्सलानां शूरुभो वृद्धानाम् । इह देशे पुरुषराजस्य, प्रतापस्य भांसीराज्याश्चोदन्ताः कं विरम्यविषये प्रशंसाप्रवणं च न विदधति, कं वा रणोत्सुकं समुत्साहेतरङ्गितान्तरङ्गं न कुर्वन्ति । कया गिरां स्तुवीमोऽप्रधृष्यप्रतापं तं प्रतापं यस्य सगन्धतयाऽद्यापि शिर उन्नम्य क्रामामः । कस्य नाम न विदितमस्य कृच्छ्रगतस्यापि, विभवविधुरस्यापि, क्षुधावसन्नस्यापि, शात्रवैरनुसृतस्यापि, अटवीतोऽटवीमाहिण्डमानस्याप्यनवसादो धैर्यस्य; विजिगीषाऽमित्रस्य, समाराधनं च स्वातन्त्र्यस्य । कस्य वा न हर्षयति तनूरुहाणि धन्यस्यास्य 'नाहं शय्यामधिशयिष्ये, न श्मश्रूणि आवर्त्योन्नमयिष्ये, पलाशादिपत्रे न्यस्यान्नं भोदये न रजतादिपात्रे, न चित्तौडभुवि पदमर्पयिष्ये यावन्न चित्तौडभूः शत्रुहस्तान्निर्मुच्येते'ति प्रतिज्ञानम् ।

इयमपरा देशभक्तिर्यः परिशुद्धः प्रणयो जनन्यामिव जननभूम्यां नृपनीतिनदीषणानां नेतृप्रमुखाणाम् । एते हि महाभागाः स्वं देशं

- १ प्रवृत्तसंग्रामाः । २ आख्यातोऽयोगे इत्यस्याविषयत्वात्सम्बन्धमात्रे षष्ठी ।
३ पोरस इति ख्यातस्य । ४ बन्धुभावेन । ५ लोमानि ।

स्वेनाचारेण सततमुन्नमयन्ति, देशान्तरेषु चास्याभिख्यां प्रख्यापयन्ति, न च कदाचिन्मनागपि तथा व्यवहरन्ति यथा देशहितं मात्रयाऽप्युपहन्येत, तच्छ्रेयो वा प्रतिहन्येत, तद्यशो वा विदूष्येत, तद्वैरवं वा हीयेत । नागरिको ग्रामीणोपि देशभक्तेष्वन्यतम एव यो नागरिकानुष्ठेयान्धर्मान्प्राप्त्योचितान्वा यथाप्राप्तं साध्वनुतिष्ठति, यश्च देशविधानानि चानुरतवदनुविधत्ते । यश्च देशे सर्वदाऽऽर्जवपक्षपाती सर्वत्र चानाकुलीभावमिच्छति । एवंविधा ये दोषापकर्षणेन गुणाधानेन च सर्वानर्थानुपस्कृतुं यतन्ते, ते स्वार्थानुसन्धायिनः परार्थेनोदरम्भरीनुद्धर्तुमवधृतवतां पूतमनसां नायकप्रवराणां सहाया भवन्ति ।

इयं चानुत्तमा देशभक्तिर्या परिशोधकस्य देशाभिरतिर्नाम देशश्रेयोभिलाषस्य पर्यायः । परिशोधको हि यत्र कापि प्रजोपपीडनं तीक्ष्णोपायप्रयोगं जिह्वाचरणमन्याय्यव्यवहारं वा पश्यति तत्र दोषमभीतवन्निर्दिशति, यथेष्टं च समादधाति । स खल्वनिष्ठान् पारम्पर्यागतानाचारान् निनिबन्धनान् विचारांश्च बलवन्निन्दति, नूतनान्यपथ्यानि प्रस्थानान्यपि प्रकाशमाक्षिपति, संभूय समुत्थानं प्रेरयति, हितं तथ्यं चोपदिशति । परं लोकस्तमन्यथा गृह्णाति । तेनायं प्रायो लोकस्य प्रियो न भवति द्वेष्यस्तु बहुधा भवति । नाऽयं प्रभूणां न वा प्रजानां प्रशस्यो भवति । अहो वामो विधिः । येषां कारणात्स क्लिश्यते महाभागः, येषां समुन्नतिं शिबताति^१ च साधयिष्यंस्तत्र तत्र दोषानाविष्करोति त एव तमवधीरयन्ति, तं द्विषन्ति, तमभिद्रुह्यन्ति । परमिदमवस्थाभ्युपेयं शुचितमा सत्तमा तस्य देशभक्तिरिति ।

देशभक्ताभासा अपि केचन सन्ति, ते वेदितव्याः परिहर्तव्याश्च । ये नाम स्वार्थानुसन्धित्सया देशस्योपकुर्वाणा इव दृश्यन्ते ते मिथ्याभक्ताः । एते हि कञ्चित्कालं देशं शुश्रूषित्वा क्लेशांश्च कियतोपि सहित्वाऽऽत्मनो देशभक्तिं लोके प्रख्यापयन्ति । एवं प्रख्यापितभक्त्यस्ते लोकेष्वहितप्रत्यया विधानसंसदां कार्यनिर्वाहणसमितीनां वा पारिषद्यतां लभन्ते तैर्निर्धारिताः । गुरुगुरुतरान्वाऽधिकारानासाद-

यन्ति । एवंविधानेव मनसिकृत्य कश्चिद्विपश्चिदाह—देशभक्तिर्नामान्त्यं शठस्य शरणमिति ।

इयं चापरविधा देशभक्तिः स्वराष्ट्रश्लाघात्मिका परराष्ट्रनिन्दात्मिका । सैषाभ्यनमिनन्त्या । एतया प्रयुक्तो जननिवहः स्वविषयेऽसन्तमपि वैभवं गुणप्रकर्षं वोच्यैर्गायति, परत्र च सतीमपि स्फातिमवगायति, स्वदेशे सर्वमनवद्यं पश्यति परदेशे च सावद्यम् । एतदावेशेन लघूनि परराष्ट्राण्युपद्रवति वृद्धद्राष्ट्रम्, तदीयानि समीहितानि विधत्स्यति, तदीयेषु व्यापारेषु हस्तं क्षिपति । इदंलक्षणा भावना जगति प्रशमं भनक्ति, सौमनस्यं समुत्सादयति, सम्भूय समुत्थानं च वारयति ।

सर्वाङ्गसुन्दरी भव्येयं भावना देशभक्तिर्नाम । राजनीतिनिपुणास्तु जनतागतां पुण्यामपीमां भावनां स्वार्थप्रसाधनायां विनियोगं नयन्ति । यद्यपि देशान्तरेण विग्रहो हितो न स्यात्, शत्रोश्च प्रथमाक्रमस्यातङ्कोपि न स्यात् तथापि समुन्नयो नो भविष्यति सङ्गरेण प्रख्यातिश्च महतीति व्यवसितास्ते स्वदेशजानां भक्तिभावमुद्भाव्य देशान्तराणि समरायाह्वयन्ते^१ । अतिकान्ते विश्वसंगरे शर्मण्यदेशनायकानां जापानदेशनेतृणां च समाचारोऽत्र निदर्शनम् । अत्रापि सुधीभिर्देशप्रणयिभिर्जागरूकैर्भाव्यम् ॥

(२५) वाराङ्गनेव नृपनीतिरनेकरूपा ।

वाराङ्गना रूपमाजीवतीति प्रतिपुरुषं प्ररोचयितुमनेकानि रूपाणि कुरुते । तैस्तैश्च सुमनोवर्णकादिभिः परिकर्मयति^२ कायं प्रसाधयति च शिरोरुहान् आच्छादयति चामोदिनी प्रतनुनी कान्तिमती वाससी । तेन तेनागन्तुना साधनेन नित्यं रूपस्योपस्कुर्वाणा सा नवं नवमाकल्पं कुरुतेऽलङ्क्रियां च नैकविधामङ्गीकुरुते । एवं राजनीतिरपि नैकरूपा । तस्या अपि बहवः समाराध्या मित्रोदासीनशत्रवः । मित्रेष्वपि भिन्नरुचिर्हि लोक इति सर्वस्य समाराधनं चिकीर्षन्ती तपस्विनीयं दुष्करं कुरुते ।

१ निन्दति । २ स्पर्धायामाङ्ग इत्यात्यनेपदम् । ३ प्रसाधयति । ४ नवं गुणमादधाना, प्रतियत्ने षष्ठी, तत्रैव च तद्ध ।

यथैकदा वर्तते न तथाऽन्यदा- यथा चैकत्र व्यक्तौ समष्टौ वा वर्ततेऽन तथाऽन्यत्रेति नैकमस्या व्यवस्थितं रूपम् ।

प्रयोजनापेक्षिणो हि प्रभव इति सर्वेष्वर्थेषु सर्वं च कालं समं गौरवं नोपपद्यते इत्यनवस्थितता नीतेरर्थादापद्यते । यत्र व्यक्तौ समष्टौ वा ममेष्टं निर्वर्त्यतीति संभावयति नृपतिस्तस्यां सविशेषमाद्यतो भवति, निर्वृत्ते तु तस्मिन्कटाक्षपातेनापि तां नानुगृह्णाति । अत एव परमार्थतो राज्ञो न कश्चित्संमतो भवति न कश्चिद् द्वेष्ट्यः । कार्यानुरोधेनैव कश्चिदस्य प्रियो भवति कश्चित्कालं कश्चिदप्रियः । कदाचित्परस्परं विगृह्णानाः क्षिण्वानाश्च लोका अस्य प्रिया भवन्ति, यस्मादेवं ते बलं नोपचिन्वन्ति प्रतिरोधे चाक्षमा भवन्ति । कदाचिद्राजा वा राजमन्त्रिणो वा प्रीति-वाक्यैः सामप्रयोगैश्च प्रजा आवर्जयन्ति कदाचिदतिमृदुः परिभूयत इति मत्वा बलवदुद्वेजयन्ति । अपि च ये तत्र धनधान्यैः स्फीताः संहता बल-वन्तो ज्ञातिमन्तः सानुगाश्च तेषु प्रणयेन वर्तन्ते, तानात्मीयानिव कुर्वन्ति, तेषु वर्षन्ति, तान्परिपुष्यन्ति, तैरेव चोपपीडयन्ति कुशान-साधनानज्जातीन् । केचिन्न्याय्यवृत्तयः प्रजाहितचिन्तनैकतानां क्षत्रियै-र्यार्थते चापो नार्तशब्दो भवेदिति सततमुदायुधा अबलान्स्त्रीबालवृद्धान्प-रिपालयन्ति, धर्मक्रियाः परिरक्षन्ति, सतश्च गोपायन्ति । सर्वान्सेतून् विभित्सूजालमान्साहसिकानाततायिनश्च नियमयन्त्यात्तदण्डाः, न्याययेन च पथा प्रस्थापयन्ति लोकम् ।

‘हिरण्येनार्थिनो भवन्ति राजान’ इति हिरण्यसंग्रहं चिकीर्षवस्ते कुशं वा काशं वाऽऽलम्ब्य दूषयन्ति धनिनः, दूषयित्वा च रक्षिभिस्तानासेध-यन्ति दमं च पुष्कलं दापयन्ति कारानिक्षेपं वाऽऽदिशन्ति । एवं महा-न्तमर्थराशिं संगृह्णन्ति । अनभियुज्यापि वा तत्र तत्र पण्येषु करं न्यस्यन्ति, तेनापि यथेष्टं संचिन्वन्ति । यदा च पश्यन्ति करन्यासेनोद्वेगोभ्यधिको-ऽजनीति तदा तत्प्रशमनाय देवतायतनाद्यर्थं विपुलं द्रव्यनिचयं विश्राण-यन्ति, वापीकूपतटाकादीनि च खानयन्ति, कुट्टिमान्पथ आवसथादींश्च कारयन्ति, तेन वदान्यतां स्वस्य प्रख्यापयन्ति ।

१ आदरः । २ एकाग्राः । ३ दापेद्विकर्मकता शास्त्रेणुक्तापि शिष्टसंमता ।
४ ददति । ५ पान्थालयादीन् ।

राजानो हि कदाचित्केषुचित्सत्यं श्रयन्तेऽन्यदाऽन्येष्वनृतं यथापेक्षम् । नैकत्र निस्तिष्ठन्ति । यत्र पश्यन्ति मायया कार्यं निर्वह्यतीति तत्र मायासमाश्रयणे न संकुर्वन्ति, प्रतिज्ञातमप्यपलपन्ति, येन केनापदेशेन सन्धिमपि दूषयन्ति, कृतमप्युक्तं न निर्यातयन्ति । यत्र चेक्षन्ते यथातथमाविष्कृता वस्तुस्थितिः प्रजासु कोपं जनयिष्यति, अपरागं वा समीरयिष्यति, तां मच्छादयन्ति, तामन्यथा वर्णयन्ति । प्रायेणाधिकृतानां सैनिकानां रक्षापुरुषाणां च कदाचारं वैषम्यं नैर्घृण्यं वा नाभ्युपयन्ति प्रत्युत सर्वात्मनो तन्निगूहन्ति । इदं हि तेषां दर्शनमेतेदिकृता राष्ट्रावष्टम्भभूता यदि सर्वजनप्रत्यक्षमपमान्येरस्तदाऽमी अपरक्तारः सर्वत्राधरोत्तरं च कर्तारः, अतः प्रजास्वन्त्यायं व्यवहरन्तोप्यदयं वाऽऽचरन्तोपि ते न दूषणीया इति ।

अन्यदा धर्मासनमधिष्ठिता व्यवहारान्परीक्षमाणा अर्थिप्रत्यर्थिनां विषये पक्षपातासंस्पृष्टं परिशुद्धं प्राञ्जलं पेशलं च न्यायं कुर्वन्ति । अभिजातेनभिजाते वाऽऽह्व्येऽनाह्व्ये वा ज्ञातावज्ञातौ वा द्विजातावेकजातौ वा योगिन इव समदर्शिनो भवन्ति । कालान्तरे मान्यान्मानयन्ति, विदुषोऽनुनयन्ति, कवीन् परितोषयन्ति, कलावतश्च वरिवस्यन्ति, तेनात्मनो गुणगुह्यतामुद्धोषयन्ति । अन्यदा च स्मयदूषिता अहिमिव वञ्चयन्ति विद्वज्जनान्, तैमिरिका इव न पश्यन्ति मुनिवृन्दम्, पङ्गव इव नाभ्युत्तिष्ठन्ति गुरुन्, कण्टकानिव न पार्श्वं कुर्वन्ति कवीन् ।

राजानो हि कदाचित्तथा कठिनहृदयाः क्रूरसमाचारा भवन्ति यथा स्वेन क्रौर्येण श्वापदानपि विशेषयन्ति । तीक्ष्णनीरसा इमे परराष्ट्राक्रमणे लब्धस्य वा प्रशमने न बालमाद्रियन्ते न क्रियं न वृद्धम्, सर्वान्सममेवाचरन्ति, निर्वृणं च विशसन्ति । सस्याह्यानि परक्षेत्राण्युज्जासयन्ति, सौधानि भस्मसात्कुर्वन्ति, कान्तनानि चेन्धनतां नयन्ति । अन्यदा चामी नवनीतहृदयाः प्रजाः स्वाः प्रजा इव तन्त्रयन्ते, तद्दुःखाग्निना सन्तप्ता इव च विलीयन्ते, आपन्नान्परित्रायन्ते, विकलान्कृ-

१ नैकत्र तेषां निष्ठा । २ सर्वेण = निरवशेषेण यत्नेन । आत्मशब्दो यत्नवचनः । ३ सेवन्ते । ४ अतिकामन्ति । ५ शशु-हिंसायाम् । प्रायेण विपूर्वः ।

पणाञ्जनानतार्थांश्च भूयो दयन्ते । एवं परिवर्तते नित्यं नयो भूभूजां
न चैकत्र रूपविशेषेवतिष्ठते । तस्मात्साधूक्तं कविना वाराङ्गनेव नृप-
नीतिरनेकरूपेति ।

(१६) जठरपिठरी दुष्पूरेयं करोति विडम्बनम् ।

इह सर्वे प्राणिनो मनुष्या वा केसरिणो दन्तिनो वा मृगशकुनिस-
रीसृपादयो वाऽविशेषेण वृत्तिं कामयन्ते तदर्थं च चेष्टन्ते । यश्चात्राभि-
योगो^१ लक्ष्यते मनुजेष्वितरेषु च, सर्वोपि स वृत्त्यर्थ एव । यद्वा जठर-
पिठरीपूतिप्रयोजन एवेति न न प्रत्यक्षं मन्दमेधस्यापि । उक्तं हि—
'सर्वारम्भास्तरुण्डुलप्रस्थमूला' इति । महति प्रत्यूषे ब्राह्मे मुहूर्ते सुनिरिव
जागर्ति चरणायुधोऽपस्किरते च भक्षार्थी । प्रभातायां निशायां चट-
कादयः शकुन्तयो विरवितुमारभन्ते सुप्तप्रबुद्धाः क्षुधिताश्च वृत्तिं वर्त-
यितुं सर्वात्मना यतन्ते । नक्तंचारिणो महासत्त्वा मृगेन्द्रादयोपि क्षुन्नि-
वृत्त्ये भोज्यं मृगयन्ते विविधं च पराक्रमन्ते । एवं मनुष्या अपि
सचेतसः कल्यमुत्थायाऽऽवश्यकं कृत्वाऽऽलुत्य देवतां च ध्यात्वाऽग्निं
च परिचर्याऽऽजीवार्जने व्याप्रियन्तेऽशनायिताः । सत्यं यदि दग्धमि-
दमुदरं न भरणीयं भवेत्तदा कस्यार्थं पुरुष एवं प्रयस्येत् पदं वा क्लेश-
स्थात्मानमुपनयेत् ।

परमिदमत्यन्तमाकृतकरं भवति परिचीयमानं कां कां कारि^२ करोति
जन आजीवकामः । द्विधा हि वृत्तिर्लक्ष्यते—स्वतन्त्रा च परतन्त्रा च ।
तत्र ये स्वतन्त्रवृत्तयो विपणिनः कारिणः कृषीवलाः कर्मकाराश्च, तेषां
परस्परसव्यपेक्षा इति नात्यन्ताय स्वतन्त्राः । अवश्यं तैस्तैस्तत्तदर्थसं-
ग्रहाय सम्पन्नतरा उपेतव्या उपचरितव्या उपच्छन्दितव्याश्च । कृशो
बलिनमिवार्थवन्तमल्पसाधनो वा महासाधनमपेक्षते नरम् ।

ये तत्र प्रैष्यवृत्तिमुपजीवन्ति ते नाम महतीं विडम्बनां लभन्ते ।
अतिश्वी^३ सेवेति मनस्विनो नैतामिच्छन्ति । परं नात्र सर्वस्य कामचारः ।
न हि सर्वः स्वायत्तो जीवितुमर्हति, अवश्यं तेन वैतनिकेन भाव्यम् ।

१ कर्मत्वविवक्षायां द्वितीया । २ उद्योगः । ३ बुभुक्षिताः । ४ क्रियां =
व्यवसायम् । ५ शिल्पिनः । ६ श्वानमतिक्रान्ता । अतिगर्वा ।

केचिदधनाः स्वतन्त्रमाजीवमाप्तुमपर्याप्ता गेहेषु भृत्यत्वं गताः पात्र-
संमार्गादि कुर्वन्तः पात्रं वा स्वाम्यर्थे निर्वर्तयन्तः कथंकथमपि जीवन्ति ।
प्रत्यहं प्रतिमुहूर्तं च तर्जनां गर्हणां च गुर्वीमधिगच्छन्ति गेहिन्याः ।
भृत्यो यदि तूष्णीकः, अनर्होहमत्र प्रसङ्गे वक्तुम्, वचनं मे प्राप्तकालं
न भविष्यतीति वा तूष्णीकामास्ते तर्हि किं सूकोसि यत्र वचीत्येवमव-
क्षिप्यते । अथ प्रवचनपटुरिति प्रसक्ते प्रवक्ति, वाचालोसि, वाढम-
यन्त्रितं ते तुल्लडमित्येवमभिलप्यते । यदि च स्वामिहितमवेक्षमाणोऽ-
नुवाणोहं दोषासीत्युत्प्रेक्षमाणोऽपृष्टोपि भाषते, वैधेय ! किमेवं प्रलपसि
स्वं नियोगमवधत्स्व, मा स्म वोचोऽननुज्ञात इत्येवं परुषाक्षरमनुशि-
ष्यते । यदि च सेव्यसेवायै साधीयस्यै तत्पार्श्वं न जहाति, तर्हि धृष्टोसि
मा मामुपसृपः, अपध्वंसेत्येवं धिक्क्रियते । दूरे चेत्तिष्ठति स्वामिनो
मेऽद्य कार्यं नेति, लालौटिकोसि, कार्यकालेऽपसर्पसि, नार्थो मे
त्वयकेति याहि दिशो दशेत्येवमाकुश्यते । अथावज्ञामाक्रोशं दुर्णयं
च मृष्यति न च विहृणद्भि, तदा कातरोसि, मनागपि मनस्विता ते ना-
स्तीत्येवमभिशप्यते । यदि पुनरन्याय्यं समाचारं विषहते न च गर्हते,
तदाऽनभिजातोऽप्यसदोसीत्येवं न्यक्क्रियते । अत्र श्लोको भवति—

सुजीवं नित्यशस्तस्य यः परैरुपजीव्यते ।

राम तेन तु दुर्जीवं यः परानुपजीवति ॥ इति ।

न केवलमनक्षरा आसेधजीविनो विविधां विमाननां सहन्ते साक्षरा
आगमिनः काष्ठाध्यापकाश्चापि भृतिमुपभुञ्जानाः । ये नाम पङ्क्तिपावनाः
प्रयतमानसाश्शास्त्रपारगाः पदवाक्यप्रमाणज्ञास्तेऽपि वृत्तिकर्षिता बुभुक्षितै-
र्व्याकरणं न भुज्यते पिपासितैः काव्यरसो न पीयत इति वित्तवतां
निवाते कृतवसतयोऽधःक्रियां लभन्ते । अखर्वगर्वा आत्मानमतिमानुषं
मन्यमानास्त आचारं न पालयन्ति शिष्टेष्वशिष्टवद् व्यवहरन्ति । प्रत्युत्थे-
येषु संभावयन्तीमेऽस्मान्प्रत्युत्तिष्ठन्तु, वन्दनीयेषु चामी नो वन्दन्तामिति ।

१ अशक्ताः । २ तूष्णीशीलः । ३ तूष्णीम् । अकचप्रकरणे
तूष्णीमः काम्प्रत्ययो वक्तव्यः । ४ भृशम् । ५ प्रभोर्भालदर्शी कार्याक्षमश्च ।
६ अद्भुतोऽध्यापकः काष्ठाध्यापकः । काष्ठाशब्दः क्रियाविशेषणम् । पूजनात्पू-
जितमनुदात्तम्, काष्ठादिभ्य इति वक्तव्यमित्यत्र प्रयोगे मानम् । ७ आश्रये ।

अर्चनीयानिमान्वहून्यवाच्यानि ब्रुवन्ति, सावज्ञं पश्यन्ति, दोषलवेऽपि भूयोऽभिक्रुध्यन्ति, अनपराधानपि कृतापराधान्गणयन्ति । किं बहुना । अवसरेऽनवसरे वा सहेतुकमहेतुकं वा प्रच्छन्नं वा प्रकाशं वाऽनिन्द्यानिमान् निन्दन्ति प्रत्यक्षमपि च कुत्सयन्ति । मानधनाशशास्त्रैकचिन्तारताश्चैते विनेयनिर्वहं निगमागमेषु लोक्यासु च कलास्वभिविनयन्तः संस्कारप्रकर्षेण चोन्नमयन्तः पराया अपचितेः पदं सन्तोऽपि यदा प्राकृतवदसद्वद्वा व्यवहियन्ते तदा वेदनां वाङ्मनसातीतां कासपि विन्दन्ते ।

येयं क्षुन्नम सा न सुकरा शमयितुम् । इयं हि नित्यं जागर्ति वर्धते च । अस्याः कृते किं किं न व्यवस्यन्ति जन्तवः । एतदर्थमेवाभ्रं कपाशान् गिरीनतिलङ्घन्ते, वेगवाहिनीर्वाहिनीरवगाहन्ते, कल्लोललोलान्नक्रादिसहासत्त्वसमाकुलास्तोयराशीनप्युत्तरन्ति, महाश्वापदाकीर्णान् कान्तारानप्यभीतवत्प्रविशन्ति । स्वं देशं विहाय स्वांश्चातिहाय पुत्रकलत्रादींश्चोपेक्ष्य सुहृदश्चाप्यनपेक्ष्य चिराय प्रव्रजन्ति विदूराणि देशान्तराणि । किं किं न कारयति नृत्यं वृत्तिर्मानुषेण ।

इदं चापि महद् विडम्बनान्तरम् । बुभुक्षया पिशाच्या बलवद्बाधितो नरो विजहाति वृत्तम्, अनिच्छन्नप्यपथे पदमर्पयत्यनार्यजुष्टं च जुषते । अकृत्यामदमिति जानानोऽपि परार्थं स्तेनयति, पश्यतो वाऽबलस्य कनकाभरणमामृशति, बालस्याप्यनाथस्य विभववतो गेहे सन्धिं छिनत्ति, योषाया विश्वस्तायो अपि रिक्थमपहरति, विद्वांसमपि व्यंसयति, वृद्धमपि वञ्चयते । नेह किमपि तादृशमात्मनो लघूकरणं यादृशीयं बुभुक्षा । इयं हि पातित्यजनी । उक्तं च—

बुभुक्षितः किं न करोति पापं क्षीणा नरा निष्करुणा भवन्ति । इति ।

इयं हि बुभुक्षा महामनसः संशितव्रतान्मुनिकुञ्जरानपि कदर्थयति विकरोति पातयति च, का कथेतरेषाम् । एतया दुर्वारया प्रणुन्नः कौशिको मुनिर्विश्वामित्रः श्वजाघनीं पेचे, उपस्तिचाकायणश्चेभ्यस्योच्छिष्टान्कुल्माषांश्चखाद । अवग्रहकृते सस्यशोषे, आप्लवकृते वा जनपदसमुत्सादे, दुभिद्धे च भयङ्करे प्रवृत्ते प्राणात्यये चोपस्थिते यदाचरन्ति यथा विचेष्टन्ते

१ छात्रवृन्दम् । २ लोकहितासु । ३ पूजायाः । ४ आच्छिन्नन्ति । ५ विधवायाः । ६ छलयति । ७ इभ्यः=महावत् इति भाषायाम् ।

सुखं हि दुःखान्यनुभूय शोभते घनान्धकारेष्विव दीपदर्शनम् ।

८९

क्षुधोन्मादं गताः प्रजास्तत्केन पार्यते यथातथं वर्गयितुम् । अत्र समये विवेकविश्रान्ता लोकाः प्राणपरीप्सयाऽङ्गादङ्गात्संभूतं हृदयादधिजातं स्नेहस्य प्रकर्षपर्यन्तं स्वमपत्यजातमपि प्रास्यन्ति, मूढ्येन च परिददति । यत्किमप्यशनमशनायाः प्रशमनायालमिति मत्वा परिगृह्णन्ति, शाकं वा शष्पं वा पल्लवं वाऽवचित्याविचित्य सलवणं पचन्ति स्वातुंकारं चाश्नन्ति । अहो वैवश्यम् । अहो प्राणप्रियता । यदा कश्चिद्वदो जन ओदनं भुक्त्वा सोच्छिष्टं पलाशं प्रक्षिपति रथ्यायां श्वान एतल्लिहन्तु शकुनयो वोचिन्वन्तिवति तदा क्षुधावसीदन्तः पुमांसः स्त्रियो बाला वृद्धा वाऽहम्पूर्विकया तत्प्रति चित्त्वावद् धावन्ति परस्परेण च संघट्टन्ते सम्प्रहरन्ते च, अहो अग्निप्रकारिता वामाया नियतेरिव बुभुक्षायाः । इयं ह्यभिविनीतमपि प्राकृततां नयति । तस्माद् यदा कश्चित्कुलीनः सुखोचितो जन उदहार इति वा काष्ठाहर इति वा घासविक्राय इति वा वृत्तिमुपजीवन्स्ख्या पूर्वण पृच्छयते किमिदमिति कुतस्त्यमेतदिति तदा दीर्घमुष्णं च निःश्वस्य प्रत्याह—इदं हि सर्वं जठरपिठरी कारयति । तस्मात्साधूक्तं हरिणा—जठरपिठरी दुःखपूरयं करोति विडम्बनमिति ॥

(२७) सुखं हि दुःखान्यनुभूय शोभते घनान्धकारेष्विव दीपदर्शनम् ।

इह विपरिणतिवति जगति कदाचित्सुखमनुभवति लोकः कदाचिद् दुःखम् । सुखं च मानसः परितोषो हृदयाह्लादो वा दुःखं च तद्विपर्यय इति प्रपञ्चं नार्हति । इह च वैषयिकं सुखमेवाभिप्रेतम् । ये हि पुत्रादयोऽभिमतता अर्थाः शब्दादयो वा प्रीतिविषयास्तैः समवाये सुखं व्यववाये च दुःखमिति स्थितिः । आगमापायिनोऽनित्या ह्यर्थाः, तन्निबन्धने सुखदुःखे अभ्यनित्ये । अयमेवार्थः कविकुलकैरवसुधाकरेण कालिदासेनेत्यमुक्तः—कस्यात्यन्तं सुखमुपनतं दुःखमेकान्ततो वा । इति । एवं सुखेन दुःखेन वाऽनैकान्तिके समन्वये पूर्वसुखोपनिपातो न तथा स्वदते यथा दुःखादुत्तर इत्यनुभूतिः प्राणभृताम् । अयमेव च प्रकृतो विषयः । प्रकृतिरेषा भूतानां यदुत्पतनं प्रशंसन्ति निपतनं च निन्दन्ति । दुःखा-

१. क्षीणविवेकाः । २ मिथो विगृह्णन्ति । ३ उदकं हरतीति ।

दुत्तरा सुखोपनतिरुन्नतिर्भवति, सुखादुत्तरा तु दुःखोपनतिरवनतिरिति लौकिकं दर्शनम् । अनुभूतदुःखो जनो यदा सुखमश्नुते, व्यृद्धो वा समृ-
ध्यति, व्याधितो वोह्मार्थते, बद्धो वा निर्मुच्यते तदाऽयमुत्प्रेक्षते भाग्यानि
ममोदितानि, फलितानि मे सुचरितानि, समृद्धानि च गुरुजनाशीर्वच-
नानीति । स एव साधीयः संवेत्ति सम्प्रत्युपनतं सुखम् । स एवास्य
स्वरूपं यथार्थमुपलभते मात्रां च वेदयते, सुदुर्लभतां चास्य जानीते
स्थेयस्तां चापादयितुमीहते । पूर्वमापन्नः कृच्छ्री दुर्गतो जनः सम्प्रति
सम्पन्नो विपुलाजीवो विजानात्यर्था बह्वर्था दारिद्र्यं चानर्थ इति । यदने-
नान्यस्य श्रुतं शास्त्रतो वाऽधिगतं तदयमिदानीं प्रत्यक्षमुपलभते । सोऽनेन
दशाप्रकर्षेण दीप्तिमत्तरो भवति यथाऽसूचिसंचारे तमसि दीपप्रभाऽभ्य-
धिका भवति । भूयश्चायं मान्यते लोके ।

यस्तु ऋद्धिमत्यन्ववाये संभूतः सर्वस्याभ्यर्चितो महता परिवारेण
परिवृतः परिच्छदेनानल्पेनालङ्कृतः, परार्धेषु पद्मलेसंस्पर्शेषु शयनी-
येषु शयितः कामानुगानां नानारसानामशनानां मुंहितोऽभूत्स साम्प्रतं
व्यृद्धोऽपरिच्छदः पृथ्वीशय्यो विरलाशनः कथं कथमपि लोकयात्रां
निर्वर्तयति, प्राक्तनीं सुखसम्पत्तिं चाध्यायति, अविषह्यवेदनं च दुःख-
मनुभवतीति भवति दयनीयः सर्वस्य लोकस्य ।

‘क्लेशः फलेन हि पुनर्नवतां विधत्त’ इति यदुक्तं तदवितथम् । अना-
रतं श्राम्यतो जनस्य क्लाम्यति कायः श्लथश्च भवति । सति फलप्रसवे
पुनः प्रत्यग्रतां याति यथापुरं च स्वस्थो दृढश्च भवति कमनीयश्च । परं
या तत्रास्य चेतोनिर्वृतिर्जायते सा शारीरं परिखेदं सुदूरमतिशेते ।

प्रयासपूर्विकायां फलसम्पत्तौ पुंसः प्रशंसा भवति, प्रयासविधुरायां
तु निन्देति ध्रौव्यंगतो लोकसमाचारः । तेनायं नैशिको ब्रह्मचारी
क्रायक्लेशान् विविधान्विषह्य निगमागमानध्यगीष्ट, तां तां च परीष्टि-
मुदतारीदिति चाभिनन्द्यते लोकेन, नन्दति चास्य चेतश्चिराय । यो

१ लाष्ट्र सामर्थ्ये । गदान्निर्गतो भवतीत्यर्थः । २ सकर्मकत्वात्तरस्मैपदम् ।

३ विद चेतनाख्याननिवासेषु चुरादिः । ४ महामूलेषु । ५ मृदुलसंस्पर्शेषु ।

६ वृत्तः । ७ उत्कण्ठापूर्वकं स्मरति । ८ निशाऽध्ययनं सोढमस्य ।

ह्यनायासं परीक्षामुत्तरति, तमभिशाङ्कन्ते, तं निन्दन्ति । एवं यस्या-
तर्कितमुपनमन्त्यर्था अन्तरेणैवार्जनायासं तमतिशाङ्कन्ते पाटञ्चरोऽयं स्या-
त्कौस्तुभिको वा कितवो वेति ।

अयमपरो गुणः पूर्वस्य दुःखानुभवस्य । प्रायश आदित एव सुख-
संवित्तिभोजो विभूतिमन्तः परवेदनां न वेदयन्ते, कष्टश्रितं च नाभ्युप-
पद्यन्ते, वन्दनीयेषु विशेषज्ञेष्वपि विनीतवन्न व्यवहरन्तेऽन्यत्राप्याचारं
न प्रतिपद्यन्ते, ये पुनः पूर्वं दुःखमनुभूतवन्तः सम्प्रति श्रिया सम्पद्यं
सुखेन युज्यन्ते, ते हीनेष्वार्तेषु विविधं कदर्थितेषु सदया भवन्ति, नव-
नीतमिव च बहिर्हसिस्पर्शं दुःखसंनिकर्षे सहसा द्रवन्ति । एते हि पूर्वं
विपदमविस्मरन्तो नात्मना विस्मयन्ते न चानार्यमार्येषु व्यवहरन्ते ।
प्राक्तनी दुःखसंवित्तिरौद्धत्यं वारयति प्रद्वत्वं चोपनमयतीति कस्य न न
विदितं विदुरस्य । तस्माद्बहुगुणः सुखोत्तरः पूर्वदुःखानुभवः प्रशस्यो
रुच्यश्च । अन्यत्राप्युक्तम्—यदेवोपनतं दुःखात्सुखं तद्रसवत्तरम् । इति ।
अतः साधूक्तं सृच्छकटिकाकारेण 'सुखं हि दुःखानी'त्यादीति ।

(२८) चक्रवत्परिवर्तन्ते दुःखानि च सुखानि च ।

इह सर्वं परिवर्ति । नात्रार्था एकेन रूपेणावतिष्ठन्ते । यद्यपि स्थास्तु
चरिष्णु चेत्यर्थद्वयमिति लौकिको वादः, परमार्थतस्तु सर्वं चरिष्णवेति
सूक्ष्मदृशः । अत एवास्य लोकस्य जगदिति समाख्या संगच्छते । अस्तीह
भूसन्निवेशपरिवर्तः स्रोतसः स्थाने पुलिनं पुलिनस्य च स्रोत इत्यादिः ।
अस्ति च कालपरिवर्त ऋतुपर्ययादिः । अस्ति च शरीरावस्थापरिवर्तो
यौवनादिः । अस्ति च दशापरिवर्तः सम्पन्नस्य विपन्नत्वं सुखिनो वा
दुःखित्वं तद्विपर्ययो वेत्यादिः । अयं चान्त्यः प्रकृतो विषयः ।

इह जगति सर्वस्य सुखदुःखे अनैकान्तिके इति भूतार्थोऽनपलाय्यः ।
तत्र सर्गानिसर्गो वा नियतिर्वा यदृच्छा वा निबन्धनम् । आगमापायिनोर्था
इत्युपश्लेषे सुखमुपजनयन्ति विश्लेषे च दुःखम् । यस्य खलु दाय इति
वा सुदाय इति वा पौरुषप्रभाव इति वा दैवानुग्रह इति वार्थाः पुष्कलाः
समुपनमन्ति सोर्थवान्सुखमश्नुते । इमे चार्था उपभोगेनेच्छयाऽनिच्छया

१ जाल्मः । २ संगत्य । ३ विदुषः । ४ यौतकम् ।

वा वितरणेन चौरादिकृतेन हरणेन बह्व्युत्पातेनाप्लावेन दुर्भिक्षेण भुवः
कम्पेन वाऽद्य वाऽब्दशते वाऽवश्यं क्षयमेष्यन्तीति सुखविपरिणामोऽपरि-
हार्यः । योऽद्य स्ववान्सोऽपरेद्युस्तस्करैरपहृतस्वो निःस्वो भवति दुःखं
चानुभवति । यस्य गगनोल्लेखिशिखराणि हर्म्याण्यद्य नगरशेखरायन्ते
सुखवासाय सुखशयनाय च कल्पन्ते, तस्य तान्येवान्येद्युर्ज्वालासंभारभैर-
वेणोषवुधेन भस्मावशेषतां नीतानि सुखलेशमपि नावशेषयन्ति । प्रमादोपि
सुमेधसापि पुरुषेण दुष्परिहरः । तेन सम्पद्यन्तेऽस्य कर्माणि विपद्यन्ते
च । सम्पद्यमानानि सुखमुपनमयन्ति विपद्यमानानि च दुःखमिति सुखदुः-
खपर्यार्यः समवस्थितो भवति । एवं संयोगा विप्रयोगान्ता इति पुत्रकल-
त्रादिभिर्यो वर्तमानः संयोगो निर्वृतिहेतुः स गत्वर इति गच्छन् दुःखयत्येव
विप्रयुक्तं जनम् ।

कारुणिकस्य भगवतः परमेश्वरस्य रमणीयेऽस्मिन्सर्गे मनुष्य एका-
न्ततो दुःखी स्यादिति नोपपद्यते । नैतत्तस्य माहात्म्यसदृशं करुणानुरूपं
वा स्यात् । किं चैवं सति जगज्जीर्णारण्यमिव दारुणं स्यान्न चात्र किमपि
रम्यं स्यादिति प्रवृत्त्युच्छेद एव स्यान्निर्वेदश्चानन्तः स्यादित्यनुगृह्यत्येव
भगवान् विपन्नान् निस्तारयति च व्यापदः । तथा च निगमो भवति—
यो मृडयाति चक्रुषे चिदाग इति । किं च मनुजस्य शवलानि कर्माणि
भवन्ति शुल्कानि कृष्णानि च । यदा कृष्णानि भोगेन क्षीयन्ते तदा
पुराकृतानि शुक्लानि फलं प्रसोतुमारभन्ते, दशापरिवर्तश्च कल्याणो
जायते । अत्रार्थेऽतिशयोक्त्याऽऽभगन्ति पञ्चालाः—द्वादशभ्यः समाभ्य-
स्त्ववकराशिमप्युद्धरतीश्वर इति । आदिकविरप्याह—

कल्याणी वत गाथेयं लौकिकी प्रतिभाति मे ।

एति जीवन्तमानन्दो नरं वर्षशतादपि ॥ इति ।

इह सानुबन्धा अपि विपदः सम्पदश्च दृष्टाः । यदुक्तं श्रीबाणभट्टेन—
विपद् विपदमनुबध्नाति सम्पत्सम्पदम् इति । यच्चोक्तं भवभूतिना-
सानुषङ्गाणि कल्याणानीति । तत्राप्ययमेवाभिसन्धिरभयस्य कवेः—सङ्घा-
रिणोनर्था इति कियन्तंचित्कालं कस्यचिद्बहुलीभवन्त्यापदः, कस्यचिच्च

चिरतरमुपतिष्ठन्ते सम्पदोऽनेका इति । परमुभयेऽप्यस्थायिन्य इत्यव्यभि-
चारी कृतान्तः ।

सन्ति च बहूनि निदर्शनानि प्रकृतार्थोपोद्बलकानि, तेषां कानिचिदि-
होपन्यस्यन्ते । सुखं लालितस्य राजप्रासादेषूपितस्य सर्वस्य सम्भावितस्य
रामस्य दैवे पराचि वनप्रवासः, पाण्डुपुत्राणां विविधं कदर्थितानां वना-
द्वनं पर्यटितानां चिरस्य राज्यलक्ष्मीपरिग्रहः, कौशाम्बीराजस्योदयनस्य
सहधर्मचारिण्या वासवदत्ताया अवरुद्धार्याः परगृहवासो न्यग्भावश्च,
तस्या एव कालान्तरे यौगन्धरायणादिमन्त्रितमहिम्ना व्यसननिर्मुक्तेन
भर्त्रा सम्प्रयोगः सुखाधिगमश्च, आश्रमललामभूतायाः कण्वदुहितुः शकु-
न्तलाया दुर्वाससः शापात् पत्या निराकरणं तज्जन्यं न्यकरणं च स्मृति-
लाभे पुनरङ्गीकारो बहुमानश्चेत्यादयो व्यतिकराः प्रकृतार्थं पर्याप्तं
समर्थयन्ते ।

किञ्चाचिरातीताः पञ्चालवृत्तान्ता अपि प्रकृतार्थं निकामं पुष्णन्ति ॥
यदाऽस्य देशस्य पूर्वे पञ्चाला अपरे पञ्चाला इति विभाजनमभूत्तदाय्या
अनार्याश्च तथा व्यत्यग्रन्, यथा पुराणोक्तो देवासुरसंग्रामः पुनः प्रवृत्त
इवाभूत् । अतिराक्षसमत्र वैशसमभूत् । अकृतव्यलीकानननु शयानुविद्वान्
स्निग्धानौरातीयानपि हिन्दून् नृशंसा सुहृम्मदानुगाः परमतमसहमानाः
स्वमतेऽभिनिवेशिनो वेतालोपहता इवादयं न्यवर्हयन्, मुग्धान् स्तनन्ध-
यान्दशसीरथाञ्जुरठानपि न पर्यवर्जयन्, विदुषोऽपि व्यमानयन्, स्त्रियो-
ऽप्यदूषयन्, सतोऽप्यकदर्थयन् । एते जाल्माः प्रासादप्रायाणि सौधानि
समदीपयन् स्वापतेयानि च महाधनान्यपाहरन् । अथात्यन्तमर्थविधुरा-
न्दैवमात्रशरणांश्च विधायार्यान्पूर्वपञ्चालान्वलादगमयन् । एवं गहितमा-
चरिता दैन्यान्निधनमेव वरमिति पश्यन्तः शिशुककदनेन सतीदूषणेन च
प्रकुपिता हिन्दवोऽपि केचित्तेषु म्लेच्छहतकेषु तथा प्राहरन्यथा सहस्रश-
स्तान्सहसा यमक्षयार्थं व्यसर्जयन् हतावशिष्टान्क्षतविक्षतांश्च कृत्वाऽवशा-
नपरपञ्चालान्प्रास्थापयन् । अहो अकलनीयः कालमहिमा । य आर्याः
स्वेन पुरुषकारेण बुद्धिप्रकर्षेण च परां समृद्धिमापन्, यथेष्टं च सुखमन्व-

१ प्रच्छन्नस्वरूपायाः । २ परस्परमन्त्रन् । ३ व्यलीकमपराधः । ४ अनु-
शयश्चिरवैरम् । ५ प्रतिवेशिनः । ६ धनानि । ७ यमालयाय ।

भूवन्, संभृतसुखसंभारेषु विशालेष्वगारेषु न्यवशान्, नानारसानि भोज्यभक्ष्यपेयचूष्यलेह्यानि चाश्नन्, येषां यावदिह मानुष्यकोपपाद्यं सर्वं तद्वस्तगतमासीत् इदानीं यायावरा इवानिकेतना अकिञ्चना दैवमात्रशरणाः कथंकथमपि कालं क्षपयन्ति 'नीचैर्गच्छत्युपरि च दशा चकने-मिक्रमेणे'ति च प्रमाणयन्ति ॥

(२९) मैत्री ।

का नाम मैत्रीति कविनिबद्धेन चिरन्तनेनोदन्तेन तावद् व्याकुलः । यदा चन्द्रकेतुसैन्यप्रमाथेन पराक्रान्तो^१ दर्पसौजन्ययोर्भूमिलवस्तेन चन्द्रकेतुनेदम्प्रथमतया समापद्यते^२ । तदोभावपि मिथोऽनभिज्ञौ विकर्तनकुलकुमारौ सस्नेहानुरागमन्योन्यं निर्वर्णयतः । किमेषा वशाक्रिया दृष्टच्छासंवादसंभूताऽऽहोस्विज्जन्मान्तरनिबद्धपरिचितिकृतोताहो विस्मृतस्वजनदर्शनजनिता गुणग्रामाभिरामतानिर्मिता वेति विविधमभ्यूहमानावपि निर्णयमननुधाव्यार्यसुमन्त्रं शरणमुपयातः कारणं च परिपृच्छतः । तत्र परिप्रश्ने दृष्टशास्त्रार्थोऽनुभूतलोकवृत्तान्तो जरठः सुमन्त्र एवं वस्तुस्वाभाव्यं निरूपयति—'भूयसा जीविधर्म एष यद्रसमयी कस्यचित्कचित्प्रीतिः, यत्र लौकिकानां व्याहारस्तारामैत्रकं चक्षूराग' इति । तमप्रतिसंख्येयमनिबन्धनं प्रेमाणमामनन्ति । यदा चाश्वमेधप्रसङ्गेन श्रीरामो भगवतो वाल्मीकेस्तपोवनस्याभ्यर्णा^३ भुवमापद्यते तदाऽदृष्टचरमिममेव वीरपोतं लवं प्रेक्षमाण एवाह—“न जाने कुतो निमित्ताद्दृष्टमात्र एष कस्यापि राजवंशस्य प्ररोहो मे दुःखं विरमत्युपस्नेहयति च समान्तरात्मानम् । अथवा स्नेहश्च नित्यसव्यपेक्ष इति विप्रतिषिद्धमेतत् ।

व्यतिषजति पदार्थानान्तरः कोपि हेतु-

र्न खलु बहिरुपाधीन्प्रीतयः संश्रयन्ते ।

विकसति हि पतङ्गस्योदये पुण्डरीकं

द्रवति च हिमरश्मावुद्रते चन्द्रकान्तः ॥” इति ।

एषोत्र निर्गलितोर्थः सर्वस्यास्य वाक्प्रपञ्चस्य—अन्तःस्थादेव निमित्तादपरिच्छेद्यात्र तु बहिःस्थात्कस्य चित् कचित्स्नेहो भवत्यकृत्रिमः सा

१ शूरायितः । २ संगच्छते । ३ संनिहिताम् ।

मैत्री । यस्तत्र स्वार्थानुसन्धित्सया कृतवेदितयापि वा पुरुषस्य पुरुषान्तरे भावबन्धो हृदयासङ्गो वा भवति स मैत्रकाभासो न तु मैत्री । इदं तर्हि व्यवतिष्ठते न हि मैत्री भाव्यते मित्रं वा क्रियते, उभयं सांसिद्धिकमिति । एवंलक्षणः प्रेमा न जातु सर्वस्य सर्वत्र भवति, कस्यचित्तु कचिदेव । जीवो हि भूयसे स्वस्य संवेदाय सुहृत्सान्निध्यं स्वेनात्मनाऽभिव्यक्ततराय संवादाय च विविक्तं कामयते । एष निसर्गो भूतलोकस्य ययोर्द्वयोः पुरुषयोः स्त्रीपुरुषयोर्वा प्रकृतिनियतं किमपि साधर्म्यमन्योन्यमावर्जकमस्ति तयोर्विधिना विधीयते सङ्गो न तु तत्तत्कृतेनाभियोगेन । इदं हि दिव्यविधानतन्त्रं न पुरुषतन्त्रम् । यथा भुवि सहभूराकृष्टिशक्तिरनुत्पाद्याऽस्ति, यथा वाऽयस्कान्ते लोहाकर्षणसामर्थ्यमस्ति तथा तयोः सदृशात्मनोरिति भवति संनिकर्षो विप्रकृष्टयोरपि । एवं सति नेदं विस्मयनीयं यन्मैत्री तथा कल्याणी निरवद्या च भवति यथाऽभिशाङ्किताऽविश्वास्या च बहुधा भवति ।

कश्चिद्विपश्चिदाह यस्त्वां निखिलेन जानन्नपि प्रतिनन्दति स सुहृद् इति । अपर आह—मित्रं नाम परमाशास्यं हृदयस्येति^१ । सत्यं यो यमुपशृणोति यश्च यस्य स्वरूपं बुध्यते स तस्य किमपि द्रव्यं भवति किञ्चित्तस्योपकुर्यान्न वोपकुर्यात् । उपकरणं तु मित्रस्वरूपे नाङ्गं भवति मित्रं नाम पुरुषस्य द्वितीयं हृदयं भवति यस्मान्न किमपि गोप्यमस्ति । प्रगल्भवागपि विचारवानपि जनो न प्रगल्भते भ्रातृजनाय भ्रातृव्याय कलत्राय वा स्वाभिप्रेतं निर्वक्तुं तूष्णीम्भावं^२ चास्ते । मित्राय पुनर्मनोगतं विवृणोति, तत्सदेशो^३ वर्तमान आत्मन एवाहं सदेशे वर्त इत्यनुभवति, तेन तस्य पुरतः सर्वं संवरणमपाकरोति, सर्वमुपचारं परास्यति, सर्वं दाक्षिण्यमपहस्तयति । किं बहुना ? तांस्तान्संकल्पान्यथातथमुदीरयति । प्रायेण महान्तो विभूतिमन्त उच्चैःपदमधिष्ठन्त एव कदाचिदजव उत्तानाशयाः स्फुटवक्तारो वा भवन्ति लोकवादभयं शासकभयं वा तेषां नास्तीति । सर्वो लोक एककः सन्यथार्थं वदति, द्वितीयाद्वै भयं भवतीति द्वितीयं पश्यन्नेव

१ स्वरूपस्य सम्यगुपलब्धये । २ सहजा । ३ परमं स्पृहणीयम् । यस्मात्परं तस्य काम्यं नास्ति । ४ णमुत्प्रत्ययः । ५ तत्समीपे । ६ स्फुटाभिप्रायाः ।

विसंवदति, मिथ्याचारतां याति, भावांश्च हृदि स्थिताऽऽशतधाऽऽवृणोति ॥
 यदा पुनर्मित्रं संगच्छति तदा तस्मा अभीतवद् हृदयं व्याख्याति । नैष
 कामो मित्रस्य स स्निग्धो मयि न्यग्भावेनान्वग्भावेन वा वर्ततां स्वलि-
 ताक्षरं चाटूक्तिपुरःसरं वा भाषतां स्वं^३ वा संवृणुतामिति । मित्रं किल
 रूपान्तरसंनिविष्टः सर्वविशेषणविशिष्टः सर्ववैचित्र्यशबलितः स्व एव
 भवति पुरुषस्य । तद्वि विधातुः सृष्टिरत्नमिति समाख्यायते । तत्र चित्री-
 यमाणः कविराह—

‘केन रत्नमिदं सृष्टं मित्रमित्यक्षरद्वयम् । इति’ ।

इदं चापरं विलोक्यते मित्रे । परा हि प्रीतिस्तस्मिन्वर्तते । उक्तं च—

‘मित्रं प्रीतिरसायनं नयनयोरानन्दनं चेतसः’ । इति ।

इहानेकान्यन्योन्यसंश्लेषणानि भवन्ति नृणाम् । कचिदेकान्वयतया
 संश्लिष्टाः स्मः, कचिदीर्ष्या, कचित्प्रतीकारमनीषया, कचिदपद्वेषेण,
 कचिददर्पेण, कचित्कामेनेति विविधं प्रतिबद्धाः स्मः । परं प्रेमबन्धनं
 सर्वमहद् विलक्षणं च । तथा चाहुः पूर्वं विद्वांसः—

बन्धनानि खलु सन्ति बहूनि प्रेमरज्जुकृतबन्धनमन्यत् ।

दारुभेदनिपुणोपि षडङ्घ्रिनिष्क्रियो भवति पङ्कजकोषे ॥ इति ।

अयं चोत्कर्षः कोपि मनुजस्य दैवानुग्रहो वा कश्चिद्यत्नेन परिशुद्धस्य
 स्वस्य प्रणयस्य भाजनमुपलभ्यते । अन्यादृश्येव शक्तिः प्रणयस्य । यथा
 यथा वर्धते प्रणयः प्रणयिषु तथा तथा प्रणयिक्रियायां वर्धते धीरुत्सा-
 दश्च । एवं ह्यनुभूयते कश्चित्कमपि विवक्षितमर्थं लेखेन पत्रे न्यसितुमि-
 च्छति, चिराय च तस्याभिव्यञ्जिकां कोमलकान्तपदावलिं प्रतीक्षते न च
 सा सन्निधत्ते । परं यदि मित्राय सभाजनाक्षगाणि पातयितव्यानि, भावा-
 न्तरं हृद्गतं वा विवरणीयं तदा प्रेमरसाभिषिक्तास्तत्तदर्थसमर्पिका अन-
 वद्यहृद्या वाचः सहसा स्रोतः-सहस्रैरिव संलवन्ते । अपूर्वं च प्रज्ञोन्मेपं
 करोति प्रणयप्राग्भारः । अथवा बुद्धयनपेक्षः सुहृत्कर्मसु सारथ्यं करोति
 पुरुषस्य ।

इदं चात्र हृदि करणीयं निष्कारणता स्नेहस्य मैत्रीस्वरूपस्य सम्पा-

१ सकर्मकत्वात्परस्मैपदम् । २ आनुकूल्येन । ३ आत्मानम् ।

दिका सकारणता च तद्वृत्तिकेति । अत एव कश्चिद् विपश्चिदपश्चिम आह—
अहं मित्रेभ्यो न तत् प्रत्येपिषामि यदेषामस्ति किन्तर्हि यदिमानि सन्ति ।
तच्च बुद्धिपूर्वं न जातु सम्प्रदेयं भवति, स्वत एव तु मां प्रति संक्रामति
रश्मिव्यूह इव रश्मिमालिन इति ।

निरूपिता निर्निमित्ता परा मैत्री । अपरा सनिमित्ता सम्प्रति निरू-
प्यते । तल्लक्षणं चोक्तम्—‘स सुहृद् व्यसने यः स्यात्’ इति । ‘आपद्रुतं
न जहाति ददाति काल’ इति च । अनेकं च कारणं मित्रतायामुत्प्रेक्षन्ते
सुधिबः, यदाहुः—

“उपकाराच्च लोकानां निमित्तान्मृगपक्षिणाम् ।

भयाहोभाच्च मूर्खाणां मैत्री स्यादर्शनात्सताम् ॥” इति ।

मित्रं नाम सम्पदि विपदि च सहायं भवति । ‘अमित्रस्य दिशः शून्या’
इति मित्रापेक्षी लोकः । अयं तावत्प्रथमो लाभो मैत्र्यस्य—हर्षशोकदोभभया-
शंसाशङ्कादिभरं बाधकरं मित्रे समर्थं निर्वृतिं कामपि समश्नुते देहभृत-
श्चेतोऽपरत्र संक्रमितभारं च प्रकाशं लाघवमुपैति । न केवलं प्राकृतो
जनो महाजनोपि, न केवलं प्रद्वाराणकोऽकिञ्चन एव कश्चिद्भुवः परिवृढोपि
मित्रं वा मित्राणि वा निकामं कामयते यत्र स्विकाश्चिन्ताः संक्रमयेत्,
यत्र वा स्वरहस्यानि न्यस्येत् । एतदर्थं पार्श्वपरिचारकाणामन्यतममन्यत-
मान्वा सजुषः सहायान्वा करोति, आत्मना समकक्षतां च गमयति । य
एते राजवल्लभा इति समाख्यां भजन्ति ।

मित्रे भावसङ्कातेर्विरुद्धाभासं फलद्वयं दृश्यते—इयं हि हर्षं द्विगु-
णयति शोकं च सौम्यपकर्षति । तथा हि नेहेदृशः कश्चिदस्ति यो
मित्राय हर्षं संविभजते न च भूयांसं हर्षं समश्नुते, यो वा शोकं संवि-
भजते कनीयांसमेव तं नोपभुङ्क्ते ।

मित्रानुशासनमपि महते फलाय कल्पते । आत्मैव पुरुषस्य विक-
थनतमः । तथा च सौत्रिकपर्वणि कृपं प्रत्यश्वत्थाम्नो वचनम्—

सर्वा हि मन्यते लोक आत्मानं बुद्धिमत्तरम् ।

सर्वस्यात्मा बहुमतः सर्वोत्मानं प्रशंसति ॥ इति ।

इमां च विकथनतां पर्यनुयोगापरतन्त्रस्य मित्रस्यानुशिष्टिरेव

१ अर्थम् । इदं क्रियाविशेषणम् ।

चिकित्सितुमर्हति नेतरत् किञ्चित् । अवितथा सुहृत्तर्जना नाम मनः-
स्वास्थ्याय सम्यग्दर्शनोपपत्तये वा हिततमा भवति । यद्युच्येत रह
आत्मस्वरूपानुसन्धानेनाप्येतत्सुसार्धमिति नार्थोऽनयानुशिष्टयेति, तन्न ।
इदमनुसन्धानं कदाचिदतीव खेदकरं मर्मस्पृक् च भवतीति न स्पृहा-
विषयो भवति । नीतिशास्त्राधीतिरपि न बहुगुणाऽस्ति, रोचिका साधिका
वा न भवति । परत्र दोषदर्शनेन समाधिस्तापि कदाचिन्नार्थवती भवति ।
तस्मान्मित्रतर्जनैव सौहार्दप्रयुक्ताऽभीष्टसाधिका भवतीति व्यवस्थितम् ।
उक्तं च—‘पापान्निवारयति योजयते हिताय ।’ इति ।

विधान्तरेणापि साहाय्यं विदधाति मित्रम् । सन्ति खलु बहवोऽर्था
यानसहायो देवताद्वितीयः कश्चिन्नाहृत्यनुष्ठातुं विस्रब्धं वा वक्तुम् ।
औचित्यं वा मन्दाक्षं वा सहजं वारयति । तद्यथा वीवशो न वारयति
स्वगुणानाविष्कर्तुं किमुताभिष्टोतुम् । कदाचित्कश्चित्परं याचमानो हृणी-
यते^१, मित्रं तु तमर्थमर्थयमानो न शङ्कतेऽपि तु शोभते । किं च नाना-
सम्बन्धो हि पूरुषः । स कस्यचित्पिता, कस्यचिद्भ्राता, कस्याश्चिद्भर्ता,
कस्यचिद्द्वेष्टेत्यपरिच्छेदोऽस्य सम्बन्धानाम् । स पुत्रं पितृवदेवाभिव-
दितुमर्हति, भार्या भर्तृवदेव, द्विष्टं च द्वेष्टृवदेवाभिसम्बन्धविशेषसमा-
श्रयेणैव, न तु तत्तत्सम्बन्धव्युदासेन । मित्रं पुनस्तदीयं विवक्षितं तत्तदा-
नुगुण्येन सम्बन्धविशेषानपेक्षं समं वा विषमं वा निर्वक्ति ।

इदं चात्र मैत्र्येधिकमवधातव्यम्—मित्रे हि स्वेन स्वेन भावेनेत-
रेतरमुपरञ्जयतः, तस्मादेकस्यैवेतरेणोपस्कारस्य नास्त्यवकाशः । एकत्र च
मैत्र्या नियामोऽपरत्र तदभावो नैषणीयः, यतः परस्य दोषान्यथाञ्ज-
सोपादत्ते नरो न तथा गुणानिति, यो नाम परमात्मानं मित्रं कुर्यात्तेन
तत्परहसं वा सेवनीयं प्राणिमात्रं वा मित्रं करणीयमिति श्रीगान्धी मनुते ।

(३१) समाचारपत्रम् ।

समाचारपत्रं ह्यद्यत्वे प्रभविष्णुतमं मतम् । इदं हि मनुष्यवर्गस्य
प्रगतेः, परमार्थाधिगतेर्दुःखापकृष्टेः सुखप्रकृष्टेरधिकारप्रत्यापत्तेरपकारप्र-

१ एकक्रः । २ लज्जा । ३ लज्जते । ४ पाक्षिके घञि रूपम् । ५ प्रत्या-
पत्तिः = प्रतिलब्धिः ।

तिकृतेश्च साधकतममभ्युपगतम् । इदं च तथोपजीव्यतां यातं लोकस्य, यथा-
न्नोदकम् । सत्यं सन्त्यत्र लोका ये प्रातराशं परिहरेयुर्नाम न तु प्रातर्ल-
भ्यस्य समाचारपत्रस्याध्ययनम् । तथा चाङ्गुलदेशे प्रथते प्रवादः—कश्चि-
त्प्रैष्यः स्वामिनं प्रत्यहं प्रातरोपध्यां काण्डयोपाचरत्समाचारपत्रेण च ।
स चैकदा समाचारपत्रं नोपानयत्तदाऽनुयुक्तं समुत्सुकेन स्वामिना—नव-
नीतोपलितं रोदिकाशकलं कुतो नाहृतमिति ।

दिशः प्रदिशश्च आवद्भुवनवृत्तप्रापणं प्रथमः समाचारपत्रोपयोगः ।
सन्ति भूवलये यत्र तत्र 'रायटरा'द्यधीशाः सन्देशहराः संसदो या विद्युता
रेडियोपन्त्रेण च कलाभिर्विकलाभिश्च लोकवार्ताः समाचारपत्राणि
प्रापयन्ति । इमाश्च संसदस्तथा दत्ता जागरूकाश्च भवन्ति यथा विश्व-
स्मिन्निर्वहे न जातु किञ्चिद् गुर्वर्थं तज्जायते यन्न यथातथं सद्यः समर्प-
यन्ति समाचारपत्रेषु । आसीत्स समयो यत्रैकत्रदेशे वृत्तानां व्यतिकराणां
देशान्तरे सप्ताहैः कैरप्यवातिर्नाभूत् । नेल्सन्कृतस्य नीलनदविजयस्यो-
दन्त इङ्ग्लेण्डे सप्ताहद्वितयेनाधिगतोऽभूत् । अद्यत्वे तु नन्दनान्मुम्बां
सङ्क्रामन्ती प्रवृत्तिः कलात्रयीमेव व्याप्नोति । महात्मनः श्रीगान्धिनो
विहिंसनवृत्तान्तः कलाभिः पञ्चदशभिरेव सकलं विष्टपं व्यश्नुत ।
अहर्मुख उज्जिहाना एव वयं यदा समाचारपत्रमालोकयामस्तदाऽमेरि-
कायामाग्रीकायामाङ्गुलदेशे वा कस्को वेद्यो व्यतिकरोऽतिक्रान्तायां नि-
शायां निशीथे वाऽभूत्तमनायासमनैवयवं च विद्वान् । परिवर्त्यं लोक
इतीदानीं व्यक्ततरं भाति । तत्तद्देशवास्तव्या ज्ञानविज्ञानयोः सततं
क्रमन्ते, नूतननूतनार्थानुपजानन्ति, नवनवा आभ्युदयिकीः कर्तव्यपद्ध-
तीरायोजयन्ति, प्रत्यग्रां दोषलेशैरस्पृष्टां विनयवर्तनीं वर्तयन्तीति देशा-
न्तरस्थास्तत्तत्समुत्सकं विविदिषन्ति । समाचारपत्राण्येवैतां विविदिषां
शमयन्ति । यथा यथाऽयं लोकः समाचारपत्राण्यधीते तथा तथा रोचते-
ऽस्याभिलाषः परेषामुदन्तमुपलभेयेति । बहु चादत्ते देशो देशान्तरात् ।
यत्र काप्यर्थकृतां पौरजानपदानामवस्थां समाधातुं यो यः प्रयोगः क्रियते
स स तत्तद्देशप्रवृत्तैः समाचारपत्रैर्द्राक् प्राकाश्यं नीयते । ततो देशान्तरे-

१ 'चाय' इत्याख्यया । २ वार्ता । ३ कृत्स्नम् । ४ शिक्षापद्धतिम् । ५ दीप्यते ।

रपि तत उपलभ्य तद्विधाः प्रयोगा अनुष्ठीयन्त इत्येकतमन्निर्दर्शनम् ।

समाचारपत्रं तत्र तत्रार्थे जनतामतं निर्माति च निरूपयति च । राज-
मन्त्रिभिः प्रस्तोष्यमाणं राजतन्त्रसंशोधनं राष्ट्रस्योपकरिष्यतीति मत्वा
सयुक्तिकमुपपाद्य जनतां प्रचोदयन्ति सम्पादका इदमनुमुद्यतामिति, अपक-
रिष्यतीति च बुद्ध्वा प्रेरयन्ति तद् बलवद् विरध्यतामिति । तत्र तत्र
विषये नेतृणां लोकहितान्यभिप्रेतानि प्रकाशयन्ति पर्याप्तं च प्रजाः प्रबोध-
यन्ति । एवं प्रबुद्धासु प्रजासु नेशते शासितारः कामकारेण वर्तितुम् ।
इत्थं समाचारपत्राण्यधिकृतान्सुपथि नियच्छन्ति विपथाच्च वारयन्ति कार्य-
निर्वाहणे च पटीयसः कल्पयन्ति । यत्र देशे विधानपरिषदि सुव्यवस्थितं
प्रतिद्वन्द्विसभं^१ नास्ति तत्र समाचारपत्राण्येव तत्कृत्यं निर्वर्तयन्ति । तथा
च लोकसङ्ग्रहे^२ प्रवृत्तः कश्चिन्महात्मा पुराणीराचारपद्धतीः कालानुगुण्येन
मनाक् परिवर्तयितुमीहते भूयसी श्रेयःसम्पत्तिः स्यादिति, नवं परिशुद्धं च
धमनीषु लोहितं सञ्चरेदिति, कदाचारानपि कांश्चिद्विगर्हते, मूढविश्वासां-
श्चावक्षिपते, शास्त्रात्ययांश्चापवदते मा स्म स्थितिसंकरो भूदिति; तदा समा-
चार पत्राणि तदुक्तीर्निपुणं विविञ्चन्ति तन्मतं च बलवदुपस्तम्भयन्ति ।
एवमन्यत्रापि बहुत्र साध्वीं प्रबोधनां जनयन्ति ।

आसतां तावल्लोकसंग्रहं चिकीर्षवोऽन्ये वा समाजं समाधित्सवः ।
तन्नैरपेक्ष्येणापि समाचारपत्राणि लोकाचारं समुन्नयन्ति । इमानि यत्र
कापि महाजने वा जने वाऽधिकृते वानधिकृते वाऽऽह्वये वाऽऽनाढ्ये
वाऽऽचारव्यतिक्रमं शीलध्रंशं वा दम्भं वा विप्रलम्भं वा प्रतिज्ञाभङ्गं वाऽ-
र्थदूषणं वाऽभीतवद् विनिन्दन्ति मर्यादाश्च गोपायन्ति, शिष्टानुद्भावयन्ति,
दुष्टांश्च न्यग्भावयन्ति । राजानः खल्वन्यमीभ्यो विभ्यति मैतानि नश्च-
रितमालुलोचन्निति । येऽप्यवधीरिता अन्याय्यमाचरिताः स्वैरधिकारैर्विना
कृतास्तेपि समाचारपत्रैरनुलोमयन्ति स्वस्मिञ्जननिबहम्, आवर्जयन्ति
चोपपीडकहृदयमित्यचिन्त्यप्रभावं समाचारपत्रं नाम ।

यदा च कचिदेशैकदेशे दुर्भिक्षं वा जायते, भूकम्पो वाऽऽप्लवो^३ वा
वर्तते, प्रसृमर आतङ्को^४ वा समुत्पद्यते तदापीमानि पत्राणि तत्र तत्रार्थे विती-

१ कामचारेण । २ विरोधिसमुदायः । ३ इष्टे प्रवर्तनमनिष्टाच्च निवारणं
लोकसंग्रहः । ४ समर्थयन्ते । ५ आप्लावः । ६ रोगः ।

यतां धनमिति लोकान्प्रेरयन्ति । दातॄणां नामावलिं प्रकाश्य प्रकाश्य प्रोत्साहयन्तीतरानपि दानाय । अन्यदापि दानीयादानीयविचारणायां प्रवृत्तानि पात्रवर्षिणो भवतेति लोकान्प्रणोदयन्ति, अयमनाथालयः पात्रं भूरेर्विश्राणनस्थ, इदं विद्याशालमर्थकृच्छ्रं वर्तत इत्यर्हति सद्यःसहाय-तामित्यादिभिः सामयिकीभिः प्रबोधनाभिः सति विनियोगे प्रवर्तयन्ति जनौघमसतश्च ततो वारयन्ति ।

वणिक्पथस्यापि बहुपकुर्वन्तीभानि । वही ह्यत्र तद्विषयिणी विज्ञापना भवति । आद्यास्य पथ्यस्यात्र नगर इयानर्थः, अत्र देशे सुदुर्लभानीमानि परिगतव्यानि देशान्तरविशेषे सुलभानि, अत्रैव वा देशे पत्तनविशेषेऽपि अर्था एतावता मूल्येन सुप्रापा इत्यादि विज्ञाप्य संव्यवहारं प्रकर्षन्ति । मूल्यविज्ञप्तिभिश्च सर्वत्र देशे मूल्यानि स्थेयांसि सम्पाद्यन्ते येनैकस्थैव द्रव्यस्य तुल्यगुणस्य मूल्यमनेकत्र प्रदेशेषु नातिदूरं विप्रकृष्यते, लोकश्च चिक्रीर्णुर्नातिसन्धीयते न चोपपीड्यते ।

समाचारप्रधानानीमानि पत्राणीति समाचारपत्राण्युच्यन्ते प्राधान्येन व्यपदेशा भवन्तीति । समाचारव्यतिरिक्तमप्यनल्पं तत्र वेद्यमस्ति । एतत्पार्श्वेषु विज्ञानानुसन्धिविवरणानि, पुरातनेतिहासतथ्यानीदम्प्रथमतया समुपलब्धानि, यात्रावर्णनानि, चिरनिखातग्रामनगराद्युत्खननलब्धान्यर्थाश्चर्याणि, अविदितचरभूभागाद्युपलब्धिवृत्तानि, साहित्यसमीक्षणानि विद्वत्कृतानि, नव्यग्रन्थानां गुणदोषालोचनानि च भूयसा दृश्यन्ते । यत्र तत्र गम्भीरार्था उदाराः प्रबन्धा अपि तं तं विषयं विशदयन्तः सन्निवेशं लभन्ते । प्रतिरविवासरं प्रकाशितेषु पत्रेषु विद्यां शिक्षां चाधिकृत्यानुबन्धा निबध्यन्ते, यत्राभिविनीतानामपि बहुपादेयं भवति, किमुत विनेयानाम् ।

इदं चाभ्युपेयं यो नाम प्रत्यहं समाचारपत्राण्यधीते स शास्त्रैकशीलनरताद्बहुश्रुताद् विषदतरं व्यवहारं विज्ञानाति, मेधीयान् भवति प्रबुद्धतरश्च भवतीति ।

इदं चाप्यभ्युपेयं भवति—बहुधा समाचारपत्राणि नृपनीतिविदां

- १ सम्प्रदानेऽनीयम् । २ समीचीने । ३ वणिज्यायाः । ४ भिद्यते ।
५ वञ्च्यते । ६ अतिशयेन मेधावी ।

सङ्घविशेषेष्वेव पक्षपातीनि भवन्ति, युक्तं वाऽयुक्तं वा तद्दर्शनमेव पुष्पयन्ति, दर्शनान्तरं त्वौपयिकमपि दूषयन्ति । महान्तं चापायमापादयन्ति, आयतिं च विकुर्वन्ति । तेनैषामेकत्र गृह्यतां गह्यां तदस्थिता च प्रशस्या ।

इतरत्रापि महान्तमनर्थमुत्पादयितुं प्रभवन्तीमानीति च पार्थतेऽपहो-
तुम् । जात्येकदेशेषु मिथः संश्लेषणीयेषु स्नेहतन्तुभिश्च दृढं सेवनीयेषु
तथैतान्याचरन्ति तथा विपरीतं प्रेरयन्ति तथा बुद्धिं व्यामोहयन्ति यथा
सर्वत्र द्वेषमुदीपयन्ति, प्रशमं भञ्जन्ति, क्षोभं च जनयन्ति । एतच्चैदानीमे-
वाध्यक्षितं प्रज्ञैः—इह देशे मुस्लिमपत्रैर्नक्तन्दिवमनारतमिदमेवान्वशासि
मौहम्मदो लोकः, सर्वं हैन्दवं द्वेष्यम् । संभिन्नबुद्धयो ज्ञानादेवताभक्तयः
प्रतिमोपासका मिथ्याश्रद्धोपपन्ना इमे हिन्दवः परिहार्यसम्पर्काः । सर्वथा
च ततः पृथगात्मता मार्गणीया येन केनोपायेनोपेया चेति । एवं समि-
द्धद्वेषाभ्रयो मौहम्मदाश्विरं सहोषिता अप्यार्यवंशजा अपि सानुबन्धसं-
व्यवहारा अपि यत्र तत्र हिन्दुभिरकलहायन्त स्वाभीष्टसम्पत्तेरा च नोपा-
रमन्त । अद्यत्वेपि केचिच्छिष्यपत्राणां सम्पादकास्तामेव कुत्सितां भेद-
नीतिमनुसरन्ति । एवं दुःषेममाचरन्तस्ते प्रबोध्या निरोध्याश्चाकालहीनं मा
स्म तेऽप्रतिविधेयमनिष्टं देशस्य कार्षुः ।

अपरत्राप्यदभ्रं स्वं सामर्थ्यं शक्यमेभिर्दुरुपयोक्तुम् । विषमस्थः
सम्प्रति संसारः । इह समष्टयो व्यक्तयश्च परप्रकर्षप्रध्वंसनेन परापकर्ष-
सम्पादनेन वा स्वस्य श्रेयः कामयन्ते । नियोगिनो नियोक्तृनपद्विषन्ति
नियोक्तारश्च नियोगिनः कदर्थयन्ति, स्वल्पं च निर्वेशं वितरन्ति । राष्ट्रे-
ष्वपि मिथः सौमनस्यं नास्ति । सं वो मनांसि जानतामिति श्रुतिं विस्मृता
आर्याश्चानार्याश्च । तेन राष्ट्रं राष्ट्रान्तरस्य प्रभूतान्स्वान्प्रवृद्धान्समृद्धांश्चो-
पनिवेशान्वाऽभिधायति, बलाद्धर्तुं चावसरं प्रतीक्षते । परं नैषा कल्याणी
बुद्धिरिति परमार्थः । नैतामभिनन्दन्ति पारोवर्यवेदितारो दूरं द्रष्टारः ।
शक्यं नाम पत्रैः पापेयं बुद्धिनिरोद्धुं प्रकाशं च विनिन्दितुम् । एभिः खलु
देशेन्तर्वर्तमानानि विघटिष्यमाणानि जात्यङ्गानि यन्नतो घटनीयानि ।
देशाद्वहिरपि तैरविरोधाय शमाय चात्यन्तिकाय प्रयतनीयं येन सर्वो लोको

१ युक्तम् । २ पक्षयता । ३ षिवु तन्तुसन्ताने, ततोनीयम् । ४ सन्तत-
परस्परव्यवहाराः । ५ गह्वर्यम् । इदमव्ययम् ।

यथास्वं कर्मणि निरातङ्गं^१ प्रवृत्तः पुरुषार्थचतुष्टयं साध्नुयात् । यदा चैतानि
 वयं सर्वमहान्तः, सर्वमिदमन्यदीयमस्मदीयमेवेति, यदि स्वैरं न नो ढौक-
 यन्ति तदार्हन्ति प्रथममाक्रमं परिमोषं च सर्वाङ्गीणमिति बुद्धिमुपजन-
 यन्ति लौकिकेषु स्वदेशवास्तव्येषु तदा सङ्गराय समुद्योजयन्ति तान् विना-
 शोन्मुखांश्च कुर्वन्ति । इत्थमेवाचारि हिटलरमतानुवादिभिः शार्मण्यैः
 समाचारपत्रैः ससुंदसादि च सम्प्रेक्षणीयं स्पृहणीयं समृद्धिमद् विशङ्कटं^२
 च स्वकं राष्ट्रमिति सर्वं प्रत्यक्षं प्रेक्षावताम् । तेनात्र विषये सविशेषमव-
 धातव्यं सम्पादकैरिष्टं चानुशासनीयं नानिष्टम् । बहु च तेष्वायत्तम् । तन्मु-
 खदर्शिन्यः प्रजाः पथि वर्तेरन्नापथीति प्रेर्याः ॥

इति श्रीचारुदेवशास्त्रिणः कृतौ प्रस्तावतरङ्गिण्यां
 विचारात्मकप्रस्तावविषयः प्रथमस्तरङ्गः ॥१॥



१ निर्भयम् । २ प्रापयन्ति, उपहरन्ति । ३ विशालम् ।

अथ द्वितीयस्तरङ्गः ।

संक्षिप्तशब्दार्थका विचारात्मकाः प्रस्तावाः ।

इह तरङ्गे संक्षिप्तशब्दार्थकाः कतिपये प्रस्तावाः प्रणीयन्ते, ते यथा प्रतिपाद्यं व्यक्ततरं निरवशेषेण च प्रोक्तं स्यत्तथोपपत्तिभिर्निर्दिशन्ति श्रोतॄणां । अनपेक्षितवाक्प्रपञ्चश्च सर्वत्र परिहरणीयः ।

(१) धनं दानाय भुक्तये ।

तिस्रो हि धनस्य गतयो भवन्ति—भोगो दानं नाशश्चेति । सर्वो जने लोकयात्रागतो धनमपेक्षते । सुखार्थी लोकः सुखोपकरणानि सृजयते, धनव्ययेनैव च तानि लभते । अयमेव धनस्योपभोगः । एतेनैव धनमर्थवद्भवति । प्राकृतो हि प्रायेणात्मास्यमेव धनं व्यययते । उदात्तस्तु परार्थेऽपि तत्प्रकुरुते, तद् दानम् । दीयमानं धनं भुज्यमानात्सुदूरं प्रकृष्यते । अन्यथा 'काकोपि जीवति चिराय वलिं च भुङ्क्ते' इति काकवृत्तितो नातिरिच्यते मनुष्यः ।

यश्च धनस्येशानोपि नादो भुङ्क्ते न च ददाति स कृपार्हः कृपणः । यो हि मितं पचति, स्वं क्लिश्नाति, स्वीयांश्च न पुष्पाति सोऽधन्यः । यश्च समर्थोऽपि हव्यकव्ययोरुदास्ते स याव्यः, स स्तेनः । कृपणं हि कुत्सयन्ति शास्त्रकाराः, परिहार्यदर्शनं च निर्दिशन्ति । अभुज्यमानमदीयमानं च धनं नावतिष्ठते । पाटच्चरैर्वाऽपह्रियते, वह्निना वाऽऽत्मसात्क्रियते, राज्ञा वा ह्रियते ।

धनस्य दानमिति प्रथम उपयोगः, भोगश्च द्वितीय इति धर्मदर्शिनः । अत एवोपपद्यते दानस्य प्रथमनिर्देशः प्रकृते श्लोकचरणे । दानं नाम पात्रे प्रतिपत्तिः । दानान्नातिदुष्करं लोक इति प्रथमे मुनयः । आत्मानुग्रहाय तदित्याख्याः । पराभ्युपपत्तय इति च प्राकृताः । सर्वावस्थागतेन पुरुषेण सर्वभावेन देयमित्युषयः । तथा च वेदान्ताः—श्रद्धया देयम् । अश्रद्धया देयम् । श्रिया देयम् । ह्रिया देयम् । भिया देयम् । संविदा देयम् इति ।

अयं च व्यतिरेको दानभोगयोः । दीयमानाः स्वा विवर्धन्ते, भुज्यमानाश्च क्षीयन्ते । दानस्यैष कोपि महिमा लोकोत्तरो यदेकत्र विरुद्धधर्मद्वयान्वयः । तस्माद्द्वयौ धनस्य गतिर्हितकरी—दानं भुक्तिश्चेति, तां जुषेत सुधीः ।

(२) सर्वे गुणाः काञ्चनमाश्रयन्ति ।

इह काञ्चनमिति रजतादेर्द्रव्यस्योपलक्षणं हीरकमौक्तिकादीनां च । न केवलं कलावेधातिक्रान्तेष्वपि युगेषु धनवतः समादरो विशिष्टोऽभूदित्यत्र धन्यशब्द एव लिङ्गम् । धनगणं लब्धेति पाणिनीयानुशासनेन धनं लब्धरि धन्यशब्दो व्युत्पादितः । यो हि धनं लब्धवान्धनिकोभूतं धन्यं कृतार्थं मेनिरे जना इति हि ततः स्फुटत्यर्थः । तथा चैतरेयब्राह्मणे—‘रूपं हिरण्यं पशवो विवाहा’ इति ।

अति हि मानयन्ति लोका धनिनम् । असतोपि गुणांस्तत्र धनिनि समुत्प्रेक्षन्ते, तं तं गुणं वा तत्रारोपयन्ति, तेन तेन गुणेन युतं दोषेण च वियुतं तमुत्पश्यन्ति, बहु चाद्रियन्ते । अयमेवार्थः सर्वे गुणाः काञ्चनमाश्रयन्तीत्यस्य कविवचनस्य ।

अविद्योपि वित्तवान्सविद्यवत्पुरष्क्रियते । किं न दृश्यतेऽनक्षरप्रायान् श्रेष्ठिनोऽधीच्छन्ति परिहृताः साभाषतं सनाथ्यतामिति शास्त्रं वा व्याक्रियतामिति । आभयन्ति च लौकिकाः—यस्य धान्याचिताः कुमूलास्तस्यान्धाः सुतादशोयनन्वा इति । यत्सत्यं मूर्खा अपीमे प्राज्ञवत्पूज्यन्ते, विरुपा अप्यभिरूपवदाद्रियन्ते, उद्धृत्ता अनाचारा अपि सद्धृत्तवदच्यन्ते । नैतदेव । अगुणा अपि गुण्यो गुणज्ञाश्चाभिमन्यन्ते । सदसद्विवेकचणाश्च गण्यन्ते । सोऽयं सर्वो विभवप्रभावः । उक्तं च कविना—
“पूज्यते यदपूज्योपि यदगम्योपि गम्यते ।

वन्द्यते यदवन्द्योपि स प्रभावो धनस्य च” ॥ इति ।

(३) स्वधर्मे निधनं श्रेयः परधर्मो भयावहः ।

अत्र स्वधर्मशब्देन शास्त्रविहितो वर्णाश्रमाचारो गृह्यते यत्र ब्राह्मणादयो ब्रह्मचारिप्रभृतयश्चाधिक्रियन्ते । न तु नानादर्शनसमुत्थमार्यानार्यादीनां प्रातिस्विकं^१ मतम् । तादृशस्य मतस्य प्रत्याख्यानस्य गीतासु प्रस्तावस्यासत्त्वाद्, अर्जुनस्य परमतपरिग्रहानौमुख्याच्च । ज्ञातिविध्वंसभीतेर्निवृत्तिलक्षणं शमप्रधानं ब्राह्मणधर्मं शिश्रीषति धनञ्जयः, तत्प्रतिषेधति भग-

१ सत्कारपूर्वकं व्यापारयन्ति । २ अश्वपत्यादिभ्यश्चेत्यण् । ३ गुणवन्तः । यत्प्रत्ययः । ४ स्वस्मिन्स्वस्मिन्भवम् ।

वान् 'स्वधर्मे निधनं श्रेय' इत्यादिप्रबोधनेन । किं च धर्मशब्दो न कचि-
दपि मतपर्यायो दृष्ट इत्यभ्युच्चितो हेतुरत्र द्रष्टव्यः ।

“चातुर्वर्ण्यं मया सृष्टं गुणकर्मविभागशः” इति वचनाद् गुणकर्म-
विभागशो ब्राह्मणादीनां तत्तदाचारनियमः । पुराकृतकर्मानुरोधेन सत्त्वा-
दिगुणप्रधानभावेन ब्राह्मणादीनां कर्तव्यकलापनिश्चितिरिति सा न
हेतुया शक्याऽन्यथयितुम् । शास्त्रप्रतिनियतानि कर्माणि सहजानि
भवन्तीति स्थितेयस्तानि जिहासति स स्वभावं जिहासतीति महदस्या-
निष्टमाशङ्क्यते । सति कर्मव्यतिहारे^१ सर्वाः संकीर्यन्ते स्थितयः । न च
तास्ताः क्रिया यथावन्निष्पद्यन्ते, न चापि लोक इष्टेनाभ्युदयेन च युज्यते ।

परधर्माचरणे स्वरूपप्रच्युतिरेव परं दूषणम्, अत एवोक्तम्—

‘स्वभावनियतं कर्म सदोषमपि न त्यजेत् ।’ इति ।

नैतदेव, किन्तु—

‘श्रेयान्स्वधर्मो विगुणः परधर्मात्स्वनुष्ठितात् ।’

इत्यपि ध्येयम् । एतदेवानुस्मारयति शाकुन्तले राष्ट्रियेण ‘विशुद्ध
इदानीमस्याजीव’ इत्युपहसितस्येदं मत्स्याजीवस्य वचनम्—

“सहजं किल यद्विनिन्दितं न तु तत्कर्म विवर्जनीयम् ।

पशुमारणकर्मदारुणोऽनुकम्पामृदुरेव श्रोत्रियः ॥” इति ।

मोहाल्लोभाद्वयाद्या परधर्मप्रवणता दृश्यते लोके ।

(४) सहसा विदधीत न क्रियामविवेकः परमापदां पदम् ।

मत्वा कर्माणि सीव्यन्तीति मनुष्या इति नैरुक्ता मनुष्यशब्दव्युत्प-
त्तिमाचक्षते । न च सर्वे तत्समाचारा भवन्ति । व्युत्पत्तिमन्तोपि प्रेक्षा-
वन्तोपि बहुधाऽऽसमीक्ष्यकारिणो भवन्ति मनुष्याः । तत्र तरसा प्रवृत्तौ
लोभो वा क्रोधो वा प्रणयातिरेको वा कारणातां याति । कस्कोऽनुबन्धो
मे भविष्यति कर्मण इत्यविविच्य प्रवृत्तस्योपनमन्त्यापदोऽनेकाः । तद्य
इच्छेत्सुविहितानि मे कर्माणि समृध्येयुर्विपदश्च मां मोपनंसिपुरिति स
इदं प्रास्ताविकमिदमप्रास्ताविकम्, इदं साध्विदमसाधु, इदं फलवदिद-
मफलमिति सुविचिन्त्य प्रारभेत । उक्तं हि—

१ अभ्यधिकः । २ यत्रैको न्यस्य योग्यां करोति स कर्मव्यतिहार इहामि-
प्रेतः । ३ परिणामः ।

गुणवदगुणवद्वा कुर्वता कार्यजातं
परिणतिरवधायी यत्नतः पण्डितेन ।
अतिरभसकृतानां कर्मणामाविपत्ते
भवति हृदयदाही शल्यतुल्यो विपाकः ॥ इति ।

गुरुतावयमर्थानामारम्भे कर्मणां फलम् ।
दोषं यो न विजानाति स बाल इति होच्यते ॥
अविज्ञाय फलं यो हि कर्म त्वेवानुधावति ।

स शोचेत्फलवेलायां यथा किंशुकसेवकः ॥ इति च ।

बह्वीरविवेकस्य दुष्परिणतीः पश्यामः । जानक्या सौमित्रिं प्रति
भ्रातृजायां मां जायामिच्छसि, तत एव जीवितसंशये वर्तमानस्य भ्रातु-
रार्तरवं शृण्वन्नपि तमभ्युपपत्तुं न यासीति यदुक्तं तत्तस्य मर्माविदासीत् ।
स च कुटीरान्निरियाय, जहार च पौलस्त्यः सीताम् । एवं द्रौपद्याः स्वयं-
वरे नाहं सूतपुत्रेण परिणयमिच्छामीति रभसोक्तिरपि महतेऽनिष्टाय जाता ।

(५) मानो हि महतां धनम् ।

मानश्चित्तसमुज्जतिः । मनश्चौन्नत्यमिति यावत् । तेनात्मनि संभा-
वना परकुताधिकोपासहत्वं च लक्ष्यते । मानिनो मनस्विनो महामन-
सोऽत्र महान्त इति विवक्ष्यन्ते । मान एवैषां धनम् । अतस्तद्रक्षण-
पराः प्रोणानामपि पणन्ते पणाय्यचरितां महात्मानः, न तु तनीयसीम-
प्यभिभूतिं सहन्ते । कदर्थिता अपि, विषमपतिता अपि, न मानमुज्झ-
न्ति, न देहीति दीनवद् ब्रुवन्ति, नाक्रोशमुपक्रोशं वा मृष्यन्ति, विमान-
नासहचरितां सुधामप्यवधीरयन्ति । अनुश्रूयते रावेयेनान्तगन्धो^१ युधि-
ष्ठिरो गाण्डीविनं जगर्हं, स च तन्न सेहे, हन्तुं चाग्रजं प्रचक्रमे ।

यदपि कर्म लाघवमापादयति तद्यत्नेन परिहरति मनस्वी । न जात्व-
पथे पदमर्पयति । गङ्गातीरमपि त्यजन्ति मलिनं ते राजहंसा वयमिति
हंसवृत्तमाचरति । न हि परसंश्रयेण वृत्तिं कल्पयति । न परेण हृतं भक्ष-
व्याघ्रः खादितुमिच्छति ।

१ मर्माणि विध्यतीति मर्माविद् । क्रिप् । पूर्वपदस्य दीर्घः । २ कर्मणि शेषे
षष्ठी । ३ स्तुत्यचारित्राः । पणायतिः स्तुतिकर्मा^१ । ण्यत् । ४ शानम् ।
५ अपयशः । ६ अभिभूतः ।

क्षुद्रास्तु तद्विपरीताचाराः । तानेवोद्दिश्य नयविदाम्—

अवमानं पुरस्कृत्य मानं कृत्वा च पृष्ठतः ।

स्वार्थं समुद्धरेत्प्राज्ञः स्वार्थभ्रंशो हि मूर्खता ॥

इत्यनुशासनम् । एते हि प्राकृतमर्थजातमेव धनमभिमन्यन्ते तदेव च सततं गवेपयन्ते, धनिकद्वाराण्युपासते, राजास्थानीरुपतिष्ठन्तेऽधिकृतानासेवन्तेऽवहेल्यमाना विविधमाकुश्यमाना अपि धनाभिषक्तोभेन तदन्तिकं न जहति । यत्र मानहानिर्भवति न तत्रैकाहमपि तिष्ठन्ति मानिनः, असून्वा मुञ्चन्ति ततो वाऽपक्रामन्ति, न तु तत्रावमता वसन्ति ।

तदुक्तम्—‘सतां माने म्लाने मरणमथवा दूरसरणम् ।’ इति ।

(६) गुणाः पूजास्थानं गुणिषु न च लिङ्गं न च वयः ।

योऽयं लोके गुणवत्समादरो दृश्यते स गुणसव्यपेक्षो भवति न स्त्रीपुंसत्वनिबन्धनो न वा वयोनिबन्धनः । गुणाश्च दयादाक्षिण्यादयो भवन्ति प्रज्ञामेधादयश्च । यदि तावद् गुणेष्वन्तः पूजानिमित्तमस्ति तदा शिशुत्वं वा भवतु स्त्रैण वा, तेन किम् । यदि पुरुषे गुणाः सत्कृतिभाजस्तर्हि त एव स्त्रियामुपलब्धाः कुतो न । यदीमे वृद्धेऽभिख्यामावहन्ति तदा बाले कस्मान्न ।

अत्यल्पमिदमुच्यते “न च लिङ्गं न च वयः” इति । गुणाभिपूजायां यथा स्त्रीत्वपुरुषत्वे नाद्रियेते तथैव गुणवतो जातिरपि न विचार्यते । वृषलस्यापि गानचुञ्चो रागपरिवाहिण्या गीत्याऽनल्पा पुरष्किया भवत्येव । उक्तं च—

“प्रभुभिः पूज्यते विप्र ? कलैव न कुलीनता ।

कलावान्मान्यते मूर्ध्नि सत्सु देवेषु शम्भुना ॥” इति ।

गुणप्रकर्षतन्त्रो हि लोके बहुमानः । तत्र वयोऽकिञ्चित्करम् । स्मरति च भगवान्मनुः—“अध्यापयामास पितृञ् शिशुराङ्गिरसः कविः ।

पुत्रका इति होवाच ज्ञानेन परिगृह्य तान् ॥” इति ।

शिशोरपि प्रवयसः पितृन्प्रति पुत्रका इत्यभिलापः संगच्छत एवाधिगुण्यात्^३ । बालचन्द्रो हि लोकेन नमस्कियते चमत्कृतिविशेषान्न तु प्रशानः ।

१ राजसभाः । २ वा लिप्सायामित्यात्मनेपदम् । ३ अधिगुणोऽधिकगुणः, तस्य भावस्तस्मात् । ४ वृद्धः । प्यायतेर्निष्ठायां रूपम् ।

सुदुर्लभाः सर्वमनोरमा गिरः ।

अनेकजनमोपार्जितसंस्कारवासितान्तःकरणा लोका विचित्ररुचय इति यदेकस्मै रोचते न तदन्यस्मै । एकानूकयोरपि समानाभिविनययोरपि द्वयोर्वैचित्र्यं विद्यते रुचीनां किम्पुनः पृथगन्ववायजातानां विभिन्नाभिविनयानाम् । दृश्यतेऽनुदितं गृहेषु समानपितृकेषु पुत्रेषु कश्चिन्मधुरं रोचयते, कश्चिन्नखणं कश्चिदाम्लं रसमिति । एवं कश्चित्काव्यं रसयति कश्चिन्नाट्यं कश्चिच्छिल्पं कश्चिन्न गणितम् । कस्यचिच्छृङ्गारः प्रियः कस्यचिद्द्वीरः कस्यचित्करुणो रसः । विरलस्य कस्यचिद्दीप्तसोपि रुचेर्गोचर इति नानात्वं रुचीनां व्यवस्थितं भवति ।

एवं सत्येकैव वाक्सर्वस्य रमयेन्मानसमिति नोपपद्यते । यो नामार्पेण संस्कारेणाभिसम्पन्नस्तं मृद्वी ऋज्वी च प्रीणयति वाङ् न कर्कशाऽरुनुदा वा । कस्यचित् पदानां सौभाग्यलाभप्रतिभूवैदर्भी रीतिरास्वाद्या भवति कस्यचिद्गौडी । य आत्मना विस्मितस्तस्मा अर्थवादः स्वदते न भूतार्थवादः । य ईर्ष्याकषायितस्तस्मै परापवादो रोचते स्वस्य चोच्चैर्वादः । हितमध्यनुशासनं न सहन्तेऽसूयकाः, अवदातमपि दूषयन्ते पुरोभागिणः, सर्वाङ्गसुन्दरे सुभाषितेपि न रज्यन्ते ज्ञानलवदुर्विदग्धाः ।

यदि सर्वस्य मनोरमं वचो न शक्यं गुम्फितुं तदा किं तूष्णीं स्थेयं किं वा मिथ्याऽऽख्येयं येन श्रुतिप्रसादनं स्यात्सभ्यानाम् । अत्रोत्तरं सस्मार भगवान्मनुः—

“सभा वा न प्रवेष्टव्या वक्तव्यं वा समञ्जसम् ।

अत्रुवन्विब्रवन्वापि नरो भवति क्लिबपी ॥” इति ।

एवं कविकर्मणि प्रवृत्ता नैतेन नः कर्मणा समं सन्तोदयन्ति समेपि विज्ञातार इति, पौरोभाग्यमत्राचरिष्यन्ति केचिन्मन्दा इति वा भिया किं परिजहति कोमलकान्तपदावलिप्रणयनम् । न हि भिक्षुकाः सन्तीति स्थाल्यो नाधिश्रीयन्ते । न हि मृगाः सन्तीति यवा नोयन्ते ॥

इति श्रीचारुदेवशास्त्रिणः कृतौ प्रस्तावतरङ्गिण्यां संचिप्तशब्दार्थक-विचारात्मको द्वितीयस्तरङ्गः ॥ २ ॥

१ वासितामिति वास उपसेवायामिति चुरादेर्निष्ठायां रूपम् । २ एकवंशयोः । ३ स्तुतिः ।

अथ तृतीयस्तरङ्गः ।

आख्यानात्मका प्रस्तावाः ।

आख्यानात्मका हि प्रस्तावा द्विविधा भवन्ति--परवृत्तवर्णनपराः स्ववृत्तवर्णनपराश्च । पूर्वत्र कवीनां वीराणां प्रजापालानां महात्मनां च चरितानि निबध्यन्ते, परत्र च स्वमेव चरितं कश्चित्प्रथितयशाश्चर्यो लोकस्य श्रेयोनुशासनं चिकीर्षुर्निबध्नाति । सेयमात्मकथा भवति । यथा चेतना अर्था आत्मानमधिकृत्य निबध्नन्ति तथाऽचेतना अपि निबन्धनारो भवन्तीत्युपचर्यते । अन्यदीयमेव निबन्धत्वं तेष्वारोप्य तथा वर्ण्यते वृत्तं यथा ते स्वयमाचक्षीरंश्चेतनाश्चेत्, स्युः ।

परकीयचरितवर्णनायां क्रमोऽवश्यमादरणीयः । जननात्प्रभृत्यानिधनं सर्वो वृत्तान्तः समासेनोपन्यसनीयः । अभिजनोपि निरूपणीयः । अनपेक्षितार्थोपवर्णनेन न प्रबन्धकायो मुधा बृंहणीयः । आख्यायमानस्य वृत्तशीले अपि लक्षणीये, प्रज्ञामेधे अपि निरूपणीये, अवदानानि वापि निर्देश्यानि ।

आत्मकथाप्रथा सम्प्रत्यधिकाधिकं रुचिविषयतां याति लोकस्य । तदेतच्चेतनाचेतनेषु विषयेषु समानम् । अचेतनविषयमात्मकथामुपक्रममाणेनेदं तावद् विस्मरणीयमहमन्यो विषयश्चान्य इति । निबन्द्वा विषयेण स्वस्य तादात्म्यं साधनीयम् । तदेव च वर्णनीयं यदचेतने शक्यमवकल्पयितुम्, तदेव च वक्तव्यं यदचेतनं विवक्षेत चेतनं चेत्स्यात् । यदि गोरात्मकथा कथनीया तदा गोत्वमात्मनः कल्पनीयम् । तत्रापि यदनन्यसाधारणं वृत्तं कौतुककरं विस्मयकरं वा तन्निबन्धनीयमुपेक्षणीयं चान्यत् । प्रसादगुणगुम्फितं प्रहासप्रचुरं च निबन्धनीयम् । समास आश्रयणीयो न व्यासः । सर्वत्रास्मच्छब्देनैवाऽऽत्माऽऽख्यानविषय आख्येयः । अनाख्येया च स्वसत्ताविरोधिनी वाक् ।

आख्यानानि भूयोपि द्वैविध्यं भजन्ते । एकत्र कल्पनोत्थस्यार्थस्यातीतस्यानागतस्य वोपन्यासः, अपरत्र तथ्यस्य वृत्तस्य यथाश्रुतं यथादृष्टं वा प्रकथनम् । उभयत्र कथनस्य कः क्रम इत्यनभिबिनीतो न वेद । तस्माद्गु-

रुभिर्यत्नतोऽभिविनेय आख्यानप्रकारेऽनभ्यन्तरो विनेयः । स हि प्रायेण कथां प्रकुर्वाणो बहुत्र पुनर्वक्त्यसमञ्जसं ब्रवीति संकुलं च कथयति । सारासारयोः प्रविनेकविकलः स सारे वाचं संहरत्यसारे च प्रपञ्चयति । यन्महार्थं तत्तिरयति यदुत्पार्थं तदुद्भावयति तेन च सर्वत्राधरोत्तरं प्रवर्तयति । अतः सर्वमिदमनिष्टमिति प्रबोध्य ततस्ततो वारणीयः ।

(१) श्रीशङ्कराचार्यचरितम् ।

अस्ति केरलेषु पर्वतोपगने पूर्णायास्तटिन्यास्तटे वर्तमानः कालटीत्य-
ग्रहारः । तत्र कर्मठानामनूचानानां विविधविद्याशीलिनां विप्राणां कुलम-
भूत् । इदं च विद्याधर इति वा विद्याधिराज इति वा समाख्यया प्रथितो
विप्रवरो भूषणम्बभूव । अयं ह्यन्वर्थनामा परिण्डतपुरोगमो लोकेऽभ्यर्ह-
णीयतां जगाम । गृहमेध्यप्ययं संसारे नभिनविष्टः । कालेनास्य शिवगुरु-
रिति सुगृहीतनामा तनूजः समजनि स्वस्थानुरूपः । अयमपि पितेव
प्रवृत्तिपराङ्मुखो निसर्गतो निवृत्तिमेवाभ्यनन्दीत् । कृतविद्य एष समुप-
स्थिते गुरुकुलात्समावर्तने गुरुषोत्थमुपदिष्टः—सौम्येतो याहि, दाराङ्कुरु,
समयोऽयं ते द्वितीयमाश्रममुपसंक्रमितुम्, तेन पितरौ प्रीणयेति । एतन्नि-
शम्य शिवगुरुः किञ्चिदुद्दिष्टमना अजायत, स्माह च—कृपाकूपारेणात्रभ-
वता शास्त्रमर्माण्युद्धाटयताऽहंतत्त्वं परं बोधितः संसारासारतां च परिचायि-
तः, तेन नाहं सांसारिकेषु भोगेषु रतिं मनागप्युपलभे । गार्हस्थ्यप्रवेशो
मेऽनर्थाथ भविष्यति कृतप्रणाशाय चेति जाने । अतः कामये त्वत्पादार-
विन्दशुश्रूषारतो वेदान्तानेवाभ्यस्येयाध्यात्मं च चिन्तयेय यावद् ध्रिये-
येति । ततो गुरुणाऽनुयुक्तं न खलु^१ त्वं गृहान्समावर्तितुमिच्छसि ।
परिव्रज्यायाश्च नैष कालः, गृहाद् वनी भूत्वा प्रव्रजेदिति हि क्रममुपदि-
शन्ति । किं च 'ऋणानि त्रीण्यपाकृत्य मनो मोक्षे निवेशयेदिति' शास्त्र-
मप्यनुविधेयं सुधिया । पञ्च महायज्ञान्नित्यमनुतिष्ठस्त्वं कमप्यपूर्वमन्त-
स्तोषमाप्स्यसि स्वेनैव संवेद्यम् । तस्मादिदमेव युक्तरूपं यद्गृही भूत्वा
मातापितृशुश्रूषायां निरन्तरायां रमेथा इति । प्राप्ते च संन्यासोचिते
वयसि संन्यासं चेद् रोचयिष्यसे परिग्रहीष्यस एव तम्, कस्तेन्तरायस्त-

१ पर्वतसमीपे । २ खल्विति प्रश्ने । ३ युक्तरम् । रूपप्रत्ययः ।

दानीं भवितेति । एवमनुशिष्टः सान्त्वितश्च शिवगुरुः कुलसंभूतां सवर्णा-
मात्मसदृशीं कामाक्षीं नाम कन्यां विधिवत्परिणीय गृही बभूव । गार्ह-
स्थ्यधुरां वहतोऽस्य सप्तविंशतिर्वत्सरा अत्यायन्, जरत्प्रायतां चायमायात्,
पुत्रमुखपङ्कजं सुललितं तु नालभत द्रष्टुम् । ततः शङ्करार्चायां प्रयतौ तौ
दम्पती एकसर्गेण चेतसा प्रावर्तेताम् । तिग्मं च तपश्चिरमतप्येताम् ।
कालेन प्रणतप्रियः प्रासदद्भगवान् । विक्रमतः पञ्चचत्वारिंशदधिकेष्वष्टसु
शतेषु व्यतीतेषु वत्सरे पुण्याहे मङ्गल्ये मुहूर्त्ते कामाक्षी सर्वलक्षणोपेतं
सुतं व्यजायत । महादेवस्य शङ्करस्य प्रसादादयं जातो जातक इत्यस्य
शङ्कर इति नामाकरोत्पिता । यदाऽयमर्भकस्त्रिहायण एवाम्भूत्तदाऽस्य
पिता देवभूयं गतः । ततः प्रभृति मातैर्वैनमवैक्षिष्ट । पञ्चहायनस्यास्यौप-
नायनिको विधिरभूत् कुलपुरोहितेन निर्वर्तितः । बटोः शङ्करस्य किमपि
विस्मयनीयं सहजं प्रातिभमभूत् । तेन सप्तहायन एवायं श्रुतिपरपारद्वयतां
गतो गुरुकुलात्समावृत्य मातृचरणशुश्रूषारतः कियन्तंचित्कालमजीगमद्
अव्यजीगपच्च शिष्याऽञ्छास्त्रार्थसार्थम्, अजिग्रहच्च निगमान्तसारम् ।

तदात्वे सर्वत्र भारतेवर्षे सौगतं मतं प्रचचार, भिक्षुसङ्घैश्चाकीर्णानि
ग्रामनगराणि सरघासमूहैरिव चौद्रपटलानि । लोकश्च बुधो वाऽबुधो वा
निविशेष्टं वैराग्येणाविष्टः प्रवृत्तिविमुखो निवृत्त्यभिमुखश्चालोक्यत । श्रीश-
ङ्करश्च पितरमनुगतः “कारणगुणाः कार्यगुणानारभन्त” इति न्यायेना-
नुक्रमेण लोकं प्रत्युदास्त । संसारबन्धाच्च कथं विमुच्येयेति चासकृदचि-
न्तयत्सः । इत्थमुदासीनं लौकिकेषु विषयेष्वनास्थावन्तमेनमालोक्याम्बा-
ऽस्य भृशं पर्याकुलाऽभूत् । चिन्तयाम्बभूव च केनोपायेनैनं निवेशयेय^३
वीतचिन्ता च भवेयमिति ।

एकदाऽम्बया, समं शङ्करः कमपि स्वजनं दिङ्क्षुर्ग्रामान्तरं प्रस्थितः ।
अन्तरा च काचिदापगा लङ्घनीयाऽऽसीत् । उभावपि माता च पुत्रश्च सुप्र-
तरां तां सुखं तेरतुः, प्रत्यावृत्तिसमये च तथैवागाधा सेति विस्मयं तामव-
तेरतुः । परं यावत्तौ मध्येनदि प्राप्तौ तावदकस्मादोघवृद्धिरभूद् वेगश्च

१ प्रासूत । अन्तर्भूतण्यर्थोत्र जनिर्विपूर्वः । समां समां विजायत इति सूत्र-
कारप्रयोगः । २ वयसि णत्वम् । ३ परिणयं कारयेयम् ।

तथा प्रवृद्धो यथा तौ चिन्तयाऽनल्पयाऽऽचान्तौ बभूवतुर्मा नौ नदीरयः
 परिवीवहदिति । तदानीं शङ्करो मातरमाह—मातरिदानीमेव मया देवा-
 देशः श्रुतः । अयं चेदम्परः—सद्योहं लोकात् पराङ्मुखीभूय प्रव्रजिष्या-
 मीति मयात्रैव प्रतिज्ञातव्यं नो चेदुभयोर्नो नदम्भसि निमज्जनं व्यव-
 स्थितमिति । अतोनुजानीहि मां प्रव्रज्यायै । हीयते वेला । त्वरितमवधा-
 रयेति । एतदाकर्ण्य सा वज्राहतेव क्षणं मुमोह । ततः प्रकृतिमापन्ना सा
 विविधमनुशशास सुतम्—वत्स ! त्वमस्येकको मे सुतः । वृद्धाया विव-
 शाया अनाथाया मे यष्टिः । त्वामन्तरेण कथं जीविष्यामि मन्दभागा ।
 को वा मां चिन्तयिष्यति प्रव्रजिते त्वयि । कश्चाग्निक्रियादि निर्वर्तयि-
 ष्यति संस्थितार्या मम । तस्मात्संन्यासे मतिं मा कृथाः मा च गेहात्प्रस्थिता
 इति । भूयोपि शङ्करो वत्सलां तां स्माह—मातर्मा स्म त्वां मृमुहन्मिथ्या-
 भिरागो मयि । मत्प्राणान्परीक्षसि चेदह्यानुमन्यस्व मे विज्ञप्तिम् ।
 किं च शिष्टाचरितां पदवीमनुयियासामीति नाहं दारणीयः । अन्यथो-
 पस्थित एवोभयोर्विनाश इति । इत्थं प्रेर्यमाणा भीतभीता माता कामाक्षी
 सुतस्याभ्यर्थनां तां कथंचिदनुमेने । ततस्तौ क्षेमेणापगापारं गतौ गृहं
 च प्रत्यागतौ । ततोहं कतिपयेध्वतीतेषु शङ्करो गृहात्प्रस्थातुमियेष ज्ञाती-
 श्रक्त्यर्थं प्रार्थयामास माता मे साधीयोवेक्षणीयेति । पुत्रवियोगमसह-
 माना जननी पुनरपि प्रतिकरोध संन्यासम् । शङ्करश्च तां स्मारयामास
 प्रतिज्ञां देवतासाक्षिकाम्, प्राबोधयच्च महान्तमुपसर्गं तस्यामपरिपालिता-
 याम् । ततः सुतरां विकलकरणां शोकपरिप्लुतामस्वामालोक्य शङ्कर-
 स्याप्यन्तरङ्गं किमपि प्राव्यथिष्ठ, पर्यश्रुणी चास्याक्षिणी अभूताम् । अम्ब !
 एवं विधिर्विधत्ते । नियतिरियमलङ्घनीया । मन्ये निर्भागस्य मे मातु-
 चरणशुश्रुषालाभो नास्तीति । मद्विरहिता त्वं कथं गमयिष्यसि कालमिति
 चिन्ता मामप्याचामतीव । परं किं कुर्वे देवादेशोऽप्रत्यादेश्यः प्रतिश्रवश्च
 रक्षणीय इति । तदा माता दीर्घमुष्णं च निःश्वस्याह—अस्तु, नाहं ते
 प्रयाणं विरुन्वे यदि परं प्रतिजानीषे वत्सरे सकृत्त्वामुपेत्य द्रक्ष्यामीति ।
 एवमहं धारयिष्यामि जीवितमन्यथा सम्प्रत्येव सिञ्च मे तिलोदकमिति ।
 इदं निशम्य श्रीशङ्करः क संन्यासः क च कादाचित्कोपि स्वजनसंसर्ग इति

१ मृतायाः ।

८ प्र०

जानानोपि वैषम्यं मातृप्राणाः परित्रातव्या इति यथादिष्टं प्रत्यजानीत ।
 गृहाच्च निरगादुपास्थाच्च कान्तारमतीत्य नर्मदातीरगं श्रीगौडपादशिष्यस्य
 भगवतो गोविन्दनाथस्याश्रमम् । विवधं चास्तावीद्गुरुवर्यम् । ब्रह्मसंस्था-
 मधिजिगमिपुरहं त्वामुपसीदामीति च निभृतं न्यगादीत् । समावेव्युत्थितो
 गुहागतः स भगवाञ्श्रीशङ्करे व्यापारयत्नोचने अपृच्छञ्च को भवानिति ।
 तदा सोश्रुतपूर्वमिदमुत्तरमुत्तमं प्रादात्—

स्वामित्रहं न पृथिवी न जलं न तेजो

न स्पर्शनो न गगनं न च तद्गुणा वा ।

नापीन्द्रियाण्यपि तु विद्धि ततोऽवशिष्टो यः

केवलोस्ति परमः स शिवोहमस्मि ॥

इदं निशम्य विशेषविदेष प्रत्यागात्मनि प्रबुद्धः पुंसामुत्तमो दुर्लभः
 शिष्येष्विविति समुपात्तहर्षस्तं शिष्य इति परिजग्राह श्रीशङ्करस्य प्रदीप्ताभ्यां
 प्रज्ञामेधाभ्यामलोकसामान्याभ्यां परं विस्मयमुपागमद् गुरुरतिरिक्तं चाह्ला-
 दम् । श्रीगोविन्दपादस्याश्रमे वसञ्श्रीशङ्करोन्तर्वाणिरपि सन् विशेषेण
 पुनरधिजगे वेदवेदाङ्गानि दर्शनानि धर्मप्रवचनानि च सारं च सारस्वतं
 जगृहे । यदा चायं दशवर्षदेश्योभूत्तदार्हत्येष गुण्यो ब्राह्मणस्तुर्याश्रमं प्रवे-
 ष्टुमिति तस्मै दण्डपात्रादि प्रदाय तं विधिवत्संन्यासे दीक्षयामास “शङ्क-
 राचार्य” इति च तस्य नामाकरोत् ।

गुरुमनुमान्याश्रमात्प्रस्थितः श्रीशङ्कराचार्यो दिशो विदिशश्च विजेतुं
 हिमगिरिशेखरां सागरमेखलामिमां भरतभुवं भ्रमितुं प्रचक्रमे । सर्वत्र
 देशे वेदान्वेदान्तांश्च प्राचीचरत् । इदं चाजुषुपदनादिनिधनस्य ब्रह्मणो वि-
 वर्त एष लोकः, मायाप्रपञ्च एवायमवास्तवो व्यवहारमात्रसत्ताकः, ब्रह्मै-
 वैकमद्वितीयं परमार्थसदिति । निरीश्वराणां सौगतानां च विविधानि
 मतान्यपूर्वेण स्वेन प्रेक्षाबलेन निरास्थत् । तान्त्रिकाणां कदाचारांश्च बल-
 वज्जगर्हे । शिवभागवतानां भागवतानां च बाह्यलिङ्गेषु धर्मबुद्धिं प्रत्याच-
 चक्षे । तेनेह बहवो विमानिता वयमिति शङ्करस्वामिन्यवैरायन्त ।

तदानीमिह देशे सुधन्वा नाम राजा वसुमतीं शशास सौगते मते

१ विनीतम्, सप्रश्रयम् । २ शास्त्रविदपि । ३ शिवो भगवान् भक्तिरेषां तेषाम् ।

स्थितः । तन्निगममुपेत्य निगमान्तकेसरी श्रीमदाचार्यस्तदास्थानीगतैर्विप-
श्चिद्विर्वादमैच्छन्निर्णयान्तम्, परं ते तस्याद्भुतां प्रतिभां प्रत्युत्पन्नमतितां
शास्त्रपारावारपारीणतां च श्रुतवन्तः श्रुतवन्तोऽप्यविभयस्तत्संमुखं च
नोपायुः । परमत्पश्रुतोऽपि सुधन्वा सुमतिरासीदिति श्रीमदाचार्यस्य
व्युत्पत्तिं प्रतिभां च प्रयितां कर्णं कृतवानासीदिति च व्यादिशद्राजसभा-
परिदत्तान्वादः प्रवर्त्यतामिति । एवमादिष्टास्तेऽनिच्छन्तोऽपि श्रीशङ्करेण
वादं पर्यग्रहीवत । तत्राचार्यवर्योऽखण्डनीयैस्तर्कैर्दुस्ततराभिश्च वाचो-
युक्तिभिस्तैषां निरीधरवादं शून्यवादं च निराचकार । ततो निरालम्बं
युक्तिधिरहाद् दुर्बलं च सौगतं मतमिति व्यवसाय श्रीसुधन्वा वैदिकं मतं
शिश्नाय श्रीशङ्करे च दृढाभक्तिर्वभूव । पुण्यधामन्यत्र महात्मनि मा
स्म कश्चिज्जाल्मोऽपचारीदिति रक्षिवर्गं तेन सममकरोत् स्वयं च
साचिव्यं चकार ।

सर्वप्रथमं काशीं विजित्य तत्रत्यानामाख्याणांमाचारविचारयोः सञ्जातं
किमपि वैकृतं प्रयोष्य तदपह्नुतये च तान्प्रेर्य बौद्धानाद्धत वादाय तन्मतं
च तर्कैः कुलिराकठिनैरुच्यं निराकृत । काशीतः प्रस्थाय स गिरिकानना-
न्यनेकान्यतिक्रम्य बदरीं पुण्यभूमिं प्राप तत्र च वसतिं चकार । तत्र
वर्तमान ऋषिभिर्वादं प्रवर्तयमानो द्वादशवर्ष एवायं ब्रह्मसूत्राण्युप-
निषदो भागवतीश्च गीता व्याचकार, उपदेशसहस्रिकादीननेकान्प्र-
न्यांश्च जग्रन्थ ।

वदरीतः स दक्षिणामाशामालम्ब्य प्रयागमगमत् कुमारिलं भट्टाचार्यं
जिगीषुः । श्रीकुमारिलस्तदानीं तुषानले पतितः कालमेवौदैक्षत । ततोसौ
रेवाकूलवर्तिनीं माहिष्मतीं नाम नगरीं प्रतस्थे । इमां च दिगन्तविश्रान्त-
कीर्तिः प्रदीप्तब्रह्मवर्चसैः सर्वतन्त्रस्वतन्त्रः-प्रवृत्तिशास्त्रैकनिरतो भीमांसकधू-
र्वहः श्रीमण्डनोऽभ्युवास । अश्यैव दिदृक्षुः श्रीमदाचार्य इह प्राप । मण्ड-
ननिकेतनं जिज्ञासमानः स भगवान्मध्याह्ने जलाय गन्त्रीस्तदासीः प्रपच्छ
कर्मण्डनपरिदत्तौक इति । ततस्ताः—

स्वतः प्रमाणं परतः प्रमाणं कीराङ्गना यत्र गिरो गिरन्ति ।

द्वारस्थनीडान्तरसंनिरुद्धा जानीहि तन्मण्डनपरिदत्तौकः ॥

१ तस्य पुरम् । २ ब्रह्मणो वर्चो ब्रह्मवर्चसम् । अचू समासान्तः ।

इत्यादिश्लोकत्रयेण प्रत्युचिरे चिरस्य जातां चास्य दिदृक्षामुपचिक्रियरे।
 एवंकृतसंकेतः श्रीमदाचार्यः श्रीमण्डनस्य सदनमाससादाभ्युवाद च—
 सौम्य विवादभिन्नामिच्छंस्वत्सान्निध्यमागतोस्मि, साऽन्योन्यशिष्यपणा
 प्रदेशा, प्राकृतभक्ष्यभैक्ष्ये समादरो नेति । ततः श्रीमण्डनः प्रत्युवाचाद्यो-
 दितानि मे भाष्यानि परिणतानि च मे सुचरितानि यदर्थो मे गृहान्संभाव-
 यति विवादं च मया समं सम्प्रार्थयते । समान्येष कामश्चिरन्तनोऽयं समृद्ध-
 इति महान्प्रहर्ष इति । यतिवर्यः श्रीशङ्करस्तावत्प्रास्तावीदत्र विवादे नौ जय-
 पराजययोर्द्वारधिपणाऽत्रभवतः सहधर्मचारिणी भारती साक्षिणी भवि-
 ष्यतीति । मण्डनश्चोम् इत्यवोचत् । ततः श्रीशङ्करः प्रत्यजानीत ब्रह्मवैकं-
 परमार्थसच्चिदुक्तौ रजतवत्स्वमायसां विश्वप्रपञ्चरूपेण भासते । तज्ज्ञाना-
 त्सर्वस्यास्य प्रपञ्चस्य लयस्तेनात्मस्थितिरूपो मोक्ष इत्यत्र श्रुतिशिरोवच-
 नानि मानमिति । गृहमेधिवर्यः श्रीमण्डनस्तु चित्स्वरूपे परे पदे वेदान्ता-
 न प्रमाणकोटिमाटीकन्ते, कर्तव्यकलापे पूर्वमीमांसैव जैमिनिप्रोक्ता प्रमा-
 णम्, शब्दानां कार्यमात्रं प्रति शक्त्यभ्युपगमात् । कर्मभिरेव मुक्तिरिष्टा
 तनुभृताम्, इमानि चायुपः परिसमाप्तेराचर्याणीति समगिरत । एवं संवृत्ते
 मिथः समये समुपन्यस्ते च यथायथं पक्षे दिनकतिपयानि प्रावृत्तद्विवादः
 कृतिनोस्तयोः । अन्ते च भारती निर्णयमदाजितो मे भर्ता यतिवरेणेति ।
 एतेन विजयेनाचार्यशङ्करस्य प्रथितमपि वैदुष्यं प्रथिततरमभूत् । अज-
 य्योयं तर्कावष्टम्भेन केनापि तार्किकतल्लजेनेति च प्रख्यातिराहिमवत आ-
 च कन्याकुमार्याः प्रासरल्लोकेषु ।

एवं सर्वत्र सन्ततं सौगततमिस्रं रवीयेनालोकसामान्येन ज्ञानालोके-
 नापहत्य सतामभिगम्योऽसतां चाग्रवृद्धयः प्रतिवादिनां च भयङ्करः श्री-
 शङ्करः केदारनाथे स्थितो द्वात्रिंशद्वर्ष एव पादोदर इव नित्वर्यनीं भौतिकीं
 तनूमपास्य शिवसायुज्यमाप्त ।

शिशोरपि श्रीशङ्करस्य स्वर्णरजतादिषु हीरकमौक्तिकेषु चाश्मखण्डा एत-
 इति बुद्धिरासीत्परा च निःस्पृहता वैषयिकेषु सुखेद्वितिवृत्तेनैकेन समुद्वा-
 ह्यते । एकदा केरलाधिपतिः स्वसमात्यमाज्ञापयद् बालमप्यबालबुद्धिप्रभाव-
 मतिमर्त्यशक्तिसमन्वितं श्रीशङ्करं शृणोमि तत्पादरजसा चात्मानमुद्धर्तुमि-
 च्छामीति । तेन द्विरदरद्वमेकं प्राभृतीकृत्यानुनयं तमस्मान्संभावयेति । अस्मा

त्यश्च यथादिष्टमकरोत् । श्रीशङ्करस्तु तद्वाचिकमाकर्ण्य प्राभृतं च विलोक्य
स्वस्यासङ्गतामलोलुपतां च विशदयन्स्माह—निगमान्तविशारदानां विप्र-
वदूनां कृते शास्त्रं सङ्गं भैक्ष्यमन्नमजिनं च परिधानं विधत्ते, वर्णाश्रमध-
र्मश्च न जातु हेय इति च वृत्ते । नैजमाचारं विहाय परार्थैर्दन्तावलै-
राजार्हैः किं नु करिष्यामः । तस्मान्नैवं पुनर्वाच्यं नास्मदादयः स्वधर्मात्प्र-
च्याव्याः । एवं तन्तर्जितोऽसात्यप्रवरः प्रत्यगाद्राजानं प्रणयगादीच्च वृत्तं यथा-
तथम् । ततः स राजा स्वयमेव श्रीशङ्करस्य पादमूलमुपेतो हाटकयुतं च
समभ्याशिषो ययाचे । महासत्त्वः स बालोऽभीष्टाः प्रादादाशिषः,

नो हिताय मम हाटकमेतद् देहि नस्तु गृहिवासिजनाय ।

इति चोक्त्वा परादादुपग्राह्यमग्राह्यञ्च स्वस्यागृध्नुतां तं महीपम् ।
अमेध्यादापि काञ्चनं ग्राह्यमिति न्यायमनुसरन्नहं युतालेशेनास्पृष्टो
ब्रह्मवादी श्रीशङ्करो विनीतोऽप्यात्मानं विनीततरमिच्छन्सर्वदा सर्वतः सुभा-
षितमादित्सुर्जघन्यजेनापि क्रियमाणामनुशिष्टिं प्रति बह्वादतोऽभूत् । एकदा
स्वस्वस्तिकमारुढोऽग्निगर्भैर्मयूखैस्तपति तपने श्रीशङ्कर आह्निकविधित्सया
सहशिष्यो जाह्नवीमियाय । मार्गे सोन्त्यजं भीषणैश्चतुर्भिरनुसृतं विश्वकद्र-
भिर्ददर्श दृष्ट्वात्र च तं दूरमपसरेति निजगाद । यदा च

गच्छ दूरमिति देहमुताहो देहिनं परिजिहीर्षसि विद्वन् ।

भिद्यतेऽन्नमयतोऽन्नमयं किं साक्षिणश्च यतिपुङ्गव साक्षी ॥

ब्राह्मणश्चपचभेदविचारः प्रत्यगात्मनि कथं तव युक्तः ।

विम्बितेम्बरमणौ सुरनयामन्तरं किमपि नास्ति सुरायाम् ॥

इत्यमृतसहोदराणि श्रुतिशिरःसारभूतानि वचांसि शुश्राव तदातीव

प्रससाद् बभ्राण च सहजामालम्ब्य विनीतताम्—

सत्यमेव भवता यदिदानीं प्रत्यवादि तनुभृत्प्रवरैतत् ।

अन्त्यजोयमिति सम्प्रति बुद्धिं सन्त्यजामि वचसाऽऽत्मविदस्ते ॥ इति ।

यद्यप्याचार्यवर्यो यत्र कापि स्त्रीपुंसयोर्धर्मव्यतिक्रमं धर्मे त्रिपुरङ्गादि-
लिङ्गप्राधान्यं मलीमसा वा पौरुषेयीर्व्यवस्था लुलोके तत्रैव बलवज्जगर्हे ।

१ निराकरोत्, प्रत्याख्यात् । २ उपायनम् । ३ नमोमध्यम् ।
४ आखेटक्षभिः ।

तथा हि बौद्धानां वर्धमानं कदाचारं तान्त्रिकाणां व्यभिचारं शैवानां
 वैष्णवानां च बाह्यलिङ्गादिपरतां प्रकाशं निनिन्द । तथापि सर्वत्र समदर्शनः
 सर्वस्य शान्तातिमिच्छन्मनसापि विपक्षाणामर्थहानिं वा मानहानिं वा
 प्राणहानिं वा नाचीकमत । एकदा किल मध्यदेशेश्वरः कश्चित्सौगतैः समं
 श्रीमत आचार्यस्य विवादं संव्यदधात् । अयं च तत्र समयः स्वीकृतो-
 भूत्—योत्र वादे पराभविष्यति स समिद्धे हिरण्यरेतसि प्रक्षेपमवाप्य-
 तीति । अयं खलु महीपः समिद्धशक्तित्रयोपि मन्दमेध इवासीत् ।
 शास्त्रार्थचर्चातः प्राक् स वादिप्रतिवादिनः सम्बोद्धावोचत्—पिरं शास्त्रं
 विमृशतां स्वमतसमर्थनायां परमतनिराक्रियायां च वाचोयुक्तीरनेकाः
 प्रयुज्जानानामत्रभवतां मध्ये कतर उत्तरोऽभूत्कतरश्चाधर इति कः प्रमा-
 न्यते कथं चेति न विद्वः । मन्दस्याध्यमन्दमेतद्वचनं निशम्य सर्वे संप्राव-
 दन्तं साधु भवान्पश्यतीति । ततो राजमन्त्रिणा रिक्तं पात्रं सपिधानं
 संनिधायोक्तं ब्रूत भोः परिडततल्लजाः किमस्यान्तर्निहितमिति । इदं
 चावेतं यः शक्नुयादनुयोगमिममुत्तरीतुं स जयभागभवेदिति । सौगताः
 प्रत्येकं यथामनीषमिदमस्यान्तरिति, एतदस्यान्तरेस्तीति च प्रत्यवोचन् ।
 आचार्यपुरोगमस्तु भीषणः कृष्णसर्पोत्रं वर्तत इति प्रत्यवादीत् । एतदाक-
 र्ण्योभौ राजमन्त्रिणौ सौगताः श्रीशङ्कराचार्यश्च समं वितथवाचोऽधर्मज्ञा
 अधार्मिकाश्चेति मेनाते । परं यदा श्रीमदाचार्यस्यानुरोधेन पिधानमप-
 निन्ये तदा सत्यमेवान्तरवस्थितः फटाटोपभयङ्करो विषधरो दृश्ये । एते-
 नाश्चर्य्येण परवन्तौ राजमन्त्रिणौ यतिपुङ्गवं साष्टाङ्गं प्रणमतुः । सौगतैः
 सह विवादे श्रीशङ्करः सर्वपथीनया धिषण्या सर्वातिरिक्तेन च तर्क-
 सामर्थ्येन तत्तत्तेषां मतं प्रतिचिक्षेप, परं दयार्द्रचेता उदारचरितोऽयं महा-
 त्माऽग्निकुण्डे प्रासनममीषां प्रत्यादिदेश । तस्माद्ये केचिदाहुरेतद्देशजानां
 बौद्धानामुपपीडने समुत्सादने वा श्रीशङ्करः प्राचोदयत्तादात्विकान्नृपतीन्
 प्राकोपयद्वा प्रजास्तत्रादयं वर्तध्वमिति तदेतेन प्रत्युक्तं वेदितव्यम् ।

इह भारते वर्षेऽर्वाग्विक्रमतो न बहवोऽभूवंस्तत्त्वं चिन्तयितारः पर-

१ व्यक्तवाचां समुच्चारण इति तद्ध । २ अवपूर्वादिणो लोभमध्यमबहुवचने
 रूपम् । जानीतेति चार्थः ।

मार्थं प्रतिपत्तारो मन्तारः शास्त्रौघं वा वोद्धारो ये श्रीशङ्कराचार्य्येण
 शक्यास्तुल्यितुम् । सौगतोपलब्धं शमयितुमनीशा दैन्यपरीताः प्रकृष्ट-
 प्रज्ञानाः समेपि नैयायिका उच्चकैराक्रन्दन्नभ्युपपत्तारमिति तत्कृतिभ्यः
 शक्यमनुमातुम् । आचार्यवर्य एव प्राभवत्तान्सौगतान् परासितुम् । अथ-
 त्वेपि न केवलमिह देशे विदेशेपि महानस्यादरो विशेषज्ञेषु । एतदुपज्ञस-
 द्वैतवादः सार्वत्रिकी विचारसरणीमस्पृशत्पर्यवर्तयचेति सार्वलौकिकम् ।
 शर्मयदेशो शोषन्हारडासन्प्रवृत्तयस्तस्वज्ञा विमर्शकाः श्रीशङ्करस्य कृति-
 शिर्वासितान्तःकरणरतेन तेन तदीयेन भावेनोपरक्तास्तस्य भगवतो जगद्-
 गुह्यतां प्रतिपन्ना इति न निराशम्बं वचः । अत्र तु स विशेषदुर्लभो
 यः परिडिताख्या भजते, श्रीशङ्कर-प्रतिपादितं विवर्तवादं च न प्रतिप-
 द्यते तत्प्रवणो वा न जायते । अदृढाः प्लवा ह्येते यज्ञरूपा इति मते
 स्थितोपि स्वात्मप्रतिलम्भमेव परं मन्यमानोपि स भगवान्न हि यस्य
 कश्चित्प्राकृतस्य कर्मसु प्रवृत्तिं न्यवेधीत् । इत्थं हि स प्राबुधवल्लोकम्—
 अलङ्कारो ह्ययमस्माकं यद्वज्रज्ञात्मावगतौ सत्यो सर्वकर्तव्यताहानिः कृत-
 कृत्यता चेति । तेनान्तर्गतव्यवहारावस्थितिकानां नैष्कर्म्यं नोपादिशत्सः ।
 तस्माद्यद्वन्न केचिद्वाहुराचार्यशङ्करः सर्वं लोकमविशेषेण प्रव्रज्यायै प्राचूचुद-
 न्मर्यादाश्च सर्वाः समकिरदिति तन्निरुक्तेन वचनेन प्रत्याख्यातपूर्वमिति
 वचनान्तरं नापेक्ष्यते ।

भगवतः शङ्करस्य कृतयोपि महतोऽमहतश्च सर्वस्य लोकस्य महितौ ।
 प्रसन्नगवीगुम्फा अत्यमृतमाधुर्यप्राग्भारभृता ललितपदवन्धा आचार्यस्य
 प्रबन्धा यत्सत्यं मधुनो धाराः प्रक्षरन्ति, अध्यायकानामध्यापकानां च
 हृदयानि समं समाकर्षन्ति । ब्रह्मसूत्रभाष्ये न केवलमसाधारणी तर्क-
 प्रयुक्तिर्वाग्धोरणी चापि इदं हि पदवाक्यविन्यासेनापूर्वेण व्याकरण-
 महाभाष्येण बृहदारण्यकेन च संवदतीति प्रतिपन्नं प्राच्यैः प्रतीच्यैश्च
 परिडितैः । किं बहुना । आदिकवेर्वचः किञ्चित्परिवर्त्य प्रकृते शक्य-
 मिदं भणितुम्—

यावत्स्थास्यन्ति गिरयः सरितश्च महीतले ।

तावद्धि शङ्करं भाष्यं लोकेषु प्रचरिष्यति ॥ इति ।

१ सर्वस्य लोकस्य विदितम् । २ पूजिताः । ३ अभ्युत्थानम् ।

इदं चोदाहृत्य प्राचां वचनं प्रकृतमुपसंहरामः ।

वादित्रातगजेन्द्रदुर्मदघटादुर्गर्वसंकर्षणः

श्रीमच्छङ्करदेशिकेन्द्रमृगराडायाति सर्वार्थवित् ।

दूरं गच्छत वादिदुःशठगजाः संन्यासदंष्ट्रायुधो

वेदान्तोरुवनाश्रयस्तदपरं द्वैतं वनं भक्षति ॥ इति ।

(२) महात्मनः श्रीगान्धिनश्चरितम् ।

अर्थकामयोः प्रसक्तं हिंसाभिरक्तं स्वार्थानुसन्धानपरं लोकमिमं पाव-
नेनानुशासनेनावशतेन च स्वचरितेन समुद्धृतुं रामराज्यं चेह प्रतिष्ठाप-
यितुं द्विपदां वरिष्ठो मुनिवृन्दारकवृन्दबन्धः कोटिशो नराणां नायकः
सविप्रहो धर्म इव महात्मा श्रीगान्धी बाणनेत्राङ्कशराङ्कमिते विक्रम-
वत्सरे कार्तिकस्य मङ्गल्यायां कृष्णप्रथमायां पोरबन्दरपुरे गुण्याच्छ्रीकर्म-
चन्द्रात्प्रातःस्मरणीयायां 'श्रीपुतलीबाई' देव्यां सन्यामजायत । अमा-
त्य 'कर्मचन्द्रेणा' धीष्टः पुरोधा अस्य पृथुकस्य जातकर्मादिक्रियाः शास्त्रेण
विधिना व्यधात् । ततो दशम्यामुत्थाय पिताऽस्य मोहनदासकर्मचन्द्र-
गान्धीति नामाकरोत् । द्वादशवर्ष एवायं 'कस्तूरबाई' इति नामवेद्यामात्मनः
सदृशीं सवर्णां कुलोद्भूतां कन्यामुपायस्त । प्रथमे वयस्येव श्रीमोहनः
प्रकृत्या ऋजुः सत्यप्रवणश्चासीत् । मातापितृशुश्रूषण उपोपणे चास्य
रतिरभूत् । तत्र मातृचरितमेवास्य प्राभवच्चेतसः । स्वदोषप्रख्यापनमप्ययं
पर्यशीलयत् । इदमेवास्य भविष्यतो महिम्नो बीजमभूत् । राजकोटे
भावनगरे चायं शिक्षामुपादित । मध्य एवायं छात्रोऽभूत्तातिपटुर्नाप्यपटुः ।
ततोऽपरिसमाप्यैव कालेजशिक्षां विधानाधीतये इङ्ग्लेण्डमगात् । प्रस्था-
नात्प्राक् च मात्रे प्रत्यजानोत — "सुरां न पास्यामि, मांसं नाशिष्यामि,
व्यवायं च वर्जयिष्यामी"ति । तदनुगुणमेव चाचरद् विप्रोषितः, न च
मनागपि ततो विचलितः ।

विधिज्ञपरीक्षां विधिवदुत्तीर्य श्रीमोहन इमं देशमावर्तत, विधिज्ञ-
वृत्तिं च कश्चित्कालमुपाजीवत्, न च पुष्कलमायमार्जत् । सुराष्ट्राभि-
जनैः कैश्चिन्मुहाम्मदीयैः श्रेष्ठिभिराकारितः स दक्षिणाफ्रीकामगात् । तत्र

च विंशतिवत्सरानवात्सीदनेकधा च तत्रत्यान्भरतवर्षजानुपाकार्षीत् ।
 वृरसमाघाते जुलूसम्पराये च स महाभागः शासितृणां विविधं
 साहायकं व्याधात् कृतविक्षतसैन्यव्रणविरोपणादिकर्त्री सेवकमण्डलीं
 च संव्यधात् स्वयं च तामध्यष्टात् ! परं ते शासितारो भरतदेशजेषु न
 साधु व्यवहरन् । ते तन्न्यकरणाभिप्रायकान्कियतोऽपि विधीनभ्युपा-
 यन्ननुविधेयांश्च निरदिशन् । यदा च श्रीगान्धी प्रत्यादिश्यन्तामिमेषु विधय-
 इत्यभीष्टं साधुनयं सयुक्तिकं च मन्त्रिणः प्रेर्यापि कृतितां नायात्तदा
 तानन्याय्यं तं समाचारं प्रबोधयितुं तांस्तान्विधींश्च परिवर्तयितुं सत्याग्रहं
 प्रारब्धवत् । अयं हि तस्य निष्प्रमाये प्रतिरोधे प्रथमोऽनुभवोऽभूत् । अस्य
 सत्याग्रहस्य हेतोः श्रीगान्धी राज्याधिकृतैः कारावासं लम्बितः, रक्षिभि-
 रितरैश्चावमानितस्ताडितश्च । सर्वमिदमाभीलमवहेलनं च स महामनाः
 प्रमनाः स्मराननस्तूष्णीं पर्यभूयचेतसाऽपि च कष्टदानामशिवं नान्वध्या-
 सीत् । कारायां निरुद्धोऽयं स्मदसमहाभागस्य कृते उपानद्वयुगलं निरमा-
 सीद् यदापि सोऽभ्यागतेभ्यः प्रीतिदाय इति प्रदर्शयति । दक्षिणाप्रोक्ता-
 राजमन्त्रिणोऽनिच्छन्तोऽपि श्रीगान्धिनोक्तं प्रत्यपत्यन्त संयतं च तंव्यसर्जय-
 न्त । अत्रान्तरे स स्वर्कां चर्चा भूयसा पर्यववृत्तत् । आरण्यकवद्वा तापस-
 वद्वा प्रयत आचारे यतश्च व्यवहारेऽभूत् । अन्वभूचाहिंसा नानापक्रियाणां
 प्रतिक्रियायां स्वस्य धर्मनिष्ठायाश्चाविचाल्यतायां दृढं साधनमिति । चिरं
 चारंस्तदैवतोपासायाम् । स्वस्य लोकस्य च निरन्तरयाऽकारणया च वरि-
 वस्यया हृदयान्यावर्ज्य तेन संमानितो विसर्जितश्च भरतभूखण्डं प्रत्ययात् ।

नेत्रमुन्यङ्कचन्द्रावदे वैक्रमे श्रीगान्धी मुम्बापुर्यां पोतादवातरत् ।
 तस्मिन्नेवावदे शिवपुर्यां वाराणस्यां हिन्दुविश्वविद्यालयस्य शिलान्यासो
 लार्ड हार्डिञ्जमहोदयेन श्रीमालवीयप्राथितेन करणीय आसीत् । तत्राव-
 सरे श्रीगान्धी चाप्यभ्यर्थितः संनिधानेन । नायं तदा लोकस्य संस्तुतो-
 ऽभूत् । कृतविद्या वार्तापत्रादीनामध्येतारश्चैव तं समस्ताविषुः । निमन्त्रिता

१ युद्धे । २ कष्टम् । ३ शुश्रूषया । ४ हेतौ तृतीया । तृतीयैवात्र
 व्यवहारानुगता न द्वितीया । ५ पर्यचैषुः

राजानो महाराजाश्च तत्र संन्यधीयन्तायमपि । तत्र विद्यालयाधिकृतै-
रुपदिशतु नो भवानिति विज्ञप्तः स यां सत्यां पथ्यां च वाचं प्रव्यक्तम-
प्रस्तं चावोचत्तस्याः किञ्चिदेवोद्धृत्येह विन्यस्यते—यस्मिन्नुज्ज्वले श्रीमति
मण्डपे राजप्रतिनिधिना शिला न्यासि तत्र भवद्भिः किमदशि । यदि
प्रेरेसरत्नकराणामग्न्योऽपि कश्चित्त्राभविष्यन्नूनं रत्नभाभिस्तस्य चक्षुःप्र-
तिघातोऽभविष्यत् । हीरकमौक्तिकादिप्रचयं बहव इमानीश्वरान्महेश्वरांश्च
दृष्ट्वा भरतवर्षीयाणां कोटिशो जनानां च दुर्दशां मनसिकृत्येवमेवैवान-
भिधित्सामि—भ्रातरः ! यावदिमानि हीरकमौक्तिकादीनि शरीरावबरो-
प्याकिञ्चनेभ्यो न वितीर्यन्ते तावदेशस्याभ्युत्थानमसंभवि । लार्डलाडि-
ङ्गमहोदयः श्रीजार्जः पञ्चमो वा नेच्छति राजानुरक्तिप्रदर्शनाय त्रिचतुरा
मञ्जुषा विरिच्यापादमूलं रत्नानि प्रणिधाय तानुपासीमहीति ।

तत्रैव संवत्सरे काङ्ग्रेसपरिषद् आन्दिक्मुपवेशनं लक्ष्मणपुरेऽभूत् ।
तदापि जनकदम्बकं श्रीगान्धिनं साधोयो नावेत् । यद्यपि दक्षिणाप्रोकायां
कृतस्य लोकसंग्रहस्य कारणात् सबहुमानमस्य नामधेयमकीर्त्यत जनपु-
रःसरैः । ततः परिणते विश्वाभिव्यपिनि महासंख्ये राज्याधिकृतै रौलट्-
विधानानि सर्वलोकविद्विष्टानि प्रवर्तितानि तद्विरोधाय च महात्मा (एष
ह्यस्यातःप्रभृति व्यपदेशोऽभूत्) यत्र तत्र देशे सत्याग्रहार्थाः समजीवद-
त्सभाः । सर्वो भरतवर्षस्थो जनो महात्मनश्चोदनामभिनन्द्य तद्विधानवि-
रोधे तदतिक्रमे चानभिशङ्कितं प्रवृत्तः । स्वभावसरलतया पूताचारविचार-
तयाऽकारणहितैषितया सत्यसङ्गरतया तेजस्वितया च महात्माऽचिरेण
जनतादृद्यान्यहर्षीत । स हि तेषामाशानिबन्धनं जातः । एवं खलु
प्रत्यभाल्लोकम्—आत्माऽनात्मना संग्रामयतेऽहिंसा हिंसया सत्यं चास-
त्येनेति । संघटनेऽपि काप्यदृष्टचरी नैपुणी तस्य सिद्धेति स त्वरिततरुं
जननायकतामयासीत् । सर्वत्र च व्यतिकरे जनतादृष्टतानभिप्रायानञ्जसा
विद्वान्भावितान्तरोऽधरीकृतनायकान्तरो महात्माऽल्पीयसाऽनेहसा केव-
लो धूर्वहो जातः ।

खट्वाङ्कचन्द्रमिते ख्रिस्तवत्सरे सोऽसहोद्योगान्दोलनं प्रावर्तयत् । तेन

१ रत्नपरीक्षकाणाम् । २ संग्राम युद्धे इति चुरादिरनुदात्तेत् । ३ समीचीनम् ।

४ शुद्धान्तःकरणः ।

सर्वस्मिन्देशेऽभूत्पूर्वोऽवृत्तसंक्षोभः । हिन्दवो मुहम्मदीयाश्च संभूय
ब्रिटिशशासनं व्यरुधन् । परं “चौरीचौरा” इत्यत्र प्रकुपितैः कैश्चित्प्रम-
थिता गुल्मस्थाः केचिद् रक्षिण इति दूनचेता महात्मा व्यरीरमदसहयो-
गम् । तत्कालमेव चासौ राजप्रतिनिधिनाऽऽसेधं गमितः, पडब्दांश्च
कारावासं लम्बितः । परं वर्षद्वयाभ्यन्तर एवाभ्यान्तं इति विसर्जितः ।
वेदगङ्गाचन्द्राणे ख्रिस्तीये स वलग्रामे काङ्ग्रेससम्मेलनस्य सभापतिपदे
स्थितः काङ्ग्रेसकर्तव्यकलापे आसोद्धारं खादीप्रचारसङ्घनिर्माणं चान्तरक-
रोत् । तत् आरभ्याच्चतुष्टयं महात्मा खादीकार्यमेवावाधात् । सावरमत्यां
तस्याश्रमं पतदेशजानां विदेशजानां चागन्तूनां तीर्थतामयात् । अयं च
जगति जीवतां पुसायुत्तम इति प्रत्यपादि प्राच्यैः प्रतीच्यैश्च नयकोविदैः ।
परमस्य यन्त्रनिर्मितवस्तुप्रतिषेधो महावेशनादि विरोधो वर्तमानार्थप्रस-
क्तिनिषेधश्चेह देशे परत्र च द्वेष्यतामयुः । केचिद्वोचन्नयं लोकस्य विचा-
रसंकोचं चिकीर्षति । प्रष्टुं वा जनौघं पृष्ठतः कर्षति । इदमस्थाने ।
इदमसंभवि । नायभन्न सकासो भवितुमर्हतीति । अपरे सर्वेषु वृत्तान्तेष्व-
द्य शेषेषु सत्यनिष्ठाभेदानेनाहुशिष्यमाणां न साम्प्रतिकीमदर्शन् ।

वसुनयनाङ्गचरिते ख्रिस्तीये हायने साइमन्निष्ठितं गौराङ्ग-
सम्बलमिह देशे प्राप्तं सर्वत्र च लोकैः परिहृतम् । तत्र लोकप्रवर्तनायां
महात्मेव हेतुतामगमत्सकामतां च । शमप्रधान उदारमतिः श्रीगान्धी बला-
त्कृतिं नाभ्यरोचयत्, सामप्रयुक्तां प्रेरणामेवार्थकरीमन्यत, प्रत्यर्थिने-
ऽवसरो देय इति च साध्वजानीतेति सहसाऽस्य देशस्य नात्यन्तायाङ्गलैः
सम्बन्धविच्छेदमकामयत्, तदायत्तामेव देशेऽन्तर्व्यवहारेषु स्वच्छन्दतामै-
हत । परं यदा लार्डअर्विनमहोदयः किमपि प्रतिश्रोतुं नापारयत्तदा महात्मा
सविनथाय शासनातिक्रमाय प्राचोदयल्लोकम् । प्राणयच्च लोकविश्रुतां
डाण्डीयात्राम् । ततो गान्ध्यर्विन्सन्धिः स्वीकृतिमगादान्दोलनं च विर-
तिम् । ततः काङ्ग्रेससदस एककः प्रतिनिधिरिति निर्धारितः स द्वितीयं
नन्दनभवं गोलफलकसम्मेलनमुपास्थात् । तत्रापरितुष्टोऽयं यावदेव मु-
न्वायां पदमर्पयति तावदेव प्रगृह्यते । प्रगृहीतश्च प्रकृतिपुरुषेण मैकडान-

१ रुजाकान्तः । २ आवेशनं शिल्पशाला ।

४ प्रकृतिः प्रधानम् । प्रधानपुरुषेणेत्यर्थः ।

३ अग्रगामिनम् ।

लेन दत्तमवान्तरजात्यधिकारनिर्णयमन्त्यजविश्लेषकरं हिन्दुजातेर्विच-
टकं सम्पश्यंस्तद्विरोधाय प्राणानामपि पण्णते प्रायोपवेशनं च श्रयते ।
तेन सहसाऽवबुध्यते चिरस्य निद्रितः सर्वोऽयं लोकः । शतशोऽन्त्यजेष्व-
प्रतिषिद्धद्वाराण्येकपद एव विप्रियन्ते देवतायतनानि । यत्सत्यं प्रातिहा-
र्यमिव वर्तते । ततः पुण्यपत्तनसन्धिनिर्वर्तते, श्रोगान्धी च पुण्यपत्तनका-
रातो विमुच्यते प्रायश्च समाप्यते ।

अत ऊर्ध्वं महात्मा राजनोतिक्षेत्रात्परावर्तत । हरिजनोद्धार एव च
काश्चित्समाः सर्वात्मना व्यापृत । बाणाग्रिनन्दचन्द्रमिते ख्रिस्तीये वत्सरे
धारासभाः पुनरपि संशोधिता अभूवन्, अमात्यपरिषदश्चाधिकारैः
कैश्चिदतिरिक्तैरुषिताः कार्यस्वातन्त्र्यं च प्रत्यायिताः । तेन महात्मा
स्वानुगान्प्राचोदयत् प्रवेष्टव्या इमा अधिकारिपदं चाध्यासितव्यमिति ।
अत्र राजान्तर्वर्तिनामेकादशानां विषयाणामष्टासु विषयेषु कांग्रेससद-
स्यैव जनपुरोगमैरमात्यपरिषदः संघटिताः । परं राजकार्येषु प्रवृत्तास्ता
न चिरेणान्वभूवन्भोगपतिभिरस्मद्व्यापारेष्वनधिकृतं चेष्टयतेऽसीष्टः
कार्यक्रमश्च प्रतिहन्यत इति । तस्मान्महात्मनाऽनुशिष्टाः सर्वेऽधिकृता अनर्हं
तुच्छमिति यथास्वं पदमपास्य राजसदनेभ्यो निर्गताः ।

अङ्कवह्नयङ्कचन्द्रमिते ख्रिस्तीये संवत्सरे द्वितीयो विष्वङ् सम्परायः
प्रावर्तत, षड्वंशश्च प्रवृत्तोऽभूत् । यदा च जापानसैन्यान्प्राक्रान्तब्रह्मदे-
शानि भरतभूमीमसु सज्जान्यासंस्तदा ब्रिटेनाधिकृतैः क्रिप्सो नाम नीति-
विदिह प्राहीयत । युद्धान्ते प्रदायिष्यते स्वातन्त्र्यं यदि सम्प्रति भरतव-
र्षायाः सर्वात्मनोपकुर्युराङ्गलानामिति नेतृनन्वशात् क्रिप्सः । परमापातत
एव तत्राधिकारप्रतिश्रवोऽभून्न वास्तवः । ततोऽकृतार्थो भ्रममनोरथ एव
प्रत्ययात् क्रिप्सः । प्रतियाते तस्मिन्महात्मा विजहीतेमं देशमित्याङ्गला-
नाज्ञापयत् । इदमेव च महात्मनः शासनं सोल्लासमयुषेन्द्रजाः । ततोऽ-
गस्त्ये मासि सर्वत्र देशे विसृमरः शासनातिक्रमः प्रवृत्तः । महात्मा
श्रीजवाहरलालप्रभृतयस्तदनुत्तर्वाश्वासिद्धाः कारासु निक्षिप्ताः । आसि-

१ अनशनम् । प्राय इत्यदन्तः शब्दः । २ विषयाधिपतिभोगपतिरुच्यते,
योऽसावाङ्गल्या गवर्नर इत्याख्यायते । ३ अभिव्यापकः । विश्वव्यापीत्यर्थः ।
४ कर्मणि चिप्सदिट् च । ५ लुङि रूपम् । ६ सहायाः ।

द्वेषु जननायकेषु राज्याधिकृताः ग्रामधनप्रजाः, ताश्चापि तानिति मगधेषु
बुद्धेष्वन्यत्र च सर्वं तन्त्रमाकुलतामयात् । इदं चाविदुर्ब्रिटैनमन्त्रिणोऽपि
हि जागरिता व्याप्तेपस्यासहाश्च भरतभूमिजा इति । एवं विप्लवं पश्य-
न्नापि न पूर्ववद् व्यरीरसदान्दोलनं महात्मा । दास्याज्जनहत्यापी श्रेयसीति
सोऽपरयत् । देशस्थितिं सम्यक् संविदन्त आङ्गला लार्ड्मौण्टबेटनप-
रामर्शभुसरन्तो मुनिवेदाङ्गचन्द्रे खिस्तीये वत्सरेऽगस्त्यमासस्य पञ्चदशे
वासरे भरतभुवे स्वातन्त्र्यं सम्प्रदाय स्वं देशसमन्वित्यै गताः । परं
देशविभक्तिजन्यो यो मिथः सम्प्रहारोऽभूद् हिन्दूनां मुहम्मदीयानां च,
यस्यासंख्योऽभूत्तेन स्वातन्त्र्यमहोत्सवो महाशोकेन तिरस्कृतोऽभूत् ।
इममेव मिथो विद्वेषं शमयितुं प्रयत्नः श्रीगान्धी मुहम्मदीयाननुगृह्णातीति
विभ्रान्तेन केनाप्यधन्येन तरुणेन माहाराष्ट्रेण हिन्दुनाऽऽग्नेयगुलिका-
त्रयेण दिष्टान्तं गमितः । सर्वश्च लोकः परेण शोकेन योजितः सन्तमसे
च निपातितः ।

अवसितं करितानुवर्णनं महात्मनः । इदं चात्र युक्तमुत्पश्यामो वक्तुम्—
इह तपसा तपस्विभूता महसां राशयो धर्मवैराग्ययोनिधयो महात्मानो-
ऽपि बभूवुः, नृपतीतिनिष्णाता हिताहितयोः प्रविवेक्तारो जनानां नेता-
रोऽपि । पूर्वं सत्ये प्रतिष्ठिता सर्वभूतानभिद्रोहे स्थिता अपि संसारादु-
द्विजमाना वैदिकेभ्यो लौकिकेभ्यश्च कर्मभ्यः पराचीनाः पराय पुमर्थाय
प्रयेतिरे, लोकः केन पथा याति कथं वा निर्वहतीति चिन्तां नापेदिरे ।
परे लोकस्यास्य हितं कामयमाना अभ्युदयं वा मृगयमाणा येन केनाभ्यु-
पायेन जिह्मेनाजिह्मेन वा तं प्रसाधयितुमीहाश्चक्रिरे । तथाचरणं च
निर्दुष्टं मेनिरे । महात्मा श्रीगान्धेयैवैककोऽपरिग्रहोऽपि निर्ममोऽपि मुनिस-
त्तमोऽपि निष्कामोऽपि कर्मसङ्गीव लोकाभ्युदयेऽनारतं व्यापृतोऽभूत् ।
न केवलमुपेयेनानवचेन भवितव्यमुपायेनाप्यदूषितेन भौव्यमितीदम्प्र-
थमतयाऽन्वशाल्लोकम् । इदं च प्राबोधयत्तं यथा व्यक्तेर्व्यक्त्यन्तरं प्रति
व्यवहृतिशौचमार्जवं चेष्टयेते, तथैव समष्टेः समष्ट्यन्तरं प्रति समाजहित-
साधनायां राष्ट्रश्रेयः प्रकल्पनायां वाप्येषणीये । नैतद्युज्यते व्यक्तेः कृत
एकं नयशास्त्रं धर्मशासनं वा स्यादपरं च समष्टेरिति ।

१ पराङ्मुखाः । २ आवश्यकं प्यत् ।

आईन्स्टाइन् इति प्रथितनामधेयस्य विज्ञानवित्तमस्य वचोभिरेतं लेखमुपसंहरामः—इह जगति जनिष्यमाणो मनुजवर्गः कथंचिदेव श्रद्धास्यते भूतल इत्यम्भूतः सशरीरेन्द्रियः कश्चिदात्मा साक्षात्पर्यक्रमीदिति ॥

(३) पानीपतसमरः ।

पानीपतीये समराङ्गणे त्रयः किल समरा बभूवुरित्येतिहासविदः । तत्र यस्तृतीयोब्दालेश्च महाराष्ट्राणां च तमिहाऽऽचिख्यासामः ।

इदं तावद् विचार्य किंकृतोऽयं पानीपतसमर इति । उद्दिष्टपथे यथा महाराष्ट्राणामायतिर्वितेने तथोत्तरापथेऽपि । मल्हाररायडोल्फरो रघुनाथरावश्चोत्तरापथक्षेत्रीकरणाय सम्प्रस्थितौ । यद्यपि रघुनाथो राजस्थाने चतुरो मासान् रुद्धोऽभूत्तथापि विंशतिं सैनिकसहस्राण्यधिष्ठितः सखारामो बापूस्तेन विसृष्टः केनापि बुद्धिवैशारद्येन गङ्गायमुनयोरन्तर्गतलवर्तिजाटजातेः साहायकं काममलब्ध । ततोवष्टब्धो महाराष्ट्रा देहलीराजस्थानमन्त्रिभिः संन्धायाऽब्दालिप्रतिनिधेर्नाजिबुल्दौल्हस्य व्यपरोपणमचिन्तयन्त । मुनिबाणर्षिचन्द्राङ्किते ख्रिस्ताब्देऽगस्त्ये मासि ते देहलीमन्त्रास्कन्दन्, तेन नाजिबेन च प्रसह्यात्मसमर्पणमकारयन्, स्वस्याभिमतानभिसन्धीश्चाङ्गकारयन् । तत उभावपि रावावब्दालितनूजात् तिमूरशाहात्पञ्चनदमाच्छेत्तुं व्यवस्यताम् । वर्षात्परेण च मार्चमासि सरहिन्दं गृहीत्वाऽप्रेले च लवपुरमग्रहीष्टाम् । तत्र स्थानीयमादीनवेगं प्रतिनिधाय पञ्चसप्ततिं लक्षाणि च रजतमुद्रा वार्षिकं करं प्रदेद्यामीति तं संविदं कारयित्वा ततो न्यवृत्तताम् । लब्धप्रशमनाय द्विषद्वारणाय च पर्याप्तां चमूं च तत्र नारक्षताम् । रघुनाथरावस्य नीतिपादपस्याटकावधिकस्य हिन्दुसाम्राज्यस्य स्थितिः फलमभूदिति सत्यम् । पुण्यपत्तनभाण्डागारस्य कृते त्वमुना प्रशासनप्रचयेन काण्वराटकोऽपि नार्पि ऋणं त्वदभ्रं श्रेष्ठिभ्यो देयमजनि, वेतनशेषश्च सैन्येभ्य आजिश्चाब्दालय इत्यनर्थाय महते सर्वमिदमजायत ।

षण्मासाभ्यन्तर एवादीनवेगो यमधानीं गतः, पञ्चनदो देशश्च संकुल-

१ आयतिः प्रभावः । २ कृतालम्बाः । ३ राजसमाऽमात्यैः । ४ नाध्यगामि । आप्नोतेः कर्मणि लुङ् ।

ताम् । तच्छमनाय साबाजिसिन्धियास्तद्भोगपतिर्नियुक्तः । अयं च न चिरं
तं भोक्तुमीश्वरोऽभूत् । पञ्चनदो हि दुराणोऽसैन्यनिवहेनावृष्येण धर्षितो
देहलीराज्यात्प्रत्यावितश्चात्यन्ताय माहाराष्ट्रैर्हारितोऽभूत् । अहमदशा-
होऽब्दालिरिदानीं देहलीमभिप्रेषणायान्वभूव । दत्ताजिसिन्धियां तावत्स्था-
रवीश्वरे परास्य देहलीं प्रति बलान्न्यवर्तयत् । यदा च माहाराष्ट्रसेनानी-
देहल्या अवरेषु दशसु कोशेषु वराहीघाटेऽफगानैरसंस्त्याजितस्तदा माहा-
राष्ट्रसैन्या दुराणोसैनिकैरनुसृता दक्षिणपश्चिमां दिशं विद्रुताः । परं सदा-
शिवराजभाषस्तत्र प्राभूत्तत्रैतरे नातस्वभूवुः । उत्तरे भारते वर्षे स किय-
तोपि सहायान्संगृह्य देहलीं बभौऽकरोत् । परं देहल्या वशीकरणेन न
मात्रयापुष्कलं माहाराष्ट्राणाम् । कष्टोपजनश्च तेषां केवलोऽभूत् । खल्लु-
मुनिचन्द्रमिते वत्सरेऽक्तूबरमासस्य नवविंशे वासरे संदाशिवः
पानीपतं प्राप्तः ।

एवमफगानाश्च माहाराष्ट्राश्चेतिहासप्रतीते पानीपतीये रणाजिरेऽन्योन्यं
समासेदुः । पुराऽपीह भीषणं द्विरायोधनं बभूव बाबरस्य सूरिणाऽकव-
रस्य च हेमुना । अब्दालेरर्थे युयुत्सवा समवेता अफगानाः षष्टिः सहस्रा-
ण्यसीन् । इतदधमब्दालेः प्रजा अभूवन् । तासां त्रयोविंशतिः सहस्रा-
ण्यारोहाः सप्त सहस्राणि च पदातय इति विवेकः । अपरार्धमेतद्देश-
जास्तस्य सहायाः । तेषां सप्त सहस्राण्यश्वारोहास्त्रयोविंशतिः सहस्राणि
च पदातय इति विशेषः । महाराष्ट्राणामश्वानीकं पादातं च समुदितं
पञ्चचत्वारिंशत् सहस्राण्यासीत् । अब्दालेश्चोद्यं वरीयोऽभूत् । लोह-
सुष्यादिकं च साधूयोलङ्कर्मणं सुखसंवाह्यं च । अब्दालेश्चमूपतयो दंशिता
आसन्महाराष्ट्रास्त्वदंशिताः प्रायेणेत्यपरो विशेषः । बलविन्यासेन संयमा-
दिनापि चाफगानानीकिनी माहाराष्ट्रवलथिनीं सुदूरमतिशिरये । शिविरे
वा रणचत्वरे वा सममप्रतिहतशासनत्वं स्वल्पस्याप्यतिक्रमस्याधिष्ठितजन-
कृतस्य तीव्रं दण्डनीयत्वं सर्वस्याधिकृतस्य चेष्टादेरवेक्षणं नियमनं च
निरन्तरायम्, आ सेनापतेरा च सामान्यात्सैन्यादधिकृतानामानुपूर्व्याऽ-
भीष्टया संस्थापनं सेनापतेश्चादेशसंक्रमायाऽविहतायै कर्मण्यजननियोजनं

- १ सैन्याऽभिययौ । २ कष्टाधिक्यम् । ३ अश्ववृन्दम् । ४ वर्मिताः ।
५ अविघ्नाय । ६ कर्मणि कुशलः ।

सर्वस्य सैन्यस्य वशीकरणं चेत्यादयोऽब्दालिसेनां व्यशिषन्गुणाः । प्रकर्षं च तस्याः किमप्यकुर्वन् । यत्सत्यं तदात्वे सर्वत्रैशियाभूखण्डे नैवं गुणग-
रिम्णालङ्कृतं सैन्यान्तरमभूत् । किं चैष्वफगानेषु किमपि समरपाटवं
व्यवहारचातुरी चासाधारणी विजयायालमभूताम् । अधिपोष्यमीषां
चरितोत्कर्षेणाऽसामान्यो बभूव । अयं हि नादिरवदपकृष्टोऽपि सन्स्वेना-
भियोगेन विमलेन च प्रज्ञानेनोच्चैस्तमं पदमाटिटीकेऽजयतां च साम्प-
रायिके' लेभे ।

अयं चापरो विशेषस्तदनुग्राहकः । अवधनरेशः शुजो 'महाराष्ट्रा-
मुस्लिमप्रतिष्ठायाः प्रत्यर्थितमा' इति प्रतिपन्नस्तेषामन्तःशत्रुताभयात् ।
रुहेलाश्च माहाराष्ट्रैरुद्धैर्जितास्तत्रापरागं गताः राजपुत्राश्चापि बालाजिप्रयु-
क्तस्य दुर्णयस्य कारणात्ततो विमुखा इति ।

अध्यर्धमासद्वयं पानीपतमभितो माहाराष्ट्राः स्वल्पा आजीररातिभ्यः
प्रादुः । एतेन कालेन खाद्यसामग्र्या वैकल्येन ते कदर्थिता अप्रयुक्तयोध-
घातेन च संविभ्राः । ततोऽमी पानीपतेऽब्दालिं समासत्तुमभिक्रान्तः ।
इत्थं च व्यूढमभूदब्दालेरनीकम्—मध्येऽष्टौ सजातीयानि योधसहस्राणि
शाहवलिखानेन महामात्रेणाधिष्ठितानि, दक्षिणत उत्तरतश्च प्रत्येकं पञ्च
सादिसहस्राणि प्रकृष्टकौशलानि, केन्द्रमुत्तरेण च नाजिबशुजौ, दक्षिणेन
च रुहेला विन्यस्ताः । महाराष्ट्रं बलं तु त्रिधा विन्यस्तमभूत्—मध्यं तु
सदाशिवेन स्वयमधिष्ठितम्, वामपार्श्वे नियतभृतय इब्राहीमखानस्य
सैन्याः, दक्षिणे च महाररावहोल्करस्य जानकोजिसिन्धियाश्च ध्वजि-
न्योवस्थापिताः ।

महाराष्ट्रा लोहसुषिप्रयुक्तेन सन्ततेनाग्निवर्षेण विग्रहमारभन्त विक्रान्त-
वज्रायुध्यन्त, प्रक्रमे च सिद्धिमपि कियतींचिदलभन्त । इब्राहीमो दुराणी-
वरुथिन्या दक्षिणं पार्श्वं तथा रभसेन प्राचण्डचेन चास्कदद्यथा नवदशा-
नि सहस्राणि रुहेला हता वाऽऽहता वाजायन्त । सदाशिवोऽपि वलि-
शाहाभिराक्षतं दुराणीसैन्यकेन्द्रं तथा बबाघे यथा मुहूर्त्तं प्रत्यभान्न हि
कश्चिदरातिवीरो नरशार्दूलस्यास्याग्रतः स्थातुं सहिष्यत इति । परमब्दालि-

१ युद्धे । २ अभीतवद्वारे याताः । अहितान् प्रत्यभीतस्य रणे यानमभिक्रम
इत्यमरः । ३ इति षष्ठ्यन्तम् ।

देशकालविदिति विषयेऽमुष्मिन्काले त्रयोदशभिः सहस्रैर्योधैरुपाचिनोन्म-
ध्ये स्थितं स्वकं सैन्यं दक्षिणस्मिंश्च पार्श्वे । एतेनोपचयेन माहाराष्ट्राणां
विग्रहनैरन्तर्येण विक्लान्तानां भृशमवासीदन्द्दयानि । सदाशिवस्त्वनु-
बन्धमनात्तोक्ष्य भूयस्त्वं च प्रतिद्वन्द्वितामनादृत्य प्राणांश्च तृणीकृत्याभीत-
वद् युयुधे न नोपरेमे, सिद्धिं तु नोपलेभे । अपराहे द्विवादनवेलायां वि-
श्वासरायः पेशवात्मजो नितुवितोऽभूत् । एतेन सदाशिवस्योद्दिदीपेऽभ्य-
सूया । यद्भवत् तद्वयद्विदिति कृतमतिरसौ यत्नान्तरमातिष्ठद् द्वियमाणां
महाराष्ट्रमिदं परिज्ञापेमेति । परमजाप्यस्य सिद्धिर्नाभूत् । पादोनहोरात्रया-
त्मिकायां वेलायां निनोपसाधेनैव सर्वा माहाराष्ट्री पताकिनी कान्दिशीका-
ऽभूत्, कर्पूरवचान्तरधात् । पञ्च दुराणीसादिनः सदाशिवस्य महार्घे
नेपथ्ये लुब्धास्तच्छिरश्चकृतुः । इत्थं स महावीरः सदाशिवः स्वस्य राष्ट्रस्य
जातेश्च मानपरित्राणाय प्राणान् प्रियानुपाहरत् । इदं चावश्यमभ्युपेयं
पानीपतसमराङ्गणे माहाराष्ट्राणामभिपङ्गे सदाशिवस्य स्वपद्याणामनाद-
रोऽन्यथाचिन्तिताश्चोपाया दत्तुलामयुः । परास्तस्य माहाराष्ट्रसैन्यस्य नेतार
एकैकरो विगतनिमहा बभूवुः सहस्रशश्च योधाः । महत्चात्र कदनमभून्ना-
गरिकाणां । आत्मायुर्धुनायसरकारमहाभागाः—अयं पराजयः सर्वस्य
राष्ट्रस्य विस्तावकं व्यसनमभूत् । महाराष्ट्रे नैकमपि गेहम्बभूव यदधि-
वसतामेकतमो निधनं न यातः । कचित्त्वाजीवस्यार्जयितारो गृहपतयोऽपि
प्राणैर्वियुक्ताः । सर्वेऽपि नेतारो जनानामेकेनैव प्रहारेणोत्सादं गता
इति । अत्र महाहवे विजेतारोऽनन्तं धनराशिमजयन् । माहाराष्ट्राः पञ्चा-
शतं सहस्राण्यश्वारोहान्, लक्षद्वयं बाहनीभूतं पादवन्धनं कतिचित्सहस्रा-
णि क्रमेलकान्, पञ्च शतानि करिणो बह्वी रजतमुद्रा मणिमौक्तिकादि
चानल्पमहारयन् ।

राष्ट्रपतिर्यदमणा गृहीतो नैतां घोरां व्यापदं चिरायात्यजीवीत् । भग्न-
मनोरथः स पुण्यपत्तने एकपृष्ठयधिकेषु सप्तदशसु शतेष्वतीतेषु ख्रिस्तवत्स-
राणां जूनमासस्य तृतीयस्मिन्दिवसे यमाध्वन्यध्वनीनो बभूव ।

सोऽयं तृतीयः पानीपतसमरो माहाराष्ट्राणां सर्वाङ्गीणाय विनाशाय
जज्ञे, महाराष्ट्रसाम्राज्यप्रगतिं च रुरुवे । महान्धत्र प्राणव्ययोभुदर्थव्य-

१ भयाद्रणाद् हुता । २ परामवे । ३ गोमहिष्यादि ।

यश्च, महीयांश्च निर्वेदः । इदं च प्रसाधितमभूत्—माहाराष्ट्राणां मैत्रकं समुपस्थिते विषमेऽकिञ्चित्करं शरकाण्डप्रतिमं कुशमनात्मन्वनीयं चेति । इत् ऊर्ध्वं महाराष्ट्रसंघटनं विजयटे, राष्ट्रपतेश्च प्रभुशक्तिरतितरां चिद्भिये । यत्सत्यमनेन सम्प्रहारेण क्षीणा माहाराष्ट्रा न पूर्वतनं विभवं पुनरापेदिरे ।

अयं चापरो विनाश एतत्समुत्थोऽभूत्—तृतीयः पानीपतसमरो भर-
तवर्षस्य भाग्यावसायोऽभूत् । माहाराष्ट्रा मौहम्मदाश्च मारुतमकेनानेन
सम्परायेण स्वस्य शक्तिसंक्षयं समपादयन्नाङ्गुलाभाधिपत्यप्रतिष्ठापयिषा-
ञ्चाधुनवन् । अभ्युदेष्यन्त आङ्गुला इह देशे स्वस्य शासनं प्राप्तवत्यं च
द्रढयितुमपेक्षितमवसरमुत्तमं लेभिरे । युक्तिमदिदमाह कश्चिदैतिहा-
सिकः—यदि पलासीविजयेनाऽऽङ्गुलासाम्राज्यबीजवापोऽभूत्तदा पानी-
पतस्थेन तृतीयेन समरेण तस्य बीजपोषस्य मूलबन्धस्य चावसरसम्प्रा-
प्तिरिति ॥

(४) छत्रस्यात्मकथा ।

सौम्य किमिति मां निध्यायसीव । मन्ये ममेतिवृत्तं जिज्ञाससे प्रत्या-
देशकातरश्च न मां पृच्छसीति । यथेवं नावगच्छसि तत्त्वतो माम् ।
नाहमेवं रुद्धं वियातं वा । इदं ते कथयामि स्वचरितं संप्रहेण । किं
मन्यसे किं वयोऽस्मीति । अथवा कृतमनेनानुयोगेन । दुर्वचोऽयं त्वया ।
मृदितकल्पानि स्नानानि मेऽङ्गानि चिन्तयित्वा न श्रद्धास्यसे द्विवर्षम-
स्मीति । इदं च ते खेदाय महते भविष्यति युवजरदस्मीति । अस्तु ।
प्रकृतमनुसरामि । कलिकातायां कचिदावेशने मे जनिरभूत् । अद्यत्वे
भूमानं गतः स्वदेशजवस्तुप्रेमेति नैकमपि ममाङ्गुः वैदेशिकम् । स्वदेशोद्भवा
एव मम शलाकाः पटो वेत्रदण्डश्च । आवेशनस्थमहं नावेदिषं कस्कोर्थः
सेत्स्यति लोकस्य मम जीवितेनेति ।

एकदा क्रयार्थं प्रसारितेष्वर्थेषु धन्वदेशवास्तव्यः कश्चिच्छ्रेष्ठी सद्यो-
निर्मितं भास्वदाकारं सर्वाङ्गसुन्दरं मां दृष्ट्वाऽक्रीणात् । क्रीणानश्च यथा

१ भाग्यान्तकृत् । भाग्यस्यावसायः । श्याद्वधेति णः । २ घातुकेन ।

३ ऋध्नोतेर्लङि । ४ धृष्टम् ।

मां पर्यैक्षत तथा तस्मिन्मे प्रद्वेष इव कश्चिदजायत । दिष्ट्या नाहं तस्मिन्-
 श्रिरमतिष्ठम् । मासात्यये स मां पाञ्चनदाय परिकर्मरसिकाय कस्मैचिद्
 वदान्याय व्यक्रीणीत । स मदीयमाकारमभ्यरोचयदहं च तस्येति महान्नौ
 प्रणयो मिथोऽभूत् । तेन समं विचरदहं कदाचिद्वनपुरं प्राप्तम् । तत्रैकदा
 सर्वजनीने लारसोद्याने मां सहादाय व्यहरन्मे स्वामी । तत्र काले कश्चि-
 जाल्मः कासपि कुलाङ्गनां बिहारार्थमागतां विप्राकरोत्, मम च स्वामी
 नेदं व्यवहृत । स मया दण्डकाष्ठेनेव हतारं तं कितवं बलवदताडयद्येन
 सपदि व्यद्ववत् सः । सा च वरवर्णिनी स्वामिने शतशो धन्यवादानुदीर्य
 यथामुखं स्वपथमन्वयात् ।

अतीते वरमासे मे स्वामी मोटरयानमक्रीणीत । तदा प्रभृति विरलो
 ममोपयोगोऽभूत्तन्मे नास्वदिष्ट । परं परायत्तं किं करिष्यामि । तदा तस्य
 प्रैष्यः कश्चिन्माणवको मामुपायुङ्क्त । तद्विषये न बहु वक्तव्यमस्ति ।
 यथा लोकः परकीयेष्वर्थेषु नादतो भवति तथाऽसौ मय्यप्यभूत् । परमहं
 तस्याप्युपाकरणम् । एकदा तमहं प्रकुपितात्सैरिभादगोपायम् । स इदं ममो-
 पकृतं स्मरति न वेति न जाने । विरला हि कृतवर्दिनो भवन्ति । अस्तु वृत्तं
 ते प्रचक्षे । एकदा मत्सखः स विपण्या गृहान्प्रति गच्छन् दुर्मदेन महिषे-
 णावस्कन्नः । महिषो ह्यकाण्डे विशिखायां धावन्संसरणमागादन्तक इवा-
 परः । स च तं माणवकं क्षणेनैवाभ्यहनिष्यद्यदि तत्राहं तस्योपकरणीभावं
 नागमिष्यम् । प्रतिपत्तिमान्स माणवकः साध्वसवशमगत्वा सहसैव तम्प्र-
 ति मामुदघाटयद्येन बलवद्भीतः स सत्त्वोऽह्मायाभजद्दिशः ।

अयं हि परिचारकश्चुराशील आसीत् । अन्तराऽन्तरा स स्वामिनो
 रसवतीपात्राणि वस्त्वन्तराणि चास्तेनयदापणिकेभ्यश्च व्यक्रीणीत ।
 स तथा शठोऽभूद्यथा चोरिकायां कृतायां शान्ताकारोऽस्त्वलद्वागेवासीदन-
 मिशङ्कनीयः । नैकदापि स कर्मगृहीतो लोप्त्रगृहीतो वाऽभूत् । स्वामिन
 आशङ्का तु तस्मिन्कालेन केनापि द्रढीयसी समजनीति सोन्ते तं व्यंसकं
 व्यसर्जयत् । स च विसर्जितो मां सहादायैव निरगात् । तेन संवसदहं

१ सामीपिकेधिकरणे सप्तमी । यथा पतिसेवा गुरौ वास इति स्मृतिप्रयोगे ।
 २ रथ्यायाः । ३ घण्टापथम् । ४ लोप्त्रं चोरितं धनम् ।

भृशमदूये । खलसम्पर्कः कस्यात्मनीनो भवति । क्षुल्लकजनसमागमः
 कस्य श्रेयसे स्यादिति यदुक्तं सूरिभिस्तदवितथमितीदानीं विशदमनुभ-
 वामि । तस्य मयि कर्कशो व्यवहारो मम कष्टतरोऽभूत् । सुखोचितस्य
 शिष्टविशिष्टजनहस्तलालितस्य सदयं कुमारीजनकरकिसलयधृतस्य समा-
 गुरपि क्लेशः साम्प्रतमसञ्जोभूत् । यत्सत्यं स यत्रतत्रार्थे मामुपायुङ्क्त
 न च मात्रयापि समाद्रियत् । एवमदयं समाचरन्स मामकले जीर्णतामग-
 मयत् । पश्य पटो मे सूत्रदरिद्रतां गतः, शलाका अपि काश्चन ममाः,
 दण्डमुष्टिरपि त्रुटितेत्यङ्गभङ्गविकृतवमहमिह प्रतिसमाधातरि वर्तते । मम
 चोरस्वाम्येवामामत्रोपानयत् । अद्येह मासद्वयमवतिष्ठे । मलदूषितस्ता-
 मिस्रपूर्ण एष आपणः । नरकं पतितमस्मीति जाने । संभावयामि स
 धूर्तः कस्यचिद् दुष्कर्मणः कारणादासेधं प्राप्तः कचित्काराणां कालम-
 तिवाहयतीति, अत एव मां प्रत्यानेतुं नोपेत इति ।

(५) अश्वस्यात्मकथा ।

सम्प्रति जीनोस्मि जातः, परिस्पन्दश्च मे पूर्वो नास्ति, कर्कशानि मेङ्गा-
 नीति मन्दमन्दमिह गोचरे संचरामि शष्पाणे च चरामि । एवमवस्थोहं
 बहुशः स्वं कैशोरमनुध्यायामि । मन्ये पेशलतमः सुखतमश्च स समयोऽ-
 भूत् । न हि तदा कश्चिन्नियोगो मेऽभूत् । अव्यापारः स्वैराहारविहारोहं
 जीवितं निर्वृतिमयमन्ये । यत् सत्यं सर्वत्रार्थे कामचारोऽभूत् । आजाने-
 यीमौरव्यकुलसंभवां मातरं स्वच्छन्दतोऽन्वधावन् । भूयसा सस्याह्येषु
 क्षेत्रेषु कालमनयं नवनवांस्तृणाङ्कुरानलङ्घयं पारिलवतया च नैकत्र प्रदे-
 शेऽतिष्ठम् । ह्येषमाणो हर्षमाणः कूर्दमानश्च यत्र तत्र व्यचरम् ।

इयं चावस्थितिश्चिरकालां शाश्वती वा नार्हद्भविष्यत् । सापगमा ह्यागमा
 भवन्ति । यावदेवाहं द्वितीयं वयोस्पृक्षं तावदेव कश्चिद्विनेता दीर्घेण दाम्ना
 मां गले बद्ध्वा मण्डलेनावर्तयच्चिररात्राय कशासहायः । क्रूरेणानेन
 कर्मणा मन्युराविशन्मां भीतिश्च । परं किं करिष्यामि परवान्वराकः ।
 स च मां तावदभ्रमयद्यावद्भ्रान्तमिव मे शिरोऽभूत् । पद्भ्यां स्थातुं च

१ कुलीनाम् । २ हर्षमाणो विकुर्वाणः प्रमना दृष्टमानस इत्यमरः । ताच्छी-
 ह्ये चानशू ।

नापारयम् । साता च मामन्वशाद् वत्स ! अलं विरोधेन । कष्टोप्यभिवि-
नयस्ते सुखाय भविष्यत्यायत्यां साधीयसे च निर्वहणायेति मा स्म भूरु-
द्विप्रः । किं च साधारणमिदमस्मज्जातेर्दुःखमिति धैर्यं धेहीति । एवं
प्रबोधितोहमभितेष्टप्रयुक्त आस्कन्दिताद्याः पञ्च धारा यथावदशिद्धे
आरोहाय चाकलो, पल्लु चतुरं च व्यक्रमे^१ ।

एवं सिद्धितस्य नमोदितं पुण्यैः । उच्चैः पदस्थो राजमानितः कश्चि-
दाङ्गलो सामग्रीणाञ्जयाणां वस्तेन । अस्याश्चष्टमार्ग्य सायम्प्रातिके
विहरणे महत्प्रसन्नचित्तमभूत् । आश्वानां परस्परजिगीषया धावनेऽप्यसौ
रक्तिको निपुणः स्वामी च द्वात्रिंशेताश्चासीदिति तत्र सुखोपितोऽहं क्लेश-
लेशमपि नान्वभूयम् । यथेष्टं सम्प्रापितोऽवेक्षितश्च भाण्डभृद्दहं कामप्यभि-
ख्यामविभरम् । एवं परितुष्टोऽहं स्वामिन आदेश एवावृतम्, अनुक्तोऽ-
प्यनोदितोऽपि तत्संज्ञामेव विज्ञाय त्वरितं तदिष्टमापीपदम् । यदा च
तदारुढोऽहमश्वान्तराण्यस्यधावं तदा विजयिनं स्वामिनं दृढाऽसभाजय-
मात्मानं च कृतिनमदर्शम् । परं देवदुर्विपाकः कोऽप्युपानमन्माम् । मदीयः
स्वामी सीधुनि प्रसङ्गादवधमर्षतां गतः । अत्याथो हि तस्य व्ययोऽभूत् ।
रक्षितं पोषणमपि यथातुरं न भवतीति दूयमानः स कस्मै चिन्नैगमाय मां
व्यक्रेत् । इदानीं साग्यविपर्ययो मे महानभूत् । अति हि कदर्थितोऽहम-
नेन दास्याःपुत्रेण । महानस्यार्थे गर्धः । अयं मां पण्यवाहनेऽयुक्तः ।
आसीदस्य धनिकस्य कश्चिन्नराधमो नियुक्तः । स मामनारतं व्यापारय-
ददयं चाप्यपीपिडत् । अकश्यमपि मां कशाप्रहारैर्ग्रीवायां पार्श्वशे
वाढं प्रातुदत् । अव्यस्तिन्नं क्रमणाय ग्लानमपि मां न व्यश्रमयत् । गतं
तैर्दिवसैर्यत्र मे स्वामी मां जीवितमिव द्वितीयं मन्यमानः प्रत्यग्रदर्शनं
परिकर्मिताङ्गं च दृष्ट्वा प्रह्लादेन परवानभूत् ।

अस्तु । किं तैर्दुःस्मरैः स्मृतैः । प्रकृतमनुसरामि । प्रैष्यहतकस्य
दुर्व्यवहारमालोक्यहमपि स्वं व्यवहारं पर्यवीवृतम् । यावच्छक्यं मन्द-
मन्दमेवाक्रामम् । यदा चायं प्राजिता मयि कशया प्राहरत्तदा पथि यत्कि-
ञ्चिन्निशाम्य भीतो नाम भूवोदग्रपादोऽतिष्ठम् । एतच्चावेदिषमितस्ततः

१ वेः पादविहरणे इति तड् । २ मूल्येन । ३ भाण्डमश्वभूषा । ४ अ-
कशाहम् ।

पृष्ठतः पार्श्वतो वा विचलनं पटुरुपाय इति । तस्माद्यदा कदा स मां चक्रयानेऽयुङ्क्त कशया चाभ्याघतयत्तदा नाहं प्रासरम् । प्रत्यभिनिविष्टश्च प्रत्यसरम् । एवंवृत्तं मां ज्ञात्वा मत्स्वामी मयि निर्वेदमगमत् पापद्वि-रुचये^१ कस्मैचन नागरिकाय च मां व्यक्रीणीत ।

अहमनेन स्वामिपरिवर्तेनादभ्रं प्रासदम् । भूयोऽपि स्वस्मिन्पर्याणारोपमरोचयं विश्वकद्रु^२मिश्र सममाखेटमन्वसरं धौरितकं च स्वसरसयम् । एवंसुखं वसतोऽनुकामं चरतो मे कियानपि कालोत्यगात् । परं दुर्योगस्तं रसप्रवाहं व्यच्छिदत् । एकदा मत्स्वामी परिखां लङ्घयेति आमुदत्, अहं चाजानां नेशिष्ये तां लङ्घितुमिति तथापि स्वामिवचोऽनुविषेयमिति कृत्वा सर्वात्मना प्रायसं नच प्राभवम् । अन्तःपरिखां च न्यपतं स्वामिनं च न्यपातयम् । स्वामिनो मे बाहुर्भग्नः, मम च पादो गहितं विलीहितः । अहं च कतिचित्समाहानातुरालये शालिहोत्रेणोपचरितोऽभूवम् । आवदे-बोद्धाघः समजनिषि तावदेव मे स्वामी मां विनीताश्रव्यपेक्षाय कस्मैचित्सुजनाय व्यक्रीणीत । अयं चाहमिव स्थविर इति साधव्यान्ममातिमात्रं दयते । अद्य वर्षपूर्वोऽतिक्रान्तस्तं सेवमानस्य मे । अल्पायाससाध्यमेव मया कारयति कृत्यम्, भोज्यं चेष्टं पुष्कलं च पूर्ववदुपकल्पयति । अद्यत्वे विरलव्यापारोऽहं गोचरे स्वच्छन्दं तृणानि चरामि शान्तः सन्तुष्टश्च जीवामीत्यवसानं मे कथायाः ।

(६) रूप्यकस्यात्मकथा ।

भ्रातरद्यत्वे महान्तोऽध्यारोपितमहत्त्वा वा लोकाः स्वानि चरितानि स्वयमेवाचक्षते । अहमप्यात्मानं संभावयामि गौरवं च तत्र पश्यामीति महतां वृत्तमनुकुर्वस्ते स्वचरितं समासेन ब्रवीमि । यदीदं प्रागल्भ्यमिदं मे मृष्यताम् । इतश्चतुर्षु वर्षेषु पुण्यपत्तनस्थटङ्कशालायासमहमाहतोऽभूवं सवयोभिः समं समादरेण प्रत्यवेक्षितश्च । ततोऽहं राष्ट्रिये भाण्डागारे लब्धप्रवेशः कालपर्यये सर्वजनसाधारणे न्यासालये पदमकरवम् । ततोऽहं

१ चक्रयुक्तं यानम् । तस्मिन् । २ आखेटारसिकाय । ३ मृगयाकुशलैः श्वभिः । ४ चिकित्सितः । ५ वर्षसमूहः ।

तत्र न्यस्तार्थोपादित्सयोपेतं कमपि धनिकं समक्रमिषम् । यदा सोऽर्थरा-
शिमादाय गृहसासादयत्तदा प्रकृतिचपलस्तस्य कनिष्ठः सुतो मामीक्षमाणो
मदीयया सुषमया हृतचेताः पितरमननुमान्यैवार्थमञ्जूपाया मामपाहरत् ।
अयं च मां रत्ननिधायमदधात्स्वस्योपधानस्य चाधस्तात्सततं न्यधात् ।
बाढं ह्येष मयि प्रीतिमानभूत्, बद्धादृतश्च । अहं च तदा तथाऽभिरूपो
भासुरश्चाभूद्यथा मदीयस्य बालस्वामिनोऽग्रजो मयि नितरामलुभ्यत् ।
नक्तं सुषुप्ते ममेश्वरे किशोरे स लोभाकृष्ट उपधानस्याधो मामपाहरत् ।
श्वोभूते प्रतिबुद्धो मे स्वामी मामपहतं द्वात्वा भृशमतप्यत ध्रातरं चाश-
ङ्कत । कालान्तरे तत्सफाशे मामवालोक्तयद्वदञ्च—ध्रातश्चोरितस्त्वया मम-
रूप्याः, प्रत्यर्पय तं मामिति । यदा स नार्पयन्मां तदा तयोः प्रवृत्तकलहः ।
चिरं कलहायमानयोस्तयोराक्रोशं निशम्य जनकस्तत्रोपागादपृच्छञ्च कि-
ङ्कृतोऽयं कलह इति । अग्रजो मे रूप्यकमचोरयन्न चाद्यापि प्रत्यर्पयति
मह्यमित्यनुजोऽभणीत् । ततस्तयोः पिता सधुरया श्लक्ष्णया च वाचा
कनीयांसमात्मजमुपासान्स्वयञ्ज्यायांसं च प्राबोधयत्प्राचोदयञ्च प्रत्यर्पय
रूप्यकमिति । एवं कलिः शमितः । अहं च यथापुरं तेनैव प्रीतिभाजा
वालेन संगमितः । एतेन व्यतिकरेणोदम्प्रथमतयाऽजानां कियान्मे
विभज्य इति ।

कदाचिदहं तस्यार्थभस्त्रातो रन्ध्रद्वारेणावापतम् । कस्यचिद्दरिद्रस्य
च हस्तेऽपतम् । स सौनिकमुपागान्मया च मूल्येन किञ्चित्पललमक्री-
णात् । मलीमसे तत्रापणे नाहं जीवितमरोचयम् । परं ततो निर्मोक्षाभ्यु-
पायं नाविन्दम् । गते बहुतिथे काले फलितानि मे सुचरितानि पुराकृ-
तानि । स दरिद्रः कस्यचित् कुसीदिकस्याधमर्णोऽभूत् । तेनेदानीं सवृद्धिकं
निर्यात्यमासीदणम् । तेनाहं ततो निर्मुक्तो वार्धुषिकस्य हस्तं गतः । अयं
च वार्धुषिकः सुतरां मितम्पचोऽभूत् । एष हि मां लौहमञ्जूषामवारुधत् ।
स्वातन्त्र्यं च ममाच्छिदत् । प्रतिप्रत्यूषं जागरित्वा स कदर्यो मञ्जूषामु-
द्घाट्य सस्पृहं मामपश्यत्, न च कचिन्मामव्यययत् । तेनाहं समुद्रके
निरुद्धश्चिरं न्यवसं जीविताय च पर्यग्लायम् । एकदा कदर्यस्यापि तस्य
मोदकखादिकायां स्पृहाऽभूत् । स मौदकिकस्यापणमागान्मोदकांश्च मयै-
केन रूप्यकेण प्रस्थमक्रीणात् ।

ततो मौदकिकादहममृतसरसीयस्य^१ नैगमस्य गृहमयाम् । स चैकदा
 रेलयानविरामस्थानं गमिष्यंशंगायानपतये मां वितरीतुमैच्छत, परं न
 जाने तत्कालं कस्मात्संकल्पं पर्यवर्तयत् । मन्ये सोऽचिन्तयद्यं किल
 श्रेयांसं व्यवहारमर्हतीति । सोऽयं मौदकिकः कदाचिद्धान्धवान्द्रष्टुं लव-
 पुरमयात् । तत्र प्रीतिदाय इति मामुपदशवर्षा^२ कन्यकायै सबहुभानम-
 दात् । यत्सत्यं नाहमभिरोचयामि चटुलप्रकृतीन्निवेकविधुराविशुक्लान्-
 मन्दा एते महार्हाणामप्यर्थानां न विजानन्त्यर्थम् । दुर्योत्कीर्णमिवाक्षरम
 मीषां सम्मानना भवति, विमानना तु नियता । प्रतीहि वा न या, तथा
 शिशुकयाहं गगनमुत्तिष्ठतः पार्श्वयोस्ताडितो मध्ये चाभ्याहतो रज रज प्रास्तः
 खेलान्ते चोद्याने कचिद्भुवि निखातः । अनुमिनोमि भ्रातृव्येषां तस्याः
 कलहोऽभूत् । स प्रत्यजानीत ध्रुवं ते रुष्यकमात्मसात्करिष्यामीति । तत्प्र-
 तिषेधाय सैवमचारीदिति । अन्येद्युः सा मामुदखनत्, गन्धचिक्रीपया च
 मां गान्धिकं समक्रमयत् । अद्य षण्मासास्तत्र वासं श्रितवतो मे । सर्वज-
 नमनोहरा गन्धा अधिवासयन्ति मां सुरभीणि विविधानि तैलानि च
 तर्पयन्तीति यत्सत्यमनसरःसंवास उत्तरकुरुवासो मयानुभूयते । दुःख-
 मुपभुक्तवतो मे सम्प्रति सुखोपनतिरतिमुखावहा जाता । यदुक्तम्—‘यदे-
 वोपनतं दुःखात्सुखं तद्रसवत्तरम्’ इति । इहैवावस्थित आयुःशेषं क्षपयेयं
 मा स्म ममेतोऽन्यत्र संक्रमो भूदित्यहरहर्हरिं याचे ।

(७) यद्यहं शिक्षामन्त्री भवेयम् ।

य इदानीमिह देशे शिक्षामन्त्रिपदमध्यास्ते स स्थविर इति वा त्रस्तु-
 रिति वा व्यामूढ इति वा प्राप्तावसरमपि बहूपेक्षते कृत्यं किमुतायतिकम् ।
 पुरातनीमधुनातनीं च शिक्षापद्धतिं चिरमञ्जसा चाचिचिन्तम् । जाने
 नूत्नायां पद्यायां बहुप्रतिविधेयमस्ति बहु च नूतनमाधेयम् । परम-
 धिकारमनवाप्य प्रतीकारे प्रतियत्ने^३ वा नाऽलमस्मि । तस्माद्यदि
 कथंचिन्मन्त्री भवेयं तदा किं किं कुर्यामिति शुश्रुषा चेद्विस्तरेण कथयामि,
 सर्वमिदमवधीयमानं चेच्छामि ।

१ अमृतसरसमिति संज्ञा । अनोश्मायः सरसांजातिसंज्ञयोरित्यच् । ततश्छः ।

२ वास उपसेवायां चुरादिः । ३ गुणान्तराधाने ।

शिक्षणं हि शिक्षकायत्तमिति सर्वप्रथमं शिक्षकनियोगकरणं प्रतिसं-
स्करिष्यामि । अद्यत्वे यः कश्चिद् वी० ए० परीक्षाम्, एम्० ए० परीक्षां
शास्त्रिपरीक्षासाधार्यपरीक्षां वा लघ्वीयसो भूयसो वाङ्मूलव्योत्तरति सोऽ-
ध्यापकतां सद्योर्हति प्रक्रमते चाध्यापयितुम् । प्रायेण समाप्तविद्यस्याध्या-
प्यानां च वरसोऽस्तु पञ्चा वत्सरा विशेषो भवति । अयं चाकिञ्चित्करः ।
न धारयकायेनैव परिदोन्मुखेनानेन सारः सारस्वतो गृहीतः, कलारहस्यं
वाऽऽकलितं, विज्ञानं वाऽऽचार्यप्रक्तं विज्ञातम् । पल्लवग्राहि नन्वस्य पाण्डि-
त्यम् । नास्य सर्वज्ञानमस्ति । तेनाध्यापकतायाः सर्वथाऽनर्होऽयं सद्यस्तत्र
निष्ठुल्यमानो वाङ्मनसातीतां क्षतिं करोतीति विशेषज्ञाः । अतोऽहं नियम-
मव्यभिचारिणं करिष्यामि यः सत्तमः परीक्षायां सोऽध्यापकवृत्त्या सना-
ध्यतां नेतर इति । तस्येतरस्य कृतेऽन्यान्यपि कार्याधिकरणानि सन्ति
नाम । इदं च नियमयिष्यामि यः कश्चिच्छास्त्रानुसन्धिमाचरति, पञ्चावरा-
नब्दान्स्वेन पाठ्यं शास्त्रं च परिशीलयति तेन चाचार्यमधिष्ठातारं वा
परितोषयति, सोऽध्यापकतामधिगतिष्ठेत्तैरः । सर्वः शिक्षायामधिक्रियतेर्था
समर्थः, न तु सर्वोऽध्यापकतायामधिक्रियते । ये नाम केवलं वृत्तिहेतोर-
ध्यापकत्वमिच्छन्ति अथसायैरपरैः सामान्यं वेदं पश्यन्ति न चात्र पुण्य-
बुद्धयो भवन्ति, तेऽनर्हा अस्येति निर्देक्ष्यामि । सति सम्भवे शानीह पाठ-
ककुलानि प्रथितानि येषु परम्परीणमौपाध्यायकमाचार्यकं वा समस्ति
तेभ्य एव ज्ञानविज्ञाननीवीभ्योऽध्यापकान्संग्रहीष्यामि । अध्यापकानां च
तथा पुष्कलां वृत्तिं क्रमिकां वृद्धिं च कल्पयिष्यामि यथा निरपेक्षास्तेऽ-
ध्ययनाध्यापनयोरकायनगतां रमेरन्, शिष्यबुद्धिमाचिन्वीरन्, शिष्या-
चारं च समादधीरन् । या चाद्यत्वे राजनियुक्तानां गहिततमा वृत्तिः स्वे
गृहे शिष्यगृहे वा श्रुतिमादाय स्वातन्त्र्येणाध्यापनं शिष्याणामित्येवंरूपा
तामत्यन्ताय निषेधिष्यामिगौरवं च हीयमानं गुरुणां भूयोऽवस्थापयिष्यामि ।
ये चाद्यत्वे स्वस्वमतप्रचारायार्थसमाजसनातनधर्मसमादिभिर्विद्या-
लया महाविद्यालयाश्च प्रतिष्ठापिताः प्रचालिताश्च सन्ति; तेभ्यो राजसाहा-

१ उपाध्यायकृत्यम् । २ आचार्यकृत्यम् । ३ ज्ञानं विज्ञानं च मूलधनं येषां
तेभ्यः । ४ अनन्यमनसः । ५ पिध गतौ भ्वादिः सेट् ।

यकं दीयमानं विरमयिष्यामि, उद्देश्यतश्च तद्विधान्विरोत्स्यामि, गच्छता कालेन चेमान्सर्वान्राजसात्करिष्यामि ।

शिक्षाद्वारीभूतामाङ्गुली वाचमपनीय हिन्दीमेव तत्स्थानमापादयिष्यामि । नात्र चिरं करिष्यामि । वैदेशिक्या वाचो द्वारीकरणेन या ज्यानिरस्य देशस्याजनि तदजन्यमिवाभूत् । सत्यं पक्षपातकथायितलोचनैराङ्गुलैः शासनाधिकृतैर्नृशंसमाचरितमेतद्देशजेषु यदत्रत्याः पेलवधियः सुकुमाराः कुमाराः परकीयया वाचा सर्वं शिक्षणीयं हठाद् ग्रहिताः, सोऽयं महाननर्थः एनं सपद्यपाकरिष्यामि ।

अत्र देशे भूयिष्ठा अनक्षरा अल्पिष्ठा एव साक्षरा ये पठितुं लेखितुं गणयितुं च विदुः । पुंसु प्रतिशतमष्टौ सन्त्येवंविधाः साक्षराः क्षीणेषु च तत्त एवेत्यबोधतामिहानिलीना जनताऽऽत्मानमुन्नेतुमनीशा देशस्य पाताय सर्वाङ्गीणाय कल्पतेतमाम् । अमूमनिष्ठासवस्थां प्रतिविधातुमादितः पञ्च कक्षा व्याप्नुवतीं बालशिक्षां निःशुल्कामावश्यकीं च विधास्यामि ।

अध्याप्येषु विषयेष्वपि गुर्वर्थं कमपि परिवर्तं विधास्यामि । विद्यालयेषु संस्कृतं सर्वस्य पाठ्यमवधारयिष्यामि । महाविद्यालयेषु न्यायादिदर्शनान्यैच्छिकेषु पाठ्यविषयेष्वन्तःकरिष्यामि । नागरिकशास्त्रं शारीरशास्त्रं स्वास्थ्यशास्त्रमित्यस्यां शास्त्रत्रय्यां पूर्वतोऽधिकतरमवधानं दीयमानमेषिष्यामि । इतिहासशिक्षणविधामपि साधूकरिष्यामि, येन देशस्यास्य प्राक्तनो गरिमा विजृम्भेत मातृभूमिप्रेमा चोपचीयेत । यथा पाठ्यविषयेषु वैशारदी परीष्टिषु यथेष्टाङ्गुलाभायाऽपेक्षितेति मता तथा शरीरसौष्ठवमप्यपेक्षितं करिष्यते । खेलास्वन्यतमायामार्हन्तीमपि परीक्षोत्तरणोऽङ्गं करिष्यामि । सरुजः कृशाङ्गा विकलाङ्गा वा परीक्षाः समुत्तीर्णा अपि किं करिष्यन्ति वराकाः । वर्चस्विन इष्यन्ते युवानो न तु विच्छाद्यवदना स्नानानना वा । इदं च नियमयिष्यामि मा तावत्कश्चित् परीक्षोत्तीर्ण इति प्रमाणितो भूयावत्स चतुरवराम्मासान् प्रगल्भवयसोऽपठितिनो^१ नापीपठदिति ।

प्रवर्तमाने शिक्षासंविधाने कलाः शिल्पानि चोपेक्षितप्रायाणि, तन्नाहं

१ उद्घातः । २ योग्यताम् । ३ पठितमेभिरिति पठितिनः । इनिः ।
ते न भवन्ति ।

सहे । अत्र बुद्धिव्यायामो भवति न पाणिपादव्यायामः । नैतदेवानिष्टम् । अनिष्टान्तरमपि संहस्तरमस्ति । नाना भाषा गणितेतिहासादीन्विषयानधीतवन्त उच्चैस्तस्मात्पि कक्षामुत्तीर्णवन्तो न क्षमन्ते ? विपुलां वृत्तिं वर्तयितुम् । भूयांसस्तथाऽभिविनीताः स्वतन्त्रां व्यावृत्तिं राजनियुक्तिं वा नासादयन्ति, क्षुधा च बलवदवसीदन्ति । शिल्पादिशिक्षासंविधानेन निर्व्यापारता यूनामपैष्यति, तेन चाभ्यधिकं पदार्थजातमुपयोज्यमुद्भविष्यति समधिष्यति च देशः ।

अविदितपूर्वाण्यसम्पत्तिविदितानि वेतिहासादीनां तत्त्वानि यथा विदन्तो विविदिषन्तो वाऽनुसन्दधीरस्तथा तत्कार्यनिर्वाहणाधिकरणानि राजकीयकोषानुगृहीतानि प्रवर्तयिष्यामि एवंविधान्यपराण्यपि विज्ञानस्यानुसन्धातृणि विधास्यामि येन ज्ञानविज्ञानभासा भारतमिदं वर्षं भूय उद्भासितं स्यात् ।

अद्यत्वे यः कश्चिन्मैट्रिक्युलेशनपरीक्षामुत्तरति शुल्कादिदाने च समर्थो भवति सोऽविशेषेण महाविद्यालयं प्रवेष्टुमर्हति । अर्हो नर्हो वाऽयं भूयोविद्याया इति न गण्यते । रुचिरस्य तत्र तत्र विषयेष्वस्ति न वेति न चिन्त्यते । प्रज्ञामेव वाऽस्य ग्रहणधारणोपयोगिन्यौ भवतो न वेति न विचार्यते । अयमपि महाननर्थः । इदं लक्षणाशङ्काया न केवलमात्मना नाधीयते परेभ्योपि साध्वध्येतुं न दिशन्ति । ते हि गुरुभिः प्रोक्तानर्थान् न साधु प्रतिपद्यन्ते, तेनान्यत्र मनसो भूत्वा सांराविणं विदधते । एवं विधिवत्प्रक्रान्तमध्यापनं प्रतिहन्यते, येऽध्येतुकामास्ते मुधा सीदन्ति न च पारयन्ति ज्ञानवृद्धिमभिकाङ्क्षितां सम्पादयितुम् । अतोत्र नियमं करिष्यामि मैट्रिक्युलेशनपरीक्षामुत्तीर्णाः कालेजं प्रविचिन्वो भूयः परीक्ष्यन्तां तेषामुत्तीर्णानां केचनैव व्युत्पत्तिमन्तः प्रवेश्या इति निर्धार्यतामपरे च पराक्रियन्तामिति । तेन निरुक्तः प्रकृतो दोषः प्रतिविधास्यतेऽध्ययनाध्यापने च निरन्तरायं प्रवर्तिष्येते ।

यदीदं मया संकल्पितमनुष्ठीयेत सर्वस्येष्टं विधीयेत भद्रं च सर्वत्र भाव्येत । अयमेव तु खेदः सुदुर्लभं मया मन्त्रित्वमिति ।

१ अभिव्यापकं संरावम् ।

(८) दायं चेदतर्कितं हरेथाः कथं तमुपयुज्जीथाः ?

कुतो मे भाग्यं दायं हरेयेति । अहमस्मि दीनः सुतरां विनिपतितो व्यृद्धश्च । ज्ञातयश्च मे दृक्पातेनापि नानुगृह्णन्ति माम् । सम्पत्सम्पदमनुबध्नाति विपद्विपदमिति, ईश्वरानेवेश्वरतरान्करोति शतवृत्तिरिति च बहुशः श्रुतोयमर्थः, तेन न संभावयामि दायं हरेयेति । परं यदि नामासंभाव्यमुपनमेदहं च दाये भागी स्यां तदा कृती स्यां धन्यं च भगवन्तमसकृद् ब्रूयाम् ।

यदि मे कोटी रजतमुद्रा दाय इत्युपनमेयुस्तदा ताः कथमुपयुज्जीयेति जायते विचारणा । अल्पीयसि तु सहस्रकतिपयात्मके दाये तदुपयोगकथन्ताप्रश्न एव नोदेति, तावतोर्थराशेयोर्गच्छेमसंसिद्धावेव निःशेषमुपयोदयमाणत्वात् ।

कोटिमुद्रा इति महानयमर्थराशिर्नाम । तेन स्वसविधे दूरक्षा इमा इत्येताः सपदि धनागारे न्यसिष्यामि । तेन तत्र सुरक्षिताः स्थास्यन्ति यथेष्टं च वृद्ध्या वर्त्त्यन्ति । “आत्मानं सततं रक्षेद् दारैरपि धनैरपि”ति नीतिविदामनुशिष्टिमादृत्य स्वे साहित्ये नदीष्णोपि कापिलादिषु दर्शनेषु लब्धवर्णापि पाणिनीये च प्रवीणोपि विदेशान्प्रस्थास्ये भूयो विद्यायै । शर्मण्यदेशे आङ्गलदेशेऽन्यत्र च यथापेक्षं कलाः शिल्पानि च राजनीतिं चार्थशास्त्रं च प्रकाममध्येष्ये । एवं व्युत्पन्नोपि बहुश्रुतोपि शिल्पेष्वनेकेष्वभ्यन्तरोपि बहुदृष्ट्वा स्यामिति मनीषया भुवं ध्रमिष्यामि । सर्वप्रथमं यं यूरोपभूखण्डस्य नित्यरुग्णं ग्लैस्तुं मानुषं स्माचक्षते, यश्च कमालपाशा इत्यनेन नायकेन पुनरुल्लाघीकृतस्तरुणीकृश्च तं, तुरुष्कदेशं दिदृक्षुरुपयास्यामि । ततो रूसदेशं च प्रपत्स्ये । तत्र स्टालिनादिभिर्महाभागैर्वैषम्यं व्यावर्त्य कथं साम्यं सार्वत्रिकं समस्थापि परितोषश्चाभूत्पूर्वं उदपादीति ज्ञास्ये । ततो जापानं ब्रजिष्यामि । तत्र लोकानाममेरिकापरिभूतानां चित्तवृत्तीरालोचिष्ये, प्रथाश्च लौकिकीरवलोकिष्ये, ग्रामशिल्पानि च प्रतिकुटीरं प्रवृत्तानि समीक्षिष्ये । ततश्चीनदेशं क्रमिष्यामि । कालिकेन मिथः कलहेन समुत्सादितं महान्तमिमं नीवृतं संनिवृष्टः प्रेक्षिष्येऽन्तर्भ-

दस्य च हेतूनुपलभ्ये । ततोहमृद्धिमतीममेरिकां प्रपत्स्ये । तत्रत्यं तं तं समयम्, इहलोकं परलोकं च प्रति पौराणां जानपदानां च कीदृशी बुद्धिरिति विशिष्य परीक्षिष्ये । एवमुपलब्धभुवनवृत्तान्तोहं महान्तं यात्रा-प्रबन्धं प्ररोष्ये यत्र च तत्सल्लोकवेदनीयमाकृतकरं चार्थजातं प्रकाशयिष्ये ।

स्वं देशं प्रत्यावृत्तोहं परिशिष्टेन मदीयेन द्रव्यनिचयेन जीर्णं विलुप्त-प्रायमेतद्देशजं संस्कृतिं पुनरुद्धृतुमना योगांस्तान्स्थानास्थास्यामि । सम्प्रति दुःस्मरः स्वप्नायितः स कालो यत्र ग्रामे ग्रामे काठकं कालापकं चाधीयते स्म । यत्र लुप्तस्य च वैयाकरणस्य च शब्दसाधुत्वे प्रावृत्तद् विवादः । न विशालीतः श्रीमोजसमयोपि मर्मसुः नः स्पृशतीव स्मर्यमाणो यत्र तन्तुशायी अपि कविकर्मणि कुशलाः 'कवयामि वयामि यामी'त्यभूवन् वक्तारः । नेदानीं कचिद्वचोऽधीयन्ते, यजूंषि पठ्यन्ते सामानि वा गीयन्ते । निःस्वाध्यायानि श्मशानतुल्यानि द्विजन्मनां गेहानि जातानि । न हि कचिन्निगमेषु पत्तनेषु ग्रामेषु वा रामायणं वा भारतं वा वाच्यते, पुराणं वा प्रक्रियते । अस्तंगताः सम्प्रति विद्वत्समाजाः शास्त्रार्थविचाराश्च । समुत्साहं गताः शास्त्रविधयः पारम्पर्यांगताः समाचाराश्च । विलयं गताऽऽस्तित्वमुद्धिभक्तिश्च । हन्त विपर्यस्तं जगत् । किमेतेन मे द्रव्य-निचयेन यद्यहं दुःसमाधानाभिमामवस्थां न समादधीय । तस्मात्सर्वत्र देशे वेदवेदाङ्गविद्यालयान्स्थापयिष्यामि, यत्र बन्धचरणान् विद्यापारगान्विप्रान्ध्येषिष्यामि, समुचितेन च योगक्षेमप्रकल्पनेन तान्त्रिकामं परितोषयिष्यामि पर्याप्तं च पुरस्करिष्यामि । संस्कृतेरुद्धारकं सङ्घं च प्रवर्तयिष्यामि, तन्निघ्नाश्च प्रतिग्रामं गीतासभा निमर्पयिष्यामि । यत्र सवालको वालो वा युवा वृद्धो वा स्त्रीजनो वा भगवन्मुखारविन्दनिर्गतानि ग्राहयिष्यते गीताक्षराणि । इदं च सविधास्ये सर्वत्र—देवतायतनेषु रामायणं वा भारतं वाऽनुदिनं वाच्येतेति । सङ्घेन च निरुक्तेन यत्र तत्राट्टक्यमा-नेन धर्मप्रवचनानि कारयिष्ये, पुरातनं देशगरिमाणं ख्यापयिष्ये श्रद्धां च युवसु समुत्पादयिष्ये । आशंसे ममानेनोद्योगेन यथेष्टमभ्युदे-ष्यति देशः, पुनरुज्जीविष्यति संस्कृतिर्जागरिष्यति चाभिनवा धर्मोऽभिरतिरिति ।

१ उपायान् । २ दुःखेन समाधातुं शक्यम् । खलर्थं युच् ।

इदं च मत्कर्तव्यतामरिष्यति-देशो मे दारिद्र्योपहतः, स उद्धर्तव्यः । सन्तीह भूयांसः सकलाङ्गाः प्रकृतिस्थशरीराश्चारुभात्रा ये दिनस्य द्विः-पर्याप्तं भोक्तुं न लभन्ते । तेनाहरहः क्षीयन्ते, क्षीणाश्च वृत्ततो हीयन्ते । स महाननर्थः । सोऽयं सपदि प्रतिविधातव्यः । एतं प्रतिविधित्सुरहं समु-चितेषु प्रदेशेषु शिल्पिशालाः कलाभवनानि च भावयिष्यामि यत्र शतशः सहस्रशश्च यून उच्चावचेषु शिल्पेषु कलासु चानेकास्वभिभिनाययिष्यामि, येन ते यत्र तत्र नियोगं लभेरन् भुक्तिं च विपुलामश्नुवीरन् सुखं च वर्तेरन्निति ।

इदं चापरमनुपेक्ष्यं मम । सन्त्यत्र देशेऽर्थिनः समर्थाः शास्त्रेणापर्यु-दस्ता इति सर्वथाधिकृता उपाकर्मण्यन्यत्र चागमेषु । परं दैवहतकेन पर्यु-दस्ता इति न पारयन्ति विद्यया स्नातुम्, अकाले च समावर्तन्ते गुरुकु-लात् । अयं हि महतीनां शुचामवसरो यन्नेह कचिदपि प्रणिपातेन सेवया च शक्या विद्योपादातुम् । शुल्केनैवाल्पेन सहता वा वितीर्यते सेति ये नेशते शुल्कं वितरीतुं ते न सहन्ते विद्याकरणान्पुञ्जितुं किमुत सारस्वतं सर्वस्वमादातुम् । सम्प्रति नवाऽध्यापनवैदग्धी, नवश्चाध्ययन-डम्बरः । भृतका अध्यापका भृतिमात्रे समाहता न शक्ताः शिष्यान्पुत्री-यितुमिति येऽनीश्वरा यथावदात्मानमपि आपयितुं ते पुस्तकावलिमध्येयां कुतः क्रीणीयुः कुतश्च गुरुन्प्राभृतैस्तोषयेयुः । अतः सहस्रशः कुमाराः प्रदीप्ताभ्यां प्रज्ञामेधाभ्यामुपपन्नाः कर्मसु दक्षा व्यवहारे च दक्षिणा अपि शुल्कादिदानेऽसमर्था इत्यकाल एवाधीतिं विरमयन्ति, शोकेन चासह्येन पितॄन् योजयन्ति हृदयालून् मद्रिधान्वेदयन्ति । अयमपि वारणीयोऽनर्थ इति तद्धारणाय तेषां कृते पुष्कला वृत्तिः कल्पयिष्यामि मासिकीः, येनामी-षामध्ययनमप्रतिबन्धेन प्रवर्तेत न चान्तरा विच्छिद्येत ।

प्रत्येभ्येवं सूपयुक्तो मम दायो भविष्यतीति ।

इति श्रीचारुदेवशास्त्रिणः कृतौ प्रस्तावतरङ्गिण्यामा-
ख्यानात्मकप्रस्तावविषयस्तृतीयस्तरङ्गः ॥ ३ ॥

१ संस्कारपूर्वके वेदारम्भे ;
३ सहृदयान् ।

२ विद्यापरिसमाप्त्या लक्षणेन स्नातुम् ।

अथ चतुर्थस्तरङ्गः ।

वर्णनात्मकाः प्रस्तावाः ।

इमं विषयमधिकृत्य न्यक्षेणोक्तमुपोद्घाते । यदत्रातिरिक्तमनुशासनीयं तत्समस्य विन्यस्यते । वस्तुवर्णने नैपुणीमभीप्सता वर्ण्यस्वरूपं निर्वर्णनीयम् । इदमस्य प्रथमं कृत्यम् । संनीडस्थितश्चेदर्थो विवर्णयिषितस्तदा कात्स्न्येनासौ विलोकनीयः । असंनिहितश्चेदुत्प्रेक्ष्य करामलकवत्पुरःसंनिधापनीयः । बहुशः पश्यन्तोपि वयं तस्य तस्यार्थस्यानेकान् विशेषान्न पश्यामः, येनास्मद्वर्णनं तत्तदंशोपेक्षया विकलं भवति न सकलम् । वर्णननदीपणाः कवयितारो हि निध्यानसम्पन्नाः साधीयश्चक्षुष्मन्तो भवन्ति । दृष्टविशेषेण च छात्रेण सारासारविवेकपूर्वमसारमपास्य सारो वर्णनीयः । नो चेत्तस्य वर्णनाऽतिविस्तरा विरसा च स्यात् । यदेव युक्ततरं विच्छित्तियुतं च स्यात्तदेव संगृहीयात् । यथा ग्रामीणमुपवर्णयन्तन्नेपथ्यं तत्संभाषां तदुच्चारणापूर्वतां च विशिष्य निरूपयेत् । सर्वत्र वर्णने कस्यविशेषं कञ्चिदातिष्ठेत् । उपमानादीनर्थात्ङ्कारान्यथास्थानं प्रयुज्येत, यदि तत्र प्रभुः स्यात् । अनुप्रासादींश्चशब्दालङ्कारान्न बह्वाद्विधेयः । अर्थानित्यः स्यान्न त्वनर्थकशब्दडम्बरे प्रणयवान्भवेत् ।

(१) ग्रामोत्सवः ।

ग्रामोत्सवो नाम येन केनाप्यपदेशेन पुण्याहमिति व्यवसिते वासरे ग्रामीणानां प्रमुदितमनसां कचित्संनिवेशे संनिपातः । कदाचित्कस्यचित्सायुगीनस्य शूरस्यावदानकीर्तनाय, कदाचिद्ग्रामाधिदेवताया गुणानुवर्णनाय, कदाचिद्विविक्तस्य सम्यग्दर्शनोपपन्नस्य लोकोत्तरस्य साधोर्दर्शनलाभाय, कदाचिद्धर्मस्य स्वदेशाय वा त्यक्तजीवितस्य प्रकृष्टसत्त्वस्य संशितव्रतस्य कस्यचित्पुंविशेषस्य श्रद्धयाऽर्चनाय, तच्चरितश्रवणाय वैष संनिपातो भवति लौकिकानाम् । मुदां प्रमुदां चायमवसर इत्यध्यवसायसोत्कलिकमेनममी प्रतीक्षन्ते । यथा यथा संनिधीयत उत्सवस्तथा तथै-

१ कात्स्न्येन । २ समीपस्थितः । ३ श्रद्धानि । ४ निकर्षणे । ५ रणे साधोः (= प्रवीणस्य) । ६ अवदानं कर्म कृतं स्यात् ।

धत्ते तेषामौत्सुक्यमवसरप्रतीक्षाणां विशेषेण शिशूनाम् ।

उत्सवदिने प्रातस्तरां समुत्थायाऽऽवश्यं कृत्वाऽऽह्निकं च निर्वर्त्योत्सवमाकल्पं परिकल्प्य विविधं च परिकर्म विधाय क्रैयकलापाय च विनियोज्यमर्थराशिं च सहादाय स्त्रियः पुरुषाश्चामोदातिरेकिणो यथा-यथं निकेतनेभ्यो निष्कामन्ति, उच्चावचैराक्रन्दैर्हृदयोद्भासं विजृम्भयन्तः सांराविणं च कुर्वन्ति । उत्सवभुवं प्राप्तास्ते यथेष्टं विचरन्ति, स्निग्धैर्वयस्यैः संगत्य विस्रब्धं लपन्ति, सोत्प्रासानि नर्माणि च व्यहरन्ति, प्रणयपिशुनानीडितानि च कुर्वन्ति, स्वोपज्ञानि गीतिकाश्च गायन्ति, सहर्षोन्मादिर्भराः समुद्रतं च समाचरन्ति ।

उत्सवभुवि यत्र तत्र क्रमविशेषमनुरुध्यैव नानापण्या आपणाः सन्निवेशं लभन्ते । तत्रापूपिका मौदिकाश्चापूपान्मोदकानन्वाञ्च रसाढ्यान्मधुरमधुरान्मृष्टान्भयवहारान्सम्पाद्य क्रय्या इति पेशलं प्रदर्श्य यत आयातश्च यात्रिकान्प्रलोभयन्ति, आकर्षन्ति च भूयिष्ठं जननिवहम्, अर्जन्ति चार्थौघम् । येषां विपणिनः खलु लवणसंसृष्टानि चणकचूर्णादिमयानि खाद्यानि विक्रीणते तेषां विपणिष्वपि भूयांसो जनाः समवयन्ति चिक्रीषया । यस्मात्सर्वत्र मेलके खादतमोदताऽऽश्नीतपिबता वा वर्तते विस्मृतान्यकर्तव्यानां विप्रोषितचिन्तानां ग्राम्याणाम् ।

क्रीडनविक्रयाणां रुच्यवस्तुविक्रयकारणां च पण्यवीथिका अपि समाकीर्यन्ते नवनवार्थगृधुभिः प्रियतरपदार्थदिदृक्षुभिः क्रयेच्छुभिः । अहम्पूविक्रया च ते क्रीणन्ति तांस्तानथान्विनोदार्थान् रुच्यार्थाश्च, न चोपयोगमनुपयोगं वा मात्रयापि विविचरन्ति, द्रव्यविनियोगं वा गणयन्ति ।

अत्र मेलके बालमनोविनोदाय प्रेङ्खणानि मण्डलपरिवर्तानि चक्राणि चानेकत्र संविधीयन्ते । एतानि समारोहं समारोहं न वृत्तिमुपयान्ति शिखावः । कचिदैन्द्रजालिकः कुडुकं प्रदर्शं प्रदर्शं सानिहितं प्रेक्षकजनं कुतुकवशंवदं कुरुते । प्रबुद्धानपि तैस्तैः कर्मणैः प्रातिहार्यैर्वा सम्मोहयति किमुताप्रबुद्धान्मुग्धानर्भकान् । कचिदाहितुण्डकोऽहिखेलाः काश्चिदाश्च-

- १ अवसरं प्रतीक्षन्ते, तेषाम् । ७ प्रत्ययः । २ मलमूत्रत्यागम् ।
३ उज्ज्वलम् । ४ अभिव्याप्तं सरावम् । ५ हास्यानि । ६ स्वस्यापज्ञाः,
स्वयंकृता इत्यर्थः । ७ कर्मण्यण् । ८ अत्र ण्वुल् । ९ ओषधिभिर्वशीकरणः ।

र्यकरीनिर्दर्शयति वृत्तिं च विपुलां वर्तयति । कचिद्गदङ्काराभासा अग-
दान्प्रसार्य वनौषधीश्च विविधवीर्याः समुद्बुध्य वैद्यकचुञ्चुतां च स्वस्य
प्रख्याप्य कियतोष्णानुरानभिमुखीकुर्वन्ति बह्वर्थं च तान्मुष्णन्ति ।

कचिच्च ज्योतिर्विदाभासो ज्योतिर्विदाभरणमात्मानं मन्यमानो मञ्जु-
लेनेज्जेन सान्त्वेन च भाषितेन यात्रिणो विसम्भयति स्त्रैण वा वार्धक्यं वा
विशेषतः समाध्यासयति । तस्मै तस्मा ईक्षमाण इव स तां वाचोयुक्तिं
प्रयुङ्क्ते वा सत्यमादेशिकोऽयमतीतानागतज्ञः, यद् यच्च जन्मपत्रिकां
पर्यालोच्य व्याहरति तत्स्वरमार्थसदिति प्रत्याययति जानपदं जनम् ।

अपरञ्च सामुद्रिकज्ञानलवटुविदग्धः काश्चिदाकारयति लोकान्भविष्य-
त्पृच्छापरवशात् । अयमपि कुशलः प्रतारणे । अयं ह्यतिसन्धानं विद्येत्य-
धीते । अनभ्यन्तरः शास्त्रेऽभ्यन्तरश्च कल्पनायां पटुपटुरयं किमप्यजाना-
नोपि हस्तरेखा भूयो भूयः परीक्ष्येव पुरुषशीलस्य स्त्रीस्वभावस्य च
साधीयः संविदानः सम्भाव्याः प्रायोभवाः काश्चन वार्ताः कीर्तयित्वा
समृद्धिं व्यृद्धिं वा प्रवृत्ताकारतोऽनुमाय गृहकलहादिकं च निपुणमभ्युद्य-
तत्तदाचष्टे, विन्दास्यश्च सद्यो भूत्वा भविष्यदधिकृत्य व्यामिश्रा वाचो
ब्रवीति पुष्कलं चाजीवमर्जयति ।

अन्यत्र व्यसनिनः कांश्चिद् ग्रामीणान्व्यंसयितुं^१ द्यूतमारचयन्ति सभि-
र्काः । तत्राक्षैर्दीव्यन्तस्ते प्राकृता मातृमुखो दुरोदराः^२ प्रयत्नाजितं चिरस-
ञ्चितं स्वमर्थं क्षणेनैव हारयन्ति, अधन्या वयम्, अकरुणाः खल्वीश्वराः,
निरनुक्रोशो हताशो विधिरित्येवमाक्रोशन्ति ।

अपरे सुरापायिन आपानमुपेत्य मनोहत्य च पीत्वा सुरां क्षीवा घूर्ण-
त्रयनाः स्वलद्गतयः कथं कथमपि ग्रामाय प्रयान्ति वाच्याश्च भवन्ति
स्वानां^३ ग्रामवृद्धानां चेतरेषाम् ।

अस्तं यियासति भगवति भास्वति समुपसंहृतो भवत्युत्सवः, प्रहृष्ट-

१ इज्जितेन । २ अतिमधुरेण । ३ वृद्धसमूहम् । ४ राधीक्ष्योर्यस्य विप्रश्न
इति सम्प्रदानता । ५ शैषिकी षष्ठी । ६ 'उपसर्गाद्वस्व ऊहतेः' इति धातो-
कारस्य ह्रस्वः । ७ प्रतारयितुम् । ८ द्यूतकारकाः । ९ मुख्याः । १० कितवाः ।
११ शतीनाम् ।

वदनाश्च लोका गृहानभित्वरन्ते, गृहगताश्च यथास्वमनुभवमधिकृत्य चिरं
मिथः सम्भाषन्ते बहु च प्रह्लादन्ते ॥

(२) तीर्थ वाराणसी ।

इह भारते वर्षे सन्त्येनेकानि तीर्थानि । इमानि प्रायेणानुनदि
स्थितानि । अत एव ऋषिजुष्टाम्बुतीर्थमित्याभिधानिकाः । अपहतपाप्म-
भिर्महात्मभिश्चिरमध्युषिताः प्रदेशाः प्रयता भवन्ति पृथ्वाश्च । अत एव
'यदध्यासितमर्हद्विस्तद्वि तीर्थं प्रचक्षत' इति कावकुलपतिः कालिदासः ।
वाराणसी खल्वपि तीर्थम् । अनुगङ्गं चेयं स्थितेत्युत्कर्षप्रकर्षोऽस्याः ।
इयं ह्यधिवासो भगवतो विश्वनाथस्य मर्त्यलोकस्थितस्य । यथा 'जरुसलम्'
ख्रिस्तीयानां यथा वा 'मक्के'ति मौहम्मदानां तथा वाराणसी भक्तिभाजनं
श्रद्धास्पदं चार्ग्याणाम् ।

काश्यां मरणे मुक्तिरिति श्रद्धाधानाः पश्चिमे वयसि वर्तमाना विप-
श्चितोऽविपश्चितो वा धनिका अधनिका वा दिग्भ्यो विदिग्भ्यश्च परापत्येह
निवसन्ति मृत्युं च प्रतिपालयन्ति । येषि नाम वाराणसीमभितो ग्रामास्त-
त्राप्येष समाचारो यदि ग्रामेन्तरेव कश्चिदुपरमति तर्हि प्रेतमिहैव हारय-
न्ति यथाशास्त्रं च संस्कुर्वन्ति ।

सेयं वाराणसी कदा प्रत्यष्टात्केन वा निर्वृतेति न विशिष्य विद्वान् ।
इदं तु प्रथते पुराणेष्वैक्ष्वाको राजर्षिः श्रीहरिश्चन्द्र इहैवात्मनं चाण्डालाय
विचिक्रिये । इदं च दृढतरं प्रतीमो यदा मुगतः सारनाथे मृगाजिरे धर्म-
मनुशशास तदाऽपि वाराणसी वैदिकैकनिलयो विद्यापारदृश्वनां ब्राह्मणा-
नामावास आस । तदात्वेपि सहस्रशो भक्तिप्रह्ला यात्रिकाः पावनीमिमां
शिवपुरीं तीर्थमिति तारयिष्यति नो भवार्णवमिति च धिया सोत्कलिकं
प्रपेदिरे । ब्राह्मणगाथासु बौद्धकथानकेषु चैषा बहुमानपुरःसरं कीर्तिताऽ-
भूत् । इदं हि पुण्यतमं तीर्थमार्ग्याणामित्यसहमानाः परमतमपद्विषन्तः
स्वस्यैव परमार्थतो द्विषन्तः पशुप्रायास्तुरुष्कप्रभृतयो मुगलाद्याश्चास्कन्तार
इमां वाराणसीमवस्कन्दमवस्कन्दमुत्सादयाश्चकुर्वतायतनानि चोज्जास-

१ पवित्राः । २ शवम् । ३ प्रतिष्ठामगमत् । ४ दिदीपे । अस गतिदी-
प्तवादानेषु भ्वादिः स्वरितेत् । ५ द्विषः शतुर्वेति पक्षे षष्ठी ।

यामासुः । अवरङ्गजीवस्वक्षिदुःखितो दीपशिखामिव नाय्याणां स्थितिं
 सेहे, नाभीषां चरणं चक्षमे न चैतेषामर्हणाविधां ममृषे^१ । अयं हि
 राजापसदः श्रीविश्वनाथमन्दिरमप्यखण्डयस्वीयानि च सुकृतानि ।
 निरमाञ्च तत्स्थानापन्नं मस्जिदाख्यं पारमेश्वरं गृहम् । परमद्यापि
 वाराणसी तामेव बहुल्यचिह्तां पुराणीं सुपमाम् । अद्यापि सामगानां
 पुरयो वेदध्वनिमूर्च्छति श्रवणयोः । अद्यापि वटूनां वट्टत्रह्वाञ्जलीनां
 स्वाध्यायमधीयानानां द्यां स्पृशति पावनः श्रौतध्वानः । अद्यापि शास्त्रार्थप्र-
 वृत्तानां विप्रवदमानानां विप्राणां विचरति कलकलः काष्ठाः । अद्यापि
 पूर्ववत्समवयन्त्यत्र यतस्ततो विद्याकमनाः प्रदीप्तप्रज्ञानाः । अद्यापीदं
 पुण्यतमं तीर्थमिति श्रद्धयोपयन्ति पुद्गानुपुद्गशो यात्रिकाः । अद्यापि
 स्थगितरोदसीकन्दराः समुच्चरन्ति देवालयेषु सायम्प्रातिकास्तूर्यनादा
 मङ्गल्याश्च शङ्खस्वनाः । किं बहुना । कालपरिवासेनाप्यप्युपितशोभाऽनुप-
 हतयशाः पूर्ववद् विराजते नगरीयं सुरयुवतिरिव निर्जरा ।

हरिवर्षाया वाराणसीं वीनिस् इति प्रख्यातेन रामणीयकनिकेतने-
 नाधिष्ठानेनोपमिमते । सत्यं हरिवर्षस्योपवनायते तदिति, समुद्रोर्मिमाला-
 भिरच परिचुम्बितं कामप्यभिख्यां धत्त इति, वाराणसीदर्शनं त्वन्या एव
 जगद्वसति भावनाः । यदा वयं रेलयानमारुढाः प्रातस्तरां भागीरथीसेतु-
 मतिक्रामामो वाराणस्यां च दृशौ पातयामस्तदा यत्पश्यामो न तत्प्रस्मर्तुं
 पारयामः । बालार्कमयूखोपरक्तानि भास्वन्ति देववेशमानि हर्म्यशृङ्गाणि
 च, समुच्छ्रायवत्यः क्रमनिम्ना अवतारभूमयः, सामि वर्तुलाऽनुगङ्गं
 स्थिता परिणाहवती च नगरी—सर्वमिदं यात्रिकचेतसि यं भावमुद्भाव-
 यति तं नालं पाश्चात्यो यथातथं द्रष्टुम् । यात्रिकस्येदं दर्शनं मृगतार्थस्यो-
 पलब्धिर्वा स्वस्य स्वप्नस्य चरितार्थता वा । यो ह्यस्य परितोपो हृदये
 समुल्लसति स परिच्छेदमत्यन्तमत्येति ।

देवागाराणि च भूम्नाऽमरतटिन्या रोधसि संनिविष्टानि । इमानि
 च निशान्ते यात्रिकसम्वाधानि भवन्ति । विशालानि वट्टभूमीनि
 सरितीर्थानि विशेषतो रम्याणि । तेषु दशाश्वमेधतीर्थं मणिकर्णतीर्थं

१ आचारम् । २ मृष तितिक्षायां स्वरितेद् दैवादिकः । ३ विभाषा विप्रलापे इत्या-
 त्मनेपदविकल्पः । ४ विद्याप्रणयिनः । ५ विस्मर्तुम् । ६ प्ररिणाहो विशालता, तद्वती ।

केदारतीर्थं बृहत्तमानि यात्रिकैरासेवितानि । विश्वनाथमन्दिरस्य नेदीय-
इत्याख्यानेषु बहुश्रुतमिति च दशाश्वमेधतीर्थं भूयिष्ठान्समाकषति
यात्रिकान् ।

अत्रोदीच्याः प्राच्या अवाच्याः प्रतीच्याश्च स्वेन स्वेन नेपथ्येन परि-
कर्मिताङ्गाः सञ्चरन्ति । केचिदुष्णीषिणोऽपरेनुष्णीषाः, केचिदा-
मुक्तोपानत्काः परेऽवमुक्तोपानत्काः, केचिच्छाटकिनोऽन्ये पादायामधृतो
यथास्वं भारत्या भाषमाणाः किमपि वैचित्र्यमस्या जनयन्ति । अनारतं
चेह भक्तवत्सलः परमेश्वरः कीर्त्यते प्रजागरव्रतैः प्रणतैः^१ । इदं च श्रद्धी-
यते तैः पुण्यप्रसन्नसलिलायां भगवत्यां भागीरथ्यामाप्लवो नो निर्हणि-
ष्यत्येनांसीति ।

वयोवृद्धानां ज्ञानवृद्धानां चैवं वसतिवाराणसी । इहत्यानि देवतायत-
नानि प्रायेणाश्मानि । नैतानि निर्माणशौष्ठवस्य हेतोरनन्यसाधारणानि,
पावित्र्येण तु सर्वातिशायीनि । विश्वनाथमन्दिरमन्नपूर्णमन्दिरं च मन्दि-
रान्तराणि सुदूरमतिक्रामतो गरिम्णा । यदि श्रद्धाभक्त्युपपन्नो यात्रिकः
शिवलिङ्गं स्पर्ष्टुं लभतेऽन्नपूर्णं वा साक्षात्कुशते तदा विपक्त्रिभार्णि मे
सुचरितानि फलितानि च गुरुजनाशीर्वचनानीति धन्यमात्मानं मन्यते ।
वेणिमाधवमन्दिरं चात्र चित्रेण निर्माणेन किमपि विस्माययति दर्श-
कान् । एतत्सदेशेऽवरङ्गजीवनिर्मिता मस्जिदस्ति, यस्याः समुच्छ्रिते शृङ्गे
मन्दिरस्यैवेते इति वाराणसेयैर्गण्येते । एकतरमपि समारुढेन जनेन
शक्या सर्वा वाराणसी मनोरमा द्रष्टुम् । अपरं चेह तथाविधं जयपुराधी-
शेन श्रीमानसिंहेन कारितं विस्मयनीयं वेधगृहं चकास्ति यत्र प्राचीनज्यो-
तिर्विदुषयुक्तानि नक्षत्रादिप्रेक्षणोपकारीणि तत्तत्कार्तान्तिककृतान्तकलन-
कल्पानि साधनान्यद्यापि विराजन्ति ।

नक्तं च यथा दीप्तिमत्तां विभूतिमत्तां च वाराणस्या विभावयामो न
तथा दिवा । आरात्रिकमिति मन्द्रध्वाना नदन्ति घण्टा मन्दिरेषु त्वर-
यन्ति च भक्तान्सन्निपातयन्ति च तान्प्रवेशद्वारेष्वङ्गणाभोगेषु च । स्फटि-
कविशदेन पथःपूरेण मन्दमन्दमकति मन्दाकिनी, प्रतिफलितानि चात्रो-

१ वक्षोपानत्काः । २ 'पायजामा' इत्यस्यानुकरणशब्दः । ३ भक्तैः । ४ स्नानम् ।

५ अश्मनोविकाराः । ६ विपाकेन निर्वृतानि । ७ तत्तत् दैवज्ञसिद्धान्तनिर्णयसमर्थानि

पकण्ठस्थितानि दीप्राणि हर्म्याणि देवतागाराणि च यत्सत्यमासेचन-
कानि भवन्ति ! पारेगङ्गा च निशम्यन्ते दैवतार्चायां प्रवृत्तानां दैवतस्तवाः
शास्त्रानुगाः ।

अस्तीहार्वाक्कालो विश्वविद्यालयः । सन्ति चेह वज्रकनिर्मिताः
पन्थानः । सन्ति च दैव्युताः प्रदीपाः । सन्ति चापां नालिका नगराधिकृतैः
संविहिताः । इदं चापरमभ्युपेयम्—साम्प्रतिकं वार्तान्मुख्यं साम्प्रतिक-
मुद्योगतात्पर्यं साम्प्रतिकं विज्ञानवैयर्थ्यं च वाराणसीमपि कलयाऽऽक्रा-
न्तवन्ति दृश्यन्ते, तथापीदं न पार्यतेऽपहोतुं वक्रासु वाराणस्या रथ्यासु,
महत्सु तीर्थेषु, विचित्ररचनेष्वाश्मेष्वास्या देवतायतनेषु वरीवृत्यते सुर-
क्षिताऽनपारिणी श्रद्धाऽनुरक्तिश्च दृढभूमिर्देवतासु । स्यादेतत् । इहाऽऽ-
वसयेषु शीलभ्रंशः, पुरोधसो वा प्रतारका यात्रिकद्रव्यपिशितपिशाचाः,
देवतास्तु समुदिता इमामेव पुण्यांपुरीमावसन्तीति ॥

(३) पर्वतयात्रा

(अत्रात्मनानुभूतानां वृत्तान्तानामुपन्यासः)

एकशऽहं भासयतात्मके नैदाघेऽनध्याये सपुत्रकलत्रः काश्मीरान्नाप्तः,
तत्राक्षयवर्त्मनि प्रथितस्य स्रोतसः सदशवर्तिनि ग्रामे स्थितिमकरवम् ।
सति भासात्यये प्रत्यासीदन्त्यामरनाथयात्रायां ममापि बुद्धिरभूदमर-
नाथं तीर्थराजं पादचारेण यायां बहु च पार्वतं प्रेक्षणीयं प्रेक्षयेति ।
एकतः स्फटिकविशदं शिशिरं सुरसं स्रोतःसलिल यन्निपीयामयावी
जनोपि क्षिप्रं कल्यतां याति चिरं वार्तं च जीवति, प्रैरिरन्मामवस्थितये,
अपरतः कर्णाकर्णि श्रुतानि हृदयसंवननानि सर्गसौन्दर्यनिदर्शनानि
पार्वतानि स्थलानि प्राचूचुदन्प्रस्थितय इति यत्सत्यं चिराय दोलाचल-
चित्तवृत्तिरभूवं न चापपारमेकतरमध्यवसातुम् । परं तत्रैव किमप्यहः
समापन्नो मया शरच्चन्द्रो नाम कश्चिद्बुद्धाभिजनः । सम्बन्धमाभाषण-
पूर्वमाहुरिति यदुक्तं पूर्वसूरिभिस्तदस्मद्विषयेऽवितथमभूत् । असंस्तुत-

१ 'तदासेचनकं वृत्तेर्जात्यन्तो यस्य दर्शनात्'—इत्यमरः । २ शास्त्रानुग्रहवर्जितोपि
शिष्टजनपरिगृहीतोऽयं प्रयोग इति नास्य साधुत्वमिति शङ्कनीयम् । ३ अत्र कल्य-
मुत्थायेति वदत्यन्तसंयोगे द्वितीया । ४ संगतः ।

चरेऽपि तस्मिञ्जने महत्सौहार्दं ममाविरासीत् । अयमप्यमरनाथयात्रो-
त्सुकोऽभून्ममात्मजोपीत्यभृशायत ममापि कुतुकम् । तेन निरचैषं तेन
च सुदृढा सुतेन च समं यायामिति । यात्रायामपेक्षिष्यमाणमर्थजातं सद्यः
समविभरम् । ऊर्णामयानि परिधानानि नीशारादीनि च शीतपरित्रा-
णानि संगृहीतानि वानानि च वातामादीनि फलान्युपात्तानि । यद्यपि
ततः कश्चिदध्वा शक्यो मोटरयानेनापि वाहयितुं तथापि यानेन यातां
नो मन्दा तीर्थराजे श्रद्धेति व्यक्तिप्रसङ्ग इत्यक्षयबलत एव पादाभ्यां
प्रायाम् । संभारभारवहनाय तु स्थौरी कश्चित्परिकीर्तः । तत्स्वामिना
सह चरिता वयं चत्वारोभूम् । प्रगे ततः प्रस्थिता वयं पूर्वाह्ने मार्तण्डमा-
गाम । मार्तण्डमिति वसतिः परिण्डतकानाम् । इमे हि पौरोहित्यमात्र-
संश्रयाः प्रायेणानक्षरा लोकवंशानुक्रमरक्षणपराः कथंकथमपि वृत्ति
वर्तयन्ति । इतो नातिदूरे पुरातनं मार्तण्डमन्दिरं खण्डशः कृतं वर्तते ।
सर्वत्र भारते वर्ष इदमेवैकं सवितुर्देवताया आयतनमभूत् । यदस्याव-
शिष्यते ततः शक्यमनुमातुं महापरिमाणं महोद्धातं त्वाष्ट्रं निर्माणमि-
वापूर्वमासीदिदमायतनम् । अस्य पारिमण्डल्ये समुत्कीर्णानि श्रीकृष्णा-
दिसादृश्यानि निपुणं परीक्ष्यमाणानि पिशुनयन्ति किमपि कलाचुञ्चत्वं
नः पूर्वजानाम् । कृताहाराः कृतविश्रामाश्च वयं ततः प्रासराम । सर्वे वयं
चारशीघ्राः, नैकतमोपि मन्थर इति त्वरितं क्रामन्तः स्थौरिणं चाति-
यन्तोऽनस्तमित एवार्के पहलग्रामं प्रापाम, नक्तं च तत्रावसाम ।

श्वोभूते प्रातस्तरामेव तत उदचलाम् । साधुमण्डलं तदनुगाश्च यात्रि-
णः परेद्यवि ततः प्रस्थातार इति ज्ञात्वा पूर्वतरमेव नः प्रस्थानं सुखं प्रियं
च भविष्यति, जनसम्बाधश्च समुद्वेगाय भविष्यति, कलकलश्च कर्णज्वरा-
येति निरचिन्म । पहलग्रामे या वहति गिरिनदी तामेवानुसरन्तो वयं
चन्दनवाटीं प्रति प्रस्थिताः । अतीते कियत्यप्यध्वनि भगवतो भास्वतः
प्रथमतयाः स्वर्णवर्णा गभस्तयो नोदणोः संनिकर्षमायन्, महान्तं चामोद-
मजनयन् । हिमाच्छन्नानि हिमवतः शृङ्गाणि समुद्रासितानि राजतानि

१ शुष्काणि पै औवै शोषणे, निष्ठा । २ पृष्ठयः, भारवाही तुरङ्गः । ३ कञ्चि-
त्कालं भाटकेन क्रीतः ।

शिरोगृहाणीव कामपि सुषमामपुञ्जम् । सुभगः सुरभिः शीतलश्च प्रगेतनः
समीरः प्राणान्नवानिवान्तःशरीरे समचारयत्, स्फूर्तिं चापूर्वामकुत
गात्रेषु, तृप्तिं च करणेषु । तेन नास्माकं मनागप्यध्वखेदोऽभूत् । मध्याह्ने-
प्यर्कमपूर्वा न समतपन्नः । छायांतरुभिः प्रस्रवणैश्च प्रच्छाद्यशीतलास्तत्र
तत्र प्रथिव्यासन्प्रदेशाः, येषु स्थायं स्थायं जलं च विमलं पायं पायं वयं
हेलयैव चन्दनवाटीं प्राप्ताः ।

चन्दनवाट्यां वयं क्रोशं दीर्घां हिमानीमालोकयाम । इदं हि नः संघा-
तकठिनस्य हिमस्य प्रथमं दर्शनम् । अवस्ताच्चास्याः सलिलं प्रावहदिति
शक्यं मुखतोऽस्या विलोकितुम् । इमां च हिमानीमतिक्रम्यैव सर्वैर्धात्रिकै-
र्गन्तव्यमसीद् यावता ततो व्यतिरिक्तः पन्था नाभूत् । तत्र वयमनास्वा-
दितरसानि शिशिराण्युत्वायोत्वाय हिमराकलानि सकुतुकमभक्षयाम । इह
चन्दनवाट्यां सर्वं भक्ष्यादि सुलभमासीत् । यात्रानिमित्तं चात्र कान्दुकानां
सौदिकिकानां चापणा अचिरप्रवृत्ता अभूवन् । तेन तत्र रात्रिमुपित्वा परे-
द्युस्ततः प्रायाम । इतःप्रभृति क्रमेणोन्नता शैलभूरभूद् दुरारोहा च । प्रथ-
मवया मम तनूजो द्राक्तरां परिखिन्न इति तदर्थमश्वमाशुगामिनं पर्य-
क्रेपि । यथा यथोच्चैरारोहाम तथा तथा नववधूमिव समुज्ज्वलनेपथ्यां
कुसुमाभरणां सृष्टिमुन्दरीमपश्याम । नेदानीं कचिद्विदपिनो व्यलोक्यन्त,
तथापि शङ्खैर्गुल्मैश्च हरितानि हरिदन्तराणि, सततमभिध्यन्दमानानि
प्रस्रवणानि, नानावर्णानि नानाजातीनि विकचानि प्रसूनानि प्रासाधय-
न्ति हि निपुणो मालाकारो विधातेति । यत्र तत्र पर्वततटानि प्रसाधिता-
न्युपवनानीव हृदयंगमानि लोचनातिथितामयुः । अहो वैचित्र्यं कुसुमा-
नाम् । अहो ऋजुत्वं पालीनाम् । अहो प्रत्यग्रता सुरभिना चौपधीनाम् ।
यत्सत्यं रामणीयकनिधेरधिदैवतानीवेमानि स्थलानि ।

इमान्प्रतिक्रम्य कठोरीभूते दिवसे वयं शेषनागमुपेताः । अयं प्रदेशः
समुद्रतलात्पोडराफुट^१ सहस्राणि समुच्छ्रितः । अत्रापि विमलापो रमणीयो

१ चन्द्रशालाः । २ छायाप्रधानैस्तरुभिः । ३ आपूपिकानाम् । कान्दविक इ-
त्यमरः पठति । कान्दुक इत्येव साध्विति क्षीरः इसुसुकान्तात्कइति शास्त्रात् ।
४ दिगन्तरालानि । ५ फुट् इत्याङ्गलीयं मानम् ।

विशालश्चास्ति कश्चन कासारः । अयं च हिमपातेन जलधरजलेन च नित्यमाप्यायते । अति हि शीतमिह वर्तते । सन्ततं च हिमपातभयम् । सन्ति चात्र यात्रिणां कृते काश्मीरराजकृतानि कानिचिच्छन्नानि शरण्यानि । वयमप्यग्रतो यानस्य कालो नेति तत्रैव यामिनीमयापयाम । कृतनीशारा वयं सर्वरात्रं सुखं समविशाम । अन्येद्यः कृतकल्यवर्तास्ततः पञ्चतरणीं प्रति प्रासराम । नेदानीमारोह्या शैलभूरभूत, किन्तर्हि क्रमेण प्रवरोति सुखावरोहा । तेन खेलगतय एव वयं प्राक्राम । यावदेव च द्युमणिर्मध्यमम्बरस्यास्पृशत्तावदेव पञ्चतरणीमासादयाम । पञ्चतरणीति पञ्चभिः प्रवाहैः स्यन्दमाना काचित्सरिदस्ति । नेह कश्चिन्मनुष्याधिवासोऽस्ति । शून्या अत्र दिशो विदिशश्च । नेह कचित्सस्त्वसम्पातः, न च नभसंगमसंचारः । न चापि तत्कृतो विरावः । सर्वशून्यापीयं द्रोणी कस्य नयनानन्दाय न, कस्य वा हृदयावर्जनाय न । प्रशान्तापीयं स्थली भगवतः कमपि महिमानं श्रवणयोरर्पयत्येव । अत्र पटभवने दोषाभतिवाह्यार्वागेव सूर्योदयान्ततः प्रस्थाय होरात्रयेण वयं श्रीमन्तममरनाथं प्राप्ताः ।

अमरनाथ इति महती कन्दरा शिखरिशिखरस्थिता । नास्या अन्तरे स^१न्तमसमस्ति यथा कन्दरासु प्रायो भवति । इयं तु विवृतमहाद्वारा महाशालेव शालते । अविरतं चास्याश्छदिः श्च्योतति । अत्र हिममयी त्रिमूर्तिर्विराजते या दैवकृता मनुष्यकृता वेति निश्चयो नास्ति । एतां त्रिमूर्तिं भक्तिप्रद्वेण मूर्ध्ना प्रणत्य यथाशास्त्रं चाभ्यर्च्य धनं च विप्रेभ्यः प्रतिपाद्य परावर्तन्ते भक्तिमन्तो यात्रिणो न तु तत्र क्षणमपि तत उर्ध्वमवतिष्ठन्ते । इह केचित्पारावता अपि दृश्यन्ते दर्श्या अन्तिके पतन्तः । एतानपि सश्रद्धमवलोकयन्ते भक्ताः । वयमपि देवतादर्शनेनात्मानं पावयित्वा ततो भटिति निवृत्ता अल्पेनानेहसा पञ्चतरणीं प्रत्यागताः । तत्र यत्किमपि लभ्यमशनं समश्य मुहूर्तं च विश्रम्य ततः प्रस्थिताः ।

१ प्यायतेर्ष्यन्तात्कर्मणि रूपम् । २ इदं धर्मसूत्रकारप्रयोगप्रामाण्यात्साधु व्यवहार्यं च । ३ विहगविहारः । ४ निविडं तमः । ५ छदिः स्त्रियामिति पाणिनीयं लिङ्गानुशासनम् । ६ महेशो गणेशः पार्वती च । ७ स्वार्थे णिच् । एवमस्य बहुलः प्रयोगः शास्त्रे ।

योऽसौ स्थौरी स आहितः सह स्वामिना पूर्वतरं प्रचलितः । अस्म-
त्प्रयाणसमये च निरध्रमप्याकाशं सहसाऽध्रितमभूत्, सूक्ष्माश्च पयः-
पृषताः प्रापतन् । इयं नो मनीषाऽभूद् विरस्यति विरलमेतद्वर्षं विमलं च
भविष्यति गगनमित्यव्याहृतगतयः पन्थानमन्वसराम । यदा च शेषनागं
यावदध्वनोऽधस्त्यकाशाम तदा तीव्रं प्रास्यन्दन्त घनाघनाः । रौद्राश्च
ह्लादिनीह्लादिभ्यश्चुप्रतिघातकराश्च विद्युद्विलासा अभीक्ष्णमभूवन्तः सन्त-
र्जना येव । एवं च प्रत्यभास्पुनरप्याखण्डलः पर्वतान्खण्डयितुं प्रवृत्त इति,
हरो वा संकुप्यः सर्वमिदं संजिहीर्षतीति । क्षणाद्वयमभिषिक्ता अभूम् ।
इतरेषां यात्रिणां सम्प्रति संगता न इति यातां सार्थो महानभूत् । अचि-
रेणैव पन्थानः पङ्क्तिः पिच्छिलाश्चाभूवन्निति पदे पदे स्वलनभीरभू-
दिति तान् विहाय शरच्चन्द्रो नः सखा पर्वतोपरिवर्तिनीं वर्तनीं समाश्रितः ।
परेपि केचित्तद्विधा एकपदीमनुप्रपन्नाः । आवामपि पितापुत्रौ सखाऽनु-
सर्तव्य इति सार्थप्रहतं पन्थानं विहायोच्चैस्तमैरपथैः प्रक्रान्तौ । कञ्चिद-
ध्वानं च सुखमतीत्य भृशमेकमुपयातौ । तत्रैकेन पाणिना च्छत्रमालम्ब्य
द्वितीयेन चान्योन्यं गच्छन्तावावां सहसा पृथुलायां समतलायां शिलायां
पतितौ । अतरेपि तस्मिन्प्रस्तरेऽन्योन्यसंश्लिष्टौ क्षणं निःसहं विप-
र्यस्तां नाथो न्यपतावेति करुणावरुणालयो भगवानिति परिशिष्टानि नौ
पुण्यानीति वा केवलो हेतुः । तत उत्थाय प्रणवं जपन्तौ मन्दमन्दं चल-
न्तावावां सुदृढा शरच्चन्द्रेण भूयोपि संगतौ । अयं च बाहुः परिस्पन्द-
वानपि परिलघुरपि कृशः कायेऽल्पप्राणश्चेति महानस्य शीतवाधो-
भूत् । शेषनागादवागेव न उपस्थिता रजनी । मूर्च्छित च तमो मेघैर्मैदु-
रितम् । अर्धहोरया वयं शेषनागं प्राप्ताः । चिन्तां च महतीं सम्प्राप्ताः ।
शरच्चन्द्रोभ्यमितः पुष्पुसवेदनया च ज्वरेण च दाहकेन पीडितोऽभूत् ।
पुत्रकोपि मे शीतार्तः प्राक्रन्दत्कम्बलं च प्रार्थयत् । त्रिचतुराणि च तत्रच्छ-
न्नानि । एकतमस्मिन्वयमपि कमप्यवकाशं कथमपि प्राप्ताः परं कम्बलादि-
संभारस्तु पूर्वप्रस्थितेन स्थौरिणोढः, न चासौ सहास्माभिः क्वचित्संगत

१ आहितभारः । २ वज्रनिर्घोषाः । ३ वर्तनी, पथा, एकपदीति समाना
र्थकाः । भाषायां पगडण्डीत्युच्यते वर्तनी ।

इति शीतपरित्राणं केन कुर्म इति बहु चिन्तयन्तोपि नाशक्नुमः किमपि प्रतिविधातुम् । अभिषिक्तानि नः शरीरधृतानि वसनानीति तान्यवतारितानि । कण्ठं क्रन्दन्मम पुत्रकस्तु केनचित्काश्मीरकेण स्वेन प्रावारकेण प्रच्छाद्य सुखितः, तेन तस्मिन्नहं वीतचिन्तोऽभवम् । परं शरच्चन्द्रो मे रणरणकमदात् । कस्यचित्सकाशे वराण्डीति समाख्या प्रसन्नोऽभूत्, तेन कापि मात्राऽस्याः शरच्चन्द्रायादायि यां निपीयास्य विशेषः कश्चिदजनि । मया च गलबन्धस्तस्मै प्रादायि । तत्रागारे प्रविष्टानामङ्गनानां महानार्तरवोऽभूत् । काचिदाह । ममास्वा मार्गे पतिता, सा परित्रायताम् । अपराऽऽक्रोशति मदीया दुहिता ज्वरार्ता मोहं गता नाद्यापि प्रतिपद्यते प्रकृतिमिति किं करोमि मन्दभागेति, इतराऽमरनाथमेवोच्चैर्दिन्दति नाथममरनाथो मरनाथ एवायम्, नेह भूयः कर्हिचिदागन्ता स्म इति । अन्तरगारं जाड्यहरणाय वस्त्रशोषणाय च संभृतः कैश्चिज्ज्वलनो गुल्मकैः । ते च जलोक्षिता इति नालमग्निं समिन्धितुम् । येषां सकाशे मृत्तैलमभूत्तैलैर्न प्रीणितोपि पाणिप्रणयिनीभिर्यष्टिभिस्तर्पितोपि नावालीद् हव्यवाहनः, धूममेव चाविरलमुदवमीत् । तेन मन्द एव तापोभूद् भूयाश्च धूमोत्पीडः । धूसरितानि नो वासांसि, समुद्वेजितानि च लोचनानि । शैल्यबाधमसहमानाः परस्परं सम्पिण्डिताङ्गा विनिद्रा एव वयं कथं कथमपि तां निशामनैध्म । दिष्ट्याऽपररात्रे विरतं वर्षेण । तेन प्रत्यूप एव ततः प्रायाम् चन्दनवाटीं चातिक्रम्यैकाहेनैव सायं पहलग्रामं प्रायाम् । ततश्च परेद्युर्मोटरशानेनाक्षयबलं प्रत्यागामेति पर्यवसानं नो यात्राकथायाः ।

(४) हेमन्ते वर्षवद्भासरः ।

इह भारते वर्षे प्रभूतं वर्षति वासवो वर्षासु । हेमन्ते तु कचिदेकदेशे हिमं पतति यथा कश्मीरेषु, कचिद् धारासारैर्वृष्टिर्भवति यथा पूर्वपञ्चालेषु कचिन्मन्दमन्दा यथा ।

अत्र मदावासभूते विपाद्बुधुद्रयोरन्तरे भूखण्डे हेमन्ते पौषे मासि कतिचिद्विवसाननारतं वर्षन्ति बलाहकाः । प्रथमं पुरोवातः प्रवाति ततो

नवनीला अवस्तरवन्ति नमोऽस्मुदाः । तमोवगुण्ठिताश्च भवन्ति दिशो विदिशश्च । स्फूर्जन्त्यशनयः, विलसन्ति विद्यतः, स्तनयन्ति च स्तनयित्स्नव इत्येकैकमप्यलं वित्रासनाय त्रस्नूनां किमुत समवायः ।

यदा च प्रवर्षति वारिवाहस्तदा पथिभिः संचरमाणा जना गृहान्प्रति त्वरिततराः प्रयान्ति, छन्नं वा मार्गश्रितं किमपि मार्गन्ति । जनसम्पातो विरलतां याति संव्यवहारश्च विच्छिन्नताम् । आपणिकाश्च सामिसंवृतद्वारा अन्तराणेषु तिष्ठन्ति वाचंयमाः । विरला एव केचनात्ययिकस्य कर्मणः कारणाद्विपणिवु दृश्यन्ते संचरन्तः । त एते मा नः शीतबाधो भूदिति वासो-भिर्गुरुभिरात्मानमाच्छादयन्ति । आप्रपदीनैरवर्षधाराभिपेच्यैः कञ्चुकैः शिरस्त्राणैश्च गोपायन्ति । परं नैतादृशा बहवो भवन्ति । दग्दिद्रास्तु केनाप्यव्याक्षेप्येण कृत्येन गृहान्निर्गता विरलवासस इति दृढमभिपिच्यन्ते शीतेन च महता बाध्यन्ते । दन्तवीणां वादयन्तोऽङ्गानि चाकुञ्चयन्तः कथं कथमपि स्वं शरणं प्रपद्यन्ते, तत्रापि च सुखं न लभन्ते । न हि तेषां वस-नान्तराणि सन्ति यानि निवस्य शीतं प्रतिकुर्युः । वराका अमी गृहस्थितैस्तृ-णोत्कररभिः समिन्धते गात्राणि चोत्तपन्ते । केचित्तु शीतस्यासहा व्याधी-यन्ते । यनिकास्तु गृहेष्वन्तवतमानाः सुखं निर्विशन्ति न च वहिर्निष्का-मन्ति । तत्रैव स्थिताः कास्वपि खेलासु रमन्ते, सम्यक् संवीताङ्गाश्च शैत्येन न मनापि स्पृश्यन्ते । मध्यमाश्च खेलासाधनोपलम्भस्थानीशानाः कम्बलैः प्रावृत्य कार्यं कालं कञ्चित्संवेशेन नयन्ति ।

गृहेष्वन्तःपिहिता लोकाश्चेष्टासु तासु तसूचितास्वव्यापृता अभ्यवहा-राणां विविधानां ध्यायन्ति, तैलपक्वानि घृतपक्वानि लवणमधुराणि च विशेषेणोच्छन्ति । प्रायेण वर्षति वारिवाहे दीप्यते जाठरोऽग्निः । यदा च शीतवशाद् गृहान्निष्क्रमो दुष्करस्तदाऽभ्यवहरणीयचिन्तैव नः सहचरी भवतीति नायुक्तम् । शिशुकेषु तु विशेषेण तत्र तत्राशनीये जागत्यशनैर्या । कश्चिदाह-अस्व ! पक्ववाटानशनीयामि, ते राध्यन्तामिति । अपर आह—

१ कातराणाम् । २ मार्गं अन्वेषणं आधृषीयः । ३ गाढबाढदृढानि चेति भृशार्थेष्वमरः । ४ गृहम् । ५ उद्विभ्यां तप इत्यात्मनेपदम् । ६ उचितासु = संवदासु = अभ्यस्तासु । उच समवाय इत्यतो निष्ठा । ७ अधीगर्थदयेशां कर्मणीति शैषिकी षष्ठी । ८ अशितुमिच्छा ।

मातर्माल्यपूपानशिशिषामि, ते निर्मायन्तामिति । इतर आचष्टे—अद्य पायसे मेऽभिलाषस्तन्निवर्त्यतामित्येवं विविधाभिः प्रार्थनाभिर्मातरं व्याकुल्यन्ति । मन्दायमाने च वर्षे केचिन्मिष्टान्नाप्रिया मोदकादीनि विपणीतः क्रीत्वाऽऽस्वादन्ते यावन्न तेषां तृप्यन्ति ।

निरूपिता धनिकानामधनानां च वृष्टिशैत्यकृताऽवस्था । ये केपि प्रसाधनप्रिया वेश्याः कुमाराः कुमार्यश्च विहाराय निर्गताः कार्याय वा निष्क्रान्ता वर्षेणाक्रान्ता भवन्ति ते कर्दमिते पथि पदे पदे स्खलन्तो वनोदं कमपि कुर्वन्ति प्रेक्षितृणाम् । यदा चोच्चलान्येषां नेपथ्यानि पादोद्धतः 'पङ्को विलिम्पति क्लिश्ना'ति च तदाऽभी सखेदभरं तानि मुहुमुहुरीक्षन्ते सदयं च समाधित्सन्ते । एवमाचरन्तस्ते पुनरपि विडम्बनां महतीं लभन्ते ।

यत्र च प्रदेशेषु हेमन्ते मन्दमन्दा वृष्टिर्भवति तत्र सविशेषं दुःख्यन्ति लोकाः । सैषा वृष्टिरेकाहं द्व्यहं वा न भवति, चतुष्पञ्चाहं पञ्चपाहं वाऽनूचीना भवतीति तत्र पन्थानो विशेषतः पिच्छिला भवन्ति । पक्षेष्टकचितानामपि सदनानां छदिषः प्रश्नोतन्ति, अन्तःस्थानि सर्वाणि वस्तूनि शरीरधृतानि वसनानि च क्लियन्ति ।

निर्गृष्टेषु घनाघनेषु चिरप्रतीक्षिता वर्षविरतिर्भवति, विच्छिद्यन्तेऽध्राणि, उदयते चाशीतरश्मिः । ततः शीतार्ता लोका आतपं सेवन्ते, कम्बलान्नीशारान् परिधानीयान्यास्तरणानि चातपे शोषणाय खट्वासु प्रसारयन्ति, भित्तिषु वाऽवलम्बयन्ति, भूतल एव वाऽऽस्तृण्वन्ति । कृतसुव्यवस्थाश्च लोकाः कृत्येषु दैनन्दिनेषु पूर्ववत्पुनरपि प्रसजन्ति ।

(५) ग्रीष्मे वातवती रजोवात्यावती चास्तमनवेला ।

इह देशे शीतोष्णयोः परा सीमा समस्ति । ग्रीष्मे च नात्र विरला वात्याः । न केवलमौष्ण्यातिरेको वातनिरोधोऽपि बहुलो भवति । यदा चान्तरिक्षस्थानोभ्यधिकमुष्णतां याति वातस्तदा वात्यां सम्भावशामः ।

१ कर्मवेषायत् । वेषेण सम्पद्यन्ते शोभन्त इति वेष्याः । २ क्षीणकान्तीनि मलिनानि करोति । ३ निरन्तरा । ४ पाणिनीयलिङ्गानुशासनानुसारेण स्त्रियां प्रयोगः ।

प्रेम्मे चाहनि यस्यां कस्यामपि वेलायां वातो वा भञ्ज्वावातो वा शक्य
आशङ्कितुम् । तथापि प्रायशः सायाह्नेऽयं प्रवर्तते यदा सर्वाङ्गं तप्तस्तपनो
ज्वलनमिव मयूखैरुद्धान्तवानस्ति । इदं च निशामयामहे भूयसा वात्या-
प्रवृत्तेः प्राङ्निष्कृतो वातनिरोधोऽस्ति । नभः कपिशं भवति, अन्तरिक्षं
चान्धकारितं मलीमसं च । धूमायन्त इव च दिश इति ।

ततो निमेषेण रजांसि विक्षिपन्तः प्रवान्ति वाताः प्रतिदिशम् ।
सपदि संश्रियन्ते गृहवर्तिभिर्गृहाणां द्वाराण्यापरिणैश्चापणीयानि । सर्वो
लोकोन्तःपिहितो दाहज्वरोष्मणोऽव दहमानः कष्टमुच्छ्वसिति । यत्सत्यं
पातालकुहरं नीरन्त्रनिरुद्धमिवात्मानमनुभवति । सरभसं वहद्विवातै-
र्वलवदास्फालितान्यान्दोलितानि च गृहद्वाराणि वातायनानि चानारतं
खटखटायन्ते कर्णज्वरं च जनयन्ति । अन्तराऽन्तरा तु प्रतिभाति कश्चि-
त्लुण्ठकः सर्वात्मनेमानि प्रणुदतीवेति । सर्वमन्तःस्थमर्थजातं रजसाऽ-
वकीर्यते, शरीराङ्गाणि च सर्वाणि समं रेणुभिरुपलिप्यन्ते । भूयोपि
वात्य इव पांसुषु प्रकीडितो वयमिति मृदं च प्राशितोः पूर्वाभ्यासादिवेति
प्रतिभासते । गृहिणोऽपि वयं भस्मावगुण्ठितमिदं इव पांसुभिः कृताङ्ग-
राणां क्षणं तुर्याश्रम इव वर्तामहे । अनिच्छन्तोपि नेत्रे निमील्य तिष्ठामः,
वाचाला अपि वाचयमत्वमवशं यामः । प्रदोष इति मेदते रजोविसरेण
कृतमन्तरगारं तमः ।

ये च पथिभिः सञ्चरमाणा वात्ययाऽऽक्रम्यन्ते तेपि किमपि कद-
र्ध्यन्ते । केचिद्रध्यया गच्छन्तो विपण्या वा चलन्तो रजसाऽऽकुलिते-
क्षणा वातवेगेन च विक्षिप्ता विषमेण यान्ति, खातेषु वा प्रणाडिकासु वा
विपतन्ति, परस्परेण वा संघट्टन्ते । गृहपादपानां रथ्यावर्तिनां वनस्पतीनां
वानस्पत्यानां वा शाखाभङ्गेन प्रकारण्डभङ्गेन वा भूतोपघातोप्यनल्पो
जायते । आमेष्टकचितानि दुर्विधानां गृहकाणि वातूलमसहमानानि
शिथिलीभवन्ति । कदाचिल्लोहानि चन्द्रशालानां पटलान्यपि मारुततरसो-
द्भाग्यन्ते । इमानि च यत्र कचिन्निषीदन्ति विनष्टिं महतीं कुर्वन्ति । सैषा

१ शम लक्ष आलोचने चुरादिः । २ शरत्प्रवृत्तिवद्वाच समासान्तः ।
३ उभयत्रादिकर्मणि क्तः । ४ घनीभवति । ५ वातानां समूहो वातूलः । ६ शिरो
गृहाणाम् । ७ इति शत्रा निर्देशः ।

सप्तमीतिरिव भवति लोकानां निर्मृतिर्वा । नगरेन्तस्ततो बहिर्वा विद्यु-
स्तम्भभारशिः श्रृङ्गमूलाः संकीर्यन्ते, तेन सवत्र वैद्युतः प्रकाशो विलुप्यते,
टेलीफोनसंविधानमपि विच्छिद्यते । तेन सर्वं पुरं सन्तमसे निलीयते,
समीपेनाभ्यतिक्रामञ्जनो न लक्ष्यते ।

ये मोटरयानस्था वाहनान्तराणि वाऽऽरूढा वात्यशाऽऽसाद्यन्ते ते
किमपि विषममनुप्रपद्यन्ते । उभयतो मार्गान् येऽर्कसूखनियमनेन
यात्रिकमुख्यानिमिता वृक्षास्त एवेदानीं महते विनाशाय तेषां जायन्ते ।
वातोन्मूलितास्ते यत्र कापि सहसा निपतन्ति, मार्गं च रुन्धन्ति । अनु-
न्मूलिता अपि विनाशेऽङ्गतां यान्ति । मोटरयानादीनि कम्बलिवाह्यानि
च शकटानि वातरंहसा प्रेरितानि पथो भ्रश्यन्ति, पथिप्रान्तस्थान्पादपां-
श्चाध्वन्ति, द्राक् च पर्याभवन्ति । न केवलमात्मनाऽवखण्डितानि भवन्ति,
यात्रिणोपि कांश्चित्कण्डयन्ति परासुतां च गमयन्ति ।

अपरत्रापि समुत्सादः कियानपि साध्यते वातेन, प्राणिनो वा प्राणा-
त्यये निपात्यन्ते । ये नाम वात्यायां प्रवातायां मध्येनदि नावमारूढाः
कैवर्तायत्तप्राणाः पारं यियासन्ति तेषां मनसि किं नु खलु वर्तते तदानी-
मिति न सुकरमभ्यूहितुम् । यदा वातेन प्रबलेन विक्षुभिता नौरान्दोलिता
भवति, कदाचिदेकतोनीचैर्याति कदाचिदपरतः, यदा च केनिपातकैर-
नीशाः कैवर्तास्तां तटाभिमुखं नेतुम्, यदा च वातास्तं नदीजलं नावोन्तः-
प्रविशति, तदा भयेन किमपि वेपन्ते तेषां गात्राणि, शुष्यन्ति च विव-
र्णानि मुखानि, स्विद्यन्ति चाङ्गानि । प्रतिपत्तिमूढास्ते हा हता वयमित्यु-
च्चैराक्रोशन्ति, त्रातारं चाक्रन्दन्ति ।

परं न हि चिरसंरम्भाणि^१ दैवतानि भवन्ति । वज्रादपि कठोराणि
कुसुमादपि च मृदूनि तेषां हृदयानि, विशेषतस्तु विश्वसृजः । तस्मात्स
भगवान्करुणं तेषां क्रन्दनं निशम्य दुःखौघं च दृष्ट्वा कृपया परयाऽऽविष्टो
वात्यां विरमयति । न हि मयि धातरि विधातरि च स्थिते मदीयेयं
सृष्टिः संहारमर्हतीति संतप्तस्य भूतजातस्य शिशिरीकरणाय रजःपटलस्य
च प्रशमाय दिवो वृष्टिमीरयति । आश्चर्यमाश्चर्यम् । वाता ब्रह्मणि विवर्ता

१ आरोपिताः । २ कम्बलः सास्ना । कम्बली वलीवर्दः । ३ दीर्घरोषाणि ।

इव कापि विप्रलीयन्ते । अन्धकारो विनश्यति, दिशश्च प्रसीदन्ति, लोका-
श्च यथापुरं चेष्टन्ते, सञ्चरन्तश्च जनसञ्चारशोभना जायन्ते ।

(६) दारुणा हि महाहवा भवन्ति ।

अतीतायां वर्षविशत्यां विश्वत्रौ महाहवौ लौकिकैरवलोकितौ,
भूयश्च तृतीयाय तादृक्षाय महाहवाय क्रियमाणान् महतः सम्भारानालो-
क्याम् इत्यवसरो यत्स्मारयेमात्मानं वैशसं जन्यजन्यम् । लोकव्यसन-
निरपेक्षाः स्वार्थमात्रव्यपेक्षा नेतृत्वाभिकामा ऐश्वर्यगृह्णा मोहान्धाः केचन
यदा युद्धं कारवृत्तमिति प्रशंसन्ति यूनश्च विविधं प्ररोचयन्ति स्वदेशगौर-
वगोपनाया एव इति, स्वप्रकर्षसम्प्राप्त्युपकरणमेतदिति तदा, महान्तम-
पायसस्य लोकस्य कुर्वन्ति । युद्धे तावज्जयोऽनेकान्तेन, पराभवो न्यग्भा-
वश्च बाहुलकेन, दारुणानुबन्धाश्च नैयत्येनेति कः सुधीर्युद्धं कामयेत । न
ह्यायोधनानि प्रवृत्तानि नैरपेक्ष्येण क्रौर्येण कास्त्र्येन च न निसूदयन्ति
चेतनाचेतनानर्थान् । इमानि खलु नयं च सम्प्रदायं च विद्याश्च कलाश्च
संस्कृति च सभ्यतां चापि समं समुत्सादयन्ति ।

इदं च दारुणतरं भवति युद्धे यदनायुधीया नागरिकश्रेणयोपि गहित-
तमां कदर्थनां लभन्ते । सैन्याः समरशिरसि वर्तमाना दुर्गस्थाः परिखा-
स्था वा प्रायेण साधीयःसंविहितान्नाच्छादनाः सम्भवत्सौख्योपकरण-
समन्विता भवन्ति । ते हि प्रधानं भवन्त्युपसर्जनं चान्ये । कोटिशो
जनास्तेषां कशिपुर्नः साधीयस्यै प्रकल्प्यै सुखसामग्न्याश्च पर्याप्त्यै सन्ततं
क्लेशभृगान् सहन्ते । न केवलमुच्चावचान् विषयान्भोक्तुं न लभन्ते-
ऽत्यन्तापेक्षितैरर्थैरपि विना क्रियन्तेऽलं च कृच्छ्रिणः संजायन्ते । प्रथमे
विपूचि संग्रामे बहुत्र देशेष्वन्नाद्यस्य दारुणाऽपर्याप्तिरन्वभावि लोकेन,
द्वितीयेनाप्यचिरातीतेन विकटं तद्वैकल्यमाकलितं येनाद्यापि सर्वत्र
सीद त जनौघः । अभूतपूर्वा कापि महार्घताऽऽर्पाद्यर्थानां शरीरयात्रार्था-
नाम् । दधिपयसी मधुसर्पिणी इध्मावहिणी गोधूमचणकं ब्रीहियवं नवनीतं

१ मार्गाः । २ विश्वव्यापकौ । ३ युद्धजम् । ४ अनियमेन । ५ निव-
र्हयन्ति । अत्र षत्वमप्रमाणम् । ६ अन्नाच्छादनयोः । ७ जनितम् । कलिवली
कामधेनू इति शाब्दिकाः । ८ पथतेर्णिचिकर्मणि लुङ् ।

शर्करा सिता च स्थूलमनुत्बर्णं च वासः पत्रोर्णं च—सर्वमिदं समगुणेनाष्ट-
गुणेन वार्षेण विक्रीयते । प्रकृष्टाश्चार्था निकृष्टैरर्थान्तरैर्व्यतिकीर्यन्ते, व्यति-
कीर्णा अपि च कथंचित्तु भ्यन्ते ।

नैतदेव । महान् हि द्रव्यविनियोगो भवत्याहवेषु । सर्वा राष्ट्रिय आयो
युद्धोपकरणेषूपयुज्यते, सञ्चितचरो राशिरपि निःशेष्यते । व्यतिरिक्तश्च
करो न्यस्यते, बाढं च लोको व्यध्यते ।

न चैतदेव । गतः स सम्प्रति साङ्ग्राहिकः पुरातनो न्यायो, येन स्त्री-
वालवृद्धानामुपपीडयितारो निहन्तारो वा भीलका इति वाऽऽतत्तायिन इति
वा जगर्हिरे, सायुधा निरायुधेषु, रथिनो वाऽरथेषु पादचारेषु न प्रजहिरे,
रणाजिरेष्वेव योधाः प्रतियोधैर्युधिरे, पौराञ्जानपदांश्च न कलयापि
बवाधिरे । अर्वाचीनेषु पुनः समरेषु व्योमज्ञानगतैरग्नेया विस्फोटका
अस्त्रविशेषा दाहका मारकाश्च गोलका प्रक्षिप्यन्ते प्रजाष्वनेनःसु ।
नाङ्गना रक्ष्यन्ते न चार्भकाः न जरठा अपेक्ष्यन्ते न च तक्षणाः । सह-
स्रशो लक्षशश्च क्षणादेव प्रलीयन्ते । गृहाश्च धनधान्यसमृद्धाः समुत्सा-
द्यन्ते, शस्यशालिन्यः शाद्वलाः क्षेत्रभक्तयश्च समुज्जासिताः सत्योऽरण्यान्यः
सम्पद्यन्ते ! अतीते महाहवद्वये निर्मितेष्वपि कालायसच्छत्रेषु सहस्रशो
लोकाः शरणमलभमाना नाभसैरिविस्फोटकैरभिवृष्टा उत्क्रान्तजीविता
अभूवन् । इटलीदेशस्याबिसीनियेत्यस्य च मिथः संगरे इटलीवास्तव्यैः
सैनिकैरबोधोपहतेष्वबिसीनियाजानपदेषु व्योम्नोभिवर्षेण शतशः स्त्रियो
मुग्धाश्च शिशवो निसूदिताः । स्पेनदेशेपि गेह्येन कलहेन भूताविष्टैरिव
सर्जनपदैर्वध्यावध्यविवेकविश्रान्तैर्वालाश्च स्त्रियश्च वृद्धाश्चादयं निबहिताः,
कल्याणाचारा विविधविद्यासम्भारभ सुराः कृतिनोपि न रक्षिताः । चीन-
देशेपि जापानदेशजैर्यथाऽऽचर्यत तदप्यलं लोमहर्षणाय कठिनस्यापि च
चेतसः सद्योद्रवाय । अधुनातनेषु युद्धेषु न केवलं विस्फोटकान्याग्नेया-
स्त्राणि गगनादवपात्यन्ते विसर्पिविस्फुलिङ्गानि दाहकान्यपीति महाननर्थो
घटितो भवति । क्वचित्तु विमानस्थैर्गर्लमिश्रा मारुता अपि जनाधिवा-
सेषु प्रेर्यन्ते । भूमिष्ठाः प्राणपरित्राणस्याप्रभवन्तो गतिका लोकास्तदानीं
कां दशां गच्छन्ति कथं च करुणं क्रन्दन्तो यतस्ततो विह्वलन्ति, कथं

१ समानो जनपद एषां ते, तैः । २ विद्वांसः ।

वाऽवदग्धा अनुत्क्रान्तजीविता अङ्गभङ्गमनुप्राप्ता विकलकरणा आयुःशेषं क्षपयन्तीति न दुष्करमुन्नेतुम् । न केवलं गगनविहारिभिविमानैरयमुपसर्गः^२ साध्यते, सागरेषु सद्गुभिरपि । कस्य नाम न विदितं कियान्हि विध्वंसः शार्ङ्गस्यैर्मद्गुसहायैः सायात्रिकाणां^३ सांवहित्रस्य च समसाधीति । किं चेदानीमेवोपज्ञातेन परमाणुशक्तिकेनाग्नेयेनास्त्रविशेषेणामेरीकारथैर्जापानदेशस्य यो विध्वंसः कृतः कस्तं विस्मर्तुमीशः । हीरोशीमि^४येति प्रख्यातं पुटभेदनं तथा न्यूक्लेगोजासितमभूद्यथा नात्र पुरा कदाचदधिष्ठानं^५ किमप्यासीदिति जायते प्रतीतिः । समतलापि भूरुत्खातिनी समजानि, निरुदका च सोदका, पुलिनवती च स्रोतस्वती । निर्दग्धानि राजसदनानि । संहृतानि हर्म्याणि । कषितानि कुटीराणि । भस्मावशेषतां च गतानि तरुलतानिकुरम्बाणि । सहस्रशो वपुष्मन्तः प्रतिभानवन्तः कलावन्तरतपत्तनस्था निमेषेण यमघानीं प्रविष्टाः, का कथा मृगशकुनिसरीसृपादीनाम् ? गगने स्वैरविहारीणि पत्त्ररथकुलानि वासाय प्रतिष्ठमानान्यन्तराऽध्वानसमिच्छटातापेन सन्तप्तानि विचेष्टमानानि सद्यः कालधम गतानि । किं बहुना ? भूकम्पेनाप्लावेन वा न तथा ज्यानिर्जो-बलोकस्य कदाचिदजनि यथाऽग्नेनास्त्रेण नूत्नेन संस्कारातिशयविस्मितैरमेरीकास्थैः प्रयुक्तेन ।

नैतावता सम्परायरौद्रता पर्यवसितवर्णना भवति । किं नु वर्ण्येत सुकुमारहृदयानां मृदितानां मनोरथानां च भग्नानाम् । किं वोच्येत सीमन्तिन्यास्तस्या याऽनुदिनं पापमाशङ्कमाना पत्युः कुशलोदन्तमुदीक्षते चिन्ताकृशा । किं नूदाह्रियेत वत्सलाया अम्बाया यस्या एककः सुतः कचिद्रणचत्वरे गतचेतनो विस्मृतनिमेषाभ्यां चक्षुर्भ्यां गगने वद्वलद्य इव विपर्यस्त आस्ते । नात्रैव विश्राम्यत्यनर्थः । धमपादपोष्याविर्मूलोऽधुनो-द्वर्तते, तदाश्रितश्च समाजः । चिन्त्यतां तावद्भितिरनेकशोऽनूढानां फ्रांस-कन्यकानां सैन्यदूषितानाम् । का नु खलु समवस्था संख्यातिगानां

१ उपहृतेन्द्रियाः । २ उपद्रवः । ३ "पनडुब्बी" इत्याख्यैः । ४ पोत-वणिजाम् । ५ संवोढः स्वस्य (= धनस्य) । ६ कात्स्न्येन । ७ नगरम् । ८ हानिः ।

संगरसंभूतानामज्ञातपितृकाणां विकृताङ्गानां कृशापघनानां दुर्जातानां शिशुकानाम् । किं नैतैः कलुषीकृताः पातितार्त्रा सप्तमायुगादुत्तरे पुरुषाः । यदा युयुत्सवः शङ्खान्धमन्ति ध्वजांश्चोच्छ्रयन्ति तदा किं ते विचिन्तयन्ति युद्धानुरक्तिः किंफला भविष्यतीति । यत्सत्यं ये युद्धं युद्धमित्यसकृदुदाहरन्ति, स्वयं तत्र सज्जन्ते^१, परांश्च सज्जयन्ति तेऽनुश्रयेनानल्पेन युज्यन्ते ।

ये नामानीकिनीषु समवेता युद्धेषु व्याप्रियन्ते ते मानुषकेण प्रायेण हीयन्ते, ते हि वन्यसत्त्वतामापद्यन्ते । युद्धस्यैष प्रभावो यद् यदप्यपकृष्टं मलीमसं च मनुष्यतायां भवति तदाविर्भवति । परा हि सीमा पशुसधर्मताया नृशंसतायाः क्षुद्रतायाश्चाभिव्यक्ता भवति । यदीङ्गुलेण्डियाः परिखास्थजनविध्वंसकमस्त्रविशेषमुपजानन्ति येनाङ्गभङ्गः सत्पाद्यतेऽह्वाय, परिखानिलीनाश्च प्रमीयन्तेऽचिराय, तर्हि शार्मण्या अचिप्रचेपकं सगरं वा मारुतं जनयन्ति, अमेरीकावास्तव्याश्च परमाणुशक्तिकं प्रहरणम् ।

पुरापि खलु प्रतिभयानिसमुत्सादकानि बभूवुर्युद्धानि । अन्यत्र रामरावणयोः कुरुपाण्डवानां च संगरान्महान् हि प्रमाथोऽभूत्पौरजानपदानामाजिषु व्यतीतासु । तदात्वे दुर्गे गृहीते पत्तने वा विजिते तत्रत्यो लोकः समूलकापमकव्यत । अलक्ष्मणेन तैमूरेण चङ्गेजेन यत्कदनं सर्वाङ्गीणं प्रजानामिहत्यानामनुष्ठितं तदद्यापि प्रस्फुटं स्मरति लोकः । यूरोपभूखण्डे च हूणैर्यद्द्रुताण्डवमभिनीतं तत्कः कवीश्वरः क्रान्तदर्शनोपि परिणतप्रज्ञोपि प्रभविर्गुर्यथातथं वर्गयितुम् । परमतिक्रान्तेन महासंयुगेन दारुणतयाऽतिक्रान्ताः पूर्वं समेपि समरा इत्यविसंवादी वादः ।

किञ्चेदमपि न प्रस्मरति लोको भरतवर्षस्थो यत्सुल्तानमहमूदेन चरितं सप्तदशकृत्वो देशमिमं प्रार्थयमानेन^२ । न केवलं सहस्राणि स्त्रीपुरुषा अदयं विशसिताः, देवालयाश्च समुत्सादिताः, अर्चाश्चावमानिताः शकलीकृताश्च, नगरविशेषाश्च लुण्ठिताः समुज्जासिताः सन्दीपिताश्च,

१ अङ्क कर्मप्रवचनीयः । २ भाष्यकारप्रयोगप्रामाण्यादात्मनेपदम् । ३ पक्षात्तापेन । ४ इदम्प्रथमतया जानन्ति । ५ प्रार्थनमभियानं भवति । ६ वैयात्य एवेणिवेधनियमादन्यत्र हिसायामिट् ।

शतशः सहस्रशश्च कुलोद्भूताः पुरुषाः कुलाङ्गनाश्चापि बलाद् दासीकृत्य
गजिनीं प्रापिताः, मौहम्मदं मतं च दृष्ट्वा प्राहिताः । यदा च नादिर-
शाहो देहलीमाचस्कन्द तदा तस्य सैन्यहतका यं कमपि जनमहस्तयस्तं
वीतदयं भटित्यासैन्यगरीं च दिनकतिपयान्यनारतमदाहयन् । मुगल-
सम्राजां पठानाधीश्वराणां चानेकान्यभियानानि यां विनष्टि संत्रासकरी-
मकुर्वतां चिन्तयतो लोकस्याद्यापि दृष्यन्ति तनूस्त्राणि । दिष्ट्या भारते
वर्षेऽभूदशोको नाम महामनाः सार्वभौमः । जितकाशी न्यक्कृताराति-
रप्ययं कलिङ्गसंगरे स्वैरनीकैः कृतेन समुत्सादेन तथोद्वेजितोभूद्यथा
युद्धं पापकर्मिति कृतमतिरत्यन्ताय तददासीत्, आनृशंस्यं परो धर्म इति
च पर्यग्रहीत् ।

ये खल्वद्याप्यसंतृप्ता युद्धस्य स्वयं युयुत्सन्ते परांश्च विभ्रममुत्पाद्य
युद्धाय प्रचोदयन्ते तेऽहिता लोकाय संवर्तन्मिव तस्य चिकीर्षन्ते । उन्मत्ता
दृष्टारचेमे वितथां स्वश्लाघापरां वाचमुदीरयन्तः प्रतारयन्ति लोकान् ।
उन्मत्तस्य दृष्टस्य च वाङ्मनिर्कृतिरेवाकृतिमतीति पूर्वं सूरयः । यदुक्तम्—
“ऋषयो राजसीमावुर्वाचमुन्मत्तदृष्टयोः ।

सा योनिः सर्ववैराणां सा हि लोकस्य निर्कृतिः ॥” इति ।

रणाङ्गनदर्शनमेव प्रत्यादेशस्तेषां युद्धाभिनिविष्टानां वाचोयुक्तीनाम् ।
रणाङ्गने कचिच्छवाः शेरतेऽनवेक्षिताः पूयमानाः कचिद्विफलितशीर्षाः
कीलालपरिप्लुताः निःसहं विपर्यस्ता उपेक्ष्यन्ते समुच्छ्वसन्तोपि सांयुगीनाः,
कचिन्मुण्डानि कचिद्गुण्डानि गृधैरातापिभिश्च लुच्यमानमांसानि दृश्यन्ते,
कचिन्निर्मासाः कङ्कालाः, कचिदवचूर्णिताः कर्परा विलोक्यन्ते । अति
हि बीभत्सं दर्शनं युद्धभूमेः । लेखन्यपि वेपते समुद्विग्नेव वर्णनपरा ।
जिह्वापि संत्रस्तेव जोषमास्ते । स्तिम्यतीव हृदयं वेदनाविवशं मन्दा-
यते च दृष्टिर्व्यसनासहेति कृत्याकृत्येर्व युद्धहत्या द्रष्टुमपि न शक्ति किमुत
वक्तुम् ॥

१ हस्तेनागृह्णन् । २ असिनाऽग्नन् । कर्तृकरणाद् धात्वर्थे इति णिच् ।
३ अश्वन्ति रोमाणि । ४ प्रलयम् । ५ विशीर्णमूर्धानः । ६ रुधिरालीढाः ।
७ रणविशारदाः । ८ कृत्या मारी देवता, तस्याः क्रियेव ।

(७) भिक्षुकः ।

इह देशे लक्षशो जना भिक्षावृत्तिमाजीवन्ति । यथा शरीरयात्रार्थाः कृषिवार्तादयो^१ व्यवसाया भवन्ति तथा भिक्षापि व्यवसायोऽसीषाम् । अमी जीवन्ति भिक्षे महीति । विरला एव केचिद् भिक्षन्ते जीवेमेति । पुरा किल कश्चिद्यतिवर्य एव भिक्षावृत्तिमवर्तयत् । कर्मसूदासितस्तत्त्वचिन्तायां रतः परे ब्रह्मणि चाभिरक्तः स यत्किञ्चिदल्पमेवापैक्षताऽऽत्मानं यापयितुम् । न च तत्रैवम्भूता बहवोऽभूवन् । कश्चिदेव विरलो महाभागस्तुर्याश्रमप्रवेशेभ्यन्वज्ञायत । न हि सर्वे वणास्तत्राव्यक्रियन्त । न ऋते ब्राह्मणेभ्यः कस्यचित्तत्राधिकारोभूत् । तेषामपि सौजन्यशोधयो^२ दयादान्तिण्यादिगुणनिधयः सम्पादितदेवसम्पत्तय एव केचनात्पा आर्हन् भिक्षावृत्तिमास्थातुम् । सा च भिक्षाचर्या मधुकरवृत्तवती माधुकरी वृत्तिरिति समाख्यायत । तत्र गर्भः संचिचीपा च नाभूताम् । प्रकृते यान्मिभ्रुकानधिकृत्य विवक्षामस्ते श्रमद्विपो भवन्त्यर्थकामाश्च, निर्व्यापारा भवन्ति व्यसनिनश्च, यतिव्यञ्जनोपेता भवन्त्ययतयश्च । इत्थम्भूता अपीमे साधव इति समाख्यायन्ते । शीतोष्णादिद्वन्द्वानि सहन्त इत्यनुकम्प्यन्ते तपस्विन इव चाद्रियन्ते । इमे हि प्रतिरथ्यं प्रतिविपणि च संवर्तन्ते, मार्गकुट्टिमेषु सम्बाधमाचरन्ति संचरतश्च जनौघान्स्वन्धन्ति । एते हि यान्ति यानान्यनुधावन्ति, देवतायतनद्वाराण्याक्रम्य तिष्ठन्ति, देवतार्चनमारचय्य निष्क्रामतो लोकान् यत्किञ्चिन्मृगयन्तेऽप्रदाय कश्चिदतीयादिति च न सहन्ते । यदि कश्चिदेकस्मै भिक्षुकाय किञ्चिद् विश्राणयति तदाऽपरेभ्योपि तत्र समवेतेभ्योऽवश्यं दानीयं भवति । यद्येवं न क्रियते तदा ते तमनुसरन्ति विप्रकुर्वन्ति च ।

भिक्षुकः खलु लिङ्गं धर्मकारणमित्यभिमन्यते । शरीरे कान्यपि लिङ्गानि करोति येन तापसं तं प्रतीयाल्लोकः । आकल्पोप्यस्य निःसामान्यो भवति । पटच्चरनिर्मितं मलीमसमस्य वासो भवति । अयं हि बहुधा नानावर्णानि पटच्चराणि संसीव्य चित्रां कन्थां करोति । सैषा बहु विचिन्त्य विनिर्मितेति नावधारणीया भवति । शिल्पिकमैतद्भवति चित्रकरस्य

१ वार्ता = वाणिज्यम् । २ शोधनिधिर्भवति । ३ समवयन्ति । ४ उद्वेजयन्ति ।

वेति नाधिकार्थवचनं भवति । अन्यदाऽयं भिक्षुकः स्वेन नेपथ्येन प्रत्याययितुमिच्छति । लोकानुदारान्—यदहमाच्छादयामि तदेकदेशा अन्तराऽन्तरा केभ्यश्चिद् दानशौण्डेभ्यः सानुक्रोशेभ्यः सम्प्राप्ता इति । कञ्चुको मे नागरेण दत्तः, शादकः स्थायुकेन, उष्णीषश्च गोपेनेति । उपयुक्तपूर्वे इमे उपानहावपि केनचिदानृशंस्याद्वितीर्णे इति चोपदर्श्य द्रष्टृणां वित्तं द्रावयति । भिक्षावृत्तिरयं वैरुण्यमपि किञ्चिदवश्यमात्मनः सम्पादयति । स कुष्ठित्वलक्ष्याणि करोति, अपस्मारलक्षणानि वा मिथ्याभूतानि भावयति, जिह्वातां वदनस्य धत्ते, खञ्जतां चरणयोः कुब्जतां वा प्रष्टस्य कल्पयति । यदि चायमन्धस्तदाऽयं सुष्ठु वेदाऽमोघा मे याच्या भविष्यतीति । साधो चक्षुष्मन्, सुदुर्लभे चक्षुषी, दयस्व ममेति साप्रेडं सकरुणं च यात्रिकान्प्रेरयति । अत्रानन्धा अध्यन्धेष्वन्तःपतिता अन्धत्वं व्यपदिशन्तः स्वाभिप्रेतसिद्धयेऽन्धवदाक्रोशन्ति ।

अयं भिक्षाजीवस्तथा सान्त्वं करुणं च वक्ति युक्तिमञ्च यथा कठिना-
न्यपि श्रोतृणां चेतांसि मृदूकरोति । याजशं जनं पश्यति तदर्हमेव वाचो-
युक्तिं प्रयुङ्क्ते । यदि परयत्यध्यायकं एष माणवकस्तदा सुखं तारयतु त्वां
परीक्षां परमेश्वर इत्याशास्ते । अयेक्षते कन्यकैषा परिणयोचितवयास्तदा-
ऽनुरूपभर्तृणाभिनी भूया इत्याशिषं वितरति । अथालोकतेऽनपत्या पतिव-
त्नी सीमन्तिनीति तदा पुत्रमुखपङ्कजं दृश्या इत्याशंसावचनमुद्गिरति ।
यदि पश्यति मुहम्मदानुगोयं तदाऽल्लामावाहयति गुणयोऽयं बहुप्रदोनुगृ-
ह्यतां स्वलोके च स्थानमस्मै प्रदीयतामिति । अथ स हिन्दुर्भवति तदा
हरिं वा हरं वा प्रेरयत्यनुग्रहोस्मिन्क्रियतां नाकसदां मध्येऽयं प्रतिष्ठाप्यतां
प्रजया पशुभिर्वनेन धान्येन चायमभिवर्धयतामिति । निपुणमनेकधा च
प्ररोचयति भिक्षुको दातारम् । नेह किञ्चिदनेन दुरापं भवेद्यदि प्रार्थितम-
र्थमस्मै प्रदिशेत् । भिक्षुकाय ददान एष मानं वा प्रतिष्ठां वाऽऽरोग्यं वा
चिरायुष्यं वा पुरुषायुषं वा कृत्स्नमभीप्सतं वाऽवाप्नुयान्न जातु भिक्षोरा-

१ अधिकार्थवचनं स्तुतिनिन्दे । अत्र स्तुतिरभिप्रेता । २ ग्रामेऽधिकृतेन ।

३ भूरिषु ग्रामेष्वधिकृतेन ।

४ अध्येता । धर्मसूत्रेष्वस्य प्रयोगो दृश्यत

इत्यप्रयुक्तत्वदोषो न ।

शिषो वितथाः स्युः । भिक्षुको हि बाढं वेद यद्यहं कृपणः कृपाहो दयनीयो-
स्मीत्येवं कारुण्यमात्रमेवोद्बोधयेयं न तर्हि तथा सकामः स्यां यथा दातॄणां
परत्र शान्तातिमिह चाभ्युदयमाशासान इति ।

भिक्षुका नाम नैकविधा भवन्ति । केचिच्छ्रेणिकृताश्चङ्कम्यन्ते
गुरुणाधिष्ठिताः, केचिद् व्यस्ताः । तत्रापि केचिद् वृक्षमूलानि संश्रित्य
मौनमास्थाय किञ्चिद् ध्यायन्त इवासनबन्धधीरास्तिष्ठन्ति । न च याचन्ते
वाचा । अन्तिकादितियन्तो लोकास्तु तपस्विन इमे दुष्करं कुर्वन्ति यदनि-
केताः शीतोष्णं सहन्तेऽनन्यमनसश्च भगवन्तं भजन्त इति देयमेभ्यः
शरीरयात्रार्थमिति श्रद्धावाना ददत्येव । केचिदन्येऽनुसारङ्गि भगवद्भक्ति-
गीतानि गायन्तो दानप्रवणानि च श्रोतॄणां चेतांसि सम्पादयन्तः संसारा-
सारतां वोपवीणयन्तः काङ्क्षितं याचन्ते । इतरे पुनरादेशिकताभालम्ब-
न्ते, पृष्टाश्च प्रगल्भमायतिं निर्दिशन्ति, तेन चाजीवमर्जयन्ति । अपरे
गुह्यवेदिनमात्मानं वदन्ति । एवं लक्षणेषु केचित्परमार्थसाधवो भवन्ति
न साधुताकञ्चुकाः । तेऽलोलुपा अनपेक्षा माधुकर्मा वृत्तौ स्थिताः सर्व-
लोकनमस्कृताः । ये तु भिक्षामात्रवृत्तयः सौजन्यप्रतिकञ्चुका भुवि भार-
भूतास्तेत्र विषयभूता विशेषेण ।

एषा हि दिनचर्या भिक्षुकस्य—स प्रातस्तारामुत्तिष्ठति । स्नानेऽस्य
नियमो नास्ति । अङ्गमार्जनेनैवास्य परितोषः प्रायेण शिरःस्नानेन वा ।
जटाजूटादिप्रसाधनं त्रिपुण्ड्रादिधारणं च भस्मितादि चर्चनं चास्य प्रगेतनं
कृत्यं यदनुष्ठायैवायं निष्क्रामति शरणात् । तत्र विकलाङ्गतां कश्चिन्निमित्ती-
करोति भिक्षायाम् । स खलु स्वानि क्षतानि तत्क्षतानि वैकृतानि तेषां
लक्ष्माणि वा व्रणबन्धैरौषधादिलेपैर्वा यथेष्टमुत्कटीकरोति । येनायतां
यतां च पुंसां दृक्पातस्तत्र स्यादेवाकामतोपि । एवं प्रसाध्यात्मानं स
प्रत्यहमेकामेवाचरितपूर्वा काष्ठाभटाख्यते । यां वेदिकां यच्चत्वरं यच्चैत्यं
वाऽयमध्यास्य भिक्षां शीलयति तामेव वेदिकां तदेव चत्वरं तदेव वा
चैत्यं यदि कश्चिदन्यो भिक्षुकोऽधिष्ठाय प्रयाचते तदाऽवश्यं मिथः कलि-
र्जायते । उक्तं हि—‘याचको याचकं दृष्ट्वा श्वानवद् घुर्घुरायत’ इति ।
प्रायेणेमे भिक्षुका यानवाहनादिविरामस्थानेषु चतुष्पथेषु देवतायतनपरि-

१ कृतार्थः । २ कल्याणम् । ३ सुजनताविरोधिनः ।

सरेषु जनाकीर्णेषु वा प्रदेशान्तरेषु परिभ्रमन्तो दृश्यन्ते । यदि भिक्षुको न पश्यति तर्हि तस्य माणवः कश्चित्साहाय्यमाचरति, तमन्धं हस्ते गृहीत्वा यतस्ततो नयति । आन्ध्र्यं हि सर्वार्थसाधकम् । अन्धो हि न केवलमात्मानं विभर्ति द्वौ चान्यावपि । यदि च भिक्षुकः खञ्जति अर्पादिति वा गन्तुमनीश्वरस्तर्हि चतुष्पञ्चान्नृन्भर्तुमर्हति । प्रायश ईदृशं विकलं जनं शकटिकायां निधाय तत्सहायाः कर्षन्ति । एवमुद्यमानः स किमपि करुणमाक्रोशति । बाह्वकाश्च तमाक्रोशन्तमनु सहाक्रोशन्ति । इत्थं स सर्वस्य दर्शनपथं नीतो विपुलमाजीवमर्जयति ।

उपस्थितायां क्षपायां भिक्षाजीवाः शून्यान्यगाराणि देवगृहाणि पान्थशालानि च प्रपद्यन्ते यथासंभवं यथाच्छन्दं च । न हि नियतनिकेतनास्ते भवन्ति । परं नक्तं तेपि संवासमिच्छन्तीति सत्यम् । यः कश्चिदेको रात्रौ वसति स उद्विजते न तु रमते । सर्वो भिक्षुकः संचिनुतेऽर्थम् । केचित्तु न्यासालयेषु न्यस्यन्ति सञ्चितं स्वम् । परमिदमभ्युपेयं न हि भिक्षुकाः पूर्ववत्पारयन्त्यर्थान्संचेतुम् । परिवृत्तः समयः । नृत्नो युगोऽवतीर्णः । अद्यत्वे कान्यप्यहानि क्षुधाऽवसीदन्ति केचिद्विभिक्षुका इति युक्तं प्रतिपत्तुम् । संस्कृतमतयो लोकाश्च भिक्षुकाशीभिर्न मनागपि प्रेर्यन्ते । दूषिताचारा दुष्कृतिन इम इति च प्रतियन्ति । नूनं निरायति-भिक्षुकतेति न चिरालघूभविष्यति भूभारः ॥

इति श्रीचारुदेवशास्त्रिणः कृतौ प्रस्तावतरङ्गिण्यां
वर्णनात्मकप्रस्तावविषयश्चतुर्थस्तरङ्गः ॥

१ कुत्सितो मूढो वा मानवः । २ अत्र 'अर्पादेति प्रथमा पद्वतीनाम्' (ऋ० १।१५२।३॥) इति प्रमाणम् । तच्छान्दसमित्यरुचिश्चेदपद इति प्रयोक्तव्यम् । न जात्वपाद इति । तस्यात्रार्थेऽप्रयोगात् ।

पञ्चमस्तरङ्गः ।

शास्त्रीयप्रस्तावविषयकः ।

शास्त्रीयमर्थं प्रस्तोष्यता सविशेषमवधातव्यं मानाधीना मेवसिद्धिरिति । एकाकिनी प्रतिज्ञा हि प्रतिज्ञातं न साधयेदिति च । लक्षणप्रमाणाभ्यां वस्तुसिद्धिरिति सर्वतन्त्रसिद्धान्तः । लक्षिते मीमांस्यविषये सति च प्रतिज्ञोपन्यासे प्रमाणानि प्रयोज्यानि । प्रत्यक्षानुमानोपमानशब्दाः प्रमाणानि । प्रत्यक्षेण सिद्धेयर्थेऽनुमानं प्रवर्तयन्ति परीक्षकाः । केचिदर्थः शब्दप्रमाणैकगम्या इति तत्र प्रमाणान्तरानुपन्यासः । एकत्र सिपाधयिषितेऽर्थे प्रमाणोपप्लवो विशेषेण पोषकृद्भवतीति स एषणीयः । शास्त्राविरोधी तर्कश्च प्रमाणसहकारितया प्रयोज्य उदाहरणं चोपस्तम्भकं देयम् ।

स्वमतव्याक्रियैव परमतनिराक्रियेति नात्र बहु मन्तव्यम् । स्वपक्षस्थापनेन समं परपक्षोऽवश्यं निराकरणीयः । स च तावदाश्रयेनोपन्यासनीयः स्वेनाविकृतेन स्वरूपेण, परस्याभीष्टैः प्रमाणैर्हेतुभिश्च सुष्ठु समर्थनीयस्ततो बलवत्तरैर्हेतुभिर्निराकरणीयः । न तु मिथ्याऽवहेलितव्यो व्यर्थ वा विडम्बयितव्यः ।

(१) किं शब्दो नित्य उतानित्यः ।

शब्दो नित्य इति वैयाकरणाः, अनित्य इति नैयायिकादयः । तत्र नैयायिकास्तु घटमानयेत्यादिवाक्योच्चारणकाले ये घकारादयो वर्णाः कण्ठादिस्थानेषु वायुसंयोगेनोत्पद्यन्ते ये च श्रवणेन्द्रियविषयतामापद्यन्ते त एव शब्दः, तल्लक्षण एव च शब्दः कम्बुग्रीवापृथुवुध्नादिमतः पदार्थस्य प्रत्यायको न ततो वर्णात्मनो व्यतिरिक्तः कश्चिदस्ति । उच्चरितप्रध्वंसित्वाच्च वर्णानां सोऽनित्य इति श्रिताः । वैयाकरणास्तु य उच्चरितः संश्रूयते नासौ शब्दः । स तु वर्णजन्यो ध्वनिः । ध्वनिश्चानर्थकोऽनित्यः । उत्पन्नप्रध्वंसित्वात् । यश्च वर्णाभिव्यङ्ग्यो वर्णव्यतिरिक्तः स्फोटाख्यो नित्योर्थस्तस्य तस्य पदार्थस्य प्रत्यायकः स शब्द इति प्रतिपन्नाः । एषोऽत्र वैयाकरणानां प्रक्रियाक्रमः—

गौरित्येकं पदमित्येकत्वावगाहिनी बुद्धिः सर्वजनीना निर्वाधा च ।
न ह्यस्याः प्रमाणान्तरेण बाधमध्यक्षयामः सैषा न वर्गनिष्ठा, वर्णानां
नानात्वात् । तस्माच्चञ्चिष्ठा स शब्द इत्यवसेयम् । पदार्थप्रतीत्यन्यथानुपप-
त्तेरपि स्फोटोक्त्यं नित्यं शब्दतत्त्वमनुमेयं भवति । शब्दादर्थं प्रतिपद्यामह
इति रुढिं गतो वृद्धव्यवहारः । तत्र शब्दशब्दः किम्पर इति व्याचिकीर्षया
तत्रभवान् सण्डनमिश्रः स्फोटसिद्धौ स्माह—

नेक्षिता जातिशब्दानां समुदायानुपातिता ।

जातिभाचक्षते ते हि व्यक्तीर्वा जातिसंगताः ॥ इति ।

व्याख्यातं चेदं रामचन्द्राचार्येण गोपालिकाग्राम् । तद्यथा—

न तावदिदं लौकिकं वाक्यं शब्दजात्यभिप्रायम्, न शब्दजातितो-
र्थप्रतीतिः, गवाश्वादिपदेषु तद्विशेषादभिधेयाविशेषप्रसङ्गात् । न चानु-
पाश्रितव्यावृत्तयो व्यक्तयो जात्यात्मना निर्दिश्यन्त इति साम्प्रतम्, वर्ण-
व्यक्तिसामानाधिकरण्यदर्शनाद् गोशब्दादर्थं प्रतिपद्यामह इति । नापि
शब्दव्यक्त्यभिप्रायम्, तद्भेदाद् गोशब्दादित्येकवचनानुपपत्तेः । ते हि
(जातिशब्दा हि) जातिं तद्वतीर्व्यक्तीर्वा निमित्तरूपोपादानेनाचक्षते
न समूहम् । तस्मान्नैकं शब्दात्मानमन्तरेण लौकिकवचनोपपत्तिः ।

स्यान्मतं मोपपादि । लौकिकवचनानामुपपन्नार्थानामुपपन्नार्थानां
च दर्शनात् । न हि वचनानुपपत्तिमात्रेण प्रमाणरहितोर्थः शक्योऽवगन्तु-
मिति । तदसत् । अनुपपन्नार्थत्वाप्रतीतेः । भवति हि जरद्ववादिवाक्ये-
ष्वनुपपन्नार्थप्रतीतिः । न त्विह तथा । न हि सार्वलौकिकमविगानेन
प्रयोगपथमवतरत्यनुपपत्तिरुपपत्तिमती । विप्रतिपद्यमाना अपि हि शब्दे
नैनं प्रयोगं नानुमन्यन्ते । न चाप्रामाणिकत्वम् । नूनमुपलभन्ते प्रमाणेन
शब्दात्मानमेकम्, यत एवमपहस्तितविप्रतिपत्तयः प्रयुज्यते । तस्मान्न पञ्चा-
त्तनज्ञाननिवेशिभ्यो वर्णेभ्योऽर्थप्रत्यय इति ।

किं च भो नैयायिकशिरोमणे वर्णा एवार्थप्रत्यायका इत्यत्र व्यर्थमे-
वाभिनिविशसे । इदं भवानृष्ट आचष्टां किं वर्णाः समस्ता अर्थं प्रत्या-
ययन्त्युत व्यस्ताः । यद्यभिमन्यसे समस्ता इति तदा बन्धमन्यसे । वर्णानां
क्रमेणोत्पत्त्या नष्टवर्तमानोत्पत्त्यमानानां समूहासंभवात् । अथ व्यस्ता

इति मनुषे तदपि तुच्छम् । वर्णेभ्योर्थप्रतीतेरदर्शनात् । द्वितीयादिवर्णो-
च्चारणवैयर्थ्यप्रसङ्गाच्च । न च विकल्पान्तरमस्ति । तस्मादपरिहार्यतया
नित्यः स्फोटारूपः शब्दोऽवश्यमभ्युपेयः । यद्भलादर्थप्रतीतिर्भवति । स्फुट्यते
ध्वनिभिरभिव्यज्यते स्फुटति वाऽस्मादर्थ इत्युभयथा स्फोटशब्दं निराहुः ।
अयं च स्फोटो नामार्थो भगवता भाव्यकारेणाभ्युपेत इति नापूर्वः । तथा
चोक्तं भगवता पस्पशाह्निके—येनोच्चारितेन सास्नालाङ्गूलककुदगुरवि-
षाणिनां सम्प्रत्ययो भवति स शब्द इति ।

ननु स्फोटस्यार्थप्रत्यायकत्वं न घटते । स्फोटो ह्यभिव्यक्तः सन्नर्थ
प्रत्याययतीति तेभिमतम् । तत्रेदं भवान्शब्दवित्तमः प्रष्टव्यः किं वर्णाः
प्रत्येकमभिव्यज्यन्ति संभूय वा । पक्षद्वयेपि वर्णानां वाचकत्वे भवता ये
दोषा विभावितास्ते स्फोटाभिव्यञ्जकत्वेपि प्रतिविधातव्याः । तदुक्तं भट्टा-
चार्यैर्मांसाश्लोकवार्तिके—

यस्यानवयवः स्फोटो व्यज्यते वर्णबुद्धिभिः ।

सोपि पर्यनुयोगेन नैकेनापि विमुच्यते ॥ इति ।

तस्मात्स्फोटाभिव्यक्तिपक्षो नतरामञ्जति घटाम् । यच्चास्मत्पक्ष आश-
ङ्कितं वर्णेषु समूहासंभवात्पदत्वबुद्धिर्नोत्पत्तुमर्हतीति तत्रोच्यते—गौतमेन
तावद् ते विभक्त्यन्ताः पदमिति वर्णेष्वेव पदसंज्ञा विहिता । सा च
नानुपपन्ना । यद्यपि वर्णानामाशुतरविनाशित्वात्समूहासंभवात्पदबुद्धेर-
संभवस्तथापि वृद्धव्यवहाराद् वर्णसमूहस्य संकेतग्रहपूर्वकमेकार्थप्रत्याय-
कत्वदर्शनाद्विनाशिभिरपि वर्णैरुत्तरोत्तरमनुग्रहः क्रियत इत्यनुभवबलादा-
स्थेयमित्येतावता समूहकल्पनया पदबुद्धिरुपपत्तिमत्येव । एवं च

यश्चोभयोः समो दोषः परिहारोपि वा समः ।

नैकः पर्यनुयोक्तव्यस्तादृगर्थविचारणे ॥

इति न्यायाद्वर्णानामेव वाचकत्वोपपत्तौ वर्णव्यतिरिक्तस्फोटकल्पना
नार्थवती दोषयुता चेति स्थितम् । अत्रोच्यते—इदं कुशकाशावलम्बनम् ।
इदं तावत्परीक्ष्य वर्णेषु पदबुद्धिर्वर्णमात्रालम्बना स्याद् वर्णसमूहालम्बना
वा । नाद्यः कल्पः । मिथो विलक्षणवर्णमालायामेकस्यानेकवर्णानुगतस्य
कस्याप्यभावेन पदप्रतीतेरनुपपत्तेः । यावत्पुष्पसाधारणसूत्रनिमित्तक एव
पुष्पेषु मालेति प्रत्ययः । नापि चरमः । उच्चरितप्रध्वस्तानां समूहभावा-

संभवादित्यसकृदवोचाम । समूहशब्दो ह्येकस्मिन् प्रदेशे सहावस्थिततया-
नुभूयमानेषु बहुपदेषु वर्तते । न च वर्णास्तथानुभूयन्ते । उच्चरितप्रनष्टा
ह ते । न च वर्णेषु काल्पनिकः समूहः शक्यः कल्पयितुम् । इतरेतराश्रय-
ताप्रसक्तेः । इतरेतराश्रयाणि च कार्याणि न प्रकल्पन्ते । तथा ह्येकार्थप्र-
त्यायकत्वसिद्धौ पदत्वप्रतीतिस्तत्सिद्धावेकार्थप्रत्यायकत्वसिद्धिरिति । तस्मा-
द्वर्णानां वाचकत्वायोगात्स्फोटोद्भूतपेयः ।

अत्रोक्तमभिव्यक्तिपक्षेऽपि क्रमेणाभिव्यक्तिरिति समूहसंभवादिदो-
षानिर्मुक्तप्रसङ्ग इति तत्र ब्रूमां मा स्म संभवत्समूहः, किं नश द्धियते ।
नन्वनवयवस्य स्फोटस्य कथं क्रमिकाभिव्यक्तिः, तथा च द्वितीयादि-
वर्णोच्चारणवैयर्थ्यरूपदोषस्तदवस्थ इति चेदहमपीदमचोद्यं चोद्यः । नूनम-
भिव्यक्तिमन्तरेण न साधीयः परिगृहीतार्थोऽसि येनैवं ब्रूये । अयमत्राभि-
व्यक्तौ क्रमः—अभिव्यञ्जकोऽपि प्रथमो ध्वनिः स्फोटमस्तु तमभिव्यनक्ति,
उत्तरोत्तराभिव्यञ्जकक्रमेण स्फुटं स्फुटतरं स्फुटतमम् । अभिव्यक्तिक्रमं
च दृष्टान्तदार्ष्टान्तिकपूर्वकं हरिरितिमाह वाक्यपदीये—

यथानुवाकः श्लोको वा सोढत्वमुपगच्छति ।

आवृत्त्या न तु स ग्रन्थः प्रत्यावृत्ति निरूप्यते ॥

प्रत्ययैरनुपाख्येयैर्ग्रहणानुगुणैस्तथा ।

ध्वनिप्रकाशिते शब्दे स्वरूपमवधार्यते ॥

नादैराहितबीजायामन्त्येन ध्वनिना सह ।

आवृत्तिपरिपाकायां बुद्धौ शब्दोऽवधार्यते ॥ इति ।

अयमर्थः—अनेकावृत्तौ श्लोकाद्यवभासः स्पष्टः संवेद्यते । तथैवायमपि
शब्दात्मा पुनः पुनरभिव्यक्तस्फोटरूपोऽवधार्यत । न च प्रत्यभिव्यक्ति
तत्रेदृशी बुद्धिरुपजायते इदं गृहीतमिदं नेति । नादैरभिव्यज्यमाने हि
स्फोटे ये ज्ञानविशेषाः स्फोटग्रहणानुकूला अन्तरालवर्तिन इदं तदित्यव्य-
पदेश्यास्ते स्फोटरूपावसाये हेतुतां यान्ति । नादैर्ध्वनिभिराहितं बीजं
भावनाबीजं यस्यां सा, तथोक्ता । परिपाकः कार्यजननशक्तिविशेषः ।
प्रथमेन ध्वनिना किञ्चिद् भावनाबीजमाहितं तेन कश्चित्परिपाकः, एवं
द्वितीयेनेति । यदाऽन्त्यो ध्वनिरवधार्यते तदा गौरित्येवं शब्दोऽवधार्यते ।

१ न माङ्गयोग इत्युभावे लङ्ङि रूपम् । २ मध्ये, तद्विषय इत्यर्थः ।

न च पूर्वपूर्ववर्णानुभवजन्यसंस्कारसहकृतचरमवर्णानुभवजन्यसमू-
हालम्बनात्मकैकस्मृतिविषयस्य पदस्य शक्त्याश्रयत्वं वाचकत्वं च सम्भव-
तीति वाच्यम् । संस्कारस्य तत्तत्पदार्थविषयकत्वेऽपि तत्तत्क्रमविषयकत्वा-
भावेन येनैव क्रमेण संस्कारस्तेनैव क्रमेण स्मृतिरिति नियमाभावाद् रस-
राजन्यादिशब्दानुभवजन्यसंस्कारैः सरः, जरा, दीन इत्यादिपदानामपि
स्मृतिविषयतासंभवेनानिष्टप्रसङ्गात् ।

एवं पदावसायस्य पदार्थप्रतीतिश्चान्यथानुपपत्त्या वर्णानां च वाच-
कत्वायोगान्नित्योऽखण्डः स्फोटाख्यः शब्दात्माऽवश्यप्रतिपत्तव्य इति दिक् ।

(२) विवर्तवादः ।

मूलकारणाज्जातेयं सृष्टिः किं मूलकारणेनारब्धोत्त मूलकारणसङ्घा-
तरूपाऽऽहो मूलकारणपरिणामभूताऽऽहोस्विन्मूलकारणविवर्तभूतेति मी-
मांसायां प्रवृत्ताः पूर्वं मुनयश्चतुरो वादान्प्रातिष्ठिपन्—तथाद्युक्तं सर्वज्ञा-
त्मना मुनिना सन्नेपशारीरके—

आरम्भवादः कणभक्षपक्षः संघातवादस्तु भदन्तपक्षः ।

साङ्ख्य्यादिपक्षः परिणामवादो वेदान्तपक्षस्तु विवर्तवादः ॥ इति ।

समवायिकारणसमवायिकारणं निमित्तकारणं चेति कारणत्रितयं
स्वस्वस्माद्विभक्तं पूर्वमसदेव कार्यमुत्पादयति । अयमारम्भवादो नाम वैशे-
षिकाणां नैयायिकानां च । तत्रासमवायिकारणान्निमित्तकारणाच्च कार्यं
भिद्यत इतीतरैरपि दार्शनिकैरिष्यते परं समवायिकारणात्कार्यस्य भेदं
न ते सहन्ते । तन्नुभिरारब्धः पटः स्वसमवायिकारणान्तनुसमूहाद्विभ-
ज्येति नैयायिकाः । उपादानकारणानां तन्त्वादीनां समुदाय एव पटादि-
कार्यं न तु कारणादतिरिक्त किञ्चित्कार्यं नाम । सोऽयं संघातपक्षः सौत्रा-
न्तिकानां वैभाषिकाणां च सौगतानाम् । उपादानकारणस्य तात्त्विकोऽ-
न्यथाभावः कार्यमित्येष परिणामवादः साङ्ख्य्यानां पातञ्जलानां रामानुजी-
यानां च । अतात्त्विकः कारणस्यान्यथाभावः कार्यमित्येष विवर्तवादः
श्रीशङ्करानुगानामद्वैतवादिनां वैशारणानां च श्रीभर्तृहरिप्रभृतीनाम् ।
अयमेवार्थः कैश्चिदित्थं निरूपितः—

सतत्त्वतोऽन्यथा प्रथा विकार इत्युदीरितः ।

अतत्त्वतोऽन्यथा प्रथा विवर्त इत्युदाहृतः ॥ इति ।

अयमत्र सारसङ्ग्रहः—सतो द्रव्यस्यावस्थान्तरापत्तिः परिणामः । सर्वाणि प्रकृत्यादीनि तत्त्वानि तत्तत्कार्यरूपेण परिणमन्ते इति साङ्ख्यमतम् । अपरित्यक्तपूर्वरूपस्य वस्तुनोऽसत्ता रूपान्तरेण प्रतीतिविवर्तः । यथा शुक्ते रजतरूपेण प्रतीतिः । अधिष्ठानभूते ब्रह्मरूपे वस्तुन्यसदेव सर्वमिदं जगद् भ्रान्त्या भासत इति शाङ्कराः प्रतिपन्नाः । व्यावहारिकदशायां कार्यस्य सत्त्वं त्विष्टमेव वेदान्तिनोपि । साङ्ख्यस्य तु त्रिकालावाध्यात्मेन तदिति विशेषः । अत एव कश्चिद् विपश्चिदपश्चिम आह—

विवर्तवादस्य हि पूर्वभूमिर्वेदान्तवादे परिणामवादः । इति ।

निरस्तः परिणामवादः साङ्ख्ययोगानामभिमतोऽप्यपोद्यते निगमान्तविशारदैः । एषा हि तेषां निराक्रियाप्रक्रिया संगृह्योच्यते—यदुच्यते चेतनानधिष्ठितमचेतनं प्रधानं प्रवर्तते । सुखदुःखमोहात्मकश्चायं प्रपञ्च इति तस्य तादृशेन कारणेन भवितव्यमिति । तदसत् । चेतनाधिष्ठानमन्तरा प्रवृत्तेर्दुर्गुणपादत्वात् । स्वर्णादौ रुचकाद्युपादाने स्वर्णकारादिचेतनाधिष्ठानोपलम्भात् । तनु यथा पङ्कः पुरुषोन्मथं प्रवर्तयति यथा वाऽश्मायस्कान्तो लोहम्, एवं पुरुषः प्रवृत्तिशक्तिहीनोपि दृक्शक्तिहीनं प्रधानमिति चेन्न । वागादिना पङ्कोः सान्निध्येन चायस्कान्तस्य प्रवर्तकत्वोपपत्तेः । पुरुषस्य वागाद्यभावासन्नित्यसान्निध्येन नित्यं प्रवर्तकत्वापत्तेश्च । न च स्वत एव परिणामः सम्भवतीति वाच्यम् । प्रयोजनाभावात् । न च पुरुषभोगः प्रयोजनम् । त्वन्मते पुरुषस्य पुष्करपलाशवन्निलेपत्वस्वीकारात् । यञ्चोक्तं सुखदुःखमोहात्मकोऽयं प्रपञ्च इति तद्रभसात् । यथा घटरूपं घटनिष्ठं न तथा चन्दनसुखं चन्दननिष्ठं भवति । न हि चन्दनादिपदार्थेषु सुखदुःखादिस्वभावाः स्युस्तदा हेमन्तेपि चन्दनः सुखः स्यात् । नहि चन्दनः कदाचिदचन्दनो भवति । तथा निदावेप्युशीरलेप इव कुङ्कुमपङ्कोपि शीर्षवेदनादेः शमकः स्यात् । न हि कुङ्कुमपङ्कः कदाचिदकुङ्कुमपङ्को भवति । एवं कण्टकः क्रमेलकस्येवेतरेषामपि प्राणभृतां प्रीतये स्यात् । न ह्यसौ कांश्चित्प्रत्येव कण्टको भवत्यकण्टकश्चान्यान्प्रति । तस्माच्चन्दनादयो विशेषाः कालविशेषाद्यनुरोधात्सुखादिहेतवो भवन्ति न तु स्वभावात् ।

तस्मात्प्रधानसिद्धौ प्रपञ्चस्य सुखदुःखमोहात्मकत्वमिति यो हेतुरुपात्तः सोऽसिद्धः ।

निरस्तः परिणामवादः । विवर्तवादः सम्प्रत्युपपाद्यः ।

वेदान्तास्तावद् ब्रह्मणोऽभिन्ननिमित्तोपादानकारणतामामनन्ति । तथा चोक्तं तैत्तिरीयारण्यके—यतो वा इमानि भूतानि जायन्ते येन जातानि जीवन्ति यत्प्रयन्त्यभिसंविशन्ति तद् विजिज्ञासस्व तद् ब्रह्मेति । यत इति पञ्चम्यर्थे तसिल्प्रत्ययान्तम् । जनिकर्तुः प्रकृतिरित्यनेन पञ्चमी । ततो जगतः प्रकृतिर्ब्रह्मेति व्यक्तमुदितं भवति । येन जातानीत्यत्र येन जीवन्तीत्यनेनान्वेति । तेन सर्वस्य भूतवर्गस्य तदेवैकं जीवनकारणमित्युक्तं भवति । आतश्चात्र ब्रह्म जगतः प्रकृतिरुक्ता । यत् प्रयन्त्यभिसंविशन्तीति ब्रह्मण्यप्ययो हुक्तः । अथ्यश्चोपादानकारण एव सम्भवति न निमित्तकारणे । न हि घटः कुलालमप्येति । न चात्र शब्दार्थविद् विप्रतिपत्तुमर्हति सम्भिन्नबुद्धिर्वा प्रत्यभिनिविष्टो वा न चेत्स्यात् । अन्यत्राप्ययमर्थोऽपरथा दृष्टान्तसहकारेणोपदिष्टः—

यथोर्णनाभिः सृजते गृह्णते च यथा पृथिव्यामोषधयः संभवन्ति ।

यथा सतः पुरुषात्केशलोमानि तथाक्षरात्संभवतीह विश्वम् ॥

(मुण्डके १।७।) ।

इमां श्रुतिं श्रीशङ्करभगवत्पादा इत्थं विवृण्वते—यथैते दृष्टान्तास्तथा सलक्षणं विलक्षणं च (चेतनं च जडं च) निमित्तान्तरानपेक्षाद्यथोक्तलक्षणदक्षरात्सम्भवति इह संसारमण्डले विश्वं समस्तं जगदिति । अत्राहुः श्रीसदानन्दयतयः—तत्र शक्तिद्वयवदज्ञानोपहितं चैतन्यं स्वप्रधानतया निमित्तं स्वोपाधिप्रधानतयोपादानं च भवति । यथा लूता तन्तुकार्यं प्रति स्वप्रधानतया निमित्तं स्वशरीरप्रधानतयोपादानं च भवतीति ।

पुनरपि प्रकारान्तरेण वेदान्ता ब्रह्मण उपादानकारणतां वेदयन्ति । कस्मिन्नु भगवो विज्ञाते सर्वमिदं विज्ञातं भवतीति शौनकप्रश्नोपि ब्रह्मण उपादानत्व एव घटते । घटादिकारणभूतायां मृत्तिकायां विज्ञातायां सर्वेषां घटादीनां मृत्तिकेत्येवंरूपेण विज्ञानात् । तथा सत्येव चोद्दालकस्य गुरुकुलात्समावृत्तं श्वेतकेतुं प्रति 'उत तमादेशमप्राद्यः, येनाश्रुतं श्रुतं भवत्यमतं मतमविज्ञातं विज्ञात'मिति प्रश्नः संगच्छते । कथं नु भगवः स

आदेशो भवतीति च पुत्रेणानुयुक्तस्य पितुः 'यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यमित्याद्युत्तरं च संगच्छतेतराम् ।

न चेश्वरस्य केवलनिमित्तकारणता नैयायिकानामभिमतोपपत्तुमर्हति । चेष्टाप्रयोजनयोरभावात् । न हि निरीहे ब्रह्मणि चेष्टाप्रयोजने संभवतः । अन्तरेण च ते प्रवृत्तिरसंभविनीति निमित्तकारणतानुपपत्तिर्विस्पष्टैव । केवलोपादानत्वे यथा पटे कार्ये समुत्पन्ने तत्कारणानां तन्तूनां पृथक्सत्ता नोपलभ्यते यथा वा घटे जाते तत्कारणभूताया मृदः पृथग्भावो नास्ति, एवं जगति जाते ब्रह्म पृथङ् नावशिष्येतेत्यभिन्ननिमित्तोपादानकारणताऽभ्युपेयते ।

निरवयवस्य सतो ब्रह्मण उपादानत्वे परिणामासम्भवात्पारिशेष्याद् विवर्त आस्थीयते । विवर्तसमाश्रयेणैव श्रुत्युक्तमुपादानत्वं शक्यमुपपादयितुम् । विवर्तश्चातात्त्विक्यन्यथाप्रथेति पूर्वमवोचाम । यथा वा वेदान्तपरिभाषाकारैर्निरूपितम्—विवर्तो नाम उपादानविषयसत्ताकार्योत्पत्तिरिति । इदं दृश्यमानं नानानामरूपात्मकं विश्वं ब्रह्मणो विवर्त इति सिद्धान्तः । अयं विवर्तः किन्निमित्तक इति चेदुच्यते—अविद्याकृतोऽयं भवति । केयमविद्या नाम । अविद्या हि सदसद्ब्रह्मनिर्वचनीयं त्रिगुणात्मकं ज्ञानविरोधि भावरूपं यत्किञ्चिदिति वदन्ति । सेयमविद्या विज्ञेपावरणशक्तिद्वयान्विता ब्रह्मावृणोति, आवृत्य च विज्ञेयं प्रतिभासयति सकलमिदं प्रपञ्चम् । इयं चानादिरपि सान्ता, कालान्तरे बाध्यमानत्वात् । ब्रह्मविषयाप्यविद्या जीववृत्तिर्न ब्रह्मवृत्तिरिति श्रीवाचस्पतिमिश्राः । ननु सत्यामविद्यायां जीवः समुद्भवति सति च जीवेऽविद्या समुल्लसतीतीतरेतराश्रयताप्रसङ्गः । न ह्यविद्या पश्चात्तत्तत्स्वकार्यवृत्तिः स्यादिति युज्यत इति चेत् केयं विभीषिका । अनादिरयमविद्याया जीवस्य चान्योन्यसमाश्रयः । कालानवच्छिन्नं हेतयोः साहचर्यमिति गृहाण ।

नन्वेवंविधोन्योन्याश्रयसम्बन्धो न बुद्धिमुपारोहतीति चेत् । सत्यम् । इदं ह्यविद्याया अविद्यात्वं यद् दुरवधारत्वम् । अनिर्वाच्या चाविद्या बुद्धि-विषयश्चेति विप्रतिषिद्धं स्यात् । तदुक्तम्—

दुर्घटत्वमविद्याया भूषणं न तु दूषणम् ।

कथं चिद् घटमानत्वेऽविद्यात्वं दुर्घटं भवेत् ॥ इति ।

जगतो व्याख्यात्रीयमविद्या स्वयमव्याख्येयेति स्थितम् ।

ननु यत्सदसत्त्वेनानिर्वाच्यं तत्कथमर्थक्रियाकारि स्यादिति चेदुच्यते ।
अर्थक्रियाकारिता नामानिर्वाच्य एव पदार्थे भवति । एतल्लक्षणं सामर्थ्य-
मनन्ते शुद्धेऽविकार्ये ब्रह्मणि तु न संभवति । आत्यन्तिकसत्ताविधुर एवार्थो
व्यवहारे सामर्थ्यवान्भवतीति वेदान्तराद्धान्तः ।

ननु सर्वैरविशेषेण प्रत्यक्षमुपलभ्यमानस्य विश्वस्यमिथ्यात्वं न जाघ-
टीति, तेन नास्यापलापो युक्त इति चेदुच्यते—त्रिविधं हि सत्त्वमङ्गीक्रियते
पारमार्थिकं व्यावहारिकं प्रातिभासिकं चेति । यदत्यन्तं सत्त्वं तद्व्याख्याते,
स परमार्थः । यच्चात्यन्तमसत्त्वं तदनुभूयते, तच्छून्यम् । ब्रह्मणः कालत्र-
येपि बाधो नेति ब्रह्मात्यन्तं सत् । बन्ध्यापुत्रशशशृङ्गायच्चात्यन्तमसन्तः,
कालत्रयेऽप्यनुभूतिविषयानुपगमात् । दृश्यमानः प्रपञ्चस्तु नात्यन्ताय सन्,
बाधो ह्यस्य सुषुप्तौ लक्ष्यते । न चाप्यसन्, अनुभूतिविषयत्वात् । न
चापि सच्चासच्चेति वाच्यम्, विरोधात् । तेन शुक्तौ रजतवत् प्रातिभा-
सिकमिदं विश्वमिति तत्त्वम् । न वयं व्यावहारिकीमस्य सत्तां प्रत्याच-
क्ष्महे । अयं दृश्यमानः प्रपञ्चः सुतुच्छक इति परेपि प्रस्थानभेदाः स्वीकु-
र्वन्त इति जितमद्वैतवादिभिः । तथा चोक्तं साङ्ख्यवृद्धैः पातञ्जलभाष्ये
चतुर्थे चरणे—

गुणानां परमं रूपं न दृष्टिपथमृच्छति ।

यत्तु दृष्टिपथं प्राप्तं तन्मायैव सुतुच्छकम् ॥ इति ।

एतदभिप्रेत्यैव भगवता गौतमेनापि सूत्रितम्—स्वप्नविषयाभिमान-
वदयं प्रमाणप्रमेयाभिमानः (४।२।३१) इति । मायागन्धर्वनगरमृगतृ-
ष्णिणाकावद्वेति च ।

ननु विवर्तवादः खल्वविद्यैकप्रतिष्ठः । अविद्या चानिर्वचनीयत्वल-
क्षणाऽप्रमेयेत्यप्रतिष्ठिता । अप्रतिष्ठितायां चास्यां का प्रतिष्ठाऽस्य वादस्येति
चेच्छङ्गु—काममपरिच्छेद्यस्वरूपाऽविद्या, अस्तीति को नामानुन्मत्तोपहू-
वीत । इयं च योगैरप्यभ्युपगता । अविद्यास्मितारागद्वेषाभिनिवेशाः
क्लेशा इति हि पातञ्जलं सूत्रम् । सेयं दुःखा च दुरूपपादा चेति योग-

भाष्यकाराः। शास्त्रेषु प्रक्रियाभेदैरविद्यैवोपवर्ण्यत इति च वाक्यपदीये हरिः।
अविद्यावद्विषयाणि सर्वशास्त्राणीति च श्रीभगवत्पादाः। तथा हि ब्राह्म-
णेन निष्कारणो धर्मः पण्डितो वेदोऽध्येयो ज्ञेयश्चेत्य आत्मन्यब्राह्मणे ब्राह्म-
णत्वारोपसमाश्रयेणैव शास्त्रं वेदाध्ययनं विधत्ते। अनात्मनि पुत्रे कलत्रे
वा सुखिते दुःखिते वाऽहमेव सुखी दुःखी वेत्यभिमन्यते। शरीरे स्थूले
कृशे वाऽहमेव स्थूलः कृशो वेति शरीरधर्मानात्मन्यध्यस्यति। एवं चक्षुषि
काणो कणो वा बधिरेऽहमेव काणो बधिरो वेति मन्यते, करचरणादौ वा
रुणोऽहमेव रुण इति भ्रमति। सोऽयमात्मनीन्द्रियधर्माध्यासः। नैत-
देव। पञ्चादिभिः साविचकैः समानोऽस्मदादीनां व्यवहारः। यथा गोपा-
लकेनागोपालकेन वा दण्डेवार्णे गोमहिषादि सत्त्वं भयेनापक्रामति
मा मां बधीदिति तथा प्रबोधवन्तोपि वयमिति न हन्यते हन्यमाने शरीरे
इति श्रुतेरच्छेद्याभेद्यत्वस्य शाब्दबोधेऽप्यविद्यावरणेनाऽनुपलब्धात्मस्व-
रूपाः स्म इति प्रसिध्यति। तेन दृढभूमिको दृढोपपत्तिकश्च विवर्तवाद
इति प्रसिध्यतितराम्।

(३) अस्ति शरीरेन्द्रियमनोबुद्धिव्यतिरिक्त आत्मा।

आत्मव्यतिरिक्तगोचरः कः पदार्थः। अयं हि जिज्ञासाविषयः पुराणानां
विमर्शकानां नूतनानां च। अहमस्मीति केनानुन्मत्तेन शक्यतेऽपलपि-
तुम्। अहं नास्मीति वदतो व्याघातः प्रव्यक्तः। स्वभावेन च सिद्धा
भावा इतरेतराभावमात्रेणाभावतां न भजन्ते। न हि यो गौर्नासावश्वः,
यश्चाश्वो नासौ गौरिति गवाश्वमेव न भवतीति पार्यते वक्तुम्। अहंपद-
वाच्येर्थे मतविसंवादाः प्रथन्ते परीक्षकाणाम्। स चार्थो नैयायिकैरात्मे-
त्यभिल यते स एव नः प्रपित्सागोचरः। एषोऽत्र मतसंग्रहः—१ देहमात्रं
चैतन्यविशिष्टमात्मेति प्राकृता जना लोकायतिकाश्च प्रतिपन्नाः। २ इन्द्रिया-
ण्येव चेतनान्यात्मेत्यपरे। ३ मन इत्यन्ये। ३ विज्ञानमात्रं क्षणिक-
मित्येके। ५ शून्यमित्यपरे। ६ अस्ति देहादिव्यतिरिक्तः संसारी कर्ता
भोक्तेत्यपरे। अयमेव चान्त्यः पक्षः प्रकृते साध्यः।

नायमहंपदार्थ आत्मा शरीराभिन्नो भवितुमर्हति। तत्कस्मात्। नित्यं
ह्यस्मच्छर रात्कोऽयं व्यपैति। यदा स्नामस्तदोद्वर्तते मालिन्यम्।

किमिदं मालिन्यं नाम पृथमानोपरित्वगेव नान्यदिति ब्रूमः । कर्णकिदं
दूषिका सिद्धाणं च मे कर्णनेत्रनासिकान्नित्यमवस्रवन्ति । अपयात्येव
कश्चिदंशः शरीरः । न चानुभवाम्यपकृष्टोऽस्मीत्यंशो वा मे कश्चिद् व्यप-
वृक्तः इति । इदं तु सततमनुभवामि स एवाहमस्मि तदवस्थास्तावत्परिमाण
इति । न हि संमृढोपि प्रत्येति स्नातो मे शरीराद्यद् व्यपेतं स सत्वरूपांश
एव भवतीति । तस्मादुपपद्यते शरीराद् व्यतिरिक्त आत्मेति ।

एवमेव यदि मेङ्गुलिश्छिद्येत तदा किं मे जायतेऽनुभूतिरहमेव
च्छिन्नोऽस्मीति । विरोपिते च व्रणे छिद्वाङ्गुलिव्यापारनिरोधे कर्मणि
व्यापृतोऽहं किमनुभवामि साम्प्रतं विकलोऽस्मि पुरा च सकल आसमिति ।
यदि नैषानुभूतिरुदयते तदा शरीरमेवात्मेति कथं प्राप्तायमवयते ।

यद्यात्थ चिन्तयामि भुञ्ज इति चिन्तयामि शय इति चोभयत्र चिन्ति-
भुजिक्रिययोश्चिन्तिशयत्योश्च कर्तृसामान्याच्छरीरात्मनोरभेदः प्रसिध्यतीति,
एवमपि भ्रान्तोऽसि । विमृश्यतां तावदहमश्नामीत्यस्यार्थः । कोऽश्नाति ? शरीर-
मिति चेन्न । उपरमेप्यशनीयादेव । तदवस्थितेः । अथ व्रूषे तद्विन्नः कश्चि-
दात्माख्यः पदार्थ इति, तदव्यपेशलम् । अशनं हि शरीरमिति व्यव-
सितेः । कस्तर्ह्यशनायति । का नामाशनाया । शरीरेऽन्नाद्यापयत्तिवैकल्यं
वेति चेन्नेदं क्षोदक्षमम् । भोऽप्यपयत्तिरेवाशनाया न, अपि तरया अपर्या-
प्रेरनुभवः । तस्माद्योऽशनायति स शरीरव्यतिरिक्त आत्मेति सिद्धम् ।

एवं चोदर्या मे वेदना समस्तीति वचोऽपि परीक्ष्यं प्रेक्षावताम् ।
यद्यार्तो भिषजमुपश्लिष्य पृच्छति किंकृता मे वेदनेति । स आह पुरीतति
किञ्चित्क्वचिदवरुद्धमिति । रसो वा कश्चिदपकर्ष गत इति । परं नैतदन-
वद्यमुत्तरम् । न हि कस्यचिदर्थस्य कचिदन्त्रे रखलनं रसापकर्षो वा वेदना
भवति, किन्तहि विशिष्टानुभूतिः सा चात्मकर्तृकाऽऽत्माश्रया भवति ।

अयमत्र निर्गलितोऽर्थः—अस्ति शरीरम्, अस्यात्मा, अस्ति च तयो-
र्मिथः सम्बन्ध इति । बुद्ध्यादेरन्यथानुपपत्तेः ।

अत्राहुरिदमवस्थितं शरीरनान्तरीयका नः स्थितिरिति । नास्माभिर्न
चान्येन केनाप्यशरीरस्थितिरन्वभावि । सशरीरस्यैव सर्वस्य सर्वाः क्रिया
ज्ञानं भोगश्च । तेनात्यन्तायापृथग्भावोऽहम्पदार्थस्य शरीरस्य चेति
संगच्छते शरीरमेवात्मेति चावाक्यमतम् । अत्राहुरेतन्मतविवरणकाराः—

पृथिव्यादीनि चत्वारि तत्त्वानि । तेभ्य एव देहाकारपरिणतेभ्यः क्लिष्वा-
दिभ्यो मदशक्तिवच्चैतन्यमुपजायते । तेषु विनश्येपु सत्सु स्वयं विनश्यति ।
तदाहुः—विज्ञानघन एवैतेभ्यः समुत्थाय तान्येवानु विनश्यति न प्रेत्य
संज्ञास्तीति (वृ० २।४।१२) । इमां च स्वमते युक्तिमुदाहरन्ति । यद्धि
यस्मिन्सति भवत्यसति च न भवति तत्तद्धर्मत्वेनाध्यवसीयते यथाग्निध-
र्मावौष्ण्यप्रकाशौ । प्राणवेष्टाचैतन्यस्मृत्यादयश्चात्मधर्मत्वेनाभिमतता आत्म-
वादिनां तेषामन्तरेण देह उपलभ्यमाना बहिश्चानुपलभ्यमाना असिद्धे
देहव्यतिरिक्ते धर्मिणि देहधर्मा एव भवितुमर्हन्ति । तस्मादव्यतिरेको
देहादात्मन इति ।

अत्र ब्रूमः । ओ देवानां प्रिय यदुक्तं भूतकर्तृकं चैतन्यं न च स्वतन्त्रं
तदस्तीति तत्र ब्रूमो यथा भूतपरिणामविशेषो रूपादिभूतचतुष्टयादर्थान्तरं
न, तथा भूतपरिणामभेद एव चैतन्यं न तु भूतेभ्योथान्तरं धर्मधर्मिणो-
रभेदात् । भूतधर्मश्च रूपादयो जडत्वाद् विषया एव दृष्टा न तु विष-
यिणः । तच्चैतन्येपि समानम् । देहात्मकभूतानि च चैतन्यं प्रति विषय
इति तदाभ्यभिमतम् । तेन चैतन्यस्य विषयित्वपातः । स विगध्यते । न ह्येक-
कार्य एकस्यां क्रियायां कर्तृकर्मत्वे सम्भवतः । न हि नटः सुनिपुणोपि सन्
स्वस्कन्धमधिरोदयति । तस्मान्न चैतन्यं देहधर्म इत्यवश्यमभ्युपेतव्यम् ।

यथात्थ देहभावे भावाद् देहधर्मा एवात्मधर्मा इति ततो देहभावेऽपि
कदाचिदभावादेतद्धर्मत्वमेवैषां कुतो न स्यात् । प्राणवेष्टादयस्तु सत्यपि
देहे मृतावस्थायां न भवन्ति । देहधर्मश्च रूपादयः परैरभ्युपलभ्यन्ते न
त्वात्मधर्मश्चैतन्यस्मृत्यादयः । तस्मान्न देहधर्मकं चैतन्यमाहन्तुकं हि तत् ।
किं च चेतनो देह इति क्लीकारे प्रपञ्चमरणपुष्ट्यादयश्च नोपपद्येरन् ।

किं च यदि भूतभौतिकधर्मश्चैतन्यं तर्हि शरीरकारणीभूतेषु पृथिव्या-
दिष्वभ्युपलभ्येत, अवयवेषु सन्त एव गुणा अवयविन्युपलभ्यन्ते नासन्तः ।
घटपटादिवच्छरीरमपि कार्यमवयववत्त्वात् । कार्ये च कारणातिरिक्तगु-
णानामदशनात् । त्वदुदाहृतेषु गुडादिषु तु मदशक्तिरनुद्भूता पूर्वमेव
तिष्ठति, सम्मिश्रणात्सोद्भवति न त्वसत्येव जायते, न ह्यसतः सज्जायते ।

यदि च शरीरधर्मकं चैतन्यमिति कथं चिदभ्युपगम्येत तर्हि वक्तव्यं

घटे चैतन्यं कुतो न । घटोऽपि भौतिकः । तस्माद् घटश्च शरीरं चोभय-
मचेतनमभ्युपेतव्यं भविष्यति चेतनं वा । गत्यन्तराभावात् ।

यदि च शरीरावयवेषु चैतन्यमभविष्यत्तदा केशनखादिपूपास्तस्यत ।
न चोपलभ्यते । अथ दुर्जनतोषन्यायेनाभ्युपगम्येत तदावयवेष्वनेकेषु
चैतन्यान्वयनेकानि स्युः । तत्तच्चैतन्यविशिष्टा अवयवाश्च प्रयत्नादिषु पर-
स्परं भिद्येरन् । तेनैकत्रावयविनि शरीरे एकस्मिन्क्षणे नैकं ज्ञानं स्यान्नैको
वा प्रयत्नः । न चैतद्भवति । न हि कचिच्छरीरे विरुद्धं ज्ञानद्वयं प्रयत्न-
द्वयं वैकालिकं दृश्यते ।

किं च नित्यं परिवर्तते शरीरम् । बाल्ये यच्छरीरं न तद्यौवने, यच्च
यौवने न तद्वार्धके । एवं चैतन्यस्य शरीरधर्मत्वे तदपि परिवर्तते । बाल्ये-
ऽजितं ज्ञानमवस्थान्तरे नावतिष्ठेत् । अयं च महानन्तर्यः शरीरात्म-
नोरभेदे चेतने वा शरीरे स्वीकृते—कृतहानमकृताभ्यागमश्च प्रस-
ज्येते । विनष्टे देहे को भोक्ष्यते कृतानि कर्माणीति कृतहानमुत्ता-
नम् । देहान्तरेण तद्भोग इति चेदकृताभ्यागमः स्फुटः । तस्मान्न देह
आत्मेति स्थितम् ।

अपर आह—इन्द्रियाण्येव चेतनान्यात्मा । तान्येव ज्ञानाधिकर-
णम् । नातोतिरिक्तं ज्ञातृ समस्तीति । तदपि दुरूपपादम् । दर्शनस्पर्श-
नाभ्यामेकार्थग्रहणात्तत्तदिन्द्रियव्यतिरिक्तः कश्चिद् ग्रहीताऽस्तीति प्रति-
पत्तव्यम् । अन्यथा सत्यपि चक्षुषा दर्शने त्वचा च स्पर्शने यो मयार्थो
दृष्टः स एव स्पृष्ट इति विषयैक्यज्ञानं नोदियात् । अथ ब्रूषे शरीरे शरीरे-
न्द्रियवर्जं नान्यत्तत्त्वमस्तीति तदा भगैकत्वज्ञानं किमाश्रयमिति । इदं च
नापलाप्यमेकत्वज्ञानं भवतीति । पीतमिदं जम्बीरमम्लं चेत्यनुभवे
पीतत्वं चक्षुषा गृहीतमम्लत्वं च जिह्वया । पीतत्वाम्लत्वोभयधर्मवानेक
एवार्थो जम्बीरं नामेति केनाग्राह । इदं पीतमम्लं जम्बीरमित्यनुभूतौ
दर्शनरसने इति व्यापारद्वयमेव यदि पश्यसि नाञ्जसा पश्यसि । पीत-
त्वाम्लत्वयोः पृथक् पृथक् तत्तदिन्द्रियेण ग्रहेऽपीदं गुणद्वयमेकाधिकर-
णमिति यो ग्रहः स नैकतरेणापीन्द्रियेण शक्यक्रिय इति किं नावधार-
यसि । किं च यदि कल्पयसि जम्बीरं नाम न किञ्चिदस्ति पीताम्ल-
त्वमर्थद्वयं पश्यन्भ्रमति तत्तद्धमकमेकमेवार्थं पश्यामीति तदापीदं

चोद्योसि स भ्रमः किमधिष्ठानः स्यादिति । नासौ चाक्षुषो नापि रासन
इति तु त्वयाप्यङ्गीकार्यम् । तस्माद् इन्द्रियार्थप्रसिद्धिरिन्द्रियार्थेभ्योर्था-
न्तरस्य हेतुरिति यदभणीद् वैशेषिकसूत्रकारस्तस्य नास्त्यनङ्गीकारो नाम ।

अथ मन्यसे नार्थोऽर्थान्तरेणात्माख्येन । इन्द्रियविषययोर्व्यवस्थैव
व्यतिरिक्तं चेतनसत्तां व्यावर्तयति । तथा हि व्यवस्थितविषयाणीन्द्रि-
याणि । चक्षुरेव रूपं गृह्णाति, जिह्वैव रसं, त्वगेव च स्पर्शम् । चक्षुष्यसति
रूपं न गृह्यते सति च गृह्यते । यच्च यस्मिन्नसति न भवति सति च भवति
तस्य तदिति विज्ञायते । इति नार्थो गडुभूतेनात्मना । तानीमानीन्द्रिया-
णि स्वस्वविषयग्रहणाच्चेतनानीति किमन्येन चेतनेन । तत्रोच्यते—इयमेव
व्यवस्थाऽऽत्मसद्भाव प्रसाधयति । यदि खल्वेकमिन्द्रियं सर्वग्राहि चेतनं
स्यात् तदा शब्दस्पर्शदय एकेनैव गृह्येन्नोक्ता च विषयव्यवस्थितिः स्यात् ।
तस्माच्चक्षुरादिद्वारा सर्वविषयग्राहकश्चेतन आत्मेन्द्रियव्यतिरिक्तोऽस्तीत्यनु-
मीयते । इतश्चानुमीयते—प्रसिद्धं हि प्रत्यभिज्ञानं चेतनेऽप्रत्याख्येयम् ।
अयं चेतन आत्मादे रूपं दृष्ट्वाऽनुभूतपूर्वं रसं वा गन्धं वाऽनुमिनोति,
एतद्रूपं चक्षुरमासीत्तुरभि चेत्यनेनापि तद्गुणेन भवितव्यमित्यादि ।
अनुमानं च ज्ञानमेव । न चैकस्य कस्यचिदपीन्द्रियस्य रूपरसादीनामने-
केषां ज्ञानं सम्भवति । नापि रसनेन्द्रियादिगृहीतस्य रसादेश्चक्षुरादीनां
प्रत्यभिज्ञानं सम्भवति । किं च विषयसन्निकर्षं सत्येवैन्द्रियकं ज्ञानमुत्प-
द्यते । न चेदानीं रसनादीनां रसादिसंनिकर्षोऽस्ति, येन रसादीनां प्रत्यक्षं
स्यात् । सङ्गतश्च प्रतिक्षणं भिन्न इति न तस्य पूर्वसङ्गतगृहीतस्य प्रतिस-
न्धानं संभवति । तस्मादेहादिसङ्गतव्यतिरिक्त आत्मेति सिद्धम् ।

स्मृतिसद्भावोऽपि देहादिव्यतिरिक्तमात्मानमनुमापयति । केयं स्मृति-
र्नाम । गृहीतपूर्वस्यार्थस्य सादृश्यज्ञानेनोद्बोध इति । इन्द्रियैर्यज्ञानमुत्प-
द्यते न तदधीन्द्रियं तिष्ठति । क्षणिकत्वात्तस्य । क्षणं च तत्रावस्थायान्यत्र
सङ्क्रामति । यदि चक्षुषा यद् गृहीतं तच्चिराय नित्यं वा चक्षुषि तिष्ठेत्ता-
र्थान्तरं किमपि गृह्येत । नवनवार्थग्रहणे व्यापृतं चक्षुर्गृहीतपूर्वमर्थं क
न्यस्यति । यत्र न्यस्यति स ज्ञानाधिकरणमात्मा । स्मृतिश्चात्मधर्म एव ।
अहं स्मरामि, रसादिस्मृतिमानहमित्यादिज्ञानेन तत्सिद्धेः । एवं स्मृतेरा-

त्वधर्मत्वे सिद्धे फलस्य रूपदर्शनेन जायमाना रसस्मृतिरुपपत्तिमती
भवति । तथा हि कस्यचिदस्तलफलस्य जम्बीरादेश्चक्षुषा रूपदर्शने रसन-
स्येन्द्रियान्तरस्य विकारो रसानुस्मृतौ रसगर्धिप्रवर्तितो दन्तोदकसंस्तवभूतो
गृह्यते । स इन्द्रियं चेच्चेतनं, नोपपद्येत । येन चक्षुषा फलं दृष्टं तेन तु
तद्रसो नानुभूत इति न चक्षुषो रसस्मृतिः सम्भवति । नान्यदृष्टमन्यः
स्मरति । अयं भावः—यदीन्द्रियेभ्यः पृथगात्मा नाङ्गीक्रियते तदेन्द्रिय-
जन्यज्ञानानां समन्वयो न सम्भवति । प्रत्यभिज्ञास्मृत्यादीनां च कारणा-
भावादनुपपत्तिप्रसङ्गश्च । अस्मत्पक्षे त्वात्मैको द्रष्टा रसयिता स्वर्ता चेत्यु-
पपद्यतेऽस्य रूपदर्शन एव रसानुस्मृतिः ।

नन्वात्मप्रतिपादकानां स्मृतिप्रत्यभिज्ञादीनां हेतूनां मनसि सम्भवान्मन-
एवात्मा न मनो व्यतिरिक्तः कश्चिदात्मास्ति । सर्वविषय मन एकं चेति
सर्वतन्त्रसिद्धान्तः । तेन चक्षुरादीन्द्रिये संनिहितं मनो रूपादिविषयाननुभ-
वतीति कालान्तरे मनसः स्मृत्यभिज्ञे नानुपपन्ने । एवं च फलरूपदर्शनेन
संस्कारोद्बोधाद्रसानुस्मृत्या दन्तोदकसंस्तवलक्षणो रसनेन्द्रियविकारः सूप-
पन्न एवेति चेन्न । यथा ज्ञातुरात्मनो बाह्यानि ज्ञानेन्द्रियाणि ज्ञानसाध-
नान्युपेयन्ते तथा तस्यैव मननसाधनमन्तरमपि ज्ञानसाधनमवश्याभ्यु-
पेयम्, तदेव च मनः । न हि सुखादिज्ञानं साधनमन्तरेण ज्ञातुर्भविष्य-
मर्हति । किं च मनस एव ज्ञातृत्वे स्वीक्रियमाणे तस्य केनेन्द्रियेणान्तरस्य
सुखादेर्ग्रहणं भवतीति वक्तव्यम् ।

न च बुद्धिरेवात्मास्त्विति वान्यम् । बुद्धिः प्रतिपत्तिरुपलब्धिर्ज्ञान-
मित्यनर्थान्तरम् । ज्ञानं च गुणत्वादधिकरणमपेक्षते द्रव्यम् । तस्माज्ज्ञा-
नाधिकरणमात्माऽवश्याभ्युपेयः । किं च । संवेदनेन संस्कारेण वा जाय-
मानं सर्वं ज्ञानं क्षणिकमिति सर्वतन्त्रसिद्धान्तः । अन्तःकरणे च वीचि-
तरङ्गवद् धारावाहितया अनुक्षणं भावाः समुद्भासन्ते । एतस्या विज्ञान-
धारायाः क्षणिका बुद्धिर्ज्ञात्री स्यादिति नोपपद्यते । नित्य आत्मन्येव
तज्ज्ञातृत्वं घटते । तस्मान्न बुद्धिरात्मेति स्थितम् । तस्मादस्ति शरीरेन्द्रि-
यमनोबुद्धिव्यतिरिक्त आत्मेति यत्प्रतिज्ञातं तत्प्रसाधितं वेदितव्यम् ।

(४) रसनिरूपणम् ।

अथ रस इति कः पदार्थः । उच्यते—रस्यत आस्वाद्यत इति रसः, निर्वृतिवनश्चित्तवृत्तिविशेषः । यथा नानाव्यञ्जनसंस्कृतमन्नं भुञ्जाना रसानास्वादयन्ति सुमनसः पुरुषा हर्षादींश्चाप्यधिगच्छन्ति, तथा नानाभावाभिनयव्यञ्जिताव्यागङ्गसत्त्वोपेतान्स्थायिभावानास्वादयन्ति सहृदयाः प्रेक्षका इति वाटवशास्त्रकारा भरतमुनयः । सहृदया इति सवासना उच्यन्ते । तेषामेव रसास्वादो भवति नेतरेषाम् । उक्तं च धर्मदत्तेन—

सचात्मनानां सभ्यानां रसस्यास्वादनं भवेत् ।

निर्वासनास्तु रङ्गान्तःकाष्ठकुड्याश्मसंनिभाः ॥ इति ।

अयं रस आनन्दात्मकास्वादरूप आस्वाद्यरूपश्च । कथं रसोपलम्भो भवतीति जिज्ञासाशमनायाचकथत्राट्यशास्त्रकाराः—“विभावानुभावव्यभिचारिसंयोगाद्रसनिष्पत्तिरिति । स्वस्वशास्त्रार्थवासितान्तःकरणानामेतत्सूत्रमालम्ब्य प्रवृत्तानां चत्वारो वादाः प्रतिष्ठन्ते वादिनाम् । तत्र भट्टलोल्लटस्य मीमांसातुल्योक्त उत्पत्तिवादः । श्रीशङ्करस्य न्यायवष्टब्धोऽनुमितिवादः । भट्टनायकाय साङ्ख्यानुगो भुक्तिवादः । अभिनवगुप्तस्य चालङ्कारिकसनाश्रितश्चतुर्थोऽभिव्यक्तिवादः । अयमेव च मम्मटस्याप्यभिमतः । तथा चोक्तं काव्यप्रकाशे—

कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाट्यकाव्ययोः ॥

विभावा अनुभावास्तत्कथ्यन्ते व्यभिचारिणः ।

व्यक्तः स तैर्विभावद्यैः स्थायी भावो रसः स्मृतः ॥ इति ।

तानिमान्प्रथितांश्चतुरो वादानिहानुक्रमिष्यामः । रसस्य विभावादिभिः संयोगात्सम्बन्धाद्रसनिष्पत्तिः प्रतीतिर्भवतीति सामान्यतः सूत्रार्थः । भट्टलोल्लटस्तु विभावैर्ललनाद्यालम्बनकारणैर्जनितो रत्यादिभावश्चन्द्राद्युद्दीपनकारणैरुद्दीपितोनुभावैः कटाक्षभुजाक्षेपप्रभृतिभिः कार्यैः प्रतीतियोग्यः कृतो व्यभिचारिभिर्निर्वेदादिभिः सहकारिभिः परिपोषणमितो मुख्यया वृत्त्या रामादावनुकार्ये स्थितोपि रामस्येव वेषविशेषवाग्विधायिनि नर्तकेपि तत्कालं रामत्वाभिमानाद्रामत्वरोपाद्वा प्रतीयमान

आरोप्यमाणो रसपदव्यवहार्यो भवतीति । अत्र व्याख्याने सूत्रे संयोगादित्यस्योत्पाद्योत्पादकभावसम्बन्धादित्यर्थः । निष्पत्तिरुत्पत्तिर्भवति । व्यञ्जनाव्यापारश्च नोरीयते ।

अयमत्र निर्गलितोर्थः—यथाऽसत्यपि सर्पे सर्पभावेनोत्प्रेक्षितस्य दास्योपि भीतिरुदेति, तथा सीताविषययनुरागरूपा रामगता रतिरविद्यमानापि नतकेऽभिनयनैपुण्येन तस्मिन्स्थितेव प्रतीयमाना सहृदयहृदये चमत्कारमपयन्त्येव रसपदवीमधिरोहतीति ।

प्रथमेत्र व्याख्यानेऽनुकार्ये रामादावेव रसनिष्पत्त्या सामाजिके तदभावात्सामाजिकानां चमत्कारानापत्तिरिति दोषः । तत्परिजिहीर्षया श्रीशङ्खकोदः सूत्रमन्यथा व्याचष्टे—

विभावानुभावव्यभिचारिभिः संयोगादनुमानाण्यनुमापकभावरूपात्सम्बन्धाद्रसनिष्पत्तिरनुमिति रिति । तत्र राम एवायम्, अयमेव राम इत्युभयरूपायाः सम्यक्प्रतीतेः, न रामोऽयमित्यौत्तरकालिकेन बाधेन मिथ्याप्रतीतेः, अयं रामो न वेति संशयप्रतीतेः, रामसदृशोऽयमिति च सादृश्यप्रतीतेर्विलक्षणा, चित्रे तुरगोऽयमिति वद् याऽरामे (नटे) रामोऽयमिति धीस्तथा प्रथमं पक्षभूतो नटो विषयीक्रियते । ततः सेयंममाङ्गेष्वित्यादिकाव्यार्थसाक्षात्कारेण गुरुशिक्षाभ्याससम्पादिताभिनयकार्यप्रकाशनेन च नटेनैव प्रकाशितैर्विभावादिभिः^१ कारणकार्यसहकारिभिः कृत्रिमैरप्यतथागृहीतैः संयोगादनुमानाण्यनुमापकभावसम्बन्धादनुमीयमानोपि रत्यादेश्चमत्कारिताबलाद्रसनीयत्वेनान्येनानुमीयमानेन लौकिकेनार्थेन विसदृशः स्थायित्वेन ज्ञायमानो रत्यादिर्भावो नटेऽसन्नपि सामाजिकानां वासनया पुनः पुनरास्वाद्यमानो रसतामेतीति ।

अयं ह्येतन्मतसारः—यथा मिहिकाकुलिते प्रदेशेऽसतोपि धूमस्याभिमानाद् धूमनियतस्य वह्नेरनुमानं तथा नटेनैव सुनिपुणं ममैवैते विभावदय इति प्रकाशितैस्तत्रासद्भिरपि तैस्तन्नियता रतिरनुमीयमानापि निज-

१ अयमर्थः—नटे गुरुशिक्षाप्रभावाद् दीर्घाभ्यासवशात्सेयंममाङ्गेष्वित्यादिकाव्यार्थानुसन्धानवलाच्च प्रथममालम्बनस्योदीपनस्य च विभावस्याविभावस्तत्तत्तदनुगुणस्य रोमाञ्चादेरनुभावस्य व्यक्तिस्ततो व्यञ्जनीयस्योत्कण्ठादेर्व्यभिचारिभावस्य प्रकाशः ।

सौन्दर्यवलात्सामाजिकानामास्वाद्यमानतया चमत्कारमादधती रसतामे-
तीति रतेरनुमितिरेव रसनिष्पत्तिरिति ।

अत्र द्वितीयस्मिन् व्याख्याने प्रत्यक्षमेव ज्ञानं चमत्कारजनकं नानुमि-
त्यादिरिति लोकप्रतिद्विविरोधः, उत्तरकालं नटे नायं राम इत्येवमनुभू-
तवाधस्य सामाजिकस्य नटे निरुक्तानुमितिर्विरोधेऽप्यास्वादोदयाद्रसं सात्त्वा-
त्करोमीत्यनुव्यवसायायोगश्च दोषः । तत्परिहारवृद्ध्या भट्टनायको भरत-
सूत्रमिदं व्याकरोति—

विभावादिभिः संयोगाद्भोज्यभोजकभावसम्बन्धाद्रसनिष्पत्तिरिति
सूत्रार्थः । इह अत्र संनिहिताः नटो नायकरामादिः सामाजिकश्च । किंगतो
रसः प्रतीतिमुपारोहति ? नायकगतो वा नटगतो वा सामाजिकगतो वा ।
न तावन्नायकगतः प्रतीतिमारोहति । तदानीं रामादीनामभावेन तद्वतरत्या-
देरप्यभावात् । असंश्च रत्यादिर्भावो न शक्यो नटे सत्त्वरूपेणानुमातुम्,
स्वपुष्पादीनामपि तथा प्रसङ्गात् । वस्तुतो रामादिगता रतिर्नटगतेति कथं
चिदनुमितापि सामाजिकेऽत्यन्तमसती न तच्चेतसि चमत्कारमादधीतेति
न रसप्रतीतिः स्यात् । न चायं रसस्तथोत्पत्तुमर्हति, विभावादीनामवास्त-
विकत्वात् । न चाभिव्यज्यते, सत एवाभिव्यक्तिरित्यभ्युपगमात् । अपि
तु काव्ये नाट्ये चाभिधावृत्तेर्विलक्षणेन विभावादिसाधारणीकरणस्वरू-
पेण शब्दस्य भावकत्वव्यापारेण साधारणीक्रियमाणो रत्यादिः स्थायी
सत्त्वगुणाभिवृद्धेः प्रकाशानन्दमयज्ञानावस्थानस्वरूपेण भोजकत्वव्या-
पारेण भुज्यते ।

अयमत्र सारः—शब्दस्याभिधारूपव्यापारवत्काव्यनाट्ययोस्तद्विलक्षणं
भावकत्वभोजकत्वनामकं व्यापारद्वयमप्यतिरिक्तमस्ति । अभिधावृत्त्या
काव्यार्थबोधोत्तरमेव तत्राद्येन भावकत्वव्यापारेण विभावादिरूपसीतादयो
रामसम्बन्धिनी रतिश्च सीतात्वरामत्वसम्बन्धमपहाय सामान्यतः कामि-
नीत्वरतित्वादिनैवोपस्थाप्यन्ते । अन्त्येन भोजकत्वव्यापारेण तूक्तरीत्या
साधारणीकृतविभावादिसाहित्येन सा रतिः सहृदयैरास्वादते । अत एवा-
साया अपि रतेरास्वादोऽलौकिकत्वादुपपन्नः । रतेरास्वाद एव च रस-
निष्पत्तिरिति ।

उक्ते तृतीये व्याख्यानेष्येतादृशव्यापारद्वयकल्पने प्रमाणाभावः,

अभिधालक्षणाव्यतिरिक्तेन व्यञ्जनाव्यापारेणैव सर्वेष्टसिद्धेश्च तदनपेक्षा
च । साक्षात्कारस्य सत्त्वोद्रेकाद्युक्तलक्षणस्य च कल्पने प्रमाणाभाव इत्यरुचि
मनसि निधाय स्थायिना विभावादिभिः समं संयोगाद् व्यञ्ज्यव्यञ्जक-
भावरूपात्सम्बन्धाद् विभावादीनामेव वा परस्परं संयोगाद्रसस्य निष्प-
त्तिरभिव्यक्तिरिति सूत्रार्थं विवृण्वते श्रीमदाचार्यमित्रवगुप्तपादाः ।
अयमेव च समय आलङ्कारिकाणां श्रीमम्भटप्रभृतीनाम् ।

अयमाशय आचार्यपादानाम्—

लोके प्रमदोद्यानकटाक्षनिर्वेदादिभिः कारणकार्यसहकारिभिः स्थायिनो
रत्यादेरनुमाने प्रगल्भन्ते तत्राभ्यासपाटववन्तः सहृदयाः । काव्यनाट्य-
योरपि रसिकाः सामाजिकास्तैरेव प्रमदादिभिः कारणत्वादिव्यपदेशवि-
धुरैर्विभावनादिव्यापारविशिष्टैः सुखैकजनकत्वात्कार्यवैलक्षण्यलोकोत्तरै-
र्ममैवैते सन्त्यन्यस्यैव कस्यचिद्वेति, न ममैवैते न वाऽन्यस्यैव कस्यचिदि-
त्येवमनध्यवसितैः साधारण्येन सीतात्वादिविशेषांशपरित्यागेन कामिनी-
त्वादिना ज्ञायमानैरभिव्यक्तप्राग्विनिविष्टवासनात्मतया स्थितं स्थायिनं
रत्यादिकं रसास्वादयितृव्यक्तिविशेषे स्थितमपि साधारणीकृतविभावा-
दिसाहित्येन व्यक्तिविशेषसम्बन्धराहित्येन सकलसहृदयसाधारण्येन
स्वस्वरूपानन्दाकारमिवाभिन्नं विषयीकृतं पानकरसवच्चवर्त्यन्ति, स
शृङ्गारादी रसः । स च न विभावादिकार्यः । विभावादिविनाशेऽपि तस्य
संभवप्रसङ्गात् । नावि ज्ञाप्यः । जातस्य हि घटादेदीपादिना ज्ञापना भवति
न तु जायमानस्य । तेन विभावादिभिर्हेतुभिः सममेव व्यञ्जितश्चर्व-
णीयश्च भवतीति ।

निरुक्ते रसस्वरूपे नाट्यदर्पणकारो रामचन्द्र इत्थं प्रत्यवतिष्ठते
शृङ्गारादीनां करुणबीभत्सभयानकरौद्राश्चत्वारो दुःखात्मानः । सर्वे रसा
रस्यमानत्वादेव सुखात्मका इति यत्परिगृहीतप्रायं तदनुभवं विदन्वे ।
करुणे तावल्लौकिकानि शोकादीनि कारणानि दुःखरूपाणि सन्ति सर्वजनी-
नम् । काव्यनाटकयोरपि तान्यपि तानि किमपि दुःखं जनयन्ति चेतसि
सचेतसाम् । अत एव करुणादिरसात्सामाजिकानां जायत एव कियान-
प्युद्वेगः । रसमात्रस्यानन्दमयत्वे करुणादौ नेद्वगनुभूतिरुपपत्तिमती स्यात् ।
यश्च करुणादिनिरूपणेऽप्यभिरुचिविशेषः समुन्मिषति सामाजिकानां

सोऽभिनेतृनिबन्धनो ग्रन्थकृचातुरीमन्वायत्तश्च । तद्यथा लोके वीरा उत्सा-
हैकवसतयो नराः शिरःशातनविशारदं विद्विषं साश्चर्यं प्रशंसन्ति । इत्थं
प्रेक्षावन्तोपि प्रेक्षका नटनैपुण्येन विभ्रान्ताः सन्तः प्रतियन्ति दुःखात्मनोऽ-
पिकरुणादिरसात्सुखसंचित्तिरेवेति । सेयं रोमहर्षोत्कण्ठा, यया प्रयुक्ता
लोकाः सामाजिकतां यान्ति । लोके सर्वत्र सुखदुःखयोः संभेद इति रामा-
दिचरितनिबन्धने प्रवृत्ताः कवयस्तथा निबन्धन्ति यथा सुखदुःखयोरुभयो-
रुद्बोधः स्यात् । यदेवोपनतं दुःखात्सुखं तद्रसवत्तरमिति हि तेषां दर्श-
नम् । को तु नाम हृदयविदारणं पौलस्त्यचरितं जानकीहरणं दुःशासन-
कृतं द्रौपद्याः कैरोषु कर्षणं हरिश्चन्द्रस्य चारुण्डालायात्मविक्रयणं तत्सुतस्य
सर्पदण्डस्य निधनमित्यादीन्व्यतिकरान् रूप्यमाणान्निशाम्य निर्वृणुयात् ।
शोकादयो हि स्थायिभावा अश्रुविमोचनादिनाऽभिनेया भवन्तीत्यवश्यं
दुःखाकुर्वन्ति सचेतसः सभ्यान् । तत्राप्यभिनयो यदि सुखाय स्यात्तदा
नूनं दोषवानिति गर्हणमर्हेत् । किं चाधन्य एव स मनुजा यः परव्यसनं
श्रुत्वा सुखितचेता भवति, दुःखितश्च पराभ्युदयकथया । तस्मात्करुणादयो
रसा दुःखात्मका इति सिद्धमिति ।

तदेतत्साहित्यदर्पणकारा इत्थं निरास्थन्—

“ननु कर्हि करुणादीनां रसानां दुःखमयत्वाद्रसत्वं न स्यादित्युच्यते—

“करुणादावपि रसे जायते यत्परं सुखम् ।

सचेतसामनुभवः प्रमाणं तत्र केवलम् ॥

किं च तेषु यदा दुःखं न कोपि स्यात्तदुन्मुखः ।”

न हि कश्चित्सचेतन आत्मनो दुःखाय प्रवर्तते । करुणादिषु तु सकल-
स्यापि साभिनिवेशप्रवृत्तिदर्शनात्सुखमयत्वमेव । ननु कथं दुःखकारणेभ्यः
सुखोत्पत्तिरित्याह—ये खलु वनवासादयो लोके दुःखकारणानीत्युच्यन्ते
त एव काव्यनाटयसमपिता अलौकिकविभावनव्यापारवत्तया कारणशब्द-
वाच्यतां विहायलौकिकविभावशब्दवाच्यत्वं भजन्ते । तेभ्यश्च सुरते दन्त-
घातादिभ्य इव सुखमेव जायते । अतश्च लौकिकशोकहर्षादिकारणेभ्यो
लौकिकशोकहर्षादयो जायन्त इति लोक एव प्रतिनियमः । हरिश्चन्द्रादे-
श्चरितस्य काव्यनाटययोः श्रवणदर्शनाभ्यां जायमाना अश्रूपातादयोपि

१ शमु आलोचने चुरादेः । तस्य नान्ये मितोऽहेताविति मित्वं न ।

चेतसो हर्षेण गलितप्रायत्वाज्जायन्ते न दुःखात् । अत एव भगवद्भक्तानां भगवद्दर्शनाकर्णनादश्रुपातादय उपपद्यन्ते । न हि तत्र जात्यपि दुःखानुभवोस्ति । अयं हि लोकोत्तरस्य काव्यव्यापारस्य महिमा यत्प्रयोज्या अरमणीया अपि शोकादयः पदार्था आह्लादमलौकिकं जनयन्तीति ।

(५) विवक्षातः कारकाणि भवन्ति ।

किं नाम कारकम् । साधकं निर्वर्तकं कारकसंज्ञम्भवतीति भाष्यम् । अन्वर्थसंज्ञैषा । करोतीति कारकम् । यद्येवमपादानादीनां कारकसंज्ञाया अप्रसङ्गः । कर्तुरेव स व्यपदेशो युक्तः । नप दोषः । अपादानादीनामपि स्वव्यापारे स्वातन्त्र्यात्कारकत्वम् (कर्तृत्वम्) अस्त्येव । तद्यथा स्थाली पचति, एधाः पचन्तीत्यादि । क तर्ह्यपादानत्वादेरवकाशः, यत्र पारतन्त्र्यम् । क पारतन्त्र्यम् । यत्र प्रधानेन कर्त्रा सह समवायः । यथा राज्ञा सह समवायेऽमात्यादीनां पारतन्त्र्यं व्यवाये स्वातन्त्र्यम् । राजाऽमात्यैः प्रजास्तन्त्रयन्ते । अमात्या राजाधिकृता राजानुशिष्टाः प्रजास्तन्त्रयन्ते ।

किं कारकं नाम द्रव्यमाहोस्विच्छक्तिरितीदानीं प्रस्तूयते विचारः । नाद्यः कल्पः । स्थाली पचति, स्थाल्यां पचति, स्थाल्या पचतीत्यत्रैकैव स्थाली कर्त्रादिभेदेन भिद्येत । द्रव्यत्वावच्छिन्न एकस्मिन्द्रव्येऽनेकत्वप्रसङ्गो दुर्वारः स्यात् । द्रव्यस्य चैकस्वभावत्वात्कर्मकरणादित्वं नोपपद्यते । तस्मात्कारकं शक्तिः । सा च स्वाश्रयसमवेता । क्रियाप्रवर्तनाय योग्या भवति । यत्तु साधनं वै द्रव्यं न च द्रव्यस्य प्रकर्षापकर्षौस्त इत्यद्रव्यप्रकर्षव्याख्याने भाष्ये द्रव्यस्य साधनत्वाभिधानं तच्छक्तिशक्तिमतोर्भेदाविबक्ष्येत्यवगन्तव्यम् । यच्चान्यत्र गुणसमुदायः साधनमित्युक्तं तत्प्रधानक्रियाया एकैकशक्तिनिष्पाद्यत्वाभावात् । गुणक्रियापेक्षया तु प्रत्येकं शक्तेः साधनता व्यवस्थितैव ।

सामान्यतः कारकस्वरूपे निरूपितेपि न स्पष्टमवगम्यते किं कारकं वस्तुतन्त्रमुताहो लोकतन्त्रमिति । लोकतन्त्रमिति गृहाण । विवक्षानिध्नं हि तत् । तथा चोक्तं वाक्यपदीये हरिणा—

शक्तिमात्रासमूहस्य विश्वस्यानेकधर्मणः ।

सर्वदा सर्वथा भावात्कचित्किञ्चिद्विवक्ष्यते ॥ इति ।

घटं पश्य, घटेनोदकमानय, घट उदकं निधेहीत्यादिः कर्मकरणादि-

भावो नियमेनोपपद्यत इति न कारकसाङ्कर्यप्रसङ्गः शङ्क्यः । सर्वत्र सर्व-
कारकशक्तिसम्भवे काचिदेव शक्तिः कचिदुद्भूता विवक्ष्यते न सर्वा ।
यथा च वस्तु निरूपयामस्तथा व्यपदिशामः । सदपि वस्तु यावद् बुद्ध्या
न निरूप्यते न तावच्छब्दानां विषयः । तदुक्तं हरिणा—

साधनव्यवहारश्च बुद्ध्यवस्थानिवन्धनः ।

सन्नसन्वाऽर्थरूपेषु भेदो बुद्ध्या प्रकल्प्यते ॥ इति ।

स्थाली पचतीति तनुतरकपालत्वात्स्थाली पाकेऽनपेक्षितकर्तृविनि-
योगा स्वातन्त्र्येण विवक्ष्यते । इन्धनोपकारानपेक्षायां तु तस्याः साधक-
तमत्वविवक्षायां करणत्वम् । असिश्छिनत्तीत्यसेः करणशक्तिसमन्वि-
तस्यापि छिद्विक्रियायां सौकर्यविवक्षायां कर्त्रन्तरव्यापारानपेक्षायां कर्तृता
विवक्ष्यते । न च सन्नेवार्थो बुद्ध्या निरूप्यतेऽपि त्वसन्नपि परिकल्प्यते ।
तथा ह्येकस्यैवात्मनो भेदपरिकल्पनया कर्तृत्वकर्मत्वे दृश्येते । हन्त्यात्मा-
नमात्मेति । न ह्यात्मव्यतिरिक्तो हन्ता कश्चित्प्रत्यवभासते । काल्पनि-
कोऽत्र भेदः । तथा च मेषयोरभिघाते कपित्थयोर्भेदे मल्लयोर्युद्धे नाञ्जसा
कारकभेदः, बुद्धिपरिकल्पितस्तु स प्रतिपद्यते शब्दव्यवहार्यतां चोपनीयते ।
मेषो मेषमभिहन्ति । वस्तुत उभावप्यभिहननक्रियायां कर्तारौ सममेव
तां निर्वर्तयतः । विवक्षाकृतस्तु कर्तृकर्मकारकभेदः । मेषो मेषादपसर्पती-
त्येकस्य कर्तृत्वविवक्षाऽपरस्यापादानत्वविवक्षा । यदा तु मेषावपसर्पतस्त-
दाऽवध्यन्तरमपेक्षणीयम् । यदा पुनः परस्परस्मान्मेषावपसर्पतस्तदा स्वव्या-
पारे स्वतन्त्रयोर्मेषयोर्मेषपदोपात्तयोः कर्तृत्वं परस्परपदोपात्तयोश्चापादा-
नत्वम् । बीजादङ्कुरो जायत इत्यत्र बुद्ध्या परिकल्पितस्यार्थस्याङ्कुरस्य
जनिक्रियायां कर्तृकारकोपगमः । आत्मलाभो वस्तुनः स्वरूपाधिगमो
जन्म कथ्यते । तत्र त्रितयमन्वयि—लब्धा कर्ता लभ्यं कर्म लाभश्च क्रिया ।
एतच्च त्रितयं सद्विषयम् । तत्र सतो जन्मविरोधः । सत आत्मलाभायो-
गात् । लब्धात्मा हि सन्नुच्यते । यश्चासंस्तस्य कर्तृत्वं दुर्लभम् । इदमत्र
समाधानं हेलाराजीयम् । इह सर्वात्मना परिनिष्ठितं जायत इति न
व्यपदिश्यते । नापि सर्वात्मनाऽसद्रूपम् । आश्रितपूर्वापरावस्थं सत्तासा-
दनोन्मुखं वस्तु जायते शब्दविषयः । तथा च तत्रोत्तरसद्रूपमवस्थाविशेषं
पूर्वावस्थायां कारणानां कार्योन्मुखलक्षणायामुपचयाङ्कुर इत्यभिधानस्य

प्रवृत्तौ जायत इति कर्तृत्वोपपत्तिरिति । बीजादङ्कुरो जायत इत्यत्र बीजं जायमानस्य प्रकृतिरित्यर्थपरिग्रहेण तस्यापादानतां विवक्षाः । बीजमङ्कुरो जायत इत्यत्र परिणामधर्मपुरस्कारेण भेदापोहेन प्रकृतित्वतिरस्कारेण च तस्यैव कर्तृतामिति सर्वत्र व्यवहारे बुद्धिरेव प्रभवति । यदाऽविवक्षित-भेदं जननव्यापारमभिप्रेमस्तदा मातरपितरौ पुत्रं जनयत इति मातुः पितुश्चोभयोरपि कर्तृत्वम् । यदा कः कथं जनयतीति भेदो विवक्ष्यते तदाऽयं पिताऽस्यां मातरि बीजमाधत्ते पतति वा बीजमस्मादध्यामिति पितुः कर्तृत्वमपादानत्वं च । पतद्बीजधारणक्रियां कुर्वती माता त्वधिकरणमेव । तथा च शिष्टप्रयोगाः प्रथन्ते । ब्राह्मणाद्वैश्यकन्यायामभ्युद्यो नाम जायते (मनु० १०।८), द्विजातयः सवर्णास्तु जनयन्त्यव्रतास्तु यान् इति च (मनु० १०।२०) । सा भूधराणामधिपेन तस्यां समाधिमत्स्यामुदपादि भव्येति कुमारे । सुदक्षिणायां तनयं ययाचे इति रघौ । अत्र जनिक्रिया भविष्यन्ती गम्या । तज्जायाया जायतत्वं यदस्यां जायते पुनरिति ब्राह्मण-कृताऽधिकरणे व्युत्पत्तिरपि रूढिगतायां विवक्षायां लिङ्गम् । कर्त्रादीनि लोके प्रतिनियतविषयाणि न कचिदवलोक्यन्ते । अचेतनेष्वपि रथो याति नदी वहतीत्यादिषु कर्त्रभिलापो यतः । सर्वत्र प्राधान्यमगुणाभावो वास्त्येव । विवक्ष्यते हि सः ।

यथानिरूपणं शब्दप्रयोग इति शाब्दिकाः । विवक्षा हि प्रयोक्तॄणां यथा यथा प्रवर्तते तथा परिवर्तन्ते कारकाणीत्युक्तप्रायमपि पुरस्तादिह पल्लवयामो भूयो वैशद्याय । तद्गच्छति पथिदूतयोः । अत्र तत्स्थेषु गच्छत्सु पन्था गच्छतीत्युच्यते । पन्था हि तत्र मुक्तसंशयमधिकरणम् । तथापि तत्र लौं की विवक्षा प्रभवति येन सदप्यधिकरणत्वं न विवक्ष्यतेऽसञ्च कर्तृत्वं विवक्ष्यते । एवमन्यत्रापि सतोऽविवक्षा दृश्यते । यथाऽलोमिकैडका, अनु-दरा कन्येति । अत्र लोमानि न सन्तीति न, उदरमेव वा नास्तीति न । असम्भवात् । तथापि तत्सत्ता न विवक्ष्यत इति नञा प्रतिषिध्यते । अभिनिष्क्रमति द्वारम् । द्वारमभिनिष्क्रमणक्रियायां करणं प्रसिद्धं तदिह स्वातन्त्र्येण विवक्ष्यते । दाणश्च सा चेच्चतुर्थ्यर्थे । संप्रपूर्वादाण आत्म-नेपदं भवति यदा तस्य चतुर्थ्यर्थे तृतीयया श्रूयते योगः । कदा च चतु-र्थ्यर्थे तृतीयायाः प्रयोगः । यदा सम्प्रदानं साधकतमत्वेन विवक्ष्यते,

विवक्षातः कारकाणि भवन्तीति कृत्वा, न तु स्वभावतः । विवक्षा च लौकिकी समाश्रीयते न प्रायोगिकी । दिवः कर्म च । करणे कर्मविवक्षा करणविवक्षा च । इदमत्राकृतं स्यात्प्रयोक्तुः शिष्टस्य । यो ह्यक्षैर्विजिगीषतेऽज्ञानप्यसौ विजिगीषते । अविजिता अक्षाः कथं देवने जयाय कल्पेरजिति स तर्कयते । कर्मणः करणसंज्ञा वक्तव्या सम्प्रदानस्य च कर्मसंज्ञा । इदं दानार्थं यजिमधिकृत्योक्तम् । पशुना रुद्रं यजते । अयं भावः । अत्र पूजासात्पर्यकं दानमिति दीयमानेन पशुनाऽभिपूजयामि रुद्रमित्यभिप्रेति यजमानः, तेन सत्यपि दानक्रिया निगीर्यते पूजनेनाध्यारोपितेन । तत्र च कारकविपर्ययः सिद्धो भवत्यवाचनिकः । इयद्वि प्राभवत्यं विवक्षाया बुद्धिनिबन्धनायाः । अधिशोड्स्थासां कर्म, अभिनिविशश्चेत्यादिषु विवक्षां हेतूकृत्याधिकरणस्य कर्मसंज्ञाविधानं दृश्यते । विशतेस्तु निरुपसर्गस्थोपसर्गान्तरसहचरितस्य च प्रयोग उभयो विवक्षा दृश्यते । मधुनि विशन्ति मधुकराः, ग्रामं प्रविशतीति । कचिद् गृहीत इव केशेषु मृत्युना धर्ममाचरेत्, आलाने गृह्यते हस्ती वाजी वल्गासु गृह्यत इत्यादिषु करणेऽधिकरणत्वं विवक्षन्ति लौकिकाः । तत्र तेनेदमिति सरूपे इति तत्र शास्त्रीयं लिङ्गम् । कर्मणोपि कर्तृभावो दृष्टः । कर्मवत्कर्मणा तुल्यक्रिय इत्यत्र तत्प्रतिपत्तः । कर्मणोऽधिकरणविवक्षा, यथा—तस्मिन्प्रजह्वर्युधि सर्व एव, तं प्रजह्वरित्यर्थः । बलाहके विद्योतते विद्युत् । बलाहकस्यापाययुक्तत्वाद्दापादानसंज्ञा प्राप्नोति । आधारविवक्षायामधिकरणसंज्ञा च भवति । अपादानमुत्तराणीति वार्तिकमत्र लिङ्गम् । कचित्सम्प्रदानधियमपोह्याधिकरणमुत्प्रेक्षन्ते कुशलाः प्रयोक्तारः । तद्यथा—

न्यायेनाजनमथस्य वर्धनं पालनं तथा ।

सत्पात्रे प्रतिपत्तिश्च राजवृत्तं चतुर्विधम् ॥

इति कामन्दकः, सममत्राह्वरे दानार्थमिति च मनुः, दरिद्रान्भर कौन्तेय मा प्रयच्छेश्वरे धनमिति भारते । वितरति गुरुः प्राज्ञे विद्यां यथैव तथा जड इत्युत्तरे रामचरिते । सर्वत्र चामीषु प्रयोगेषु तदस्मिन्वृद्ध्यायलाभशुल्कोपदा दीयत (पा० ५।१।४७ इति वचः प्रमाणम् ।

लभेर्णिच्यणौ कर्तुः कर्मत्वाकर्मत्वे दृश्येते ते अपि विवक्षयैव व्यव-

१ सती अनीतच्छेदः ।

तिष्ठेते । प्रयोज्यकर्तुः कर्मत्वं यथा—इदमौपहारिकमार्यमाणवकं लम्भय । तदभावो यथा—सितं सितिम्ना सुतरां मुनेर्वपुर्विसारिभिः सौधमिवाथ लम्भयन् इति । प्राप्तिरेव लभेरर्थः । तथापि सर्वा प्राप्तिर्गतिपूर्विकैवेति प्राप्तिगत्योः कार्यकरणयोरभेदोपचारः । तत्र विवक्षावशात्तन्निमित्तं कचित्प्राप्त्युपसर्जनां गतिमाह कचिद्गत्युपसर्जनां प्राप्तिम् । आर्यमाणवकोऽसंनिहित इहागमनेनौपहारिकं लभते । एवं लभमानं तं प्रयुङ्क्त इति तं लम्भयति । अत्र स्पष्टमेव गतिः प्रधानम् । लब्धुरसंनिधेरुक्त्या गतिसन्तरेण लब्धेरयोगात् । द्वितीये तूदाहरणे गतिर्नास्त्येव । न हि सितिम्ना मुनेवपुरुषैतीति शक्यते मुख्यया वृत्त्या वक्तुम् । व्यपदेशिवद्भावेन रूपपद्यते प्रयोगः । व्यक्तमत्र प्राप्तिरेव प्रधानमिति विवेकः ।

धातूनामर्थान्तरसङ्क्रमादपि व्यतियन्ति कारकाणि । यथा—सिञ्चतेः क्षरणेर्थे द्रवद्रव्यस्य कर्मत्वमार्द्राकरणे च करणत्वम् । यथा सेधोऽमृतं सिञ्चति, सिञ्चतीवामृतैर्वपुरिति । एवं ददातिक्रमणा सम्बद्धस्य न सर्वत्र सम्प्रदानता । न हि ददातिः सर्वत्र परस्वत्वापादपूर्वके द्रव्यत्यागे वर्तते । 'वाष्पश्च न ददात्येनां द्रष्टुं चित्रगतामपी'त्यत्रानुज्ञाने दृश्यते । दीयन्तां पक्षद्वाराणि (विद्वशालभञ्जिकायाम्), कवाटं देहीत्यत्र च पिधानेपि दृश्यते । ते गृहेऽग्निमददुः, व्रतः पृष्ठं ददाति । पूर्वत्र वाक्ये गृहस्य सम्प्रदानत्वं न । ददातिरिह निक्षेपे वर्तते, तस्य चाधिकरणापेक्षा । अपरत्र हननं कुर्वतोपि तत्र । ददातिरत्र सन्निधापने वर्तते । तत्सम्बन्धापेक्षया व्रत इति षष्ठी साध्वी । शकि शङ्कायामिति भ्वादिषु पठ्यते धातुः । शङ्का च भयम् । तेनाधमाच्छङ्कते साधुरित्यपादानताऽधर्मस्य सिद्धा । स एवाङ्पूर्व उत्प्रेक्षायां वर्तते । तत्र कर्मत्वमेवेष्ट्यते यथा धर्मेत्यधर्ममाशङ्कते मूढः । सन्नन्तो गुपिर्निन्दायां पठ्यते । स यदा निन्दापूर्विकायां निवृत्तौ विवक्ष्यते तदा पापाञ्जुगुप्सत इत्यपादानता निर्वाधा । यदा तु केवलायां निन्दायां प्रयुक्तिस्तदा कर्मत्वमेवानवद्यं शिष्टजुष्टं प्रसिध्यति । यथा—किं त्वं मामजुगुप्सिष्ठा इति भट्टौ । जुगुप्सेरन्न चाप्येनमिति (३।२६६) याज्ञवल्क्यस्मृतौ । स्वर्गस्त्रीपूर्वनिर्माणं निजमेवाजुगुप्सतेति कथासरित्सागरे द्वितीये वेताले । जनापवादमात्रेण न जुगुप्सेत चात्मनीति काव्यमीमांसायां कविरहस्ये दशमेऽध्याये । यद्वा तद्वा भवतु । भार्गव-

सादृशानि तु वीररत्नानि न जात्या जुगुप्सत इति वालरामायणे द्वितीये-
ऽङ्के । प्रपूर्वो हरतिराहनने वर्तते । यदा चायं प्रासनेभिप्रेयते तदेन्द्राय
वज्रं प्राहरदिति तैत्तिरीयब्राह्मणप्रयोगे क्रियया यमभिप्रेति सोपि सम्प्रदान-
मिति वचनेनेन्द्रस्य सम्प्रदानता सूच्यते । क्रियार्थोपपदस्य च कर्मणि
स्थानित इति वा विभक्तिः समर्थनीया । यजतिर्देवपूजासंगतिकरणदानेषु
पठितः, देवान्यजत इत्यादि । यज्ञाहरणेऽपि वर्तते, अश्वमेधेन यजते तत्र
विशेषाकाङ्क्षायासश्वमेधे द्रव्यबुद्धिं विधाय करणत्वेन तत्परिग्रहो
व्याख्येयः । अश्वमेधबुद्ध्या द्वारीभूतयेति वा नेयम् । जयतिः परो-
पशुष्टोऽभिभवे वर्तते । तथा चारीन्पराजयत इत्यादौ कर्मकारकमुपपद्यते ।
यदा चासहने प्रयुज्यते तदाऽसौढोर्थोऽपादानम् । अध्ययनात्पराजयते
प्रमत्तश्चात्रः ।

कचित्कारकमात्रस्याविवक्षा, सम्बन्धस्य चैव विवक्षा । यथा मातुः
स्मरतीति । अत्र मातृसम्बन्धि स्नेहादिकं स्मरतीत्यर्थः । यदा कश्चिन्मातृ-
विश्लेषदुःखमश्नुवानः शिशुमपरं वाऽन्वया सस्नेहातिरेकं लाल्यमानं सदयं
वाऽवेक्ष्यमाणमालोकेत तदा मय्यप्यस्वैवमाचरदिति भवति तस्य मातुः
स्मरणम् । अन्यदा चाकृत्वा संवादिनीं योषां रथ्यया यान्तीं निशाम्य
सादृश्यप्रत्ययेन प्रतिबुद्धसंस्कारो मातरमेव स्मरति साक्षात्, मातृमूर्तिरे-
वास्योपतिष्ठते चेतसि, तदा भवत्येव कर्मकारकस्यावकाशः । एवमन्यत्रा-
पि । शुकनासस्यापि मनोरमायां तनयो जातः । अन्यत्र जनकस्य कर्तृत्वेऽ-
पादानत्वे वा सत्यप्यत्र तदविवक्षायां कस्येत्याकाङ्क्षायां शेषे षष्ठी ।

व्यायामक्षुरणगात्रस्य पद्ध्यामुद्धर्तितस्य च ।

व्याधयो नोपसर्पन्ति वैनतेयमिवोरगाः ॥

इति काशिकायामुद्दारे व्याधयो व्यायामक्षुरणगात्रस्य पुरुषस्य सान्नि-
ध्यमपि नाधिगच्छन्ति संस्पर्शनं तु दूरापेतम् इति विवक्षया शेषे षष्ठी ।
तुरीये तु चरणे कर्मत्वविवक्षातो द्वितीया । प्रभवादीनां योगे षष्ठी चतुर्थी
च दृश्येते इत्यल्पमुक्तं दीक्षितेनेतीहैवोपरिष्ठाद् व्यक्तिं यास्यति । तत्रालमर्थे
चतुर्थी, स्वाम्येऽधिकारे वा षष्ठीति विदेकः । प्रभवति मल्लो मल्लायेति
चतुर्थ्याः, प्रभवति स्वस्य कन्यकाजनस्य महाराज इत्यत्र स्वाम्ये षष्ठ्या

१ दृष्ट्वा । शमेशचौरादिकात्कत्वायां रूपम् । नान्ये मितोऽहेताविति मित्वाभावः ।

दर्शनात् । विधिरपि न येभ्यः प्रभवतीति भर्तृहरिप्रयोगे त्वलमर्थता कथं-
चित्समर्थनीया । स्वाम्ये सप्तम्यपि दृश्यते । प्रभवन्त्योपि हि भर्तृषु कार-
णकोपा मनस्विन्य इति मालविकायाम् । सूत्रेषु च स्वाम्ये सप्तम्या लिङ्ग-
मस्ति । तथा हि सूत्रकारः पपाठ—स्वामीश्वराधिपतिदायादसाक्षिप्रतिभू-
प्रसूतैश्चेति । स्वाम्यादिशब्दयोगे सप्तमीमनुशासत्सूत्रकारो न प्रतिषेधति
तां समानार्थकेन शब्दान्तरेण युक्ते । आतोऽनुत्सूत्र एष सप्तमीप्रयोगः
कवेः । फलानां सुहित इति करणस्य शेषविवक्षायां षष्ठी । शेषविवक्षैव च
नियता सुहितार्थयोगे करणस्येत्याहुरिति कामसूत्रटीकायां जगद्धरः ।
“पूरणगुणसुहितार्थसद्व्ययतव्यसमानाधिकरणेने”ति करणस्य शेषवि-
वक्षायां लिङ्गमप्यस्ति । तेन “अप्रिस्तुः यति नो काष्ठैर्नापगाभिः पयोदधिरि”-
ति काचित्कः पाठ आगन्तुकोऽसम्प्रदायः । वेदेपि करणाविवक्षायां षष्ठी
दृश्यते—अनुकामं तर्पयेथामिन्द्रावरुण राय आ (ऋग् १।१७।३) । इति ।

अहरहर्नयमानो गामश्वं पुरुषं पशुम् ।

वैवस्वतो न तृप्यति सुराया इव दुर्मदः ॥

इति वसिष्ठधर्मसूत्रे ।

“चिरस्य दृष्ट्वा दाशार्हं राजानः सर्व एव ते ।

अमृतस्येव नातृप्यन्प्रेक्षमाणा जनार्दनम् ॥”

इत्युद्योगपर्वणि (६४।५१॥) । “अपां हि तृप्ताय न वारिधारा स्वादुः
सुगन्धिः स्वदते तुषारेति सन्दृभञ्छ्रीहर्षोऽप्यत्रानुकूलः । माघस्तु “अथवा
श्रेयसि केन तृप्यत” इति करणमवज्ञायाधिकरणत्वमाद्रियते । तदस्य
स्वातन्त्र्यमिति किमु तत्र वक्तव्यम् ।

विवक्षया कर्तृकर्मादिव्यवहारः सर्व इति प्रसाधितं पुरस्तान्निदर्शि-
ताश्च ते ते प्रदेशा यथाविवक्षमुपप्लवमानानां कारकाणाम् । तथापीद-
मत्रावधेयम् । न हि प्रयोक्त्रा निरवग्रहं यथा तथा शक्यं विवक्षितुम् ।
नेह तस्य स्वच्छन्दः प्रवर्तते । विवक्षा हि कुलवधूरिव न लौकिकीं प्रयोग-
मयोदामतिक्रामति । विवक्षायाश्च नियतत्वात्सत्यप्यपाये धनुषा विध्यतीति
भवति, न धनुषो विध्यतीति । व्यधनक्रियायां धनुष्करणं न, अपि तु
निःसरतां शराणामेव करणत्वमिति प्रथमवैयाकरणानामपि न न विदि-

१ भिद्यमानानाम् । २ अविरोपसम्बन्धोऽचिरादेव गुरुमुपश्लिष्टो वैयाकरणो

तम् । तथापि परमार्थं निरूपयंस्तथा च प्रयुञ्जानो लोके द्वेष्ट्यतां याति ।
 कंसपात्र्यां भुङ्क्त इत्येव प्रयोगो न तु कंसपात्र्या इति । कंसपात्र्या उद्धृ-
 त्यैव त्वोदनं भुङ्क्ते । तेन तस्या अपादानता सिद्धा । तामविवक्षित्वाऽ-
 धिकरणतैवाभ्युपेयते । अपादानविवक्षया पञ्चमीं प्रयुञ्जानो वाढं भवत्य-
 पशब्दभाक् । अन्यत्रापि विवक्षानैयत्यं दृश्यते । गतिवचनानां धातूनां
 प्रयोगे यानस्य करणत्वमेव विवक्ष्यते न जातुचिदधिकरणत्वम् । रथेन
 यातीत्युच्यते न तु रथे यातीति । यद्यपि रथोऽधिकरणशक्तिरिति नाप-
 ह्न्यते । यानशब्दो हि करणसाधनः । अपरे यानपर्यायवाचिनोपि करणतां
 न जहति । तथा चात्मनः पदं विमानेन विगाहमान इति रघुकारस्य
 प्रयोगः । अष्टाध्याय्यां तत्र तत्र तल्लिङ्गोपलम्भ इमां प्रयोगपद्धतिं समर्थयते ।
 ‘वह्यंकरणम्’ । वहत्यनेनेति वह्यं वाहनम् । करणे यत्प्रत्ययान्तं निपा-
 त्यते । ‘दाप्नोशसयुयुजस्तुतुदसितिचमिहपतदशनहः करणे’ इत्यनेन
 च पतलृधातोः करणे घृणां पत्रमिति व्युत्पाद्यते । पतति गच्छत्यनेनेति
 पत्रं वाहनम् । यानमात्रस्य करणत्वमैकान्तिकमिति ‘चरति’ (४१४८)
 इति शासनमपि द्वितीयो मानम् । हस्तिना चरति हास्तिकः, शकटेन चरति
 शाकटिकः । यो गत्यर्थधातूनधिकृत्योक्तो नियमस्तस्यैव वद्वादयो धावाद-
 यश्च गमनीया भवन्ति । किञ्च न केवलं मुख्यं यानमपि तूपचरितया-
 नभावा अपि भावाः करणत्वेन व्यवहियन्ते न च व्यभिचारं सहन्ते ।
 स श्वानं स्कन्धेनोवाह (हितोपदेशे), स्कन्धेन भारं वहतीत्यत्र स्कन्धे
 यानत्वाध्यारोपेण करणत्वमेवाभिप्रयन्ति न कदाचिदधिकरणत्वम् । तेन
 स्कन्धे भारं वहतीत्यप्रयोगः । अत्रार्थे कवीनां प्रयोगा उपोद्बलकाः केचि-
 न्निदर्श्यन्ते । “यश्चाप्सरोविभ्रममण्डनानां सम्पादयित्रीं शिखरैर्विभर्ति”
 (धातुमत्ताम्), “मध्येन सा वेदिविलयमध्या वलित्रयं चारु वभार
 वाला”, “तथेति शेषामिव भर्तुराज्ञासादाय मूर्ध्ना मदनः प्रतस्थे”, “गाम-
 व्याकरणस्याध्येता प्रथमवैयाकरण इत्युच्यते । तत्र प्रथमोऽचिरोपसम्पत्ताविति स्वर-
 सूत्रं प्रमाणम् ।

१ धृन् प्रत्ययः । णत्वं सांहितिकम् । २ नियमः । समु निविषु चेति पाक्षिको
 चञ् । ३ कृत्यानां कर्तरि वेति कर्तर्यनुक्ते षष्ठी । ४ प्राप्या प्राह्य इत्यर्थः ।
 गोचरीकृता इति यावत् ।

आस्यत्कथं नागो मृणालमृदुभिः फणैः"रिति च कुमारे । "गुणानुरागेण शरोभिरुद्धते नराधिपैर्माल्यमिवास्य शासनमिति किराते । अत्रोदाह-
रणेषु गतिर्वा प्रापणं वा नार्थो, येन करणस्यावकाशः स्यात् । धारणमेव
सर्वत्राभिप्रेयते । तेनाधिकरणत्वं प्राप्नोति । करणं चेह नितान्तमसत् ।
अधिकणं च परमार्थसत् । तथापि करणत्वमेव विवक्षन्ति शिष्टा इति न
ब्रह्मन्वाख्येयम् ।

अन्यत्रापि विवक्षानियमो दृश्यते । "रश्मिद्विवादाय नगेन्द्रसक्तो
निवर्तयामास नृपस्य दृष्टि"मिति रघुकारः । "गृहीत इव केशेषु सत्युना
धर्ममाचरेत्", केशेषु जग्राह याज्ञसेनीं दुःशासनः, शिरस्युपजिघ्रस्यन्वा
डिम्भम्, कण्ठे गृह्णाति प्रियां कान्त इत्यत्र केशशिरःकण्ठस्थाधिकरणात्
लोके नियता । अन्यथा सम्भाव्यविभक्त्यन्तरं प्रयुज्यान्तो जनो भ्रंशते
व्यवहारवर्तन्या अक्षिगतश्च लोकस्य भवति । तेन यथान्यत्र समुदाचारो
रक्षणीयः, श्रौती स्मार्ती वा व्यवस्थितिरास्थेया तथा बाह्यमयेऽपि लोकप्र-
तिष्ठितः शिष्टजुष्टो व्यवहारः सततं शीलनीयः साभिनिवेशं चानुसर्तव्यः ।
येन दैव्येषा चागशक्तैरभिधातृभिर्व्यवकीर्णा मा स्म भूदिति शम् ॥

कारकाणि विवक्षात इति राद्धान्त ईरितः ।
वंशे व्याकृतिवैद्यानां सोद्य वैशद्यमापितः ॥
निदर्शनोपपत्तिभ्यां स्थूणाखनननीतितः ।
अश्रुणां सृतिमाश्रित्य भूयो भूयः समर्थितः ॥
इयं नो व्याक्रिया भूयाद्विनोदाय विजानताम् ।
बोधाय च विनेयानां शास्त्रार्थं निश्चिचीषताम् ॥

(६) करोतिना सर्वधात्वर्थानुवादः क्रियते ।

अनेकार्था धातव इति वैयाकरणाः प्रतिपन्नाः । धातुपारायणेष्वर्थनि-
र्देशः प्रकारपरतया कृतो नार्थपरिगणनाय । तत्रैको मुख्यार्थो गौणान्यर्था-
न्तराणीति नावश्यं व्यवतिष्ठते । अवतेरेकोनविंशतार्थेषु गुणप्रधानभाव-
कल्पना शास्त्रपारीणेनापि विदुषा न शक्या समर्थयितुम् । अनिर्दिष्टेष्वर्थेषु

१ वर्तनी पद्धतिः । २ द्वेष्यः । ३ विदुषाम् । विद्यामधीते वेद वेति वैद्य
इति व्युत्पत्तेः । भिषग्व्यतिरिक्तविद्वत्परतयाऽपि सुलभा अस्य रामायणादिषु प्रयोगाः ।

प्रवृत्ता धातवः क्रियासामान्यादेव क्रियान्तरे वर्तन्त इत्यपि प्रायिकम् ।
कचित्प्रयोजनवशादुपचारः समाश्रीयते नाम । उपचर्यमाणा हि धातवः
किमपि कामनीयकं भजन्ते । उन्मीलति चक्षुरिति मुख्यार्थे प्रयोगो न
तथा स्वदत्ते यथा 'उन्मीलन्ति वेदना' इति भाक्तः । सर्वथानेकार्थता धातूनां
नापलापमर्हति । वपतिर्वीजसन्ताने पठितः, लवनेपि वर्तते केशान्वपतीति ।
दिशतिरितिसर्जने पठितः उच्चारणेपि वर्तते सन्दिशति वाचम् इति ।
शंसु स्तुताविति पठितः शंसतिर्हि सायामपि दृश्यते नृशंसति हिनस्तीति
नृशंस इति व्युत्पत्तेः । इयं चानेकार्थता नापरिच्छिन्ना । न हि सर्वो
धातुरनेकार्थो न चैकः सर्वार्थः । कश्चिदेव निर्दिष्टार्थमतिरिच्य प्रवृत्तो
दृष्टः । अल्पीयांसस्तर्ह्यनेकार्थतायाः प्रदेशाः । तदेतत्करोतिव्यतिरिक्तधातु-
विषयं न करोति क्रोडीकरोति । करोतेस्तु वाचामगोचरो महिमा । सर्वे
सर्वार्थवाचकाः (शब्दाः) इति यदाचार्याः संगिरन्ते तत्करोतिविषये
सुतरामवितथं प्रत्यक्षमुपलब्धेः । करोतिर्हि सर्वं धात्वन्तरवाच्यमर्थमभि-
धातुमीष्टे । तत्रैयमुपपत्तिः—

करोतिर्हि क्रियासामान्यवाची शक्तः क्रियाविशेषं धात्वन्तरवाच्यम-
भिधातुम् । यथा लिङ्गसर्वनाम नपुंसकम् एवं क्रियासर्वनाम करोतिः ।
भिधानि लिङ्गानि नपुंसकेनैकेन समाख्यायन्ते । यथा—न तच्छास्त्रं न
तच्छिल्पं न सा विद्या न सा कला । न तत्कर्म न योगो वा नाटके यन्न
दृश्यते ॥ इत्यत्र यच्छब्देन नपुंसकेनानपुंसकानामभिधानम् । देवदत्तः
पठति यज्ञदत्तः शृणोति विष्णुमित्रो व्याख्याति तत्रागन्तुकः कश्चिदन-
युङ्क्ते किमिमे कुर्वन्तीति । अत्र करोतिना पठतिशृणोतिव्याख्यातीनाम-
नुवादः क्रियते । इदं हि वस्तुस्वाभाव्यं यत् सामान्येन विशेषाभिधानं
विशेषेण वा सामान्याभिधानम् । चरतिर्गमनसामान्ये पठितोऽर्जनपूर्वके
गमनेपि वर्तते भिक्षां चरतीति, अर्जयंश्चरतीत्यर्थः । वदतिर्व्यक्तायां वाचि
पठितो भासनोपाधिकायामपि तस्यां दृश्यते वदते शास्त्रे वादीति । विपरी-
तोपि क्रमो लक्ष्यते—मित्रि गुप्तपरिभाषणे इति पठितः परिभाषणमात्रेपि
वर्तते, किं मन्त्रयसे मित्र । शंसु स्तुताविति विशिष्टे कीर्तने पठितः शंसतिः
कीर्तनमात्रेपि वर्तते, सुतजन्म शंसति नृपायेति यथा । वद व्यक्तायां
वाचीति पठितो वदतिरव्यक्तायामपि दृश्यते वदति वीणेति । शप आक्रोशे

इति पठितः शपतिः करोत्यर्थेऽपि वर्तते यथा वसिष्ठश्चापि शपथं शोपे
पैजवने नृपे (मनु० ८।११०) इत्यत्र ।

करोतिना सामान्यार्थकेन यथा विशेषाभिधानं भवति तथा दिङ्-
मात्रमिह दर्शयामः । वितरति गुरुः प्राज्ञे विद्यां यथैव तथा जडे । न
च खलु तयोर्ज्ञाने शक्तिं करोत्यपहन्ति वेति भवभूतिपद्ये करोतिरभूत-
प्रादुर्भावे । अत्र करोतिरुत्पादयतिना समानार्थः । एवमेव भयं करोती-
त्यत्र । आदिकर्मण्यपि वर्तते—चक्रे क्षोभयितुं पुरीमित्यत्र रासायणे
यथा । काष्ठं भस्म करोति, स्वर्णं कुण्डलं करोति । अत्र कृञ् विकरणे
वर्तते । कुरु पदानि घनोरु शनैः शनैः, करिष्यसि पदं पुनराश्रयेस्मिन्,
शनैः शनैः श्यामिकया कृतं पदम् । आकृतिविशेषेष्वादरः पदं करोतीत्या-
दिषु करोतिर्निक्षेपणार्थमाह । अश्मानमितः कुरु । करोतिरत्र स्थापने
वर्तते । दशम्यामुत्थाय पिता नाम करोतीत्यत्र गृह्ये करोतिः प्रयोगे निर्देशे
वा वर्तते । एवं ह्येष व्यवहार उपागतो रूढिं यदत्र लोको धात्वन्तरप्रयोगं
न मृष्यति । ब्रह्मणः प्रणवं कुर्यादादावन्ते च सर्वदेति मनुवाक्ये करो-
तिरुच्चारणे वर्तते । मन्त्रादौ मन्त्रान्ते चोङ्कारमुच्चारयेदिति तदर्थः । पदं
मिथ्या कारयते । अत्र मिथ्योपपदात्कृञोऽभ्यास इत्यात्मनेपदम् । अस-
कृदुच्चारयतीति चार्थः । शब्ददुर्गं करोतीत्यत्र पाणिनीयेऽनुशासने
करोतिः प्रकृतिप्रत्ययादिविभागेन ज्ञाने वर्तते । शब्दं करोति प्रकृति-
प्रत्ययादिविभागेन जानातीति शाब्दिकः । कलापिवैशम्पायनान्तेवासि-
भ्यश्चेति सूत्रव्याख्याने प्रत्यक्षकारिणो गृह्यन्ते न तु शिष्यशिष्या इति
वृत्तिकारः । अत्र करोतिरध्ययने वर्तत इति पदमञ्जरी । ऋषयश्चक्रिरे
धर्मं योनूचानः स नो महानिति (मनुः) । अत्र करोतिर्व्यवस्थापने
वर्तत इति मेधातिथिः । विचर्चिकातः कुरु, पादौ कुरु । अत्र करोती
रोगापनयने उन्मर्दने च यथासंख्यं वर्तत इति भाष्ये स्पष्टम् । उदकं
करोति पितृभ्य इत्यस्य पितृभ्यः सलिलं निवपतीत्यर्थः । तथा च गोतासु
प्रयोगः—पतन्ति पितरो ह्येषां लुप्तपिण्डोदकक्रिया इति । कृतोदक उपयुक्त-
जल आचान्तः स्नातश्चोच्यते । अत्र करोतिरुपयोगे वर्तते ।

कृञो द्वितीयतृतीयशम्बवीजात्कृपाविति सूत्रे करोतिः कर्षणे वर्तते ।
बीजाकरोति क्षेत्रम् । बीजावापेन सह कृषति क्षेत्रमित्यर्थः । तथा च

मनुसंहितायां याज्ञवल्क्यस्मृतौ च प्रयोगाः—अकृतं च कृतात्चेत्त्रात् (१० । ११४ ॥), फालाहतमपि क्षेत्रं न कुर्याद्यो न कारयेत् (२ । १५८ ॥) इति । पदकार इत्यत्र करोतिरवग्रहे वर्तते । पदान्यवगृह्णाति चिच्छनत्तीति तद्व्युत्पत्तेः । स्तम्बशकृत्तोरिन् इत्यत्रानुवृत्तः कृञ् विसर्गे वर्तते । शकृत्कर्त्तिर्वत्सः, शकृद्विस्तृजतीत्यर्थः । एवमेव सूत्रपुरीषे करोतीति मनुप्रयोगे । आह्वां करोति, वचनं करोतीत्यादिषु कृञ्नुवृत्तौ वर्तते । दारान्कुर्वीत सिद्धये, कृतदारः, दारकर्म, दारक्रियेत्यादिषु करोतिः परिग्रहणे स्वकरणे वर्तते । शूलात्पाक इत्यनेन निष्पन्ने शूलाकरोति मांसमिति प्रयोगे करोतिः पचने वर्तते । तथा च कृताकृतास्तण्डुलाः, कृतान्नम्, अकृतान्नमितिप्रभृतयः प्रयोगाः प्रथन्ते । समयाच्च यापनायामिति डाचं शास्ति करोतिना योगे, करोति च यापनया समानार्थमाचष्टे । समया करोति, कालं यापयतीति यावत् । प्राप्तमवसरमतिक्रमयन्नेवमुच्यते । समापनेपि वर्तते । तथा च श्रीरामायणे प्रयोगः—एवं त्वं पुत्रशोकेन राजन्कालं करिष्यसीति । भरिष्यसीत्यर्थः । भारतसंहितायामपि यापने प्रयोगः—चक्रुस्तेनाभ्यनुज्ञाता दश वर्षाणि पञ्च चेति । प्रतीक्षणेपि वर्तते—करोतु क्षणं मदर्थे, क्षणं कुर्वित्यत्र । सत्यादशपथ इत्यत्र सत्यं करोति ब्राह्मण इति प्रत्युदाह्रियते । व्यक्तमत्र करोतिः शपत इत्यनर्थान्तरम् । कचित्करोतिरभिमर्शने वर्तते न च प्रशब्दं द्योतकमपेक्षते । तद्यथा—अभिषह्य तु यः कन्यां कुर्याद् दर्पेण मानव इति स्मृतिः (मनु. ८ । ३६७ ॥) । तिङन्तान्कृञः प्रयोगान्स्ववत्तमेनोदाहरणेन पर्यवसाययामः । नखान्करोति, कृन्तति, कल्पयतीति तदर्थः । परःसहस्रसंवत्सरात्ययेद्याप्येवं ब्रूमो लोकवाचेतीयमेवास्य रसवत्ता ।

भूयांसो हृदयङ्गमाः कृत्प्रयोगाः कृञ्नेकार्थतां ब्रुवते । अनवसरोद्यं तद्व्याख्यानस्य कालान्तरे तद्विवितेति व्याक्षेपो विषयः । तथाप्येकद्वान्प्रयोगान्प्रदर्श्य न विरन्तुमीशमहे, अपरितोषात् । कर्मशब्दो व्यायामेपि वर्तते इत्यत्र कर्मवेषाद्यत् इति सूत्रं लिङ्गम् । तत्र कर्मणा सम्पादिशोभि शरीरं कर्मण्यमिति वृत्तिः । कर्मव्यायाम इति च पदमञ्जरी । चिकित्सापि कर्मोच्यते । दंशच्छेदः पूर्वकर्मिति श्रूयत इति मालविकाग्नि-

१ अयं निबन्धो लवपुरस्थे सरस्वतीसमाजे ज्येष्ठमासभवे तदुपवेशने वाचितः ।

मित्रे । कर्माध्ययने वृत्तमिति सूत्रे कर्मशब्दोऽपचारपर इति पदमञ्जरी ।
 स्तेयमपि कर्म भण्यते । तथा च कृत्वा शरीरपरिणाहसुखप्रवेशं शिञ्चाबलेन
 च बलेन च कर्ममार्गमिति चारुदत्ते प्रयोगः । कारा बन्धनालयो भवति ।
 क्रियते बध्यते लोकोत्रेति व्युत्पत्तेः । विद्धिदादिभ्योङ् इति सूत्रे कारा
 बन्धन इति गणसूत्रम् । स्पष्टं करोतिरत्र बन्धने वर्तते । यथा चाञ्जलिं
 करोतीत्यत्र । कृत्याशब्दः क्यबन्तो यातुशब्दगतमर्थमाह । तथा हि तानि
 कृत्याहतानोव विनश्यन्ति समन्तत इति मनुवचनम् । कारिका यातनाकृ-
 त्योरिति प्रायेणामरे पाठः । कचित्कारिका यातनावृत्त्योरिति पठ्यते ।
 तथा च कारिके वृत्तियातने इति स्वामिधृतं दुर्गवचनमप्यनुकूलम् । कारि-
 का विवरणश्लोकः । एवमिह करोतिर्व्याख्याने वर्तते इति नात्र शङ्काशू-
 कोपि । शिञ्जधिकः करोतिः शिञ्जणे वर्तते । तथा चामरः—कारितशिञ्जि-
 ते^१ इति । स्यादचण्डी तु सुकरेत्यमरे सुकरा सुखेन विनयेत्यनर्थान्त-
 रम् । तेन व्यक्तं करोतिरत्र विनयने वर्तते । क्रियाशब्दोऽमरेण नवस्वर्थेषु
 पठितः—

आरम्भो निष्कृतिः शिञ्चा पूजनं सम्प्रधारणम् ।

उपायः कर्म चेष्टा च चिकित्सा च नवक्रियाः ॥ इति ।

अत्र क्रमेणोदाहरणानि—आरम्भे तावत्—सर्वाः क्रिया मन्त्रमूला
 नृपाणाम् । निष्कृतौ—महापातकिनां पुंसां भवेत्प्राणान्तिका क्रिया ।
 शिञ्चायाम्—क्रिया हि द्रव्यं विनयति नाद्रव्यमिति कौटिल्यः, क्रिया हि
 वस्तूपहिता प्रसीदतीति कालिदासश्च । विद्यायामपि दृश्यते—शिष्टा क्रिया
 कस्य चिदात्मसंस्थेति मालविकायाम् । पूजने—अग्निक्रिया । सम्प्रधारणे
 (विचारे)—क्रियां विना को हि जानाति कृत्यम् । उपाये—सामादिकाः
 क्रियाः । चेष्टायाम्—स्तम्भे निष्क्रियो जन्तुः प्रलये गतचेतनः । चिकित्सा-
 याम्—पुनर्ज्वरे समुत्पन्ने क्रिया पूर्वज्वरानुगा । अर्थान्तरेपि दृश्यते ।
 आह च गर्भाधानादिसंस्कारेपि वर्तते इति । स गुरुर्ह्यः क्रियां कृत्वा
 वेदमस्मै प्रयच्छति । और्ध्वदेहिकेपि प्रयुज्यते—अतो न रोदितव्यं हि
 क्रियाः कार्याः प्रयत्नत इति ॥

१ काचित्शिक्रियते इत्यमरे पाठान्तरम् ।

करोतेव्याक्रियां नूत्नां निर्मितां स्वमनीषया ।
अर्पयित्वेश्वरे प्रह्वः प्रमना विरमाम्यहम् ॥
सतोत्र प्रार्थये गुण्यान्गुणगृह्यान्विमत्सरान् ।
सानुग्रहं प्रवृत्तास्ते विमृशन्तु क्रियामिमाम् ॥

(७) एकत्ववादेन व्यवहारोपपत्तिः ।

सर्वस्य लोकव्यवहारस्यानवयवेन विपर्यासकः समुत्सादकश्च ब्रह्मात्मैक्यवाद इति लौकिकानां प्रायोवादः । वयं तु प्रतिपद्यामहेऽयुक्तोऽयमुपालम्भः । अवीक्ष्यां चित्रमिवैतत्कल्पनामात्रमिति । न हि कचिदप्यनतीतव्यवहारावस्थितिकानां साविद्यकानां कृते कर्मसु मा स्म प्रवृत्ततेति प्रतिषेधवचनं समस्ति । आश्चर्याश्चेहाविर्भूतपरप्रकाशा गुणातीता ब्रह्मात्मैक्यानुभूतिमश्नुवानाः । तानेव भगवत उद्दिश्य किं प्रजया करिष्यामो येषां नोऽयमात्माऽयं लोक इति प्रथते श्रुतिः । मा स्म कुह्यत कर्माणि शान्तिर्वः श्रेयसीति मस्करिणां चानुशिष्टिः । श्रीशङ्करभगवत्पादा अपि न यस्मै कस्मै चित्कर्तृविराममुपदिशन्ति । एवं हि ते निराहुः—अलङ्कारो ह्ययमस्माकं यद् ब्रह्मात्मावगतौ सत्यां सर्वकर्तव्यताहानिः कृतकृत्यता चेति । अत्र ब्रह्मात्मावगतिपूर्विका सर्वकर्तव्यताहानिरुक्ता न त्वविशेषेण यस्यां करयाञ्चिदवस्थायाम् । ब्रह्मात्मावगत्यां च सत्यां समाप्तकामत्वान्नास्य कर्माभिः कार्यमिति हीयन्तेभूति । कृतं मया कृत्यं प्राप्तं प्रापणीयमिति परः परितोषश्च प्रसूयते । अथ लोकसंप्रहार्थं तत्रापि प्रवर्तेत, नैक्यवादो विरुन्वे । इममेवार्थं भूयो भूयो वेदान्ता वेदयन्ति विश्वासदाह्याय—

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥

(इति बृहदारण्यके)

एतद् बुद्ध्वा बुद्धिमान् स्यात्कृतकृत्यश्च भारत ।

(इति गीतासु)

तस्मात्कर्म न कुर्वन्ति यतयः पारदर्शिन इति शुकानुप्रश्ने भारते । अत्र सर्वत्र नाप्रबुद्धोधिकारीति कस्मान्त्वध्यवसितं केनाप्यैकात्म्यवादो वैदि-

१ कात्स्न्येन । २ युतादित्वाल्लुब्धम् । ३ विरलाः । ४ परिव्राजकानाम् ।

कस्य लौकिकस्य च कर्मकलापस्य समुत्सादेन सर्वान्सेतून्विभित्सतीति ।
एवं गलितदेहाभिमानानां सुपपन्नापि कर्मणो विरतिर्नतरामुपपद्यते तद-
भिमानवतामिति न चोद्यते^१ तैर्थिकैः^३ ।

एकत्ववादः खलु यथा व्यवस्थापयत्युपपादयति च लोकव्यवहारं न
तथेतरत्किञ्चित् । नयकोविदास्तावदात्मौपम्यदृष्टिमुपदिश्य भुवनभावुकं
भावयितुमीहन्ते । तथा चोदाहरन्ति—

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥ इति ।

अन्यत्र च भारते युधिष्ठिरं प्रति बृहस्पतेः—

प्रत्याख्याने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥

इत्युक्तिः । विदुरोप्याह—

न तत्परस्य सन्दध्यात्प्रतिकूलं यदात्मनः । इति ।

अयं चौपम्यवादोऽनात्मवादिनः सुगतस्यापि संमतः तथा ह्यह—

यथा अहं तथा एते यथा एते तथा अहम् ।

अत्तानं उपमं कत्वा न हनेय्यं न घातये ॥

(इति सुत्तनिपाते)

न केवलमेतद्देशजा अभ्युपयन्ति प्ररोचयन्ति चात्मौपम्यं बाह्याः
प्रतीच्या अपीत्यहो हृदयङ्गमत्वमस्य । तथा हि ख्रिस्तस्यापीदमभिमतम् ।
एवं हि स भवाननुशास—आत्मवत्प्रतिवेशानि वर्तस्वेति । सत्यमिय-
मात्मौपम्यदृष्टिर्बहूपकरोति लोकस्येति सञ्चितं तद्वादिनां यशः । आत्मौ-
पम्येन वर्तमानो जनो नापरात्स्यति परस्मा इत्यवितथम् । आत्मनो हतिम-
कामयमानो नैषिष्यति परं हन्तुम् । स्वस्य दुष्कृत्यापहारमपद्विषन्न पर-
कीयमात्मनाऽपहरिष्यति । वृद्धौ परसाचिव्यैर्मपेक्षमाणः स्वयमपि तस्या-
चरिष्यतीत्येवं साधीयो निर्वक्ष्यति लोकयात्रा । सर्वत्र मैत्रीसमुन्मेषात्क-
रुणाजागरणाच्च शमिष्यति वैरम्, विश्रमिष्यति विरोधः, दलिष्यति

१ मर्यादाः । २ विधीयते, अनुशिष्यते । ३ शास्त्रकारैः । ४ जगतः
कर्याणम् । ५ साधयितुम् । ६ साहाय्यम् । ७ दल विशरण इत्यकर्मकोपि ।
तथा च भवभूतिप्रयोगः—अपि ग्रावा रोदित्यपि दलति वज्रस्य हृदयमिति ।

दरः, वत्स्यत्यादरः, दरिद्रिष्यति दारिद्र्यम्, विग्लायत्यामयः। किं बहुना ।
हसिष्यत्यशर्मः, बृहिष्यति प्रेम, अभ्युदेष्यति स्थेमेत्यतिभूमिमानन्दस्या-
धिरोदयति लोकः ।

अत्र कश्चिच्छब्दो ननु यन्नाम समानकूलं तदेव परस्य, यच्च प्रति-
कूलं तत्तस्यापि तथैवेति कथमियमनुमा प्रमा स्यात् । दृश्यते हि लोके
यदेकस्य प्रियं तदपरस्य विप्रियमिति । आभणन्ति चाङ्गुला यदेकस्यामिषं
तदन्यस्य विषमिति । तथा हि हितमुपदिश्यमानमभिरोचयति सुधीः, तदे-
वात्यर्थं विद्वेष्टि मूढधीः । उपदेशो हि मूर्खाणां प्रकोपाय न शान्तय इति
च नीतिविदां डिण्डिमः । इदं चेह विमृश्यं शान्तस्य समाहितस्य विर-
क्तस्य मानभङ्गो न मर्मस्पृग्भवतीति किमेतावताऽसमाहितस्यापि स दुः-
खाय नेत्यनुमेयं भवति । विवेकिनो जनकादीन् मिथिलादाहोपि न
दुःखाकरोतीति किमन्योपि स्वस्य दाहेन न दुःखायिष्यतं इति शक्यं
कल्पयितुम् । सुरापानं हृद्यं सुरापस्येति किमपरानप्यसौ सुरां पाययित्वा
प्रियाकुर्यात् । किञ्च । आत्मोपमरतु वर्तमानः शठः सर्वत्र शाक्यमुत्प्रेक्ष-
माणो मयाचारे सुलभां युक्तिमुपलभमानोऽत्याहितमाचरिष्यति सतो-
पीति चेत्—अस्थाने शङ्कितं ते । रुचिवैचित्र्यमेवात्थ । नैतावतौपम्यदृ-
ष्टिरुपदिष्टा दुष्टा भवति । परत्र व्यवहारप्रमातृत्वान्तस्याः । व्यामुग्धस्य
विभ्रान्तस्य विक्षिप्तस्य वा व्यसन्निनोपि शठस्यापि वा यथात्मा प्रियस्तथैव
यदि परेषु वर्तेत सः, न हानये कल्पेत् । व्यामुग्धोपि नेच्छति हिंसितु-
मात्मानमिति कुतः पराञ्जिहिंसिषेत् । शठोऽप्यात्मनि विप्रियं न सहते इति
कया युक्त्याऽपरत्रातिसन्धानमाचरेत् । कामं शीधुर्नि प्रसक्तः सुतरां तत्र
रमतेऽन्यांश्च रमयितुमिच्छेत् तथाप्यनिच्छतस्तत् पाययितुं नार्हेत् । यथा
हस्येच्छाविधातः प्रतिकूलोऽनिष्टप्रवर्तना चानिष्टा तथैवेतरेषामित्यात्मौ-
पम्यं वारयति । आत्मानमुपमानं कृत्वाऽन्योपि चेदन्यस्यापकर्तुं न क्षमते
कैव कथा सम्यग्दर्शनोपपन्नेषु भगवत्सु जनकप्रभृतिषु । ते हि निष्कारण-

१ त्रासः । २ वर्धिष्यते । ३ द्रविणस्य । ४ कर्तृवेदनायां वयङ् । ५ वा-
भावकरणयोरिति णत्वम् । ६ हृदयस्य प्रियम् । ७ व्यक्त्यन्तरे । ८ शीघुराब्दः
उसि नपुंसकेच ।

सुहृदोऽस्य लोकस्याशोकाकुलस्य । वयं तु विश्वसिमो मौहम्मदं मतं सर्व-
महदिति मह्यन्नपि लोकाभ्युदयिकमिति चाभिमन्यमानोपि सम्राडवर-
ङ्गजीव आत्मोपस्येन चेद् व्यवहारिष्यन्न वलादाय्यैरप्राहयिष्यदेतदिति ।
एवं चात्मनः प्रतिकूलानि परेषां न समाचरेदित्यव्यभिचारि वचः ।

अस्मिन्नात्मोपस्यदर्शने तदाश्रिते च व्यवहारे ब्रह्मात्मनोरैक्यमात्मनां
चार्थादापन्नमनानात्वमेव बीजम् । न ह्यस्योपपत्त्यन्तरमन्यत्र ब्रह्मात्मैक्य-
वादात् । सर्वं खल्विदं ब्रह्म, तत्त्वमसि श्वेतकेतो इति हि परमार्थः । तत्
उपपद्यत एव यथाहमात्मनि वर्ते तथा परेषु परत्वेनाभासमानेष्वपि वर्ते-
येति । वास्तवे नानात्वे तु सादृश्यबुद्धिरुपदिष्टा सृष्टा स्यात्तन्निबन्धनश्च
व्यवहारो न हितः स्यात् । अयमेवार्थो भङ्ग्यन्तरेण मनुनाऽपि प्रतिपा-
दितः । तथा ह्येकत्वमुरसिकृत्यैवाधर्माचरणाद्विरन्तुमर्हति ईदृशेति स्मरति
भगवान्—

सर्वमात्मनि संपश्येत्सच्चासच्च समाहितः ।

सर्वं ह्यात्मनि संपश्यन्नाधर्मे कुरुते मनः ॥ इति ।

इष्टापूर्ते धर्म इति शास्त्राणि संवदन्ति न च विवदन्ते । यथा चैका-
त्म्यवाद एव तत्रोपपत्तिः केवला तथा भूयसे निर्वचनाय किञ्चिद् ब्रूमः ।
कूपारामतटाकादीनि मया लोकसुखाय निर्मेयानि । दरिद्राति मे प्रति-
वेशी स मयोद्धरणीय इति शास्त्रं विधत्ते । कया रीत्येदं मत्कर्तव्यतामि-
त्यर्त्ताति न बुद्धिमुपारोहति । कथमहमविषयवेदनया क्रोशन्तमनुक्रोशेयम् ।
कथं वा क्षुत्क्षामं भोजयेयम् । अनावृतकलेवरं शीतार्तं वा प्रावृत्य सुखये-
यम् । प्रमोतपितृकस्यासाधनस्य च्छात्रस्योपकुर्यामिति न बुद्ध्युपग्राहं
भवति । परम्परीणमपि विधानं युक्तिविरहादपेशलमिति नानुष्ठेयं भवति
प्रेक्षापूर्वकारिणाम् । तस्य तस्य विधुरस्यानुग्रहाय मयेदं विधेयमिति तु
स्वप्रकर्षपरं परापकर्षपिशुनमिति नितान्तमरुच्यम् । नक्तन्दिवमभियुञ्जा-
नेन विगलत्स्वेदकायेन विविधं व्यथमानेन यन्मयार्जितं तदहमन्यस्य
यस्य कस्यचित्कृते कथं विनियुञ्जीय । मदीयं मदर्थं च तद्धनं न जन-

१ सर्वेभ्यो महत्तरम् । २ पूजयन् । मह पूजायां चुरादिरदन्तः । ३ लो-
कस्य आभ्युदयिकम् । अभ्युदयः प्रयोजनमस्येति । ४ दयेय । ५ परम्परामु-
भवतीति परम्परीणं पारम्पर्यागतम् ।

कीयं^१ भवति । अन्योहमन्ये च ते । सम्प्रत्युपकृताः कालान्तरे प्रत्युप-
रिष्यन्ति तवेत्येवमपि व्याख्यायमान उपकारो न मत्कर्तव्यतामापद्यते ।
एवं प्ररोचितोप्यहमुपकुर्यां न वोपकुर्याम् । न तत्र मे कामचारबाधः ।
प्रस्थाशया चानुष्ठीयमान उपकारः पण्यविनिमयान्नातिभिन्नोऽपण्यो^२
भवति । एवं स्थिते शास्त्रेणानुशिष्यमाणो लौकेन चाद्रियमाण उपकार
उपपत्तिमपेक्षते न च लभते । ऐकात्म्यस्वीकार एव तस्योपपत्तिः । यद्यहं
परं दुर्गतगुह्यमि, आत्मानमेवोद्धरे । परं चेदनुगृह्णामि, आत्मानमेवा-
नुगृहे । परस्य साचिव्यं चेत्करोमि, आत्मन एव साचिव्यं कुर्वे । इत्थं
च शास्त्रविधिरुपपन्नो भवति । परेण केनापि कर्तव्यभारोऽयं मयि न्यक्षे-
पीत नेदानीं क्लिश्यते चेत् । सर्वोपक्रियात्मोपक्रियेति सिद्धेऽजस्रं
जागरित्यत्युपचिकीर्षा मयि । नात्र शास्त्रचोदनामपेक्षिष्ये नोत् प्रयुक्ति-
लौकिकीम् ।

अर्वागृहशः किल भवेत्कुत एष गम्यो
मादृग्जनस्य सुतरां विषयो गभीरः ।

बुद्धिप्रसूतिविधयेऽनुसूताऽनुरक्तिः

शास्त्रे तथाप्यजनि मे विवृतौ सहाया ॥

आशास्यं विवृतिरियं विपश्चितां मे

संवृद्धयै प्रचितधियां सदा मुदां स्यात् ।

संभित्यै जगति मुधा भिदामलं स्यात्

सन्तत्यै जननिबहस्य कर्मणां स्यात् ॥

(८) का नाम हिन्दुता, कथं चेयमुपकरोति लोकस्य ?

हिन्दुता नामेह भरतभुवि कालपर्ययेण लब्धोदयानां विचारविक-
ल्पानां समन्वय इत्यभ्युपगमो विपश्चिताम् । रुचिवैचित्र्यात्प्रातिस्विकप्र-
तिपत्तिसामर्थ्यानुरोधाच्च येन केनर्षिदृष्टेन मार्गेण प्रस्थातुमभ्यनुज्ञायन्ते
स्म लोकाः । उक्तं च वैयासिक्यां संहितायाम्—

१ जनस्येदं जनकीयम् । जनपरयोः कुक् चेति च्छः कुगागमश्च । २ पणा-
यतेः स्तुत्यर्थकाण्यति नञि च रूपम् । ३ प्रतिस्वं यथास्वं भवं प्रातिस्विकम् ।

वेदा विभिन्नाः स्मृतयो विभिन्ना नैको ऋषिर्यस्य मतं न भिन्नम् ।

धर्मस्य तत्त्वं निहितं गुहायां महाजनो येन गतः स पन्थाः ॥ इति ।

हिन्दवो हि सर्वं मतद्वैधं सहन्ते । अत्रैकत्र मते स्थितो यथा वाकर्म-
णोः स्वातन्त्र्यं भजते तथैव मतान्तरे स्थितः । नैतावतैकस्यापरोऽक्षिगतो
भवति । एकत्र मते मतसमुदये वाऽकुर्वाणः प्रत्ययं न जातु हन्ति पर-
स्तान्न चावस्तात् । यथा जैमिनीयस्याभ्युपगतो मोक्षोऽप्रतिहतस्तथैव काणा-
दस्य तथैव च कापिलस्यानोश्चरस्य । यथा प्रणतैर्भक्तिमुल्लभः परमेश्वर-
स्तथा पातञ्जलैश्चित्तवृत्तिनिरोधेनापि । यथाऽव्यक्तप्रध्यानेन सिद्धिः
कामिता भवति तथा व्यक्तार्चनयापि । न खलु मतविशेषाङ्गीकारानङ्गी-
कारान्वायतौ स्वः प्राप्तिनिरयपातौ । न हि केवलं मतविशेषमात्रं श्रद्धानः
कृतीभवति । यावन्न विहितं धर्ममासेवते^१ न तावद् धार्मिक इति समाख्यां
लभते । न च कापि कर्मणाऽसहचरितं मतमेव समाद्रियमाणो जनोभि-
दुतश्शास्त्रेण । हिन्दुषु धर्मस्यैव प्राथम्यं सर्वकालमासीन्न मतस्य । अतस्ते
मतविसंवादविषयिणीमसहिष्णुतां बलवज्जगर्हिरे । एवन्तर्हि यदा मतधर्मयो-
गुणप्रधानभावः प्रतिपद्येत, निराक्रिया च मतविशेषस्यानुज्ञायेत, कामचारो
वा तदुपेक्षायामनुमन्येत, तदाऽसहिष्णुताऽनवकाशा सती विलयं यायात् ।
न हि मतभेदस्य हेतोः कलहायेत लोकः, अन्योन्यं वा सम्प्रहरेत,
प्रतिपक्षशोणितेन वा पाणी शोणयेत । योऽयं रुधिरपातो धर्ममुद्दिश्य
चिरायाभूद्भवति चेदानीं येन चेतिहासपत्राणि दिग्धलोहितानि स मत-
प्राधान्यमनुवध्नाति न कारणान्तरम् । तस्माद्यदीच्छन्ति भवन्तो विविध-
मतानुगाः सुखमविरोधेन च सुभ्रातर इव संवसेयुः, एवञ्जातीयका जन-
कायाश्च न मिथो वैरायेरन्, धार्मिकाभिमताः श्रद्धालवोऽधार्मिकोत्प्रेक्षि-
तानश्रद्धान्न चोरघातं हन्युस्तर्ह्यविलम्बितमपनेयं मिथ्यारोपितं गौरवं मतस्य,
प्रबोधनीया च ग्रामे ग्रामे निगमे^२ निगमे च जनता, 'धर्मः प्रधानं
मतमप्रधानमिति ।

विधान्तरेणापि हिन्दवः सत्यपि मतद्वैधेऽसहिष्णुत्वं स्म वारयन्ते ।

१ परलोकम् । तथा च हर्षचरिते प्रयोगः—निहन्त्येष परस्तात् ।

२ इहलोकम् । ३ पुनः पुनः सेवते । धर्मं चरतीति धार्मिकः । तत्र
चरतिरासेवायां वर्तते इति वृत्तिः । ४ जननिवहाः । ५ पत्तने ।

ऐकात्म्यमिदं सर्वम्, नेह नानास्ति किञ्चनेति ते प्रतिपेदिरे । एक एव न आत्मा, नानात्वं तु देहनिबन्धनम् । देहा भिद्यन्ते न देही । तथा हि वाज-
सनेयिन आसन्नन्ति—

यस्तु सर्वाणि भूतान्यात्मन्येवानुपश्यति ।

सर्वभूतेषु चात्मानं ततो न विजुगुप्सते ॥ इति ।

यः परः स द्वेष्टो भवति । अहमन्यमाहन्यामित्युद्यन्नेव विलीयते भावः । कथङ्कारमात्मानमाप्नीय । कथमहमन्यस्मिन्व्यलोकं कुर्याम् अलीकं तदन्यत्वं वास्तवं चैकत्वम् । न जातुचित्कुतश्चिद्विभीयाम् । परस्माद्वि भयं भवति । मम च परो नास्ति । सर्वो देही ममात्मनोऽव्यतिरिक्त इति । एवं दृढभूमि गते सर्वात्मताविश्वासे सर्वसत्त्वानामहिंसनीयताऽर्थादापद्यते । न खलु कश्चनाय्यः क्षोदिष्ठमपि जन्तुं हन्तुमीष्टे । एकात्मत्वं हि वारयति । एवं चाहिंसा परमो धर्म इति फलितम् । आचर्यमाण एष धर्मः सर्वत्र भुवि भावुकं भावयेत्कलिं विकलयेच्छमं च प्रतिष्ठापयेत् ।

सन्तोषमूलं सुखं दुःखमूलं विपर्यय इति च हिन्दुतां व्यश्नुते भावः । तृष्णां त्रिन्धि, जहि कामं विरक्तिमापादयेत्युपदिशन्ति तन्त्रकाराः, न चात्र विवदन्ते । इदं चानुशासति गृहिणापि स्वार्थं समीहमानेनात्यन्तमपेक्षितमेवोपाजनीयं यदन्तरा लोकयात्रा नार्हति निर्वोदुम् । न खलु तेन तृष्णावल्ली वर्धनीया । अपेक्षितातिरिक्तमुपाजयन्तो वयं शतशो जनानपेक्षिततमैरर्थैर्विना कुर्मः । तावदेव हि जगति संविधीयते विधात्रा यावच्छरीरस्थित्यर्थं नितान्तमपेक्षामह इत्यार्याप्रेसरः श्रीगान्धी । न च तृष्णावृद्धिरौपकारिकी । न हि सर्वे कामाः समृध्यन्ति । बहव उत्पद्य च्यवन्ते । यत्ननैरन्तर्येणाध्याध्यामाना न समे समृध्यन्ति । असमृद्धाश्च दुन्वन्ति मनो ग्लपयन्ति च । ग्लानं च मनो न समश्नुते सुखम् । तं तं काममनुधावतः स्वशक्तिमतिक्रम्य च नक्तन्दिवं प्रयस्यतोऽस्य हीयते कायः क्षीयते चेन्द्रियग्रामः परिप्लवते चेतो दुःखायते चेत्यहो अनर्थः । नचोपभोगेनैव

१ पराङ्गकर्मकत्वात्परस्मैपदम् । २ स्वाङ्गकर्मकत्वाद् आङो यमहन इत्यात्मनेपदम् । ३ अत्राधम् । ४ व्याप्नोति । ५ उपकारः प्रयोजनमस्या इति । ६ चञ्चलतां याति क्षुभ्यतीत्यर्थः ।

परिणंस्यन्ति कामाः शमिष्यन्ति वेति वाच्यम् । विपरीतफलदर्शनात् ।
स्मरति च मनुः—

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ इति ।

एवं च तृष्णाच्छेद एवैकान्तिकमात्यन्तिकं च सुखमिति स्थितम् ।

अनियन्त्रितं वर्धमानासु तृष्णासु लोकः परकीयमर्थमभिध्यायेदिति
नातिचित्रम् । एकदेशमधिवसन्ती जनताऽन्यत्र वर्तमानाभारकन्देत्कदर्थ-
येद्वेति न विस्मयनीयम् । तृष्णासंवृद्धिश्च न केवलं दुःखा परिणतिविरसा
च । इयं हि पातित्यजननी । आचारवन्तमपि दूषयति । दृश्यते हि तृष्णा-
तुरो जनः समर्थतरानधिकृतान्वोपतिष्ठासुरनिशमाहिण्डमानः । एकस्य
स्तुत्याऽपरस्य निन्दया चादूक्तिभिश्चाधिकाधिकं लिप्समानः सर्वथा माना-
द्धीयते । अभिजातमनभिजातं वा समुद्धतमनुद्धतं वा सर्वं सर्वथ इत्येवोप-
तिष्ठते । निकृतो^१ निराकृतो^२पि वा न तत्प्रतीहारं^३ जहाति ।

छिन्नप्रायतृष्णेन परिच्छिन्नद्विना गृहिणा विरक्तिरप्येषणीया । एतदर्थं
तेन पुत्रेषु निक्षिप्य कार्यभारं स्वयं वनं प्रस्थानीयं विविक्तं च स्थानीयम् ।
सम्प्रति तेन हन्तव्यौ रागद्वेषौ । प्रस्मरणीयाः पूर्वं प्रीतिगोचरा द्वेषगो-
चराश्च । विच्छेत्तव्याः स्नेहबन्धा अर्थबन्धाश्च । यथा स्वीयेषु तथा स्वेषु
सर्वथोदासितव्यम् । ऐकात्म्यमिदं सर्वमिति सम्यग्ज्ञातुमनुभूतिविषयतां
वोपनेतुं निरन्तरं यतनीयम् । अलङ्कारो ह्ययं हिन्दुताया यदुतात्र भरत-
खण्डे भुवः परिवृढा अपि पश्चिमे वयसि वर्तमाना विरक्तिं चकमिरे ।
जनकोटिष्वस्वलितशासना निग्रहानुग्रहयोः प्रभवः प्रजानां योगक्षेमस्य
प्रतिभुवोऽगण्यवैभवा अपरिमेयपरिच्छदाः सम्राजश्चिर प्रजाः प्रजाः स्वा
इव तन्त्रयित्वा सुखशतानि च भुक्त्वा विरक्तिकामा वनिनो^४ वभूवुः । सर्व
स्वापतेयमहिरिव निर्मोकं विहाय तूलमिवेपीकायाश्चात्मानं सर्वस्मादिष्टज-
नात्पृथक् चक्रुः । इत्थं पितापुत्रयोर्विग्रहैरिह खपुष्पायितम् । न ह्यत्र पुत्रे-
णावनिपस्य पितुर्वन्ध एषणीयः, न वाऽस्य बलादवरोपणं राजासनात्,

१ द्विडि गत्यनादर्योरिति भ्वादिरात्मनेपदी । २ वा लिप्सायामिति वाऽऽम-
नेपदम् । ३ तिरस्कृतः । ४ निरस्तः । ५ द्वारम् । ६ विस्मरणीयाः । ७ द्रष्टव्ये ।
८ धनम् ।

न च निर्वासनं देशान्न चापि च्छद्मवधः । महत्तामोपकृतं लोकव्यवस्थिते-
वैराग्येण ।

व्यक्त्युपकारकं वैराग्यं प्रकारान्तरेणापि बलवदुपकरोति समष्टेः ।
वनौकसो हि तपोभिरात्मानं सेधयित्वा^१ नैःस्पृह्यस्य परां कोटिमधिरुढाः
समलोष्टारमकाञ्चना निर्ममा निरहङ्काराः समा मानापमानयोर्लोकसंग्रह-
मात्रं चिकीर्षवो राज्यतन्त्रस्थानल्पमुपचक्रुः । राजपारिषदतां गता अक्ष-
दर्शकतां वा प्राप्तास्तेऽकुतोभयाः साध्वपश्यन् हितं च समाचरन् । समं
सर्वेषु निर्वाधभवर्तन्त । न तेषां राजसम्भावना राजावमानना वा प्रयो-
जिकाऽभूत् । अवधूतरामद्वेषास्ते नाक्षमन्तान्याग्यमाचरितुम् । येषामय-
मात्माऽयं लोकस्तेऽनर्हा एकत्र पक्षपातिनो भवितुम् । अपरिग्रहा अन-
पेक्षास्ते राजप्रभावे प्रचण्डजनकोपे वा सुतरामनादराः । इदं तर्हि व्यक्तं
वीतरागेणाविर्भूतज्योतिषाऽऽरण्यकेन यथोपक्रियते लोकस्य न तथा प्रयो-
जनवता मतिमता संसारिणा नरेण । इदं च व्यक्ततरं यावदेषा सन्तोष-
वैराग्ययोरनुशिष्टिशिष्याणां नोरीक्रियते लोकेन तावदकुतः सुखं कुतस्तरां
च शमिति ।

हिन्दुतायाः कीदृक् सामान्यं रूपं कियच्चास्य गौरवं का चैत-
त्कृता लोकोपकृतिरिति पूर्वमेवावोचाम निरदिक्षाम चादसीये
विपूची^२ सहिष्णुतौदार्ये । प्रातिस्विकं किमपि लक्षणं शक्यमास्था-
तुमुत नेतीदानीं प्रस्तूयते विचारः । अत्र केचित्प्रत्यवतिष्ठन्ते—
यन्नामौदार्यं गुण इति जोष्यते तदेव लक्षणं वारयति, या च महता
कण्ठेन स्तूयते सहिष्णुता सापि प्रतिषेधति लक्ष्यतां हिन्दुतायाः ।
यद्यत्र सर्वं मतद्वैधं सद्यं तर्हि नैकं कश्चिदत्र व्यवसितः कृतान्तः । कामं
सर्वत्राकुलीभावः साङ्कर्यं वा स्यात् । तेन सर्वं वा हिन्दुत्वं स्यात् किमपि
वा नेति प्रसङ्गः । स्थाने खल्वाशङ्क्यते दुर्लभ्याऽलक्ष्या वा हिन्दुतेति ।
सत्यं चिरन्तनोयमाक्षेपः । यैर्विपश्चिद्भिर्हिन्दुता लिलक्ष्यिषिता न च

१ सिद्धं ज्ञानविशेषसम्पन्नं कल्पयित्वा । सिध्यतिरत्र पारलौकिके वर्तते तेनात्वं
न । २ अक्षदर्शको व्यवहाराणां द्रष्टा । तस्यभावस्तत्ता, ताम् । ३ सर्वत्र व्यापके ।
४ निश्चितः ।

पारिता लक्षयितुं ते हिन्दुताद्दयस्यासंविदानास्तत्र प्रावर्तन्त, भेदभूम्ना च व्यमुह्यन्त, इत्थं चातर्कयन्त—तैस्तैर्विशेषैर्वैभियमाना आ कुमार्या आ हिमवत इमं भरतखण्डमावसन्तो जनौघाः कथं हिन्दव इति व्यपदेशमेकमर्हन्ति । शफरभोजना विशिखा वङ्गा अपि हिन्दुतां नातिरिच्यन्ति । मातुलसुतामुद्रहन्तो दाक्षिणात्या अपि तां नातिक्रामन्ति । मद्यमांसाशिनोऽनार्यसम्पर्काऽदूषितमन्याः काश्मीरका अपि नैतां व्यभिचरन्ति । अगम्यां गच्छन्तः सर्वथाऽवैदिकीं वर्तनीमनुप्रवृत्ता वामा अपीमां नातिवर्तन्ते । म्लेच्छैः संव्यवहरन्तस्तदाकल्पास्तदाचाराः कायशौचविकल्पाः परे पञ्चाला अप्येनां नातिलङ्घन्ते । तत् किञ्च नाम यत्सूत्रमिव मणीन्सर्वानिभान्नवयेत्, समानाभिलाषांश्च कल्पयेत्, हिन्दुधर्मिणश्च प्रसाधयेदिति । तान् प्रतीदमुच्यते—अनवसरोऽत्र व्यामोहस्यानवकाशश्च साङ्ख्यिकश्च । अस्ति हिन्दुताया लक्षणम् । आचारप्रधाना विचारोपसर्जना वर्णाश्रमवर्ती पद्धति-हिन्दुता नाम, सर्वमितरदहिन्दु । यो हि वर्णाश्रमाभ्युपैति, तद्विहितं कृत्य-कलापं च नानुतिष्ठति, आश्रमान्वा न प्रत्येति न चानुसरति सोऽहिन्दुः । यश्च वर्णेष्वन्तःपतति, आश्रमे चैकतमस्मिंस्तिष्ठति स हिन्दुरिति व्यपदेशं भजति । अनाश्रमी न तिष्ठेदित्यामनन्ति शास्त्रकाराः । न चात्र लक्षणेऽसम्भवदोषः । नाप्यव्याप्त्यतिव्याप्ती । इदं हि हिन्दुव्यपदेशभाजः सर्वान्क्रोडीकरोति । न चाप्यदस्तद्व्यपदेशविरहितान् मुहम्मदीयान् ख्रिस्तीयान्पारसीकान्वाऽतिव्याप्नोति । तेन सत्यप्याचारभेदे, भिद्यमाने वा जातिसमये, विद्यमाने च वेषविशेषे, सति वा शौचतारतम्ये यत्र यत्र वर्णव्यवस्थितिराश्रमव्यवस्थितिश्च तत्र तत्र हिन्दुताया अनुगम इति सर्वमनवद्यम्,

हिन्दवोऽधुना चातुर्वर्ण्यमनुविदधते आर्यास्तु पूर्वे त्रैवर्ण्यमेव मेनिरिति केचित् । तथा हि शूद्रस्य वर्णचतुर्थस्यानार्यताऽऽर्यव्यतिरिक्ता वाऽऽम्नायिकेषु मन्त्रेषु कल्पसूत्रेषु च तत्र तत्र दन्ध्वन्यते । प्रियं मा कृणु देवेषु प्रियं राजसु मा कृणु । प्रियं सर्वस्य पश्यत उत शूद्र उतार्ये ॥

१ शेषे षष्ठी । संविदेरकर्मकाल्लटः शानच् । २ आङ्पूर्वस्यवसतेराधारः कर्म । ३ प्रोतान्कुर्यात् । ४ समाजनामधेयान् । ५ धर्मशालवर्णान्ताच्चेतीति ।

(अथर्व० १९-६२-१) इति ह्याथर्वणिकाः । आर्याधिष्ठिताः शूद्राः
 संस्कारकर्तारः स्युरिति चापस्तम्बः । अपरे वर्णद्वयीमेव ते प्रतिपन्ना इत्या-
 तिष्ठन्ते । तथा चार्या गौराः (सिताः) दासा दस्यवो वाऽसिता इति
 सितासितवर्णभेदनिबन्धन एवादावभूदेष जातिविभागः । दाशतये 'यो
 दासं वर्णमधरं गुहा कः (ऋ० २।१२।४), हत्वी दस्यूनप्रार्यं वर्णमावत्'
 (ऋ० ३।१४।६) इत्यादिषु दासेन दस्युना वाऽऽर्येण च वर्णशब्दस्यान्व-
 यदर्शनात् । तथा हि गौरः शुच्याचारः पिङ्गलः कपिलकेश इत्येतानभ्य-
 न्तरान्ब्राह्मण्ये गुणान्कुर्वन्तीति भाष्यकृदुक्तिरप्यत्रानुकूला । कृष्णवर्णो
 विप्रो गौरश्च शूद्र उभावप्यनवदातयोनी इति विस्मरौ लोकवादोप्येतम-
 र्थमुपस्तभ्नाति । इतरे पुनर्गुणकर्मभेदेन व्यवसायविशेषानुरोधेन वा
 तदानीन्तनो लोकविभाग इति प्रतिजानते, योनिप्राधान्यं तु कालान्तरो-
 द्भावीति दृढं मन्वते काठकं चोदाहरन्ति—

किं ब्राह्मणस्य पितरं किमु पृच्छसि मत्तरम् ।

श्रुतं चेदस्मिन्वेद्यं स पिता स पितामहः ॥ इति ।

इह निर्दिष्टस्य कारणकलापस्य सर्वस्य विभागहेतुता वा स्यात्,
 यस्य कस्यैकस्य वेति विवेच्यमभ्यप्रसक्तैर्न विविच्यते । विश्वामित्रप्रभृतीनां
 तपोमहिम्ना वर्णान्तरसङ्क्रमोपि पुरानुजज्ञे, गच्छता कालेन च तत्र
 सङ्कोच इति केचन । तत्प्रकृतानुपयोगीति नेह वितन्यते ।

वर्णानामुत्तमो ब्राह्मणः, गुहर्विप्रो द्विजातीनाम्, शुश्रुवांसो ब्राह्मणा
 भूमिदेवा इत्यादीनि वचांसि ब्राह्मणस्य श्रेष्ठ्यमुद्घोषयन्ति । यत्सत्यं
 चित्रेयं सृष्टिर्ब्राह्मणो नाम । किं नाम ब्राह्मण्यं कथं चैतदुपकरोति लोक-
 स्येति स्तोकमालोचयामः । द्विविधो हि ब्राह्मणो यायावरः शालीनश्च । यः
 शिलोच्छेन जीवति, गृहं च नो निर्माति, याहि याहीति याति स भवा-
 न्यायावरः । भारते वर्षे न केवलं क्वचित्क्वचित् केचन यायावरा अभू-
 वन्, यायावरकुलान्यभ्यप्रथन्त । राजशेखरा महाकविर्न केवलं यायाव-
 रोऽपि च यायावरीयोऽभूत् । काव्यमीमांसायां तत्र तत्र स्वं मतं निर्दि-
 शन्निति यायावरीय इति सबहुमानमपदेशमात्मन उदाहरति । येषि

१ अत्र केचित् षत्वं कुर्वन्ति, उपष्टभ्नातीति च पठन्ति । तत्प्रमादजम् ।
 अविधानात् । २ क्रियासमभिव्याहारे लोट् । ३ अपदेशो व्यपदेशः कुलम् । यथा

तत्रभवन्तोभ्यागारिकाः शालीनास्तेपि सन्तोषधना धान्यादिनिचयं नारो-
चयन्त । कुसूलधान्यको वा स्यात् कुम्भीधान्यक एव वा । अयहैहिको
वापि भवेदश्वस्तनिक एव वा ॥ इति मानवीमनुशिष्टिश्चाद्रियन्त । यात्रा-
मात्रप्रसिद्धार्थं प्रयतनीयं विप्रेण, तत्रापि कायक्लेशोऽतिवेलः परिहरणीय
इति च शासनं बहुमन्यन्त । किं न स्मर्यतेऽर्थशास्त्रस्य प्रणेता, नन्दकुलस्य
पातयिता, मौर्यस्य चन्द्रगुप्तस्योद्भावयिता, राष्ट्रसत्यासात्यस्य न्यग्रभाव-
यिता, प्रतिभातसकलपदार्थः सहस्रधामातिशायिधामा सोऽद्वयनिश्चयः
संशितव्रतश्चाणक्यः । एष उपाध्यायः संनिहितेऽमिते वैभवे कर्तुंभर्तुम-
न्यथा कर्तुं च प्रभवन्नपि, सर्वं राजकीयममितैश्वर्यमधीशानोपि, प्रकृतीनां
रागविरागयोः पर्याप्नुवन्नपि, सर्वमैहिकमर्थजातं तृणाय सन्प्रमानोऽत्य-
न्तमलोलुपोऽगृह्यमाणकारणः स्वाध्यायप्रवचनयोरभिरतोऽकिञ्चनः कालं
निनाय । नायममात्योचिते महासदमनि वसतिं चकार । एवं हि तं वर्ण-
यति चित्रीयमाणो विशाखदत्तः कविः—‘अहो राजाधिराजमन्त्रिणो
विभूतिः । तथा हि—

“उपलशकलमेतद् भेदकं गोमयानां

बटुभिरुपहृतानां बहिषां स्तोम एषः ।

शरणमपि समिद्धिः शुष्यमाणाभिराभि-

विनमितपटलान्तं दृश्यते जीर्णकुड्यम् ॥” इति ।

इह मान्यो मेगास्थनीज इत्याख्यो यवनदूतोपि विप्रांस्तादात्विकानु-
दिश्य स्माह—‘एते हिरण्यं न कामयन्ते मृत्योश्च न शङ्कन्त’ इति ।

पुराऽर्वाचच्छत्रसम्प्रदायानि सततमुपचीयमानागमानि शरण्यानि
बभूवुर्बाह्यणकुलानि, येषां षडङ्गवेदाध्ययनं निष्कारणो धर्मः, येषां भवो
लोकाभ्युदयाय, येषां करुणं परोपकरणं, यानि शब्दाह्वयं ज्योतिः प्रकाश-
यन्ति, ज्ञानाञ्जनशलाकया जनानां नेत्रे समुन्मीलयन्ति, सारासार-
विवेचनया चोपकुर्वन्ति, निरीहाण्यप्रतिग्रहरुचीनि, ललाटन्तपतपन-

मन्दापदेशा (= हीनाभिजना) इति वात्स्यायनीये कामसूत्रे प्रयोगः । १ कुटुम्ब-
व्यापृताः । २ भृशः । ३ उन्नमयिता । ४ अतितपनतेजाः । ५ समर्थोपि ।
६ विस्मयमानः । ७ शरीरम् । ८ प्रकाशयन्ति, समुन्मीलयन्ति, उपकुर्वन्तीत्यत्र
शत्रा निर्देशो बोध्यः ।

यूतीनि भृत्यामनङ्गीकृत्य स्वेच्छया लोकाभिविनयप्रवृत्तानि चिरं विरराजिरे । इमे भगवन्तो द्विजन्मानो नित्यमग्निहोत्रं जुषमाणा दिशो विदिशश्च पात्रभूतच्छात्रप्राप्तिं धातारं प्रार्थयन्त । एष हि तेषां होममन्त्रः—

यथाऽऽपः प्रवता यन्ति यथा मासा अहर्जरम् ।

एवं मां ब्रह्मचारिणो धातरायन्तु सर्वतः स्वाहा ॥” इति ।

येषां कल्याणमतीनां भृतकाध्यापको भृतकाध्यापितश्चोभावपि हव्य-कस्ययोर्वर्जनीयावभूतां, येषां राजात्रं तेज आदत्त इत्यप्राप्तमभूत्, येषां च योनूचानः स नो महानित्यासीदास्था, येष्वायतो लोकस्याचारग्रहोऽभिविनयश्च विद्यासु, तेषां कया गिराऽभिष्टुतिः स्यात्, कथं वा गुरुरपकृते-निष्कृतिः स्यात् । एते शिष्टा लोकस्याचार्यकं^१ कुर्वाणाः स्वयं प्रयताचारैः सत्यवद्यां बभूवुरिति जाबालस्य सत्यकामस्योपनिषन्निबद्ध उदन्त उदीरयति । न सत्यादगा इति हारिद्रुमतो गौतमस्य वचनमत्र प्रख्यापना तेषां ताच्छील्यस्य । शपथविषये यन्मनुराह तदप्यनुसन्धेयम् । एवं हि स्मरति भगवान्—

‘सत्येन शापयेद्विप्रं क्षत्रियं वाहनायुधैः । इति ।

शपथभेदे किमत्राकृतं स्यात्स्मर्तुः । यत्र यत्संभाव्यते यस्य यत्प्रियं यस्य यत्रासङ्गस्तेन तेन स शपते शाप्यते वेति लोकव्यवहारः । ‘जीवितेन शपेत’ इत्यद्याप्येवं शपथं शपन्ते लोकाः । विप्रश्चेत्साक्षी स सत्येन शाप्यः । सत्यं ते नङ्क्ष्यति सत्यदेवो वा ते कोपिष्यति यद्यन्यथा साक्ष्यं वक्ष्यसीति स वाच्यः । राजन्यश्चेत्साक्षी स वाहनायुधैः शाप्यः । रथ्या ते भङ्क्ष्यते हेतिततिर्वा ध्वंसिष्यते यदि साक्ष्यायोपहृतो विवक्ष्यसि न वक्ष्यसि वेति स वचनीयः । न ह्येष शपथभेदोऽहेतुको भवितुमर्हति । यदि विप्रस्यापि क्षत्रियवद् वैश्यवद्वाऽर्थस्वाम्यं स्यात्सोपि तद्वच्छाप्येत । न च तथा शाप्यते । तेन निपुणं कटाक्ष्यते स्मृतिकारेण सत्यप्रियः सत्यनिष्ठः सत्यधनो विप्र इति ।

- १ निर्यातनम्, प्रत्युपकरणमिति यावत् । २ आचार्यकर्म । शिक्षणम् ।
३ पूताचाराः । ४ वदः सुपि क्यप् चेति चकाराद्यति सत्यवद्यम् (= सत्यवचनम्) इति रूपम् । ततोऽर्थ आदित्वाद्च । ५ स्मृतिकर्तुः । ६ रथानां समूहः ।
७ विरुद्धं वक्ष्यसि ।

नाक्षत्रं ब्रह्म वर्धत इति साधु विद्वांसस्ते महर्षयः क्षत्रं कल्पयास्व-
भूवुः । लोकस्य निग्रहानुग्रहयोः प्रभवो भगवन्तो ब्राह्मणा विघ्नव्यूहव्य-
पोहे वाग्वज्रप्रयोगे तपसो व्ययं मेनिरे, क्षत्रियसाहाय्यं च चकसिरे ।
यथा गाधेयो विश्वामित्रस्ताडकावधं पारयन्नपि कर्तुं दशरथं सुतौ रामल-
क्ष्मणौ ययाचे । साधीयश्च ते पूर्वं बुबुधिरेऽसति राजनि राजन्यके
वाऽकर्णधारेव नौः प्रजा विप्लवेत, मात्स्यो न्यायश्च प्रवर्तेत ।

गुरुरात्मवतां शास्ता शास्ता राजा दुरात्मनाम् ।

अथ प्रच्छन्नपापानां शास्ता वैवस्वतो यमः ॥

इति च दृढं निश्चिच्छिरे । पूर्वं राजानः कथा विधया प्रजापालनम-
कारुरिति केकयाधिपतेरश्वपतेरुक्तिरेवात्र प्रमाणम्—

‘न मे स्तेनो जनपदे न कदर्यो न मद्यप’ इत्यादिः ।

अपीदानीं निखिलेपि भूवलयेऽस्ति स राजाऽधिराजो वा य एवं
सन्तुष्टान्तरङ्गः स्वं जनपदमनास्पदममीषां दोषाणां कीर्तयेत्, तेन चात्म-
नोयाज्यत्वं प्रसाधयेत् । अपि च ऋष्यशृङ्गाश्रमगतेन वसिष्ठेन रामाय
यथा प्रजानुरञ्जनं सन्दिष्टं यथा च रामेणोत्तरितं तदुभयमप्यद्वयं कीर्तस्व-
ररसेन लेख्यं कस्य मुदं नावहति । विरला एव क्षत्रिया एवं वक्तुमीशीरन्—

स्नेहं दद्यां च सौख्यं च यदि वा जानकीमपि ।

आराधनाय लोकानां मुञ्चतो नास्ति मे व्यथा ॥’ इति ।

अवितथवचसा प्रकृतिरञ्जनपरेण तेनाग्निशुद्धिमप्रतियतः कृपणांल्लो-
काननुरुध्य बहिश्चराः प्राणाः सविग्रहा श्रीमूर्तिमती सत्क्रिया वसुमती-
मुता सीतापि तृणवद् वने त्यक्ता, आत्मा च क्लेशस्य महतः पदमुपनीत
इति कस्य लोमानि न हर्षयति । सुतनिविशेषं प्रजाः पालयन्तो वर्णाना-
श्रमांश्च न्यायतोभिरक्षन्तश्चलतश्चैतान्बन्धमेऽवस्थापयन्तस्ते क्षत्रियाः
प्रजाभिर्बन्धुभावमापन्ना योगक्षेमस्य प्रतिभुवो बभूवुः । पुरातनी दौष्यन्ती
सा घोषणाऽद्यापि नः श्रवणयोर्मूर्छतीर्व—

“येन येन वियुज्यन्ते प्रजाः स्निग्धेन बन्धुना ।

१ राजन्यानां क्षत्रियाणी गणौ ।

२ अपिः प्रश्ने ।

३ स्वर्णरसेन ।

४ समुच्छ्रिता श्रूयत इव ।

स स पापादृते तासां दुष्यन्त इति घुष्यताम् ।” इति ।

राजा हि षष्ठांशमुच्यते । स न केवलं कृषकेणोत्पाद्यमानस्य सस्यस्य वाणिजेन वाऽऽर्ज्यमानस्यार्थसन्दोहस्य षष्ठांशमर्हति प्रजाभिश्चर्य-
माणस्य धर्मस्थापीति मनुशासनम् । आह च—

“सर्वतो धर्मषड्भागो राज्ञो भवति रक्षणात् ।

अधर्मस्यापि षड्भागो भवत्यस्य हरक्षतः ॥” इति ।

अत्र विषये दुष्यन्तस्य राज्ञ इयमुक्तिर्मनूक्तमर्थमाश्रेयसीति—“तपः-
षड्भागमक्षर्यं ददत्यारण्यका हि न” इति । इतश्चाभिरूपतरोऽर्थो मानवे-
ऽपरे श्लोकार्थे स्मर्यतेऽरक्षिताभिः प्रजाभिराचरितस्य पाप्मनोपि षष्ठांश-
मर्हतीति । यदि प्रजा उन्मार्गप्रस्थिता धर्मे न तिष्ठन्ति, तदा राजैव
दुष्यति पाप्मना च स्पृश्यत इत्येष उदारोर्थो नान्यत्र कचिदादर्शितः ।
पिशुनयति चैष परप्रकर्षमिहत्यानां क्षत्रियाणाम् ।

वैश्या हि सामान्या बहुसंख्याकाः प्रजा भवन्ति कामार्थप्रधाना धर्मो-
पसर्जनाः । विशः प्रजा इति चानर्थान्तरम् । वैश्यवर्गश्च सर्वत्र भुवि
विलोक्यते । अविच्छिन्नधोरण्या प्रवहति सन्तायमानः । अत्र विषये
विशेषविरहाविरहाच्छूद्रमधिकृत्य किञ्चिद् वचनम् । त्रैवर्णिकान्सेवमानः
सर्वथाऽनसूयमानः स्वधर्मे रतः शुच्याचारः स्वर्गाय राध्यत्ययजमानोपि,
श्रुतिनाऽनधीयानोपि, संस्कारान्वाऽभजमानोपीति न कल्याणप्रतिबन्धिका
वर्णव्यवस्थितिः शूद्रस्य । तथापि शूद्रभूयिष्ठं राष्ट्रं गर्हन्ते मुनयो विनाशं
चास्याशुभाविनमादिशन्ति ।

महन्नामोपकृतं वर्णविभागेन लोकस्येति भङ्गचन्तरेण समस्य विन्य-
स्यते । प्रतिवर्णं धर्मप्रतिनियमनेन चिराय व्यवस्थितोऽयं लोको न मर्या-
दामतीयाय । तत्र तत्र कुलेषु जाताः स्वं स्वं धर्मं विदाश्चक्रुर्न जातुचिदति-
चक्रमुः । यद्येषा कर्मादिकलापस्य वर्णविभागकृता क्लृप्तिर्न स्यात्साङ्कर्यं च
स्यात्तदाऽभियोगशतेनापि कातर्यं गतः किरीटी घोरे ह्यात्रे कर्मणि न जातु
योजयितुं पार्येत भगवता वासुदेवेनापि । क्षत्रप्रकृतिरर्जुन आगन्तुकोऽयो-
द्वेग इति साधु वेद सर्ववित् कृष्णः । प्रकृतिं च प्रबोधयति प्ररोचयति च
वीरवृत्तम् । प्रतिनियताचारपरिशीलनेन यौनैश्च गुणदोषैः संस्कारविशेषा

१ यागमननुतिष्ठतो नधिकारात् । २ संक्षिप्य ।

उपजन्यन्ते सन्ततेः, इह जन्मनि चाभिव्यज्यन्ते सा प्रकृतिः शीलं वेत्या-
चार्याः । अविच्छिन्नक्षत्रधर्मप्रचारे कौरवेन्ववाये जातस्य धनञ्जयस्य
क्षत्रियोचिता प्रकृतिरजनि । सैषा पराङ्मुखीभवन्तं ब्राह्मणवज्ज्ञानोपयोगेन
शममन्विच्छन्तं तमवश्यमवशं करिष्यति कारयिष्यति च सङ्गरमित्यभि-
प्रेतं भगवतो वासुदेवस्य 'प्रकृतिस्त्वां नियोदयती'ति ब्रुवतः । सत्येव प्रकृ-
तिरुद्भावयितुं शक्या नासती सद्य उपजनयितुम् । वर्णविभागेन धर्मप्रति-
नियमनमेव प्रकृतिजनने मुख्यो हेतुः ।

पूर्वं तत्रभवन्तो ब्राह्मणाः स्वधर्मविपरिलोपे वेदाभ्यासवैकुण्ठे कुलो-
त्सादं जातिभ्रंशं बोत्प्रेक्षमाणाः सन्तानस्य ब्रह्मचर्याभावं न विपेहिरे ।
आरुणिर्हि पुत्रमायुष्मन्तं श्वेतकेतुमाचार्योपसत्तिकालमतिथत् ब्राह्म-
वर्षतां चोपयन्तमालोक्य चिन्तामुपेयायाऽभ्युवादं च—श्वेतकेतो वस
ब्रह्मचर्यम् । न वै सौम्यास्मत्कुलीनोऽननूच्य ब्रह्मबन्धुरिव भवतीति । यदि
साम्प्रतिका अपि ब्राह्मणा आरुणिमनुरुन्ध्युस्तथैव चापत्यान्यनुशिष्युस्तर्हि
भिदुराः स्थिती रक्षेयुः कुलावपातं च वारयेयुरकीर्तिं च नियच्छेयुः ।

हिन्दवो हि सम्प्रति चातुराश्रम्यं प्रतिपन्नाः । पुराऽऽश्रमत्रयमेवा-
भूत्पश्चाच्चतुर्थस्योदय इति केचिदनुसन्धानरसिकाः । वेदे परित्राजोऽश्रव-
णात् त्रयो धर्मस्कन्धा इति च च्छन्दोगानामात्मनानाद् भिद्वशाश्रमस्यासत्त्वं
ततः कालेन च समुत्पादमुन्नयन्ति । आश्रमा हि तपःस्थानानि । एतस्य
श्राम्यन्ति तपस्यन्त्यत्रेति व्युत्पत्तेः । श्रमु तपसि खेदे चेति पारा-
यणिकाः । तत्र तावद् ब्रह्मचर्यं प्रथम आश्रमः । एवं हि गोपथकार इमं
स्तवीति—अधीहि भोः किं पुण्यमिति । ब्रह्मचर्यमिति । किं लोक्य-
मिति । ब्रह्मचर्यमिति । ब्रह्मचर्येण देवा मृत्युमुपाप्नोतेति साक्षाच्छ-
तिरपि । ब्रह्म वेदस्तदध्ययनार्थं व्रतमपि ब्रह्म तच्चरतीत्येवंशीलो
ब्रह्मचारी, तस्य भावः कर्म वा ब्रह्मचर्यमिति विदितोयमर्थः । इदं व्रतो
बहुवर्ण्येत्यप्यभिधीयते । वर्णः प्रशस्तिरष्टविधमैथुनपरिहारलक्षणाऽस्यास्तीति
यतः । अनेन प्रथमाश्रमस्थेनाचार्याधीनेन भवितव्यमन्यत्राधर्माचरणात् ।

१ उरसतिः=समीपमन्त्रम् । २ अभिसम्बोध्योवाच । ३ कर्मकर्तरि प्रयोगः
काशिकाप्रामाण्यात् ।

अत्राश्रमे नियमेन विद्योपादानं तपश्चरणं च मिथुनीक्रियेते । अश्मा भव,
परशुर्भव, हिरण्यमस्तृतं भवेति सूत्रकारवचनमनुविधीयते । भैक्षं भुज्यते,
स्थूलमनुत्बणं च वासो वस्यते मनोवाक्कायेन च गुरुर्वरिवस्यते । एवं
हि गुरुपरिचर्यारतो भवति च्छात्रो यथा ततोऽवशिष्ट एव समये स्वाध्या-
यमधीते । ध्यानितं चेदं छान्दोग्योपनिषदि—आचार्यकुलाद् वेदमधीत्य
यथाविधानं गुरोः कर्मातिशेषेणाभिसमावृत्येत्यादिसमामनता महर्षिणा ।
गौतमेनापि गुरोः कर्मशेषेण जपेदिति सूत्रयताऽयमेवार्थोऽभिव्यक्तम-
वादि । एषोऽत्राभिप्रायः । विद्यार्थेन न केवलं पुस्तकार्थ एव धारणीयो
ग्रहणीयश्च, न वाक्षराण्येव परिशीलनीयानि, बुद्धिरेव वा संस्कार्या, मन
एव वाऽलङ्कार्यमपि तु लोकव्यवहारपाटवमप्यापनीयम्, पाणिपादो-
पयोगेन शारीरचेष्टया च पोषोपि सर्वाङ्गीर्णः समासादनीयः । अतो गुरु-
कार्येष्वेवमासक्तिरिष्यते । पूर्वं हि विद्यातपःसमुच्चयमेव स्म रोचयन्ते ।
अत्र श्लोको भवति—

“यथाश्वा रथहीनाः स्यू रथो वाश्वैर्विना यथा ।

एवं तपस्त्वविद्यस्य विद्या वाप्यतपस्विनः ॥ इति ।

(वसिष्ठधर्मसूत्रे २६।१७॥)

मनुरपि स्मरति—‘तपो विद्या च विप्रस्य निःश्रेयसकरं परम् । इति ।
किं नु वर्येत ब्रह्मचारिणः कृच्छ्राणाम् । बह्वस्य वर्जनीयम् । नैनना-
तपनियमनाय च्छत्रं धारणीयम्, पादत्राणाय वोपानहौ प्रतिमोचनीये,
उपरिशय्या वाऽधिशेया, अङ्गरागो वा कल्पनीयः, मधुमांसे वाऽशनीये ।
नैनं ग्रामेऽन्तरभ्युदियात्सूर्योऽभिनिस्तोचेद्वा । एवंविधे तपःकलापे वर्त-
मानस्य तस्य विद्याविशेषाप्तये घोरतरा व्रतचर्यादिश्यते । महानाम्नीनाम-
नुशीलनाय ब्रह्मचारिणा गोभिलोक्तानीमानि व्रतानि चर्याणि-कृष्णवस्त्रः,
कृष्णभक्षः, अपन्थदायी, तपस्वी, तिष्ठेद्दिवा, आसीत नक्तम्, वर्षति च
नोपसर्पेच्छन्नम् इति । दारुणाऽप्येषा व्रतचर्या लोकस्य प्रियाऽभूदित्यत्र
गोभिलोद्धृतं रौरुकि ब्राह्मणं प्रमाणम् । कुमारान् ह स्म वै मातरः पाय-
माना आहुः—‘शकरीणां पुत्रका व्रतं पारयिष्णवो भवते’ति ।

१ धर्मसूत्रादिषु बहुलं प्रयुक्तमिदमित्यस्त्यस्य शिष्टानुग्रहः । २ सर्वाण्यङ्गानि
व्याप्नोतीति । ३ बन्धनीये । ४ पटलोपेतं शरणम् ।

प्राञ्चोपि स्म विद्यामर्थयन्तेऽर्वाञ्चोपि । तत्र को विशेषः । पूर्वं हि न
तथा लौकिकोर्थः साधनीयो यथात्मा सेधनीयः । आत्मानमन्विच्छ निहितं
सततं गुहायामित्यार्षं वचोऽनुरुन्धानाः सन्ततं देव्याः सम्पत्तेः सम्पाद-
नायाऽऽत्मसाक्षात्कारायोदतिष्ठन्त । इदमेवात्राङ्घ्रिः सर्वमन्यदङ्गभावं भजे ।
आर्याणां हि विनयपद्धत्यां दीर्घं पश्यत मा ह्रस्वं परं पश्यत साऽपर-
मित्येष भावो भावान्तराणि तिरयति । एतेनोपरक्तः सर्वः क्रियाकलाप
आगम्यसंग्रहश्च । अद्यत्वे तु विद्यार्थिनस्तथाऽनुशिष्यन्ते यथा महत्यै वृत्त्यै
कल्पेरन्, सर्वं सुखोपकरणं च विन्देरन्, लौकिकमैश्वर्यं च लिप्सेर-
न्तनुधावेरंश्च, संभावनां च महतीं लभेरन् । इयं नो वसुन्धरा भोगायेति
बुद्धिजननाय ते सुखसंभारवत्सु सदासु वास्यन्ते । आत्मा नाम न तेषां
कश्चिदर्थः समस्ति ।

गार्हस्थ्यं क्रमेण द्वितीयोपि गौरवेण प्रथम एवाश्रमः । अयमेक एवा-
श्रम इति गौतमः । तथा हि सूत्रयति—एकाश्रम्यं त्वाचार्याः प्रत्यक्षवि-
धानाद् गार्हस्थ्यं गार्हस्थेति । गार्हस्थ्यमन्तरा आश्रमान्तराणि नात्मानं
लभन्ते । गार्हस्थ्यमेवोपजीवन्ति । तेन सर्वातिरेकि तन्माहात्म्यमिति को
नाम सन्दिहीत । स्नातकस्य गार्हस्थ्यमनुप्रविष्टस्य चरणीयो व्रतव्रतो
विवक्षितोपि विस्तरभिया नोच्यते । 'योऽधार्यो दुर्वलेन्द्रियैरिति' मनुवचनं
स्मारयित्वैव विरम्यते ।

शिष्टमाश्रमद्वयमधिकृत्येदानीं किमप्युच्यते । गार्हस्थ्योत्परो वानप्र-
स्थाश्रमः । तत्र सदारोऽदारो वा तपस्यति मुनिरारण्यकः । न हि येन
केनचिदयमाश्रमोऽनुप्रवेष्टव्यः । यः स्नातको गृहाश्रमे विधिवस्थितः स
एवात्राधिक्रियते नेतरः । नीवारादिकं वन्यमशनमुपभुञ्जानश्चर्म वा चीरं
वा वसानः स्वाध्यायं च नित्यमधीयानो मैत्रो दान्तः समाहितः कालं
नयेदित्यादेशः । अत्राश्रमे प्रथमे त्रयोपि वर्णाः शास्त्रेणाधिक्रियन्ते ।
आश्रम्यं दुरासदमहिमानः समित्समिद्धा हविष्प्रीणिता वह्नय इवाविपह्ना
महाप्रतापाः परन्तपा अभितविभूतयो महीन्द्रा विहाय पैराध्यान्यासनानि,
शुद्धानि नेपथ्यानि, सौख्यधामानि सौधानि, महार्वाण्यपरिच्छिन्नानि

१ व्यवधत्ते । तिरोन्तर्हितं करोतीति व्युत्पत्तिः । २ शिष्यार्थव्रतः ।
३ सूत्रकारप्रयोग इति साधुः । ४ जसि रूपम् । ५ बहुमूल्यानि ।

परिवर्हणानि, विनीय दर्पं निर्गीर्य गर्वं विमुच्यमानम्, अपहत्यौद्धत्यं, वनं निर्याय मुनिवृत्तिमास्थाय श्राम्यन्त आयुषः शेषमक्षपयन् । सुष्ठु चान्वभूवन्—

स्वयं त्यक्त्वा ह्येते शमसुखमनन्तं विदधति ॥ इति ।

स न मन्येत शास्त्रकृदादेश एवायम्, अननुष्ठेयत्वान्नानुष्ठितः केनापि पुरेति तत्प्रत्याख्यानं सादयमुदाहरामः । भगवान्भाष्यकारः प्रियाख्यशब्द-व्युत्पत्तिप्रसङ्गेन श्लोकमिमं पठति—

यस्मिन्दश सहस्राणि पुत्रे जाते गवां ददौ ।

ब्राह्मणैर्भ्यः प्रियाख्येभ्यः सोयमुञ्छेन जीवति ॥ इति ।

व्यक्तमत्र कश्चिन्महीक्षिद् वैखानसवृत्तिमुपाश्रितः प्रस्तूयत इति नात्र बहु वक्तव्यमस्ति । किं चैदवाक्यं राज्ञो बृहद्रथस्य तपोवनगमनं तिग्मतप-
श्चरणं च मैत्र्युपनिषदि श्रूयमाणं भूय एतमर्थं प्रमाणयति । अन्यच्च ।
अस्तात्प्राक् चतुर्थ्यां शताब्द्यां द्वयेष्वेत आश्रमिण आसामासुरिति यवन-
दूतो मेगास्थनीज इह साक्षी । स भवान्श्रमणद्वैविध्यं पश्यन्मुदाहरति—
एके तावद्भनौकसः कन्दमूलफलाशिनो वल्कवाससोऽपरेऽनियतवसतयो
यतय इति । अन्यत्र च स एव महाभागः सम्प्रति सम्प्रतीतं पुरावृत्तविदां
वृत्तमुदाहरति । भरतवर्षस्थस्तत्त्वज्ञो दाण्ड्यायनो नाम दिवस्पुत्रेणाल-
क्ष्येन्द्रेण सम्राजा पर्याप्तमौपहारिकं ते दास्यामि यदि मामुपैष्यसि, नो
चेन्मूर्धानं ते कर्स्यामीति मृदुतीक्ष्णां गुर्वीं गिरं सन्दिशताऽऽजुहुवे । लोभ-
लेशेनापराधमृष्टो मौनेये नान्तस्तोषेण वृष्टः स मुनिर्विभीषिकामवमेने,
आज्ञप्तिं च प्रत्याचचक्षे, इत्थं च प्रत्यूचे—न ह्येष नरेन्द्रो दिवस्पुत्रो योय-
मर्थस्यापि भूभागस्य नेष्टे । नाहं ततः किमपि प्रत्येषितुं कामये यस्य गर्धो
न गतः, योऽनस्तमिताभिलापोऽसुतर्षः^१ । तर्जनायाश्चापि ततस्त्याया नाहं
त्रस्यामि । यदि ध्रिये, भारते खण्डे समस्ति मे सुभिक्षा, यदि ध्रिये,
जराविक्रवाद्स्मात्कलेवरान्मोक्ष्येऽवदातां योनिमुज्ज्वलं च धाम प्रपत्स्य

१ परिच्छदान् । २ न्यग्भावमापाद्य । वाधित्वेत्यर्थः । ३ इद्व्यकोर्गोत्राप-
त्यस्य । टिलोपो निपातनात् । ४ वल्कलपरिधानाः । ५ मुनेरपत्येन । उपचारा-
त्तदीयेन । ६ ग्रहीतुम् । ७ दुष्करवृत्तिः । खलि, रूपम् ।

इति । ततोऽलक्ष्येन्द्रस्तन्निशम्य सुतरां समतुषत् तस्य महात्मनो जीवित-
चर्या च न व्यच्छिद्यत् ।

चरमो हि मोक्षाश्रमः 'ऋणानि त्रीण्यपाकृत्य मनो मोक्षे निवेशये'-
दित्युक्तेः । इदमाश्रमस्थो यतिर्भिक्षुः परिव्राजक इति चोच्यते । अस्य हि
तीव्रतमां तपस्यां व्यादिशन्ति धर्मसूत्रकाराः । अनिचयो भिक्षुः, भिक्षार्थी
ग्राममियात्, प्रहीणमेके निर्णिज्य (परिदधीत वासः), उपेक्षकः
सर्वभूतानां हिंसानुग्रहपरिहारेण, नैकत्रवसतिः, प्रव्रजितः स्यात् । ब्राह्मण
एव प्रव्रजेन्नान्य इति शास्त्रकाराः । तथागतेन तु भिक्षुवाश्रमप्रवेशाय
सर्वस्मै द्वाराणि विवृतानि, तेन भिक्षुनिकायैर्मधुपटलमिव सत्तिकाभिरा-
चितमभूद्धारतं वर्षम् । यत्र तत्र भैक्षार्जनेन भ्रमद्विरेभिः शङ्कभैरिव
शाद्वलानि समुज्जासितानि ग्रामपत्तनपुटभेदनानि । शोषितश्च परिव्रज्यां
ग्राहयित्वा दूषितानि जनकदम्बकानीत्यालोच्याऽशिवां चार्यति समुत्प्रेक्ष्य
नयाचार्येण कौटिल्येन पुत्रदारमप्रतिविधाय प्रव्रजतः पूर्वः साहसदण्डः,
स्त्रियं च प्रव्राजयतः । लुप्तव्यवायः प्रव्रजेदापृच्छ्य धर्मस्थान् अन्यथा
नियम्येत (अर्थ० २।१।१९) इति शासता साध्वकारि । परमार्थतस्तु
नात्राश्रमे सामान्यो ब्राह्मणोप्यधिकृतः । तस्य तावदेव चिरं यावन्न
विमोक्ष्येऽथ सम्पत्स्य इत्यौपनिषदर्थो यत्रावितथस्त एवाविर्भूतज्योतिष
इहाधिक्रियन्ते । अत एवोपपद्यते बृहदारण्यकोपनिषच्छ्रुतिः—एतमेव
विदित्वा मुनिर्भवति । एतमेव प्रव्राजिनो लोकमिच्छन्तः प्रव्रजन्ति । एतद्ध
स्म वैतत्पूर्वं विद्वांसः प्रजां न कामयन्ते, किं प्रजया करिष्यामो येषां नो-
ऽयमात्माऽयं लोक इति । ते ह स्म पुत्रैषणायाश्च वित्तैषणायाश्च लोकैषणा-
याश्च व्युत्थायाथ भिक्षाचर्यं चरन्तीति । इत्थं कियन्तस्ते भगवन्त आत्म-
विदो ब्राह्मणास्तदानीं बभूवुरर्हाः प्रव्रज्यायाः । अल्पा एवेत्यनुक्तमपि
सुग्रहम् । अद्यापि यदि श्रुतिरेषा मान्येत, केचन विरला एव संन्यस्येयुः ।
सर्वे च धर्मे तिष्ठेयुः । अद्यत्वे द्वावेवाश्रमौ ब्रह्मचर्यं गार्हस्थ्यं च । तत्रापि
वदूनां पूर्वेषां छात्राणां चाधुनातनानां महदन्तरमिति पुरस्तादवोचाम ।
अद्यापि हिन्दवोऽहिन्दवश्च जरापरीतात्मानो बलिनपलितो उपरमन्ति

१ सुगतेन (बुद्धेन) । २ बलिमन्तः पलितकेशाश्च ।

कार्यव्यापृतेः, परं तन्न तपसेऽपि तु सञ्चितस्यार्थस्योपयोगेन सुखं चिरतरं च जीवितुं हसन्तीं शक्तिं च विनियन्तुम् ।

इदानीमस्मदीयामाश्रमव्यवस्थितिमधिकृत्य शर्मण्यदेशललामभूतस्तत्त्वविद्वृन्दारकोऽद्वैतीडासनमहाभागो यदाह तेन पर्यवसाययाम इदं नो वक्तव्यम् । सर्वमायुरार्य्येण चतुर्भिराश्रमैरुत्तरोत्तरं तीव्रतरैस्तपोभिर्व्रतैरुपवासैश्च यापनीय विरक्तिश्च परमाऽऽपादनीया येन परमानन्दलब्धिः स्यादित्याश्रमव्यवस्था । सर्वत्र भूवलये मानवमात्रस्येतिहासेनेमां समुज्ज्वलां कल्याणीं विचारसरणीं किमपि कथं चिदपि तुल्यतीति ।

अकारि हिन्दुधर्मस्य व्याख्या नवार्थसंयुता ।

चार्वीयं चारुदेवेन तां जुषन्तां मनीषिणः ॥

(९) पदार्थविकासः ।

कोऽयं पदार्थविकासो नाम । उच्यते । न वयं वैशेषिकस्य सप्तपदार्थीविवरीतुं प्रवृत्ताः । शाब्दिका वयम्, यद्यपि व्यपदेशिवद्भावेन । तर्हि शब्दमेवाधिकृत्य किञ्चिद् विवक्षाः । पदवाक्यानामर्थानां क्रमिकं विकासमेवेष्टाभिधित्ताः । भवति हि शब्दार्थे निमित्तद्वयम्—प्रवृत्तिव्युत्पत्तिश्चेति । तयोश्चान्यत्वमसम्भेदो वा विदितो विदुषाम् । तत्र प्रवृत्तिनिमित्तमेव प्राधान्यमिति । न हि व्युत्पत्तिलभ्यैरर्थैर्लोके व्यवहारः कचिदस्ति । न च शब्दा अर्थान्तरसङ्क्रमे व्युत्पत्तिमनुरुन्धन्ति । यत्र यत्र चार्थे लोके प्रयुज्यन्ते तत्र तत्र व्युत्पत्तिरङ्गभावं भजते, उपपत्तिं चाधत्ते । यथा गौरिति सारनादिमन्तमर्थमाह प्रवृत्तिनिमित्तेन, व्युत्पत्तिश्चात्र गोपदार्थे गमनान्वयं दर्शयन्ती गोशब्दे शक्ततामुपपादयति । यथा वाऽश्वशब्दे चतुष्पाजातिविशेषवाचके 'अश्नुतेऽध्वानमि'ति निरुक्तिरश्वे पदार्थेऽश्वशब्द उपपन्नो भवतीति साधु दर्शयति । एवं प्रवृत्तिनिमित्तलभ्यैरर्थो मुख्यः, व्युत्पत्तिश्च तत्रौपकारिकी । क्रियाशब्देष्वेव व्युत्पत्त्यर्थः प्रधानमित्यभ्युपगमः । यावच्चरस्य मुख्यार्थस्य न जायते बाधो न तावदर्थान्तरमात्मानं लभते । अतः सर्वो वक्ष्यमाणः पदार्थविकासो मुख्यार्थबाधमाश्रित्यैव प्रवर्तते न चान्यथा ।

अयं च पदार्थविकासः कचिदपि शास्त्रे नवे पुराणे वा प्रबन्धे नास्मा-

भिर्दृष्टचरः । कामं तत्र तत्र लक्षणा मुदाहरद्विरालङ्कारिकैः श्रीमम्मटभट्ट-
प्रभृतिभिः कुशलप्रवीणादयो द्वित्राः शब्दा वितत्य व्याख्याताः, कचिच्च-
न्यत्र काव्यनाटकादि व्याचक्षाणैर्मल्लिनाथादिभिरयं शब्दोस्मिन्नर्थे लाक्ष-
णिकोऽयं गौण इत्युदाहारि, क्रमस्तु न कापि प्रादर्शि । कोत्र मुख्यार्थः,
कथं चास्य बाधः, कथं चार्थान्तरसङ्क्रम इति प्रपञ्चस्तु सर्वत्र पर्यहारि ।
अनवकाशस्तत्र तत्र तादृशस्य प्रपञ्चस्येति चेत् । सत्यम् । अन्यत्राप्यव-
काशो नास्ति । के ते प्रदेशा यत्र स विकासो मृग्यः । इदं तर्ह्यवरसाभ्युपेयं
रूढार्थाभिधानेन प्रकृतिप्रत्ययार्थप्रदर्शनेन च कृतकृत्यमन्याः प्रायेण प्रति-
पत्तारः प्रतिपादयितारश्चेति ।

संस्कृते वाङ्मये बहूनां पदानामेकार्थता कथं समजनीत्यत्रापि नोद्ये-
मिरे^१ प्राञ्चः, नोद्यच्छन्ते चार्वाञ्चः । अनवसर एष तद्विषयस्य व्युत्पाद-
नस्य । कुशलो ह्यत्र प्रधानवक्तार उपसर्जनं वयम् । अतो मितेन सन्दर्भेण
प्रतिज्ञातोर्थ उदाह्रियते ।

दिङ्नागप्रणीतं कुन्दमालां नाम नाटकं परिष्कुर्वता मया कविनाऽ-
ऽसकृत्प्रयुक्ते निभृतशब्दे वाचाऽऽङ्गुल्या यदवाचि तदेवेहार्थत उद्गृह्यते
तावत् । तदालोचयन्तु सन्तः ।

निभृतशब्दः साक्षात्प्रकृतिप्रत्यययोगेनोपसर्गयोगेन चाकण्ठपूर्णम-
र्थमाचष्टे । तथा च चिन्तया निभृत इति श्रीमद्भागवते प्रयोगः ।
यन्नाम निभृतं भवति न तच्छब्दायते । सम्पूर्णकुम्भो न करोति
शब्दमिति ह्याभणति लोकः । अतो निभृतं नीरवं प्रशान्तमित्यनर्था-
न्तरम् । भवन्ति चात्रार्थे कवीनां प्रयोगाः—“कोऽयं निभृतं तपोवनमिदं
ग्रामी करोत्याज्ञये”ति स्वप्ननाटके । “निष्कम्पवृक्षं निभृतद्विरेफं” कान-
नमि”ति कुमारे । कारणेन खलु मया नैभृत्यमवलम्बितमिति च माल-
विकाग्निमित्रे । यस्माद्यः कश्चिदिह शब्दः श्रूयते स आघातजन्यं मारुत-
कम्पमन्तरेण नोदयते तस्माच्छब्दाभावः कम्पविरहे शक्यं लिङ्गमास्था-
तुम् । अतो नीरवमर्थमभिधाय निभृतशब्दो निष्कम्पमभिधत्ते । यथा—

१ उत्पूर्वाद्यमेर्लिटि रूपम् । कर्त्रभिप्राये क्रियाफलेऽत्रात्मनेपदविधिः । २ लव-
पुरस्थसरस्वतीसमाजोपवेशने मासिके प्रवन्धोयं वाचितः । अत्र कुशला इति पदेन
स्वर्ग्यताः कुशलोपाह्वः श्रीरामचन्द्रशास्त्रिणोऽभिप्रेताः ।

“निष्कम्पचामरशिखा निभृतोर्ध्वकर्णा” इति शाकुन्तले । “अनिभृतकरे-
ष्वाक्षिपत्सु प्रियेष्वि”ति मेघदूते । “वारिधीनिव युगान्तवायवः क्षोभयन्त्य-
निभृता गुरुनपी”ति किराते । “नानिभृतोग्निमुपासीते”ति च चरके ।
निष्कम्पताया नीरवतायाश्च बाह्याया न दूरं विप्रकृष्यते शान्तिराभ्यन्तरी ।
कल्पते नाग बहिरङ्गप्रशमोन्तरङ्गप्रशमाय । यथा स्नातस्य ध्यानैकसर्गता
न तथाऽस्नातस्य । सौम्या ह्यापः । अतो युज्यते यन्निभृतशब्दोऽन्तःशान्तं
प्रश्रित्वाचक्षीत । यथा निभृतात्मेत्यत्र ।

समोविषये सन्देहान्तगमनं संशयदोलानधिरोहणमेव वा कम्पाद्य-
भावः । तेन निभृतशब्दो दाढ्यं स्थैर्यं वा लक्षयति । यथा—“तया
व्याहृतसन्देशा सा बभौ निभृता प्रिय” इति कुमारम् । ततो नीरवनिष्क-
म्पार्थद्वयव्यतिकरेण रहस्यार्थलब्धिः, यतो हि रहस्यं नाम नीरवताया
निष्कम्पतायाश्च साहचर्यं न जहाति । सति चेष्टादिलेशे सति चारावलम्बे
न जातु सन्तिष्ठते रहस्यं तैलबिन्दुरिव चाक्षु प्रसरति सद्यो लोके ।
प्रमाणयति चैतमर्थं निभृतमिति चिन्तनीयं शीघ्रमिति सुकरमिति शाकु-
न्तले कविकुलपतेः सक्तिः । रहस्यं च धुनर्गोप्यं तिरस्करणीयं च भवति,
तेन निभृतशब्दः प्रच्छन्नतिरोहितादिना समानाभिधेयतां याति । यथा
“निभृतो भूवे”ति पञ्चतन्त्रे, “नभसा निभृतेन्दुने”ति रघौ ।

परिपूर्णतारूपो मुख्यार्थ एव भूयोऽर्थान्तरं संक्रामति । दृश्यते हि
लोके परिपूर्णता गौरवाय भवति, गौरवं च प्रावण्यायेति । नमन्ति हि
फलभरेण शाखिनः, विलम्बन्ते च नवाम्बुभिर्घन्ताः । तेन निभृतेन
प्रणतोऽवनतकायो बोध्यते । यथा ‘प्रणामनिभृता कुलवधूरिवे’ति
मुद्राराक्षसे ।

अत्र बहूनामन्येषां शब्दानां व्याचिख्यासितानां केचिदेव विव्रियन्ते ।
विशारदशब्दः कस्यच्छात्रस्योपाध्यायस्य वा नावगतः । अयं हि प्रग-
ल्भापरपर्यायः । तत्पर्यायत्वे वक्तव्यो हेतुः । विशिष्टां शारदाऽस्येति
व्युत्पत्तिरेव हेतुरिति चेन्न । शारदा हि भगवत्या विद्याविष्टाया देवतायाः
संज्ञा । तस्याः सामान्यविशेषभावोऽनुपपन्नः । तस्मात्तत्र विशेषणोपादान-

१ चिन्तनैकाग्र्यम् । २ आरावः शब्दः, तस्य लवो लेशः, तस्मिन् ।

३ प्रवणो निम्नो निम्नाभिमुखो वा । तस्य भावः, तस्मै ।

मपार्थम् । किञ्चात्र शारदाशब्दोऽवयवभूतो नोत्प्रेक्षितुं युज्यते । नामलिङ्गानुशासने शारदविशारदशब्दयोः साहचर्येण पाठात् । कथं तर्हि प्रागल्भ्यार्थप्रतीतिः । उच्यते । विगतं शारदत्वमभिनवत्वमस्येति व्युत्पत्तेः । शारदशब्दोत्र भावप्रधानः । शारदत्वेनात्राभिनवत्वं लक्ष्यते । शारदि भवं शारदम् । आगतायां हि शरदि वर्षर्तुना कृतं सलिलाविलयं गगनश्यामत्वं चापैति, प्रसीदन्त्यापः, अतियन्ति दुर्दिनानि । तेन सर्वं नवतामिवोपैति । प्रयुक्तश्चायं शब्दो भगवता सूत्रकारेणाप्यत्रार्थे 'शारदेऽनार्तवे' इत्यत्र । तत्र शारदशब्दः प्रत्यग्रवाची । 'सद्योरज्जुदधृतमुदकमनुपहतं रज्जुशारदमुच्यते' इति काशिकायां जयादित्यः । द्वौ तु शारदौ प्रत्यग्राप्रतिभाविति नानार्थेष्वमरः । यस्य हि नवत्वं विनष्टं भवति स विशारदः प्रगल्भः प्रौढ इत्युच्यते । शास्त्रेऽधीतिन एवैतं व्यपदेशं भजन्ते न प्राधीताः ।

आलोच्यतां वा कृपणशब्दार्थः । कृपणः किम्पचान् उच्यते, तत्रार्थे ह्यस्य रूढिः । तत्केन हेतुना । कृपणः कृप्यते कृपाविषयीक्रियत इति व्युत्पत्तिलभ्योर्थः । सत्यं स कृपाभाजनं भवति यः सर्वस्यापेक्षितस्यार्थस्येशानोपि नात्मनि प्रकुरुते^१ न च बन्धुषु न वा लोक्येषु^२ कृत्येषु । प्रयुक्तपूर्वश्चायं शब्दो विशेषणमबाधितमुख्यार्थवृत्तिः । "यथा यो वा एतदक्षरं गार्ग्यविदित्वाऽस्माह्लोकात्प्रैति स कृपणः, यथा वा बुद्धौ शरणमन्विच्छ कृपणाः फलहेतवः" इति । पूर्वं विशेषणं भूत्वाऽयं पश्चात्केवलं विशेष्यार्थमर्पयति । एवमन्यत्रापि विशेषणानि विशेष्यतां यान्ति । तथा कस्मादिति बहुत्र कस्मात्कारणादित्यर्थे दृश्यते । अत्रापि विशेषणेन विशेष्यार्थस्य समर्पणम् । अकस्मादिति च सहसार्थे संगच्छते, अकारणादित्यर्थात् । स्मरन्ति च धर्मसूत्रकारा 'न रूढश्मश्रुरकस्मात्' इति । तत्राकारणाद् वृद्धश्मश्रुर्न स्यादिति तदर्थः ।

समीक्ष्यतां वा याप्यशब्दः । याप्ये पाशप् इत्यत्र पाणिनीये श्रूयतेऽयं निन्द्यार्थकश्च व्याख्यातः । मिथ्यावचने याप्यो दण्ड्यश्च साक्षीति गौतमधर्मसूत्रेपि निन्द्यार्थको दृष्टः, बहिष्कार्यो वेति व्याख्यातः । कथं निन्द्यार्थलब्धिरिति विमृश्यम् । यातेर्यन्ताद्यति रूपम् । याप्यः

१ अभ्येतुं प्रवृत्ताः । आदिकर्मणि क्तः । २ विनियुङ्क्ते । ३ लोकहितेषु ।

प्रस्थाप्यः प्रेक्ष्यः प्राप्य इति व्युत्पत्तिलभ्योर्थः । परं नात्रार्थे कचि-
त्प्रयुक्तपूर्वोऽयं शब्दः । “शिविका याप्ययानं स्या”दित्यत्रापि याप्यस्याश-
क्तस्य यानमिति स्वामी । तत्र व्युत्पत्त्यर्थपरामर्शः कियानयस्तीति नाप-
लाप्यम् । एवं याप्यश्चिकित्स्य इत्यर्थेऽपि । गौणार्थे निन्द्य एव तु दृश्यन्ते
प्रायशः प्रयोगाः । तत्कुतो निन्द्यार्थोपलब्धिः । त्रिविधा रोगा इति वैद्याः ।
सुखसाध्याः कृच्छ्रसाध्या असाध्याश्चेति । तत्रासाध्याः पुनर्द्विविधाः—
याप्याः प्रत्याख्येयाश्चेति । यथा याप्यान्यशांसि । याप्यं कुष्ठम् । याप्यो
राजयक्ष्मा । रोगो नाम सर्वोऽपि दुःखकरः । रुजति हि सः । परं याप्यो
रोगः सुतमां दुःखकरः । न स साध्यते न च प्रत्याख्यायते । कदाचिन्म-
न्दतां याति कदाचित्तीव्रतां चिकित्समानोऽपि । सततं चातुर उपचर्यते
भेषजैर्न च कल्यतामेति । दुःखाभिभूतो माजीवन्नसौ लोकस्य निन्द्यो
भवति निर्भाग्योऽयं यस्य रोगान्निर्मोक्षो नास्तीति । एवं योन्योऽपि दुश्चरितेन
वा मौर्ख्येण वाऽनैपुणेन वा हेतुना निन्द्यो भवति सोऽपि याप्य इत्युच्यते ।
याप्य इव याप्य इत्यौपमिकः प्रयोगः ।

विविच्यतां बोधपूर्वस्येक्षतेरर्थः । अयं ह्यद्यत्वे पदार्थानवलोकने पदा-
र्थपरिहारे वा व्यवहियते । तत्कुतः । निरुक्तकारण भगवता यास्केन बहुत्र
तदेतेनोपेक्षितव्यमिति वाक् सन्दग्धा । उपेक्षितव्यं साधीयः परीक्षणीय-
मित्येवं च व्याकृतं दुर्गेण । उपशब्दो हि सामीप्यं वक्तिः । यो ह्यपेत्य
पश्यति स साधीयः पश्यति । परं योऽत्यन्तमुपेत्य पश्यति स पश्यत्येव न ।
न हि वयं नेत्रस्थमञ्जनं पश्यामः । अत एवोपपूर्वं ईक्षतिरनवलोकनं पदा-
र्थपरिहारं वाऽर्थान्तरं सङ्क्रान्तः कालेन ।

एवं व्याक्रियमाणं शब्दजातं किमप्यपूर्वं रामणीयकं धत्ते । चार्वा
ह्येषा शैली विपश्चिद्विरवश्यं शीलनीया । न ह्येतत्समं प्रकारान्तरमस्ति ।
दिङ्मात्रमिह दर्शितम् । विस्तरस्तु चिरतरसनेहसमपेक्षत इति विरमामः ।
पदार्थानां विकासोऽयं नूतनः सुमनसामिव ।
भूयान्मनोविनोदाय समेषां साहितीजुषाम् ॥

१ कुत्सितं जीवति । माङ्ग्याक्रोश इति लटः शता । २ कल्हो निरामयो भवति ।

सुभाषितनीवी

(पद्यरत्नानि)

पृथिव्यां त्रीणि रत्नानि जलमन्त्रं सुभाषितम् ।
 मूढैः पाषाणखण्डेषु रत्नसंज्ञा विधीयते ॥ १ ॥
 द्राक्षा म्लानमुखी जाता शर्करा चाश्मतां गता ।
 सुभाषितरसस्याग्रे सुधा भीता दिवं गता ॥ २ ॥
 कान्पृच्छामः सुराः स्वर्गे निवसामो वयं भुवि ।
 किं वा काव्यरसः स्वादुः किं वा स्वादीयसी सुधा ॥ ३ ॥
 याता शान्तिं च यातारो लोकाः शोकाधिका भुवि ।
 काव्यसम्बन्धिनी कीर्तिः स्थायिनी निरपायिनी ॥ ४ ॥
 लौकिकानां हि साधूनामर्थं वागनुवर्तते ।
 ऋषीणां पुनराद्यानां वाचमर्थोऽनुधावति ॥ ५ ॥
 शब्दशास्त्रमनधीत्य यः पुमान् वक्तुमिच्छति वचः सभान्तरे ।
 बन्धुमिच्छति वने मदोत्कटं हस्तिनं कमलनालतन्तुना ॥ ६ ॥
 नागुणी गुणिनं वेत्ति गुणी गुणिषु मत्सरी ।
 गुणी च गुणरागी च विरलः सरलो जनः ॥ ७ ॥
 उदेति सविता ताम्रस्ताम्र एवास्तमेति च ।
 सम्पत्तौ च विपत्तौ च महतामेकरूपता ॥ ८ ॥
 उपकारिषु यः साधुः साधुत्वे तस्य को गुणः ।
 अपकारिषु यः साधुः स साधुः सद्भिर्बुध्यते ॥ ९ ॥
 सुजनो न याति वैरं परहितनिरतो विनाशकालेपि ।
 छेदेपि चन्दनतरुः सुरभयति मुखं कुठारस्य ॥ १० ॥
 शब्दब्रह्मणि निष्णातो न निष्णायात्परे यदि ।
 श्रमस्तस्य श्रमफलो ह्यधेनुमिव रक्तः ॥ ११ ॥
 शरदि न वर्षति गर्जति वर्षति वर्षासु निःस्वनो मेघः ।
 नीचो वदति न कुरुते न वदति सुजनः करोत्येव ॥ १२ ॥
 छिन्नोपि रोहति तरुश्चन्द्रः क्षीणोपि वर्धते लोके ।

इति विमृशन्तः सन्तः सन्तप्यन्ते न ते विपदा ॥ १३ ॥
 सत्येन रक्ष्यते धर्मो विद्या योगेन रक्ष्यते ।
 मृजया रक्ष्यते रूपं कुलं वृत्तेन रक्ष्यते ॥ १४ ॥
 प्रायेण श्रीमतां लोके भोक्तुं शक्तिर्न विद्यते ।
 दरिद्राणां तु राजेन्द्र अपि काष्ठं हि जीर्यति ॥ १५ ॥
 संरोहति शरैर्विद्धं वनं परशुना हतम् ।
 वाचा दुरुक्तं वीभत्सं न संरोहति वाक्क्षतम् ॥ १६ ॥
 चलन्ति गिरयः कामं युगान्तपवनाहताः ।
 कृच्छ्रपि न चलत्येव धीराणां निश्चलं मनः ॥ १७ ॥
 वदनं प्रसादसदनं सद्यं हृदयं सुधामुचो वाचः ।
 करणं परापकरणं येषां केषां न ते वन्द्याः ॥ १८ ॥
 पिबन्ति नद्यः स्वयमेव नाम्भः

स्वयं न खादन्ति फलानि वृक्षाः ।
 नादन्ति सस्यं खलु वारिवाहाः
 परोपकाराय सतां विभूतयः ॥ १९ ॥
 पतितोपि राहुवदने तरणिर्बोधयति पद्मपण्डानि ।
 जनयन्ति हि प्रकाशं दीपशिखाः स्वाङ्गदाहेन ॥ २० ॥
 अद्यापि नोऽभति हरः किल कालकूटं
 कूर्मो विभर्ति धरणीं खलु पृष्ठकेन ।
 अम्भोनिधिर्वहति दुस्तरवाडवाग्नि-

मङ्गीकृतं सुकृतिनः परिपालयन्ति ॥ २१ ॥
 लक्ष्मीश्चन्द्रादपेयाद्वा हिमवान्या हिमं त्यजेत् ।
 अतीयात्सागरो वेलं न प्रतिज्ञामहं पितुः ॥ २२ ॥
 द्विः शरं नाभिसन्धत्ते द्विः स्थापयति नाश्रितान् ।
 द्विर्ददाति नचाथिभ्यो रामो द्विर्नाभिभाषते ॥ २३ ॥
 उदयति यदि भानुः पश्चिमे दिग्विभागे
 प्रचलति यदि मेरुः शीततां शति वह्निः ।
 विकसति यदि पद्मं पर्वताग्रे शिलायां
 न भवति पुनरुक्तं भाषितं सज्जनानाम् ॥ २४ ॥

विदुषां वदनाद्वाचः सहसा यान्ति नो बहिः ।
याताश्चेन्न पराञ्चन्ति द्विरदानां रदा इव ॥ २५ ॥
मनसि वचसि काये पुण्यपीयूषपूर्णा-
स्त्रिभुवनमुपकारश्रेणिभिः प्रीणयन्तः ।
परगुणपरमार्गान्पर्वतीकृत्य नित्यं
निजहृदि विकसन्तः सन्ति सन्तः कियन्तः ॥ २६ ॥
घृष्टं घृष्टं पुनरपि पुनश्चन्दनं चारुगन्धं
छिन्नं छिन्नं पुनरपि पुनः स्वादु चैवैक्षुदण्डम् ।
दग्धं दग्धं पुनरपि पुनः काञ्चनं कान्तवर्णं
न प्राणान्ते प्रकृतिविकृतिर्जायते चोत्तमानाम् ॥ २७ ॥
विद्या विवादाय धनं मदाय शक्तिः परेषां परिपीडनाय ।
खलस्य साधोर्विपरीतमेतद् ज्ञानाय दानाय च रक्षणाय ॥ २८ ॥
स्वयं महेशः श्वशुरो नगेशः सखा धनेशस्तनयो गणेशः ।
तथापि भिक्षाटनमेव शम्भोर्वलीयसी केवलमीश्वरेच्छा ॥ २९ ॥
न निर्मिता केन न दृष्टपूर्वा न दृश्यते हेममयी कुरङ्गी ।
तथापि तृष्णा रघुनन्दनस्य विनाशकाले विपरीतबुद्धिः ॥ ३० ॥
सीदन्ति सन्तो विलसन्त्यसन्तः पुत्राश्चिन्ते जनकश्चिरायुः ।
परेषु मैत्री स्वजनेषु वैरं पश्यन्तु लोकाः कलिकौतुकानि ॥ ३१ ॥
बन्धनानि खलु सन्ति बहूनि प्रेमरज्जुकृतबन्धनमन्यत् ।
दारुभेदनिपुणोपि षडङ्घ्रिनिष्क्रियो भवति पङ्कजकोपे ॥ ३२ ॥
श्रोत्रं श्रुतेनैव न कुण्डलेन दानेन पाणिर्न तु कङ्कणेन ।
विभाति कायः कर्णापराणां परोपकारेण न तु चन्दनेन ॥ ३३ ॥
क्षारं जलं वारिमुचः पिबन्ति तदेव कृत्वा मधुरं वमन्ति ।
सन्तस्तथा दुर्जनदुर्वचांसि पीत्वा च सूक्तानि समुद्गिरन्ति ॥ ३४ ॥
किं मधुना किं विधुना किं सुधया किं वसुधयाऽखिलया ।
यदि हृदयहारिचरितः पुरुषः पुनरेति नयनयोरयनम् ॥ ३५ ॥
सज्जनस्य हृदयं नवनीतं यद् वदन्ति कवयस्तदलीकम् ।
अन्यदेहविलसत्परितापात् सज्जनो द्रवति नो नवनीतम् ॥ ३६ ॥
कल्पद्रुमः कल्पितमेव सूते सा कामधुक् कामितमेव दोग्धि ।

चिन्तामणिश्चिन्तितमेव दत्ते सतां तु सङ्गः सकलं प्रसृते ॥ ३७ ॥
निरक्षरे वीक्ष्य महाधनत्वं विद्याऽनवद्या विदुषा न हेया ।

रत्नावतंसाः कुलटाः समीक्ष्य किमर्थनार्यः कुलटा भवन्ति ॥ ३८ ॥

वज्रादपि कठोराणि मृदूनि कुसुमादपि ।

लोकोत्तराणां चेतांसि को नु विज्ञातुमर्हति ॥ ३९ ॥

उदीरितोर्थः पशुनाऽपि गृह्यते हयाश्च नागाश्च वहन्त्यदेशिताः ।

अनुक्तमप्युहति पण्डितो जनः परेऽङ्गितज्ञानफला हि बुद्धयः ॥ ४० ॥

स्वायत्तमेकान्तगुणं विधात्रा विनिर्मितं छादनमज्ञतायाः ।

विशेषतः सर्वविदां समाजे विभूषणं मौनमपण्डितानाम् ॥ ४१ ॥

रात्रिर्गमिष्यति भविष्यति सुप्रभातं

भास्वानुदेष्यति हसिष्यति पङ्कजश्रीः ।

इत्थं विचिन्तयति कोषगते द्विरेफे

हा हन्त हन्त नलिनीं गज उज्जहार ॥ ४२ ॥

भवन्ति नद्यास्तरवः फलोद्गमैर्नवाभ्युभिर्दूरविलम्बिनो घनाः ।

अनुद्धताः सत्पुरुषाः समृद्धिभिः स्वभाव एवैष परोपकारिणाम् ॥ ४३ ॥

साधूनामुपकर्तुं लक्ष्मीं द्रष्टुं विहायसा गन्तुम् ।

न कुतूहलि कस्य मनश्चरितं च महात्मनां श्रोतुम् ॥ ४४ ॥

कचिद् विद्वद्गोष्ठी कचिदपि च सुरामत्तकलहः

कचिद् वीणावादः कचिदपि च हा हेति रुदितम् ।

कचिद्रम्या रामा कचिदपि जराजर्जरतनु-

र्न जाने संसारः किममृतमयः किं विषमयः ॥ ४५ ॥

वेधा द्वेधा भ्रमं चक्रे कान्तासु कनकेषु च ।

तासु तेष्वप्यनासक्तः साक्षाद्भर्गो नराकृतिः ॥ ४६ ॥

एतेषु हा तरुणमारुतधूयमान-

दावानलैः कवलितेषु महीरुहेषु ।

अम्भो न चेज्जलद मुञ्चसि मा विमुञ्च

वज्रं पुनः क्षिपसि निर्दय कस्य हेतोः ॥ ४७ ॥

अघटितघटितं घटयति सुघटितघटितानि दुर्घटीकुरुते ।

विधिरेव तानि घटयति यानि पुमान्नैव चिन्तयति ॥ ४८ ॥

कुमुदवनमपश्चि श्रीमदम्भोजषण्डं

त्यजति मुदमुलूकः प्रीतिमांश्चक्रवाकः ।

उदयमहिमरोचिर्याति शीतांशुरस्तं

हृत्विधिलसितानां ही विचित्रो विपाकः ॥ ४६ ॥

अर्थानामीशिषे त्वं वयमपि गिरामीशमहे यावदर्थं

शूरस्त्वं वादिदर्पव्युपशमनविधावक्ष्यं पाटवं नः ।

सेवन्ते त्वां धनाढ्या मतिमलहतये मामपि श्रोतुकामा

मय्यप्यास्था न ते चेत्त्वयि मम नितरामेव राजन्ननास्था ॥ ५० ॥

वरं शृङ्गोत्सङ्गाद् गुरुशिखरिणः कापि विषमे

पतित्वाऽयं कायः कठिनदृषदन्ते विगलितः ।

वरं न्यस्तो हस्तः फणिपतिमुखे तीक्ष्णदशने

वरं वह्नौ पातस्तदपि न कृतः शीलविलयः ॥ ५१ ॥

कचित्पृथ्वीशय्यः कचिदपि च पर्यङ्कशयनः

कचिच्छाकाहारः कचिदपि च शाल्योदनरुचिः ।

कचित्कन्थाधारी कचिदपि च दिव्याम्बरधरो

मनस्वी कार्यार्थी न गणयति दुःखं न च सुखम् ॥ ५२ ॥

शिरः शार्वं स्वर्गात्पशुपतिशिरस्तः क्षितिधरं

महीध्रादुत्तङ्गादवनिमवनेश्चापि जलधिम् ।

अथो गङ्गा सेयं पदमुपगता स्तोकमथवा

विवेकभ्रष्टानां भवति विनिपातः शतमुखः ॥ ५३ ॥

अवश्यं यातारश्चिरतरमुषित्वाऽपि विषया

वियोगे को भेदस्त्यजति न जनो यत्स्वयममून् ।

व्रजन्तः स्वातन्त्र्यादतुलपरितापाय मनसः

स्वयं त्यक्त्वा ह्येते शमसुखमनन्तं विदधति ॥ ५४ ॥

भिन्ना महागिरिशिलाः करजाग्रजाग्र-

दुद्धामशौर्यनिकरैः करटिभ्रमेण ।

दैवे पराचि करिणामरिणा तथापि

कुत्रापि नापि खलु हा पिशितस्य लेशः ॥ ५५ ॥

अस्ति यद्यपि सर्वत्र नीरं नीरजमण्डितम् ।

रमते न मरालस्य मानसं मानसं विना ॥ ५६ ॥
 भद्रं भद्रं कृतं मौनं कोकिलैर्जलदागमे ।
 वक्तारो दुर्दुरा यत्र तत्र मौनं हि शोभते ॥ ५७ ॥
 सुभाषितस्याध्ययनानुपक्तं शुक्रं वराकाः प्रहसन्ति काकाः ।
 तमेव संसत्सु गिरं किरन्तं दृष्ट्वा भवन्ति त्रपयानतास्याः ॥ ५८ ॥
 प्रारम्भे कुमुमाकरस्य परितो यस्योल्लसन्मञ्जरी-
 पुञ्जे मञ्जुलगुञ्जितानि रचयंस्तानातनो रुत्सवान् ।
 तस्मिन्नद्य रसालशाखिनि दशां दैवात्कृशामञ्चति
 त्वं चेन्मुञ्चसि चञ्चरीक विनयं नीचस्त्वदन्योस्ति कः ॥ ५९ ॥
 यत्कृत्वा न भवेद् धर्मो न कीर्तिर्न यशो भुवि ।
 शरीरस्य भवेत् खेदः कस्तत्कर्म समाचरेत् ॥ ६० ॥
 अधर्मयुक्तं न च कामयेत
 राज्यं सुराणामपि धर्मराजः ।
 धर्मार्थयुक्तं तु महीपतित्वं
 ग्रामेपि कस्मिंश्चिदयं बुभूषेत् ॥ ६१ ॥
 भूतानां प्राणिनः श्रेष्ठाः प्राणिनां बुद्धिजीविनः ।
 बुद्धिमत्सु नराः श्रेष्ठा नरेष्वपि द्विजातयः ॥ ६२ ॥
 द्विजेषु वैद्याः श्रेयांसो वैद्येषु कृतबुद्धयः ।
 कृतबुद्धिषु कर्तारः कर्तृषु ब्रह्मवादिनः ॥ ६३ ॥
 प्राणान्तिकैरप्युपायैः प्रयतद्विरनेकशः ।
 शेषवन्तो न शक्विता नेतुं वै यमसादनम् ॥ ६४ ॥
 न कर्मणां विप्रणाशोऽस्त्यमुत्र
 पुण्यानां वाप्यथवा पापकानाम् ।
 पूर्वं कर्तुर्गच्छति पुण्यपापं
 पश्चात्त्वेनमनुयात्येव कर्ता ॥ ६५ ॥
 निर्वनो वध्यते व्याघ्रो निर्व्याघ्रं छिद्यते वनम् ।
 तस्माद् व्याघ्रो वनं रक्षेन्नं व्याघ्रं च पालयेत् ॥ ६६ ॥
 प्रवृत्तवाक् चित्रकथ ऊहवान् प्रतिभानवान् ।
 आशु ग्रन्थस्य वक्ता च यः स परिदित उच्यते ॥ ६७ ॥

एकः क्षमावतां दोषो द्वितीयो नोपपद्यते ।
 यदेनं क्षमया युक्तमशक्तं मन्यते जनः ॥ ६८ ॥
 द्वाविमौ पुरुषव्याघ्रं परप्रत्ययकारिणौ ।
 स्त्रियः कामितकामिन्यो लोकः पूजितपूजकः ॥ ६९ ॥
 न्यायागतस्य द्रव्यस्य बोद्धव्यौ द्वावतिक्रमौ ।
 अपात्रे प्रतिपत्तिश्च पात्रे चाप्रतिपादनम् ॥ ७० ॥
 द्वावम्भसि निवेष्टव्यौ गले बद्ध्वा दृढां शिलाम् ।
 धनवन्तमदातारं दरिद्रं चातपस्विनम् ॥ ७१ ॥

आरोग्यमानृण्यमविप्रवासः

सद्धिर्मनुष्यैः सह सम्प्रयोगः ।

स्वप्रत्यया वृत्तिरभीतवासः

षड् जीवलोकस्य सुखानि राजन् ॥ ७२ ॥

दश धर्मं न जानन्ति धृतराष्ट्र निबोध तान् ।
 मत्तः प्रमत्त उन्मत्तः श्रान्तः क्रुद्धो बुभुक्षितः ।
 त्वरमाणश्च लुब्धश्च भीतः कामी च ते दश ॥ ७३ ॥
 अप्युन्मत्तात्प्रलपतो बालाच्च परिजल्पतः ।
 सर्वतः सारमादद्यादश्मभ्य इव काञ्चनम् ॥ ७४ ॥
 विद्यामदो धनमदस्तृतीयोभिजनो मदः ।
 मदा एतेऽवलितानामेत एव सतां दसाः ॥ ७५ ॥
 सम्पन्नतरमेवान्नं दरिद्रा भुञ्जते सदा ।
 क्षुत्त्वादुतां जनयति सा चाढ्येषु सुदुर्लभा ॥ ७६ ॥
 यस्मै देवाः प्रयच्छन्ति पुरुषाय पराभवम् ।
 बुद्धिं तस्यापकर्षन्ति सोऽवाचीनानि पश्यति ॥ ७७ ॥
 न देवा दण्डमादाय रक्षन्ति पशुपालवत् ।
 यं तु रक्षितुमिच्छन्ति बुद्ध्या संविभजन्ति तम् ॥ ७८ ॥
 वाक्संयमो हि नृपते सुदुष्करतमो मतः ।
 अर्थवच्च विचित्रं च न शक्यं बहु भाषितुम् ॥ ७९ ॥
 पूर्वं वयसि तत्कुर्याद्येन वृद्धः सुखं वसेत् ।
 यावज्जीवेन तत्कुर्याद्येन प्रेत्य सुखं वसेत् ॥ ८० ॥

सुवर्णपुष्पां पृथिवीं चिन्वन्ति पुरुषास्त्रयः ।
 शूरश्च कृतविद्यश्च यश्च जानाति सेवितुम् ॥ ८१ ॥
 वृत्तं यत्तेन संरक्षेद्वित्तमेति च याति च ।

अक्षीणो वित्ततः क्षीणो वृत्ततस्तु हतो हतः ॥ ८२ ॥
 न वै भिन्ना गौरवं प्राप्नुवन्ति

न वै भिन्नाः प्रशमं रोचयन्ति ।

न वै तेषां स्वदते पथ्यमुक्तं
 योगक्षेमं कल्पते नैव तेषाम् ॥ ८३ ॥

यस्मिन्यथा वर्तते यो मनुष्य-
 स्तस्मिस्तथा वर्तितव्यं स धर्मः ।

मायाचारो मायया बाधितव्यः

साध्वाचारः साधुना प्रत्युपेयः ॥ ८४ ॥

सुलभाः पुरुषा राजन् सततं प्रियवादिनः ।

अप्रियस्य तु पथ्यस्य वक्ता श्रोता च दुर्लभः ॥ ८५ ॥

मलं पृथिव्या बाह्लीकाः पुरुषस्यानृतं मलम् ।

कौतूहलमला साध्वी विप्रवासमलाः स्त्रियः ॥ ८६ ॥

सहस्रिणोपि जीवन्ति जीवन्ति शतिनस्तथा ।

धृतराष्ट्र विमुञ्चेच्छां न कथंचिन्न जीव्यते ॥ ८७ ॥

यत्पृथिव्यां व्रीहियवं हिरण्यं पशवः स्त्रियः ।

नालमेकस्य तत्सर्वमिति पश्यन्न मुह्यति ॥ ८८ ॥

यावता ध्रियते जठरं तावत्स्वत्वं हि देहिनः ।

अधिकं तु समागृह्णन्स नरः स्तेन उच्यते ॥ ८९ ॥

कियती पञ्चसहस्री कियती लक्षाऽथ कोटिरपि कियती ।

औदार्योन्नतमनसां रत्नवती वसुमती कियती ॥ ९० ॥

योऽन्यथासन्तमात्मानमन्यथा प्रतिपद्यते ।

किं तेन न कृतं पापं चौरेणात्मापहारिणा ॥ ९१ ॥

आचार्यात्पादमादत्ते पादं शिष्यः स्वमेधया ।

कालेन पादमादत्ते पादं सत्रह्यचारिभिः ॥ ९२ ॥

संभोजनं संकथनं सम्प्रश्नोथ समागमः ।

एतानि ज्ञातिकार्याणि न विरोधः कदाचन ॥ ६३ ॥
 धूमायन्ते व्यपेतानि ज्वलन्ति सहितानि च ।
 धृतराष्ट्रोल्मुकानीव ज्ञातयो भरतर्षभ ॥ ६४ ॥
 लोभः प्रज्ञानमाहन्ति प्रज्ञा हन्ति हता द्वियम् ।
 ह्रीर्हता बाधते धर्मं धर्मो हन्ति हतः श्रियम् ॥ ९५ ॥
 ये धनादपकर्षन्ति नरं स्वबलमास्थिताः ।
 ते धर्ममर्थं कामं च प्रमथन्ति नरं च तम् ॥ ६६ ॥
 एतामवस्थां प्राप्यैके मरणं वत्रिरे जनाः ।
 ग्रामायैके वनायैके नाशायैके प्रवव्रजुः ॥ ६७ ॥
 उन्मादमेके पुष्यन्ति यान्त्यन्ये द्विषतां वशम् ।
 दास्यमेके च गच्छन्ति परेषामर्थहेतुना ॥ ९८ ॥
 न तथा बाध्यते कृष्ण प्रकृत्या निर्धनो जनः ।
 यथा भद्रां श्रियं प्राप्य तथा हीनः सुखैधितः ॥ ६६ ॥
 न हि वैराणि शास्यन्ति दीर्घकालधृतान्यपि ।
 आख्यातारश्च विद्यन्ते पुमांश्चेद्विद्यते कुले ॥ १०० ॥
 न चापि वैरं वैरेण केशव व्युपशाम्यति ।
 हविषाऽग्निर्यथा कृष्ण भूय एवाभिवर्धते ॥ १०१ ॥
 अनित्यं किल मर्त्यस्य चित्तं पार्थ चलाचलम् ।
 वातवेगप्रचलिता अष्टीला शाल्मलेरिव ॥ १०२ ॥
 सुमन्त्रितं सुनीतं च न्यायतश्चोपपादितम् ।
 कृतं मानुष्यकं कर्म दैवेनापि विरुध्यते ॥ १०३ ॥
 तदिदं निश्चितं बुद्ध्या पूर्वैरपि महात्मभिः ।
 दैवे च मानुषे चैव संयुक्तं लोककारणम् ॥ १०४ ॥
 यत्र सूक्तं दुरुक्तं च समं स्यान्मधुसूदन ।
 न तत्र प्रलपेत्प्राज्ञो बधिरेष्विव गायनः ॥ १०५ ॥
 योऽसत्सेवी वृथाचारो न श्रोता सुहृदां सताम् ।
 परान्वृणोतीति स्वान्द्वेष्टि तं गौस्त्यजति भारत ॥ १०६ ॥
 न युद्धे तात कल्याणं न धर्मार्थो कुतः सुखम् ।
 न चापि विजयो नित्यं मा युद्धे चेत् आधियाः ॥ १०७ ॥

कालो वा कारणं राज्ञो राजा वा कालकारणम् ।
 इति ते संशयो मा भूद्राजा कालस्य कारणम् ॥ १०८ ॥
 सुपूरा वै कुनदिका सुपूरो मूपिकाञ्जलिः ।
 सुसन्तोषः कापुरुषः स्वल्पकेनैव तुष्यति ॥ १०९ ॥
 अलातं तुन्दकस्येव मुहूर्त्तमपि हि ज्वल ।
 मा तुषाग्निरिवानर्चिर्व्यूमायस्व जिजीविषुः ॥
 मुहूर्त्तं ज्वलितं श्रेयो न च धूमायितं चिरम् ॥ ११० ॥
 दाने तपसि सत्ये च यस्य नोच्चरितं यशः ।
 विद्यायामर्थलाभे वा मातुरुच्चार एव सः ॥ १११ ॥
 एतावानेव पुरुषो यदमर्षी यदक्षमी ।
 क्षमावान्निरमर्षश्च नैव स्त्री न पुनः पुमान् ॥ ११२ ॥
 इह प्राज्ञो हि पुरुषः स्वल्पमप्रियमिच्छति ।
 यस्य स्वल्पं प्रियं लोके ध्रुवं तस्याल्पमप्रियम् ॥ ११३ ॥
 बलज्येष्ठं स्मृतं क्षत्रं मन्त्रज्येष्ठा द्विजातयः ।
 धनज्येष्ठाः स्मृता वैश्याः शूद्रास्तु वयसाधिकाः ॥ ११४ ॥
 श्रोतव्यं खलु वृद्धानामिति शास्त्रनिर्दर्शनम् ।
 न त्वेव ह्यतिवृद्धानां पुनर्वाला हि ते मताः ॥ ११५ ॥
 गुरोरुप्यवलितस्य कार्याकार्यमजानतः ।
 उत्पथप्रतिपन्नस्य न्याय्यं भवति शासनम् ॥ ११६ ॥
 शरदम्बुधरच्छायागत्यर्यो यौवनश्रियः ।
 आपातरम्या विषयाः पर्यन्तपरितापिनः ॥ ११७ ॥
 यदि सन्ति गुणाः पुंसां विकसन्त्येव ते स्वयम् ।
 न हि कस्तूरिकामोदः शपथेन विभाव्यते ॥ ११८ ॥
 अद्यापि दुर्निवारं स्तुतिकन्या वहति कौमारम् ।
 सद्भयो न रोचते साऽसन्तस्तस्यै न रोचन्ते ॥ ११९ ॥
 आदानस्य प्रदानस्य कर्तव्यस्य च कर्मणः ।
 क्षिप्रमक्रियमाणस्य कालः पिबति तद्रसम् ॥ १२० ॥
 सन्तोषस्त्रिषु कर्तव्यः स्वदारे भोजने धने ।
 त्रिषु चैव न कर्तव्यो दाने तपसि पाठने ॥ १२१ ॥

यदीच्छसि वशीकर्तुं जगदेकेन कर्मणा ।
 परापवादसस्येभ्यो गां चरन्तीं निवारय ॥ १२२ ॥
 शनैः पन्थाः शनैः कन्था शनैः पर्वतरोहणम् ।
 शनैर्विद्या शनैर्वित्तं पञ्चैतानि शनैः शनैः ॥ १२३ ॥
 द्वाविमौ पुरुषौ लोके शिरःशूलकरावुभौ ।
 गृहस्थश्च निरारम्भो यतिश्च सपरिग्रहः ॥ १२४ ॥
 कालो हि सकृदभ्येति यन्नरं कालकाङ्क्षिणम् ।
 दुर्लभः स पुनस्तेन कालः कर्माचिकीर्षता ॥ १२५ ॥
 लक्ष्मीवन्तो न जानन्ति प्रायेण परवेदनाम् ।
 शेषे धराभराक्रान्ते शेते नारायणः सुखम् ॥ १२६ ॥

कस्यापि कोप्यतिशयोस्ति स तेन लोके

ख्यातिं प्रयाति न हि सर्वविदस्तु सर्वे ।

किं केतकी फलति किं पनसः सुपुष्पः

किं नागवल्ल्यपि च पुष्पफलैरुपेता ॥ १२७ ॥

उद्धाटितनवद्वारे पञ्जरे विहगोऽनिलः ।

यत्तिष्ठति तदाश्चर्यं प्रयाणे विस्मयः कुतः ॥ १२८ ॥

किं कुलेनोपदिष्टेन शीलमेवात्र कारणम् ।

भवन्ति नितरां स्फीताः सुक्षेत्रे कण्टकिद्रुमाः ॥ १२९ ॥

अम्भोजिनीवननिवासविलासमेव

हंसस्य हन्ति नितरां कुपितो विधाता ।

न त्वस्य दुग्धजलभेदविधौ प्रसिद्धां

वैदग्ध्यकीर्तिमपहर्तुमसौ समर्थः ॥ १३० ॥

काष्ठादग्निर्जायते मथ्यमानाद्

भूमिस्तोयं खन्यमाना ददाति ।

सोत्साहानां नास्त्यसाध्यं नराणां

मार्गारब्धाः सर्वयत्नाः फलन्ति ॥ १३१ ॥

हस्ती स्थूलतनुः स चाङ्कुशवशः किं हस्तिमात्रोऽङ्कुशो

वज्रेणाभिहताः पतन्ति गिरयः किं शैलमात्रः पविः ।

दीपे प्रज्वलिते विनश्यति तमः किं दीपमात्रं तम-

स्तेजो यस्य विराजते स बलवान्स्थूलेषु कः प्रत्ययः ॥ १३२ ॥
 गीर्भिर्गुरुणां परुषाक्षराभिस्तिरस्कृता यान्ति नरा महत्त्वम् ।
 अलब्धशाणोत्कषणा नृपाणां न जातु मौलौ मणयो वसन्ति ॥ १३३ ॥
 किमिष्टमन्नं खरसूकराणां किं रत्नहारो मृगपक्षिणां च ।
 अन्वस्य दीपो बधिरस्य गीतं मूर्खस्य किं शास्त्रकथाप्रसङ्गः ॥ १३४ ॥
 न साहसैकान्तरसानुवर्तिना न चाप्यपायोपहतान्तरात्मना ।
 विभूतयः शक्यमवाप्तुमूर्जिता नये च शौर्ये च वसन्ति सम्पदः ॥ १३५ ॥
 सम्पत्सु महतां चित्तं भवत्युत्पलकोमलम् ।
 आप्सु च महाशैलशिलासंघातकर्कशम् ॥ १३६ ॥
 उपकृतं प्रियं वक्तुं कर्तुं स्नेहमकृत्रिमम् ।
 सज्जनानां स्वभावोऽयं केनेन्दुः शिशिरीकृतः ॥ १३७ ॥
 विकृतिं नैव गच्छन्ति सङ्गदोषेण साधवः ।
 आवेष्टितं महासर्वैश्चन्दनं न विपायते ॥ १३८ ॥
 पतितो राहुवदने तरणिर्बोधयति पद्मखण्डानि ।
 भवति विपद्यपि महतामङ्गीकृतवस्तुनिर्वाहः ॥ १३९ ॥
 इह तुरगशतैः प्रयान्तु मूढा
 धनरहितास्तु बुधाः प्रयान्तु पदभ्याम् ।
 गिरिशिखरगतापि काकपङ्क्तिः
 पुलिनगतैर्न समत्वमेति हंसैः ॥ १४० ॥
 सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ता मरणान्तं च जीवितम् ॥ १४१ ॥
 यथा काष्ठं च काष्ठं च समेयातां महोदधौ ।
 समेत्य च व्यपेयातां तद्बद्धतसमागमः ॥ १४२ ॥
 उपायकुशलं वैद्यं भृत्यं सन्दूषणे रतम् ।
 शूरमैश्वर्यकामं च यो न हन्ति स हन्यते ॥ १४३ ॥
 अहो तम इवेदं स्यान्न प्रज्ञायेत किञ्चन ।
 राजा चेन्न भवेत्लोके विभजन्साध्वसाधुनी ॥ १४४ ॥
 न लुब्धो बुध्यते दोषान् किम्पाकमिव भक्षयन् ।
 यदाचरति कल्याणि शुभं वा यदि वाऽशुभम् ।

तदेव लभते भद्रे कर्ता कर्मजमात्मनः ॥ १४५ ॥
 कश्चिदाम्रवणं छित्त्वा पलाशांश्च निषिञ्चति ।
 पुष्पं दृष्ट्वा फले गृध्नुः स शोचति फलागमे ॥ १४६ ॥
 न परेणाहृतं भक्ष्यं व्याघ्रः खादितुमिच्छति ।
 एवमेव नरव्याघ्रः परलीढं न मन्यते ॥ १४७ ॥
 अर्थधर्मौ परित्यज्य यः काममनुवर्तते ।
 एवमापद्यते क्षिप्रं राजा दशरथो यथा ॥ १४८ ॥
 नातन्त्रीविद्यते वीणा नाचक्रो विद्यते रथः ।
 नापतिः सुखमेधेत या स्यादपि शतात्मजा ॥ १४९ ॥
 यो हि दत्त्वा द्विपश्रेष्ठं कदयायां कुरुते मनः ।
 रज्जुस्नेहेन किं तस्य त्यजतः कुञ्जरोत्तमम् ॥ १५० ॥
 आम्रं छित्त्वा कुठारेण निम्बं परिचरेत्तु कः ।
 यश्चैनं पयसा सिञ्चेन्नैवास्य मधुरो भवेत् ॥ १५१ ॥
 विक्तवो वीर्यहीनो यः स दैवमनुवर्तते ।
 वीराः सम्भावितात्मानो न दैवं पर्युपासते ॥ १५२ ॥
 न वनं गन्तुकामस्य त्यजतश्च वसुन्धराम् ।
 सर्वलोकातिगस्येव लक्ष्यते चित्तविक्रिया ॥ १५३ ॥
 न ह्यतो धर्मचरणं किञ्चिदस्ति महत्तरम् ।
 यथा पितरि शुश्रूषा तस्य वा वचनक्रिया ॥ १५४ ॥
 कश्च प्रत्यक्षमुत्सृज्य संशयस्थमलक्षणम् ।
 आयतिस्थं चरेद्धर्मं क्षत्रवन्धुरनिश्चितम् ॥ १५५ ॥
 नाराजके जनपदे बीजमुष्टिः प्रकीयते ।
 नाराजके पितुः पुत्रो भार्या वा वर्तते वशे ॥ १५६ ॥
 नाराजके जनपदे यज्ञशीला विजातयः ।
 सत्राण्यन्वासते दान्ता ब्राह्मणाः संशितव्रताः ॥ १५७ ॥
 नाराजके जनपदे प्रदृष्टनटनर्तकाः ।
 उत्सवाश्च समाजाश्च वर्धन्ते राष्ट्रवर्धनाः ॥ १५८ ॥
 नाराजके जनपदे तूद्यानानि समागताः ।
 सायाह्ने क्रीडितुं यान्ति कुमार्यो हेमभूषिताः ॥ १५९ ॥

नाराजके जनपदे चरत्येकचरो वशी ।
 भावयन्नात्मनात्मानं यत्रसायंगृहो मुनिः ॥ १६० ॥
 नाराजके जनपदे स्वकं भवति कस्यचित् ।
 मत्स्या इव जना नित्यं भक्षयन्ति परस्परम् ॥ १६१ ॥
 हृदयं तद् विविङ्क्ते यद्भावमन्यच्चलं पलम् ।
 शतैकीयाः सहृदया गणयन्ते कथमन्यथा ॥ १६२ ॥
 नरपतिहितकर्ता द्वेष्ट्यतां याति लोके
 जनपदहितकर्ता त्यज्यते पार्थिवेन ।
 इति महति विरोधे विद्यमाने समाने
 नृपतिजनपदानां दुर्लभः कार्यकर्ता ॥ १६३ ॥
 अनुगन्तुं सतां वर्त्म कृत्स्नं यदि न शक्यते ।
 स्वल्पमप्यनुगन्तव्यं मार्गस्थो नावसीदति ॥ १६४ ॥
 प्रत्यहं प्रत्यवेक्षेत नरश्चरितमात्मनः ।
 किं नु मे पशुभिस्तुल्यं किं नु सत्पुरुषैरिति ॥ १६५ ॥
 यो न संचरते देशान्यो न सेवेत पण्डितान् ।
 तस्य संकुचिता बुद्धिर्घृतबिन्दुरिवाम्भसि ॥ १६६ ॥
 देशे देशे किमपि कुतुकादद्भुतं लोकमानाः
 सम्पाद्यैव द्रविणमतुलं सद्म भूयोप्यवाप्य ।
 संयुज्यन्ते सुचिराविरहोत्कण्ठिताभिः प्रियाभिः
 सौख्यं धन्याः किमपि दधते सर्वसम्पत्समृद्धाः ॥ १६७ ॥
 आकिञ्चन्यादतिपरिचयाज्जाययोपेक्षमाणो
 भूपालानामननुसरणाद्विभ्यदेवाखिलेभ्यः ।
 गेहे तिष्ठन्कुमतिरत्नसः कूपकूमैः सधर्मा
 किं जानीते भुवनचरितं किं सुख वोपभुङ्क्ते ॥ १६८ ॥

सुलभा रम्यता लोके दुर्लभं हि गुणार्जनम् ।
 विचित्ररूपाः खलु चित्तवृत्तयः ।
 को दैवशक्तो हि वृणीत युद्धम् ।
 परप्रयुक्तः पुरुषो विचेष्टते ।
 सूत्रप्रोता दारुमयीव योषा ।
 चौराः प्रमत्ते जीवन्ति व्याधितेषु चिकित्सकाः ।
 निर्वन्धो हि दारुणः ।
 न खलु धीमतां कश्चिदविषयो नाम ।
 अस्त्येतदन्यसमाधिभीरुत्वं देवानाम् ।
 अतिस्नेहः पापशङ्की ।
 प्रत्युत्पन्नमति स्त्रैणम् ।
 निसर्गनिपुणाः स्त्रियः ।
 स्निग्धजनसंविभक्तं हि दुःखं सद्यवेदनं भवति ।
 भुजे वीर्यं निवसति न वाचि ।
 अवज्ञासोदर्यं दारिद्र्यम् ।
 न ह्याकृतिः सुसदृशं विजहाति वृत्तम् ।
 सुखमुपदिश्यते परस्य ।
 दुःखं न्यासस्य रक्षणम् ।
 सर्वः कान्तमात्मीयं पश्यति ।
 गुरुकमपि विरहदुःखमाशाबन्धः साहयति ।
 छिन्नबन्धे मत्स्ये पलायिते निर्विण्णो धीवरो भणति धर्मो मे
 भविष्यतीति ।
 का वर्णना चन्द्रः सुधोद्गारीति ।
 पर्याप्तो ह्येकः पुलाकः स्थात्या निदर्शनाय ।
 आर्जवं हि कुटिलेषु न नीतिः ।
 पित्तेन दूने रसने सितापि तिक्तायते ।
 जितक्रोधेन सर्वं हि जगदेतद्विजीयते ।
 करुणार्द्रा हि सर्वस्य सन्तोऽकारणबान्धवाः ।
 न दुर्बलः प्रातिभाव्यं करोति ।

शुष्केणार्द्रं दह्यते मिश्रभावात् ।
 अनिर्वेदः श्रियो मूलं लाभस्य च शुभस्य च ।
 उन्मत्ता गौरिवान्धा श्रीः कचिदेवावतिष्ठते ।
 मधु पश्यसि दुर्बुद्धे प्रपातं नैव पश्यसि ।
 विषमं न हि मन्यन्ते प्रपातं मधुदर्शिनः ।
 अप्यपर्वणि भज्येत न नमेतेह कस्यचित् ।
 न हि शुश्रुम वातेन मेरुरुन्मथितं गिरिम् ।
 असदाचरितं ह्येतद्यदात्मानं प्रशंसति ।
 दारिद्र्यमिति यत्प्रोक्तं पर्यायमरणं हि तत् ।
 अर्थज्येष्ठा हि राजानः ।
 कर्णवन्ति हि भूतानि ।
 कर्णिनी वै भूमिः ।
 निरुक्तमेनः कनीयो भवति ।
 न हि निम्बास्त्रवेत्क्षौद्रम् ।
 पितॄन् समनुजायन्ते नरा मातरमङ्गनाः ।
 ऋद्धियुक्ता हि पुरुषा न सहन्ते परस्तवम् ।
 कामात्मता खल्वति न प्रशस्ता ।
 दुर्लभं हि सदा सुखम् ।
 गतोदके सेतुबन्धो न कल्याणि विधीयते ।
 न सुखाल्लभते सुखम् ।
 यद्वृत्ताः सन्ति राजानस्तद्वृत्ताः सन्ति हि प्रजाः ।
 मुमूर्षूणां तु सर्वेषां यत्पथ्यं तन्न रोचते ।
 परेतकल्पा हि गतायुषो नरा हितं न गृह्णन्ति सुहृद्भिरीरितम् ।
 न हि कठोरकण्ठीरवस्य कुरङ्गशावकः प्रतिभटो भवति ।
 मर्कटस्य सुरापानं ततो वृश्चिकदंशनम् ।
 भक्षितेपि लशुने न शान्तो व्याधिः ।
 न हि क्रोटरसंस्थेग्नौ तरुर्भवति शाद्वलः ।
 सर्वं दुःखं विवेकिनः ।
 प्रायेणाकृतकृत्यत्वान्मृत्योरुद्विजते जनः ।

संगरो विक्रियाकरः ।
 मात्राशी सर्वकालं स्यात् ।
 व्यायामी पथ्याशी स्त्रीषु जितात्मा नरो न रोगी स्यात् ।
 न शत्रोः प्रत्ययं गच्छेत् ।
 आराच्छत्रोः सदा वसेत् ।
 आधि प्राप्तो यो न मुह्येत्स धीरः ।
 वितर गिरमुदारां येन मूकाः पिकाः स्युः ।
 यथातथं वक्ति सभासु विद्वान् ।
 न हि प्रेम प्रयोजनापेक्षम् ।
 शारदाभ्रमिव पेलवमायुः ।
 सर्वस्यैव हि दानस्य ग्रहीता गुरुरुच्यते ।
 कन्यायाश्चैव विद्यायाः प्रदाता पूज्यते गुरुः ।
 पुनः पुनर्वारि पिवेदभूरि ।
 शश्वद्वक्ति कुशिक्षितः ।
 नये च शौर्ये च वसन्ति सम्पदः ।
 न खलु सोपानपङ्क्तिमन्तरेण वलभ्याः समारोहः ।
 न प्रेम नव्यं सहतेऽन्तरायम् ।
 सलिलरूपाऽपि दहति हिमानी । कुसुममय्यपि स्वभावचण्डा
 मदनपञ्चशरी ।
 पुराणपत्रमदूरीकृत्य न नवपल्लवः समुल्लसति ।
 विषयेच्छानुबन्धिन्यो निसर्गात्प्राणिनां धियः ।
 शिल्पिनः सह शाठ्येन जायन्त इति घृण्यताम् ।
 रूपं गुणो वयस्त्याग इति सुभगंकरणम् ।
 न मौक्तिकच्छिद्रकरी शलाका प्रगल्भते कर्मणि टङ्किकायाः ।
 निम्नेन सलिलं याति ।
 न खलु व्यापारमन्तरेण करतलकलितापि शुक्तिविमुञ्चति
 मौक्तिकानि ।

Sri Pratap Singh
 Library
 Brinagar.

अभ्यासार्था निबन्धविषयाः

- १ अहिंसा नाम विक्रान्तस्यायुधं मतं
न तु भारुकस्य ।
- २ किमिह सङ्गरेणैव सङ्गरः शक्य
उपरमयितुम् ।
- ३ किं जीवः कर्मसु स्वतन्त्र उत परतन्त्रः
- ४ प्रजातन्त्रस्य शासनस्य राजतन्त्रस्य
च को विशेषः ।
- ५ गङ्गातीरमपि त्यजन्ति मलिनं ते
राजहंसा वयम् ।
- ६ देशविभाजनकारिता पञ्चनददशा ।
- ७ विमानस्थो गगने सञ्चरामीति कल्प-
यित्वा यथाऽनुभवसि तथा वर्णय ।
- ८ स्वस्य विद्यालयस्योपाधिवितरणोत्सवः
- ९ द्वितीयं विश्वयुद्धम् ।
- १० वसन्ते जानपदं दृश्यम् ।
- ११ संहतिः कार्यसाधिका ।
- १२ स्वात्मावबोधादपरं न किञ्चित् ।
- १३ भूयोपि सिक्तः पयसा घृतेन न निम्ब-
वृक्षो मधुरस्वमेति ।
- १४ न प्राणान्ते प्रकृतिविकृतिर्जायते
चोत्तमानाम् ।
- १५ न हि दुष्करमस्तीह किञ्चिदध्यव-
सायिनाम् ।
- १६ बहुशास्त्रकथाकन्थारोमन्थेन पृथैव
किम् । अन्वेष्टव्यं प्रयत्नेन तत्त्वज्ञै-
र्योतिरान्तरम् ॥
- १७ नायं लोकोस्ति न परो न सुखं संश-
यात्मनः ।
- १८ सर्वारम्भा हि दोषेण धूमेनाग्निरिवावृताः
- १९ प्रायो गाच्छति यत्र भाग्यरहितस्तत्रैव
यान्त्यापदः ।
- २० परहितनिरतानामादरो नात्मकार्ये ।
- २१ विधेर्विचित्राणि विचेष्टितानि ।
- २२ धीरास्ते कीर्तिशुभ्राणां भाजनं सर्व-
सम्पदाम् । न ये प्रचण्डकोपाग्नेर्या-
न्ति क्रीडापतङ्गताम् ॥
- २३ प्रत्यासन्नविपत्तिमूढमनसां प्रायो मतिः
क्षीयते ।
- २४ सतां हि सन्देहपदेषु वस्तुषु प्रमाण-
मन्तःकरणप्रवृत्तयः ।
- २५ गुणेषु क्रियतां यतः किमादोपैः
प्रयोजनम् ।
- २६ लोके गुरुत्वं विपरीततां वा स्वचेष्टि-
तान्येव नरं नयन्ति ।
- २७ आर्जवं हि कुटिलेषु न नीतिः ।
- २८ सर्वं दुःखं विवेकिनः ।
- २९ संस्कृताध्ययनाध्यापनविधिः ।
- ३० गीर्वाणवाण्याः समुन्नतेरभ्युपायाः ।
- ३१ यद्यहं महाविद्यालयाध्यक्षः स्याम् ।
- ३२ नागरिकस्य कर्तव्यकलापोधिकार-
समुदयरश्च ।
- ३३ यदि त्वं नगरपालिकायाः सभाया
अध्यक्षः स्याः ।
- ३४ शरीरमाद्यं खलु धर्मसाधनम् ।
- ३५ यादृशी भावना यस्य सिद्धिर्भवति
तादृशी ।

समाप्तश्चायं ग्रन्थः ।

विज्ञप्तिः

अथत्वे मुद्रणव्यवस्था न साध्वी, सीसकाक्षराणि च भूयसा कृशानीति कचि-
त्कचिदत्र पुस्तके त्रुटिता मात्राः पतितानि वर्णानि लुप्तानि च हलनुस्वारयोश्चिह्नानि ।
अक्षरयोजककृतो वकारवकारयोर्व्यत्यासोपि बहुलोभूत्, सकारशकारषकाराणां च
काचित्कः । अहमात्रावलेऽवर्तिषि मुद्रणं च वाराणस्यामिति वैयधिकरण्याबापपारं
संशोधनमात्मना विधातुम् । अथावसितं मुद्रणमिति विदुषः क्षमां याचमानोहं तांस्तान-
क्षरयोजककृतान्प्रमादान्संशोधनसहचरितानिहानुकामामि—

संशोधनम्

अशुद्धम्	शुद्धम्	पृष्ठे	पङ्क्तौ
विशदयमायं	विशदममायं	१	१०
प्रातिहार्य०	प्रातिहार्य०	४	६
संसर्गेणोपस्कृत	संसर्गेणोपस्कृत	"	१४
प्रबोधित-	प्रबोधितो	"	२१
केवलाद्यो	केवलाद्यो	१०	६
०दोषसङ्क्रमो	दोषसङ्क्रमो	३०	५
वमोत्स्ये	विमोदये	३२	२५
विलिङ्ग०	लिङ्ग०	३८	२७
निमित्त	निमित्ते	४४	४
यत्र सायं गृहो	यत्रसायंगृहो	४८	२७
कमुता०	किमुता०	४९	१५
सुष्ठुनु०	सुष्ठुनु०	५१	२३
यं ये	०यकं मे	५५	२१
पुरुषसिंह	पुरुषसिंहः	६३	६
प्रसिद्धः	प्रसिद्धतरतामयात्	६८	१६
०माक्रममाणस्य	माक्रममाणस्य	७४	६
एकान्तस्मरणीयाः	एकान्तरमणीयाः	७६	६

अशुद्धम्	शुद्धम्	पृष्ठे	पङ्क्तौ
जताहवा०	जिताहवा०	७९	५
उपच्छन्दित०	उपच्छन्दयित०	८६	२२
स पतृवदे०	स पुत्रं पितृवदे०	९८	१५
विषदतरं	विशदतरं	१०१	२५
पुरष्क्रियते	पुरस्क्रियते	१०५	१२
पुरष्क्रिया	पुरस्क्रिया	१०८	१९
०ऽनुदितं	ऽनुदिनं	१०६	५
वत्सरे	वत्सरेषु	११२	७
एतदाकर्ण्य	एतदाकर्ण्य	११३	६
०माप्त	०माप्तः	११६	२४
०हं युत०	०हंयुता०	११७	११
प्रत्यपत्यन्त	प्रत्यपद्यन्त	१२१	१५
विरिच्यापादमूलं	विरिच्यापादचूलं	१२२	११
सविनथाय	सविनयाय	१२३	२३
न चिरेणा०	नचिरेणा०	१२४	१४
०हत्यापी	०हत्यापि	१२५	४
०क्रान्तः	०क्रान्ताः	१२८	१४
किं नयो०	किंवयो०	१३०	१८
व्यसकं	व्यंसकं	१३१	२५
अन्तःपरिखां	अन्तःपरिखं	१३४	१०
शुश्रूषा	शुश्रूषा	१३६	२५
तरुणीकृतश्च	तरुणीकृतश्च	१४०	२१
मर्मसुः	मर्मसु	१४१	९
छात्रेण	च्छात्रेण	१४३	१०
मूर्च्छितं	मूर्छितं	१५३	२१
०गन्ता स्म	०गन्तास्म	१५४	११
चोज्वला०	चोज्ज्वला०	१५६	८
विश्वद्यौ	विष्वद्यौ	१५९	४

अशुद्धम्	शुद्धम्	पृष्ठे	पङ्क्तौ
प्रजाध्व०	प्रजास्व०	१६०	१२
मानुष्येण	मानुष्यकेण	१६२	६
याजशं	यादशं	१६५	१४
ऽवधार्यते	ऽवधार्यते	१७१	२२
स्वस्वस्माद्	स्वस्माद्	१७२	१७
०शृङ्गाय०	०शृङ्गादय०	१७६	१२
नाविज्ञप्यः	नापि ज्ञाप्यः	१८६	१६
तथा	तथा तथा	१९०	१९
प्रयाकुर्यात्	प्रियाकुर्यात्	२०३	१४
व्यमुह्यन्त	व्यमोह्यन्त	२१०	२
प्रत्यग्राप्रति	प्रत्यग्राप्रति	२२४	९

SPS

891.204 C 31 P



18585

प्राप्तिस्थानम्—

चौखम्बा-संस्कृत-पुस्तकालय,
बनारस-१

891.204

Digitized by eGangotri and Sarayu Trust

This book was taken from the library
on the date last stamped. A fine of one
anna will be charged for each day the
book is kept overdue.

101
72

101 72	(148)		
-----------	-------	--	--

891204 C31P

18585

6838. 18.1.72